

**THE KUPPUSWAMY SASTRI
RESEARCH INSTITUTE,
MYLAPORÉ, MADRAS-4.**

**PROF. K. V. RANGASWAMI AIYANGAR'S
COLLECTION.**

RESEARCH INSTITUTE
MYLAPORE, CHENNAI-4

.THE

CHOWKHAMBĀ SANSKRIT SERIES

A

COLLECTION OF RARE & EXTRAORDINARY SANSKRIT WORKS.

No's. 436, 437 & 438.

THE

VĪRAMITRODAYA

SAMAYAPRAKĀS'A

By

MAHĀMAHOPĀDHYĀYA PANDIT MITRA MIS'RA

Edited with Introduction Index etc.,

PROF. K. V. RAMANUJAM By BHANUDAS

SAMITYOPĀDHYĀYA

PANDIT VISHNU PRASĀDA BHANDARI

Vol. XIII.

FASCIOLAS 1-3. १-३

PUBLISHED & SOLD BY

JAI KRISHNADAS-HABIDAS GUPTA,

The Chowkhamba Sanskrit Series Office,

BENARES.

1935,

[*Registered According to Act XXV of 1867,*
All Rights Reserved by the Publisher.]

PRINTED BY
JAI KRISHNA DAS GUPTA
Vidya Vilas Press,
Benares City.

चौखम्बा—संस्कृत—ग्रन्थमाला

ग्रन्थ—संख्या ३०

ग्रन्थाङ्कः ४३६, ४३७, ४३८.

॥ श्रीः ॥

वीरमित्रोदय-

समयप्रकाशः ।

श्रीमहामहोपाध्यायश्रीमित्रमिश्रविरचितः ।

साहित्योपाध्याय—

पण्डितविष्णुप्रसादभण्डारिणा

संशोधितः ।

प्रकाशकः—

जयकृष्णदास हरिदास गुप्तः

चौखम्बा संस्कृत सीरिज आफिस,

बनारस सिटी ।

१९६२

राजकीयनियमावुसारेणास्य सर्वेऽधिकाराः प्रकाशकेन स्वायत्तीकृताः ।

❖ श्रीः ❖



मानन्दवनविद्योतिसुमनोभिः सुसंस्कृता ।

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ।

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकाः ४३६. ४३७. ४३८.

प्रकाशकः—

जयकृष्णदास हरिदास गुप्तः

चौखम्बा संस्कृत सीरिज आफिस

बनारस सिटी ।

श्रीगुरुः शरणम् ।

भूमिका ।

इह खलु जगति सर्वासामपि प्राजापत्यानां प्रजानामभ्युदयनिःश्रेयस-
श्रेणीपरम्परा विशिष्टशिष्टस्वीकृतप्रामाण्यकश्रुतिस्मृतीतिहासपुराणादि-
प्रदिपादितधर्मात्मककर्मानुष्ठानाधीनलब्धसत्ताका इति निश्चप्रचमनवरतं
निगमागमाकूपारनिमज्जनोन्मज्जनरसिकानां कोविदकदम्बानाम् । तच्च
कर्मानुष्ठानं समुचितसमयोप्तं बीजमिव यथाविहितकालानुष्ठानकमेव
यथोपदिष्टफलाय कल्पते नान्यथेति पूर्वमीमांसीयतत्तदधिकरणसिद्धान्त
रीत्यनुसारेण तत्तत्कर्मानुष्ठानपरिवर्जनसमयनिरूपणपरो वीरमित्रोदया-
भिधमहत्तरप्रबन्धोदरान्तर्गतोऽयं समयप्रकाशाख्यो निबन्धः सुतरां
प्रेक्षावत्प्रतिपित्सागोचर इति नास्त्यस्योपादेयतायां कोऽपि विप्रतिपत्ति-
समुन्मेषः । स च कालो ज्ञानलक्षणानङ्गीकर्तृभिरध्वरमीमांसकैर्घटाद्यपरो-
क्षानुभूतिसमनन्तरं तद्धर्मिकैतत्कालीनत्वकोटिकविचिकित्साशून्यतारूप-
युक्त्युपोद्बलितबाह्यप्रत्यक्षेण, तथाविधैरेव ब्रह्ममीमांसकैरहमस्मिन् काले
निवसामीतिसाक्षिप्रत्यक्षप्रत्ययेन, ज्ञानलक्षणामभ्युपगच्छद्भिस्तात्त्विकप्र-
भृतिभिश्चिरक्षिप्रादिप्रत्ययलिङ्गेन “काल एव दद्यात्, नाकाले” “कालं
कालविभक्तिं च” “अनादिरेष भगवान् कालोऽनन्तोऽजरः परः” इत्या-
दिभिः श्रुतिस्मृतिपुराणैश्चाध्यवसित इति प्रत्यक्षानुमानागमप्रमितस्या-
ऽप्यपलापेऽपलपितुरेवापलापप्रसक्तिभिया न स सहसापलपितुं शक्यः
स्वसत्तां समभ्युपगच्छद्भिः । स च परमात्मस्वरूपो वाऽस्तु तद्व्यति-
रिक्तो वा औपाधिकभेदमादायैवोभयमतेऽपि व्यवहारस्योपपादनीय-
तया फलतोऽविशेषात् । यद्यपि कल्पमन्वन्तरयुगसंवत्सरायनर्तुमास-
पक्षतिथ्यहोरात्रमुहूर्तकलाकाष्ठानिमेषलवक्षणभेदेन कालस्य नानात्वादत्र
च कल्पमन्वन्तरादीनुपेक्ष्य संवत्सरादिमारभ्यैव निरूपणान्यूनत्वं
दुष्परिहरम् ।

तदुक्तम्—

क्षणद्वयं लवः प्रोक्तो निमेषास्तु लवद्वयम् ।

अष्टादशनिमेषास्तु काष्ठास्त्रिंशत्तु ताः कलाः ॥”

त्रिंशत्कलो मुहूर्तः स्यात् त्रिंशद्वात्र्यहनी च ते ।

अहोरात्राः पञ्चदश पक्षो मासस्तु तावुभौ ॥

ऋतुर्मासद्वयं प्रोक्तमयनन्तु ऋतुत्रयम् ।

अयनद्वितयं वर्षो मानुषोऽयमुदाहृतः ।

एषदैवस्त्वहोरात्रस्तैः पक्षादि च पूर्ववत् ।

दैववर्षसहस्राणि द्वादशैव चतुर्युगम् ।

दैवे युगसहस्रे द्वे ब्राह्मः कल्पौ तु तौ नृणाम् ॥

मन्वन्तरन्तु दिव्यानां कल्पानामेकसप्ततिः ॥ इति ।

तथापि “सोऽकामयत द्वितीयो मे आत्मा जायेत स मनसा मिथुनं समभवत् तद्यद्रेत आसीत् संवत्सरोऽभवत्” इति श्रुतौ संवत्सरस्य प्रथमं परमेश्वरसृष्टत्वेन प्राधान्यात् संवत्सरमारभ्याऽर्वाचामेव कर्माङ्गकाला-
नामत्र निरूपणान्न न्यूनताया अवसरः । न वा कालस्य कर्माङ्गत्वे माना-
भावः शङ्क्यः, सायं जुहोति, प्रातर्जुहोतीति वाक्यादेव तस्याङ्गत्वप्रमि-
तेरित्यव्याहतं कालस्य कर्माङ्गत्वम्, यद्यपि विराजन्ते तैस्तैः सिद्धान्त-
विचारचतुरचेतोऽभिः सुमनोभिः प्रणीतानि समयनिरूपणपराणि शतशो
निबन्धान्तराणि, तथापि तानि कतिचन विस्तारमात्रोपचितशरीरतया,
कानिचित्, केवलपल्लवग्रहणालङ्कृतविग्रहतया, कतिपयानि च प्रमाण-
गवेषणारूपप्रधानाङ्गविकलतया, न समयतत्त्वबुभुत्सूनां समस्तसन्तमसा-
पनायालङ्कर्मणीनीत्यभिसमयप्रकाशमभिधानं नातिशयोक्तिशय्यामधि-
तिष्ठति । ग्रन्थकर्तृपरिचयश्चैतद्ग्रन्थप्रणेतृभिर्द्विद्वद्ग्रणीभिः श्रीमन्मित्र-
मिश्रसुधीभिरेवैतद्ग्रन्थोपक्रमे सविस्तरं न्यरूपीति न वयं पिष्टं पेष्टं
प्रवर्तामहे । अस्य संशोधनादिकार्यं च काशीस्थगवर्नमेण्टसंस्कृतपुस्त-
कालयस्थं हस्तलिखितं केवलमेकमेव पुस्तकमलम्ब्य सौजन्यनिधिभिः
श्रीमद्विष्णुप्रसादोपाध्यायमहोदयैः सम्पादितम् । सम्प्रति तेऽपि विप्रकृष्टं
देशं जिगमिषवो बहुतरप्रत्यूहव्यूहशङ्कयेव स्वकीयमित्रकलत्रपुत्रादिकमपि
किमप्यसूचयन्तोऽकस्मादेवाधिकाशि नेत्रग्रहाङ्कशशाङ्क (१९९२) मिते
वैक्रमाब्दे वैशाखशुक्लाष्टम्यां शेषप्रायेण संशोधनादिकार्येण सहानादिपर-
म्परायातं निखिलमपि जन्ममरणपरम्परानिदानं कर्मचयं भगवति भवे
समर्पिपयिषवोऽपुनरागमं कैवलयावासं कैलासमेवागच्छन्नित्यस्त्यस्माकं
प्रबर्धमानो हार्दिको विषादवेगः । किन्तु ज्वलितस्य निर्वाणमिव, उच्चै-
स्थस्य पतनमिव, संघटितस्य विघटनमिव, आयातस्य प्रयाणमपि नैस-
र्गिकमिति मत्वा कथं कथमप्यवशिष्टं कार्यजातं यथासम्भवमस्माभिः
सम्पादि । ग्रन्थकमहाभागाः ! तदित्थं भूयसा प्रथलेन सम्मुद्रितं दुष्प्रा-
पमिमं ग्रन्थरत्नं संगृह्य सफलयन्तु पुरातनग्रन्थरत्नप्रकाशनगृहीतदी-
क्षाणां काशीस्थचौखम्बामुद्रणालयाधिपतीनां श्रीजयकृष्णदासश्रेष्ठिमहो-
दयानां प्रकाशनकृते जातं नानाविधं परिश्रमजातम्, शमयन्तु च दयार्द्र-
दृष्ट्या मानसमभितापम्, चिन्तयन्तु चानिशं काश्यधिवासं विश्व-
नाथमिति ।

प्रार्थयिता—

पद्मप्रसादोपाध्यायः ।

अथ समयप्रकाशस्थविषयानुक्रमणिका ।

विषयः	पृष्ठ	विषयः	पृष्ठ
मङ्गलाचरणम्	१	महाभद्राष्टमीनिरूपणम्	४७
श्रीवीरसिंहवंशवर्णनम्	१	कृष्णजन्माष्टमीनिर्णयः	॥
ग्रन्थकर्तृवंशवर्णनम्	६	अस्मै पारणानिर्णयः ।	५०
स्वस्य ग्रन्थानिर्मितिप्रवृत्तिहेतुकथनम्	॥	नवमीनिर्णयः ।	५१
विषयानुक्रमः ।	६	रामनवमीनिर्णयः	५२
संवत्सरनिरूपणम्	९	दुर्गानवमी[महानवमी]नि०	५४
अयननिरूपणम्	१२	दशमीनिर्णयः	५५
श्रुतनिरूपणम्	१३	उषेष्टशुक्लदशमी (दशहरा) नि०	५६
मासनिरूपणम्	१४	विजयादशमीनिर्णयः	॥
दिक्शननिरूपणम्	१७	एकादशीनिर्णयः	५७
पक्षनिरूपणम्	॥	विष्णुशयनकालनिर्णयः	५८
सामान्यतस्तिथिनिर्णयः	१८	एकादशीव्रतनिर्णयः ।	६०
प्रतिपत्तिर्णयः	२८	श्राद्धदिन एकादशीनिर्णयः	६५
द्वितीयानिर्णयः	३०	वैष्णवैकादशीनिर्णयः	६७
तृतीयानिर्णयः	३३	स्मार्तैकादशीनिर्णयः ।	६८
चतुर्थानिर्णयः	३६	पारणानिर्णयः	७४
पञ्चमीनिर्णयः	३९	द्वादशीनिर्णयः	॥
षष्ठीनिर्णयः	४०	श्रवणद्वादशीनिर्णयः	७५
सप्तमीनिर्णयः	४२	महाद्वादशीनिर्णयः ।	७७
अष्टमीनिर्णयः	४३	त्रयोदशीनिर्णयः ।	७८
पूर्वाष्टमीनिर्णयः	४४	चतुर्दशीनिर्णयः ।	८०
तत्र उषेष्टाव्रतनिर्णयः ।	॥	नृसिंहचतुर्दशीनिर्णयः ।	८२
नीलज्येष्ठानिरूपणम्	॥	नृसिंहज्यन्तीनिर्णयः	॥
महालक्ष्म्याष्टमीनिर्णयः	४५	दीपावलीचतुर्दशीनिर्णयः	८३
दुर्गाष्टमीनिर्णयः	॥	शिवरात्रिनिर्णयः ।	८४

विषयः	पृष्ठ	विषयः	पृष्ठ
पौर्णमासीनिर्णयः ।	८९	नक्षत्रोपवासनिर्णयः	"
श्रावणीनिर्णयः ।	९०	सङ्क्रान्तिनिर्णयः	"
उपाकर्मकालनिर्णयः	९१	मलमासनिर्णयः	१४०
उत्सर्जनकालनिर्णयः ।	९८	मलमासे कार्याकार्यनिर्णयः	१४४
दीपावस्थाननिर्णयः	१००	गुरुशुक्रमौल्यादौ कार्याकार्यनि० ।	१५६
कार्तिकपौर्णमासीनिर्णयः ।	"	श्राद्धकालनिर्णयः	१५७
होलिकानिर्णयः	१०१	तत्रामावस्थानिर्णय	"
पर्वनिर्णयः	१०२	अष्टकाकालनिर्णयः	१६०
प्रकृतीष्टिकालनिर्णयः	"	अन्वष्टकाकालनिर्णयः	१६३
विकृतीष्टिकालनिर्णयः ।	१०७	वृद्धिश्राद्धकालनिर्णयः	"
ग्रहणनिर्णयः	१०९	कृष्णपक्षश्राद्धकालनिर्णयः	१६५
ग्रहणे जलनिर्णयः	११०	कन्यागतापरपक्षनिर्णयः	१६६
ग्रहणे तार्थविशेषे पुण्यातिशय-		कन्यागतापरपक्षत्रयोदशीश्राद्ध-	
प्रतिपादनम् ।	१११	निरूपणम्	१७१
ग्रहणे श्राद्धस्यावश्यकत्वम्	११२	चतुर्दशीश्राद्धनिरूपणम्	१७५
ग्रहणे दानविशेषः	११३	दौहित्रकर्तृकश्राद्धनिरूपणम्	"
ग्रहणे स्नानाकरणे कर्मान्तरे-		नित्यश्राद्धकालः ।	१७६
ऽनधिकारः	"	काम्यश्राद्धकालः ।	१७८
ग्रहणे सचैलस्नानम्	"	युगादिनिर्णयः	१७९
ग्रहणे रजस्वलादिस्नानप्रकारः	११४	युगान्तनिर्णयः	१८१
ग्रहणे प्रत्याब्धिकश्राद्धनिर्णयः	"	मन्वन्तरादिनिर्णयः	"
ग्रहणे ब्राह्मणमात्रस्य सम्प्रदानता	११५	कल्पादिनिर्णयः	१८२
ग्रहणे पर्युषितापर्युषितविचारः	११६	व्यतीपातनिर्णयः ।	१८३
ग्रहणे भोजनव्यवस्था	११७	वैधृतिनिर्णयः ।	१८४
ग्रहणे चाक्षुषज्ञानपरत्वमतौ		अवमदिननिर्णयः ।	१८५
पपादनम् ।	१२१	नवाक्षश्राद्धकालनिर्णयः ।	"
ग्रहणज्ञानस्य शास्त्रीयज्ञानपरत्व-		नवादकादिश्राद्धकालनिर्णयः ।	१८६
व्यवस्थापनम्	१२३	क्षयाहकालनिर्णयः ।	"
एकभक्तनिर्णयः	१२७	क्षयाहाज्ञाने सावत्सरिककालनिर्णयः ।	१८८
नक्तनिर्णयः	१२९	श्राद्धविघ्ने निर्णयः ।	१९२
नक्षैकभक्तसंज्ञिपाते निर्णयः	१३१	प्रेतश्राद्धकालनिर्णयः ।	१९८
अयाचितनिर्णयः	"	प्रेतश्राद्धे नवश्राद्धकालनिर्णयः	"

विषयः	पृष्ठ	विषयः	पृष्ठ
श्रुतश्राद्धे, अवयवपिण्डकालनिर्णयः ।	२०४	चतुर्दशी	२४४
साधेयश्राद्धकालनिर्णयः ।	२०५	पौर्णमासी	"
अस्थिसंश्रयनकालनिर्णयः ।	२०६	नक्षत्रवारविशेषयोगात्पुण्यतिथिः	
हृदकदानकालनिर्णयः ।	"	विशेषाः	"
दशाहमभ्ये दर्शपातेनिर्णयः ।	२०७	रात्रौ वर्जनीयानि	२४६
नवमिश्र-षोडशश्राद्ध(मासिकश्राद्ध- काल)निर्णयः ।	२०८	चतुष्पथवर्जनकालः	"
प्रेतक्रियासु विहितनिषिद्धकालनि०	२१८	तिथिविशेषवर्ज्यानि	२१९
पिण्डाकरणकालनिर्णयः ।	२२०	चतुर्थीवर्ज्यम्	"
सामान्यश्राद्धतिथिनिर्णयः ।	२२७	षष्ठीवर्ज्यम्	"
पार्वणश्राद्धकालनिर्णयः ।	"	सप्तमीवर्ज्यानि	"
एकोद्दिष्टश्राद्धकालनिर्णयः ।	२२९	अष्टमीवर्ज्यानि	"
अपरारहादिलक्षणम् ।	२३०	पूर्ववर्ज्यानि	"
कुतपनिर्णयः ।	२३२	कालविशेषे वर्ज्याः	२५१
श्राद्धवैलानिर्णयः	"	पर्वानुष्ठेयानि	२५४
पिण्डदाननिषिद्धकालनिर्णयः	२३७	नानायुगधर्माः	२५५
प्रक्षार्णककालनिर्णयः ।	२४०	नानायुगवर्ज्यानि	२५९
प्रतिपत्स्मृतिपुण्यतिथिनिर्णयः	२४१	कलियुगधर्माः	"
प्रतिपत्	"	कलिवर्ज्यानि	२६१
द्वितीया	"	दक्षिकालनिर्णयः	२६३
तृतीया	"	दक्षिकालापवादः	२६८
चतुर्थी	२४२	विष्णोर्नामकीर्तनकालः	२७०
पञ्चमी	"	आधानकालः	२७१
षष्ठी	"	आधान ऋतवः	२७२.
सप्तमी	२४३	आधाने तिथयः	"
अष्टमी	"	आधाने नक्षत्राणि	"
नवमी	"	निकटपशुबन्धकालः	२७४
दशमी	"	चातुर्मास्यकालः	२७५
एकादशी	"	सांवत्सरिकप्रयोगे कालविशेषः ।	२७६
द्वादशी	"	सोमकालः	२७८
त्रयोदशी	"	ग्रन्थसमाप्तिः ।	"



प्रः सिस्थानम्—

चौखम्बा संस्कृत पुस्तकालय

बनारस सिटी ।



श्रीगणेशाय नमः ।

अथ वीरमित्रोदयस्य समयप्रकाशः ।

कोपाटोपनटत्सहोद्भूतमटद्वभूमीषणभूकुटि
स्नाभ्यङ्गरवदृष्टि निर्भरनमहर्षीकरोर्वीधरम् ।
गीर्वाणारिवपुर्विपाटविकटाभोगव्रुटस्त्राटक-
ब्रह्माण्डोरुकटाहकोटि नृहरेरव्यादपूर्वं वपुः ॥ १ ॥
सटाप्रभ्यग्रेन्दुस्त्रवदमृतबिन्दुप्रतिवल्-
स्महादैत्यारम्भस्फुरितगुरुसंरम्भरभसः ।
लिहन्नाशाचक्रं हुतवहशिखावद्रसनया
नृसिंहो रंहोभिहमयतु मदंहो मदकलम् ॥ २ ॥
संसारध्वांसकंसप्रमुखसुरारप्प्रांशुवंशवनंस-
भ्रंशी वंशीधरो वः प्रचुग्यन् चिरं शं न राधारिरंसी ।
यच्छूडारुदगूढस्मनमधुरमुखाम्भाजशामां दिदृक्षु-
गुञ्जामिः सानुरागालिकानकटनटस्त्रन्दकव्यक्तचक्षुः ॥ ३ ॥
लीलाभ्रान्निविसपनम्बरनया व्यग्राङ्गकान्त पद्-
न्यासम्यञ्चदुदञ्चनद्रिवसुभामोगान्द्रकूर्माधिपम् ।
फूत्कारस्फुरदुत्पतत्फाणकुलं रिङ्गज्जटाताडन-
स्मातव्योमगभिरिदुन्दुभि नटप्रव्यात्स वो धूर्जटिः ॥ ४ ॥
कुम्भोद्व्रान्तमधुवतावलिवलज्जङ्कारकोलाहलैः
शुण्डास्फालनविह्वलैः स्तुत इव व्यालेर्वियत्प्लाविभिः ।
मज्जत्कुम्भमहावगाहनकृतारम्भो महाम्भोनिधौ
हेरम्बः कुरुतां कृताम्बरकरालम्बधिरं वः शिवम् ॥ ५ ॥
समन्तात्पश्यन्ती समसमयमेव त्रिभुवनं
त्रिभिर्नैर्त्रैर्होमिर्दशभिरपि पाप्मी दश दिशः ।
दधाना पारीन्द्रोपरि चरणमेकं परपदा
हृत्तारिर्वो हन्यान्महिषमथनी मोहमहिषम् ॥ ६ ॥
वामान् मिन्दन्नवामान् भुवमनु सुखयन्पूरयन्नर्थिकामान्
श्रीमान् भीमानुकारी बहलबलमरैर्मेदिनीमल्लनामा ।
आसीदासीविषेन्द्रशुतिधवलशश भूपचक्रावतंसः
श्रीकाशीराजवंशे विधुरिव जलधौ सर्वभूसार्वभौमः ॥ ७ ॥

सङ्ग्रामप्राप्तकामो निरुपममहिमा सर्वविश्रामधाम

क्रामन्नेवारिचक्रं मिहिर इव तमो विक्रमोरुकमेण ।

सारैर्मैरोरुदारैरपर इव गिरिर्मैदिनीमल्लनन

प्रस्थातः क्षोणिन्नक्रं समजाने नृपतिर्मैदिनीमल्लनामा ॥ ८ ॥

निर्याद्भस्तज्जयार्द्धं ध्रुमव जगतीमज्जुनामैर्यशोभिः

सम्पूयाचार्यवीर्यो विनिखवितरणज्जुना दुर्जनेनानाम् ।

साम्राज्योपाज्जनश्रीरगाणनगुणभूरज्जुनप्रांशुबाहु

नांसाभूदज्जुनाऽस्मात्परपतिरतुलो मैदिनीमल्लभूपात् ॥ ९ ॥

बुद्धिः शुद्धिमनो क्षमा निरुपमा विद्यानवद्या मनो

गाम्भीर्यैकानकतनं श्वनरण दीनार्निमदारणम् ।

आसीदज्जुनभूपतेर्विदधनां विद्रावण विद्विषां

भूमीनामवनं च कारणगुणात्कार्यं यशोऽप्यज्जुनम् ॥ १० ॥

तस्मादाविरभूत्प्रभूतमहिमा भूमीपतेरज्जुना

त्सौजन्यैकनिधिर्गुणैरनवधिलावण्यवारांनिधिः ।

मिन्दन् दुर्जनमर्ज्जयन् बहुयशः प्रौढप्रतापोदयै-

र्दुर्जैर्यो मलखाननाम निखिलक्षमामण्डलाखण्डलः ॥ ११ ॥

यस्मिन् शासति नीतिभिः क्षितिमिमां निर्वैरमासीजग-

त्पारीन्द्रेण समं करीन्द्ररभसारम्भोऽपि सम्भावितः ।

श्येनः क्रीडति कौतुकी स्म विहगैश्चिक्रीड नकैश्चैवः

किं धान्यद्वहनेऽभवत्सह मृगैः शार्दूलविक्रीडितम् ॥ १२ ॥

हिमविशदयशोऽभिशोभिताशो महिमतिरोहितवारिधिप्रभावः ।

समजनि मलखानतः प्रतापैस्त्रिजगति रुद्र इव प्रतापरुद्रः ॥ १३ ॥

शुचि धनमर्थिनि सहसा यशसा सममानने गुणो जगतः ।

पुत्रे भूरभिदधे चेतो रुद्रे प्रतापरुद्रेण ॥ १४ ॥

जातः प्रतापरुद्रात्ससमुद्रां पालयन्नवनीम् ।

कृतरिपुकाननदाहो मधुकरमाहो महीपतिः शुशुभे ॥ १५ ॥

पृथुः पुण्याभोगैर्विहताहतयोगैरनुदय-

त्खलार्योगैर्योगैः कृतसुकृतियांगैरपि गुरुः ।

भुजस्तम्भालम्बालसशयितावश्वम्भरतया

बभौ प्रौढोत्साहः स मधुकरसाहः क्षितिपतिः ॥ १६ ॥

प्रजागणरुजापहो शुतिमहोदयाविष्कृतः

सुधांशुरिव मांसलो रसभरैः समारञ्जनः ।

प्रदीप्तकुमुदावलिर्विजपतिश्च नक्षत्रपो

नृपो जयति सत्कृपो मधुकरः कृतारित्रपः ॥ १७ ॥

विन्यस्य वीरसिंहे भूपतिसिंहे महीभारम् ।

ज्ञानानलमलदाहो मधुकरसाहो दिवं भेजे ॥ १८ ॥

अन्तर्गम्भीरतान्धूकृतसलिलनिधिलालिताशेषबन्धु-

बुन्देलानन्दासिन्धुः सुललितललनालोचनेन्दीवरेन्दुः ।

भ्रूमङ्गिलेशमङ्गीकृतरिपुनिवहो नृत्यसङ्गीतरङ्गी

सन्मातङ्गी तुरङ्गी धरणिपतिरभूद्धीरसिंहो नृसिंहः ॥ १९ ॥

अमुष्य प्रस्थाने सति सपदि नानेभनिवहै-

रिहैकोऽपि द्वेषी न खलु रणशेषी समजनि ।

परं तस्थौ दुःस्थो गहनकुहरस्थोऽपि भयतः

क्षिपन्नुच्चैर्दिक्षु भ्रमितचकितं चक्षुरभितः ॥ २० ॥

दानं कल्पमहीरुहोपरि यशः क्षीरोदनीरोपरि

प्रज्ञा शक्रपुरोहितोपरि महासारोऽपि मेरुपरि ।

दावाग्नेरुपरि प्रतापगरिमा कामोपरि श्रीरभू-

त्सिंहातिक्रमवीरसिंहनृपतेः किं किं न कस्योपरि ॥ २१ ॥

दानैरर्थिनमर्थनाविरहिणं प्रत्यर्थिनं च क्षणा-

त्कुर्वाणे सति वीरसिंहनिखिलक्षमामण्डलाखण्डले ।

कामं चेतसि कामधेनुरतनोत्कल्पद्रुमः कल्पितं

मोघीभूतजनिः समाभितस्त्रनिश्चिन्तां च चिन्तामणिः ॥ २२ ॥

भ्रामंभ्राममसम्भ्रमं त्रिजगतीवक्राणि चक्रे चिरा-

चारं शीलितविष्णुपादपदवीब्रह्माण्डभाण्डोपरि ।

ब्रह्माण्डं निजमण्डमण्डलमिवाच्छाद्यैव सैवाधुना

विश्वेषामपि यस्य मास्वरयशोहंसी वतंसीयति ॥ २३ ॥

जलकणिकामिव जलधिं कणमिव कनकाचलं मनुते ।

नृपसिंहवीरसिंहो वितरणरंहो यदा तनुते ॥ २४ ॥

यदा भवति कुण्डलाकृतमहाधनुर्मण्डल-

स्तदा नयमताण्डवश्रुटितस्त्राण्डवः पाण्डवः ।

मनोवितरणोऽसुकं वर्हात वीरसिंहो यदा

तदा पुनरुदारधीर्यमवर्णि कर्णो जनैः ॥ २५ ॥

शौर्यौदार्यगम्भीरताधृतिदयादानादिनानागुणा-

नुर्वीर्बुर्बहभारवत्यहिपतिस्पर्द्धालदोःशालिनि ।

संयोज्यैव जुहारसिंहधरणीधौरेयचूडामणौ

मज्जनं ब्रह्मणि वीरसिंहसुकृती तस्थौ स्वयं निर्गुणः ॥ २६ ॥

नद्यः स्वादुजला दुमाश्च सुफला भूर्ध्वरा भूसुरा

वेदध्वानविधूयमानदुरिता लोका विशोका बभुः ।

राजक्रीतिनिरीतिरीति पितरीषोर्वीमिमां शासति

श्रीद्वीरजुहारसिंहनृपतौ भ्रमङ्गमभ्रद्विषि ॥ २७ ॥

सङ्क्रामोत्कटताण्डवोद्भटभटैरारब्धहेलाहटै-

श्चण्डाडम्बरपुरिताम्बरतटक्षीराब्धिगोघ्रावटैः ।

भूभृत्सिंहजुहारसिंहधरणीजानेः प्रयाणे रणे

शौर्यैदार्यधनोऽपि को नु धरणीचक्रे न चक्रे भयम् ॥ २८ ॥

तावद्वीरगभीरह्रुंकृतिरवस्तावद्वज्राडम्बर-

स्तावत्तुङ्गतुरङ्गरिङ्गणचमत्कारश्चमूनामपि ।

तावत्तोयमहामहीभृद्दवीदुर्गग्रहो विद्विषां

यावन्नैव जुहारसिंहनृपतियुद्धाय बद्धोत्सवः ॥ २९ ॥

अयं यदि महामना वितरणाय धत्ते धियं

भियं कनकभूधरोऽञ्जति ह्रियं च कर्णोऽटति ।

दधीच्चिरपचीयते बालिरली करुपायते

तदातिमलिनायते स किल कल्पभूमिरुहः ॥ ३० ॥

प्रासादागतडागनागमणिभूदानादिनानातपः-

प्रागलभ्यन महेंद्रचन्द्रवरुणब्रह्मेशविष्णुस्थली ।

प्राचण्ड्यन जिता मिता वसुमती कोदण्डदेशेण्डयो-

र्जागर्त्तीति जुहारसिंहनृपतेः कुत्र प्रतापो न वा ॥ ३१ ॥

ब्रह्माभूच्चतुराननः स्मरहरः पञ्चाननः षण्मुखः

स्कन्धो भूपजुहारसिंहयशसो गानोत्सवेऽत्युत्सुकः ।

तस्याभोगमुदीक्ष्य भूधरनमानद्यस्त्रिलोकी दिशः

सप्तद्वीपमयी मही च विधिना विज्ञेन निर्वाहिताः ॥ ३२ ॥

तुङ्गत्वादनवाप्य दैवततरोः पुष्पाणि सर्वाः समं

श्रीमद्वीरजुहारसिंहनृपतेर्दानं समानं जगुः ।

ब्रीडादुर्ध्वहभारनिर्भरनमद्ग्रीवे तु देवदुमे

श्लाघन्ते सुलभायमानकुसुमास्तं भूरि देवास्त्रियः ॥ ३३ ॥

भीमो यः सहदेव एव पृतनादुर्ध्वपाश्वर्वा लसन्

श्रीभूर्मानकुलः सदाजुनमहाप्यातिः क्षमामण्डले ।

कर्णश्रीः कृतवर्मभीष्मघटनाशौटीर्यदुर्योधनो

रोषाद्देव युधिस्थिरो यदि भवेत्कः स्यादमुष्याग्रतः ॥ ३४ ॥

सत्कीर्तिग्रामदामाभरणभृतजगद्विक्रमादित्यनामा

धाम्नो भूम्ना महिम्ना विघटितरिपुणा विक्रमोपक्रमेण ।

सुप्रांशुः पीवरांसः पृथुभुजपरिघस्तस्य वंशावतंसो

विश्वोदञ्चत्प्रशंसो गुणिगणहृदयानन्दनो नन्दनोऽभूत् ॥ ३५ ॥

आशापूर्त्तं प्रकुर्वन् करवितरणतः पद्मिनीप्राणबन्धुः

प्राद्यद्विव्याम्बरश्रीः स्फुटमहिमरुचिः सर्वदाध्वस्तदोषः ।

जम्भारातेरिहोच्चैरचलसमुदयात्सुप्रभातप्रकाशी

पुत्रो राक्षः पवित्रो रचयति सुदिनं विक्रमादित्य एव ॥ ३६ ॥

सार्थीकुर्वन्निरर्थीकृतसुरविटपी चार्थिसार्थं निजार्थै-

र्व्यर्थीभूतारिपृथ्वीपतिरमरगुरुस्पर्द्धिर्वर्द्धिष्णुबुद्धिः ।

मानैर्यानां दिदानैर्बहुविधगुणिभिर्गीयते यः सभायां

भूतर्जातः स भूयः सुकविकुलमुदे विक्रमादित्य एव ॥ ३७ ॥

दानं दीनमनोरथावधि रणारम्भोऽरिनाशावधि

क्रोधो वागवधि प्रतापयशसोः पन्था दिगन्तावधि ।

दाक्षिण्यं क्षितिरक्षणावधि हरौ भक्तिश्च जीवावधि

व्यालुप्तावधि वीरविक्रमरवेः श्रेयः परं वर्द्धते ॥ ३८ ॥

हेमाद्रेः श्रियमन्यथैव कुरुते चक्रे च गौरीं तनुं

कैलाशापरि शोभते पटयनि स्पष्टं च दिङ्मण्डलम् ।

भोगीन्द्रं न दधे श्रुतौ बत जटागूढां च गङ्गां व्यधा-

ल्लोकानामयमीश्वरोऽस्य यशसस्त्वेद्वर्धमुज्जृम्भते ॥ ३९ ॥

श्रीगोपाचलमौलिमण्डलमणिः श्रीदुरवारान्वधे

श्रीहंसोदयहंसपर्ण्डत इति ख्यातो द्विजाधीश्वरः ।

बं लक्ष्मीश्च सरस्वतीं च विगतद्वन्द्वं चिरं भेजतु-

र्भोक्तारं रंभंसात्समानमुभयोः साम्राज्यमाख्यं गुणैः ॥ ४० ॥

पटु दिक्षु विदिक्षु कुर्वतीनां नदलीलां स्फुटकीर्त्तिनर्त्तकीनाम् ।

स्फुरद्वरधूमधोरणीह व्युत्तवेणीति जनैरमानि यस्य ॥ ४१ ॥

ततोऽलं हवारणेरतुलधामभूर्भुजां

शिरोमाणरुरोमणिर्धरणिनामवासुवः ।

रथी बहुगुणी धनी भुवि वनीपकश्चिखनी

रमारमणमिश्रणी परशुराममिभोऽजाने ॥ ४२ ॥

वीरमित्रोदयस्य समयप्रकाशे—

येनागत्य पुरा पुरारिनगरे विद्यानवद्याजिता
भीषण्डीश्वरमग्निहोत्रितिलकं लब्ध्वा गरीयोगुरुम् ।

शुद्धा सैव महोद्यमेन बहुधा भान्ती भवन्ती स्थिरा
तद्व्ययेषु कियन्न कल्पलतिकेवाद्यापि सूते फलम् ॥ ४३ ॥

आस्थारविन्दमनुपास्य गुरोरपास्य
लास्यं चतुर्मुखमुखेषु सरस्वतीह ।

सालङ्कृतिश्च सरसा च गुणान्विता च
यस्यातनोति रसनोपरि ताण्डवानि ॥ ४४ ॥

अङ्गे लोमलतेव सीमनि दशोरेकेव रेखाञ्जनी
कस्तूरीमकरीव भालफलके धारेव मूर्धन्यालकी ।

ऊर्ध्वं भृङ्गपरम्परेव कबरी सौरभ्यलोभाकुला
वस्यैवाध्वरधूमधोरणिरभूदाशाकुरङ्गीदृशः ॥ ४५ ॥

सुभासुरयशोनिधेः सुनिरवद्यविद्यानिधेः
सुचारुकवितानिधेः स्मृतिनिधेः श्रुतिभीनिधेः ।

अयं सुकृतगौरवात्परशुराममिश्राहुणै-
रनूनगरिमा पितुर्जगति मित्रमिश्रोऽजनि ॥ ४६ ॥

धर्मायैकनिकेतनं विधिमयं कर्मावनीदर्शनं
स्मृतस्मोजमहोदयं श्रुतिमयं श्रीवीरमित्रोदयम् ।

द्राक्सिद्धीकृतकार्यसिद्धिशतया श्रीवीरसिंहाक्षया
तेने विद्वमुदे पुरे पुरभिदः श्रीमित्रमिश्रः कृती ॥ ४७ ॥

हारीतगोभलपराशरनारदादिमुन्युक्तमर्थमखिलं हृदयेऽवधार्य ।

श्रीवीरसिंहनृपदेशितमित्रमिश्रो विद्वन्मणिः प्रकुरुते समयप्रकाशम् ४८

तत्र कालप्रकाशे तु क्रमोऽयमभिधीयते ।

नित्यकालस्वरूपं प्राकालोपाधिरथोदितः ॥

सम्बत्सराद्यनर्तनां क्रमेणाथ विनिर्णयः ।

मासपक्षतिथीनां च क्रमेणाथ निरूपणम् ॥

सामान्यतस्तिथीनां च प्राह्याप्राह्यविवेचनम् ।

प्रतिपन्निर्णयात्पश्चात् द्वितीयाया विनिर्णयः ॥

तृतीयानिर्णयस्यान्ते चतुर्थीनिर्णयः स्मृतः ।

पञ्चमीनिर्णयात्पश्चात्षष्ठीनिर्णय ईरितः ॥

सप्तमीनिर्णयस्यान्तेऽष्टमीसामान्यनिर्णयः ।

कुष्णजम्भाष्टमी पञ्चाद्विस्तरेण निरूपिता ॥

नवमीनिर्णयो रामनवम्याश्चाथ निर्णयः ।

महानवम्यास्तदनु निर्णयः समुद्दीरितः ॥
 दशमीनिर्णयः पञ्चादेकादश्या विनिर्णयः ।
 द्वादशीनिर्णयस्यान्ते त्रयोदश्या विनिश्चयः ॥
 सामान्यतश्चतुर्दश्या निर्णयोऽथ प्रकीर्तितः ।
 नरासिंहचतुर्दश्या निर्णयोऽत्र प्रकीर्तितः ॥
 अथात्रैव प्रसङ्गेन जयन्तीनां विनिश्चयः ।
 उपेष्टकार्तिकमाघेषु चतुर्दश्या विनिर्णयः ॥
 शिवरात्रिः पारणा च तत्राथ परिकीर्तिता ।
 अथ पञ्चदशीकृत्य भावणाकृत्यनिर्णयः ।
 उपाकर्म प्रसङ्गेन उत्सर्गसमयाश्च त्रधा ॥
 कार्तिके पञ्चदश्यास्तु निर्णयस्तदनन्तरम् ।
 होलिकानिर्णयः पूर्वा निर्णयस्तदनन्तरम् ॥
 ग्रहणे चैकमक्ते च मक्ते कालस्य निर्णयः ।
 नक्तैकमक्तयोः प्राप्तौ निर्णयस्तदनन्तरम् ॥
 अयाचितस्य नक्षत्रोपवासस्याथ निश्चयः ।
 सङ्क्रान्तिनिर्णयात्पश्चान्मलमासो निरूपितः ॥
 मलमासेऽथ कृत्यानामकृत्यानां च निर्णयः ।
 गुरुशुक्रादिषाढ्यादौ कार्याकार्यविवेचनम् ॥
 श्राद्धकालेष्वमावास्या अष्टकान्वष्टका तथा ।
 अष्टकापूर्वदिवसो वृद्धिः पक्षोऽसितस्ततः ॥
 आश्वयुक्कृष्णपक्षश्च तत्रैव भरणी तथा ।
 त्रयोदशीचतुर्दश्यौ क्रमेणैव निरूपिते ॥
 प्रकीर्णकश्राद्धकालाः काम्यश्राद्धदिनं ततः ।
 युगाद्याश्च युगान्ताश्च ततो मन्वन्तरादयः ॥
 कल्पाद्या व्यतिपातंश्च वैधृतिश्चावमं दिनम् ।
 नवमश्राद्धमुदितं नववर्षागमे ततः ॥
 क्षयाद्श्राद्धकालश्च नवश्राद्धदिनं ततः ।
 प्रेतपिण्डस्य कालश्च तदन्ते परिकीर्तितः
 पाथेयश्राद्धकालश्च प्रायणोत्तरमीरितः ॥
 अस्थिसञ्चयने कालो दाने प्रेतोदकस्य च
 दशाहमध्ये दर्शस्य पाते प्रेतक्रिया ततः ॥
 षोडशश्राद्धकालाश्च तदनन्तरमीरिताः ।
 तिथिद्वये पार्वणादिश्राद्धनिर्णय ईरितः ॥

वीरमित्रोदयस्य समयप्रकाशे—

लक्षणं चापराह्णादेः कुतपस्य निरूपणम् ।
 श्राद्धवेलापिण्डशननिषिद्धसमयास्ततः ॥
 प्रकीर्णकालाः प्रतिपदाद्या पुण्यतिथिस्ततः ।
 नक्षत्रवारादिवशात्पुण्याश्च तिथयस्ततः ॥
 अतः परं निशायां तु कृत्याकृत्यविवेचनम् ।
 चतुष्पथस्य सेवाया निषेधस्तदनन्तरम् ॥
 वर्जनीयानि चोक्तानि तिथिकालविशेषयोः ।
 पर्वकृत्यं युगधर्मा युगवर्ज्यानि चाप्यथ ॥
 कालधर्माः कालवर्ज्यान्यथाक्तान विशषतः ।
 दीक्षाकालस्ततस्तस्यापवादः पारकीर्तितः ॥
 मामकात्तनकालश्चाधानकालास्ततः परम् ।
 पशोः कालस्ततः कालश्चातुर्मास्याष्टसामयोः ॥
 एवमत्र विशेषेण मित्रांमश्रेण सुरिणा ।
 स्मृतीः सर्वाः समालोक्य समयोऽत्र निरूपितः ॥
 तत्र तावत्कालसद्भावे प्रमाणानि श्रुत्यादीनि । तथाहि ।
 तस्मात्काल एव दद्यात्काले न दद्यादिति श्रवदश्रुतेः ।

अत्र काल इत्यत्र यथाक्रम विहित प्रतिषिद्धे इत्यध्याहारः ।

“तं काले काल आगतं यजत” इति यजुः । तथा, “सम्बत्सरमासा
 दिक्काल आगते ऽविजायत” इति च । “अहमव कालो नाह कालस्य” इति
 च । “का च सन्ध्या कश्च सन्ध्यायाः कालः” इति सामवेदः । “कालं काल
 विभक्तिं च” इति मनुस्मृतिः । “श्राद्धकालाः प्रकीर्तितान्” इति याज्ञवल्क्यः ।
 तथा धारणाध्यानसमाधिप्रत्यक्षरूपात्संयमविशेषाद्यागिनोऽतीतादिकालं
 प्रत्यक्षतः पश्यन्तीति योगशास्त्रे प्रत्यक्षमपि मानमुक्तम् ।

सुखमहमस्वाप्तं न किञ्चिद्वेदिषामिति सुमोक्ष्यतस्मरणान्यथानु
 पपत्तिकल्पितं साक्षिप्रत्यक्षमपि प्रमाणामेत्यपि निषेदाः । सर्वोद्भयवेद्य
 इति जैमिनीयाः ।

अगादिरेष भगवान् कालोऽनन्तोऽजरः परः ।

इति पुराणमपि मानम् । तस्मादस्ति कालः । स द्विविधः अखण्डः
 सखण्डश्च । आद्य ईश्वरान्निष्ठ इति तार्किकाः । अभिन्न इति वेदान्तिनो नवी-
 नतार्किकाश्च । ईश्वारभेदे—

श्रुतिः, स विश्वकृद्विश्वविदात्मयोनिर्ज्ञः कालकालो गुणो सर्वविद्यः ।
 प्रधानक्षेत्रज्ञपातिर्गुणेशः संसारमोहास्यतिबन्धहेतुः ॥ इति ।

कालकालः=जन्यस्य सम्बत्सरादिरूपस्य कालस्याकलनात् ।

विष्णुधर्मोत्तरेऽपि—

अनादिनिधनः कालो रुद्रः सङ्कर्षणः स्मृतः ।

कलनात्सर्वभूतानां स कालः पारकीर्तितः ॥

कर्षणात्सर्वभूतानां स तु सङ्कर्षणः स्मृतः ।

सर्वभूतशमित्वाच्च स तु रुद्रः प्रकीर्तितः ॥

अनादिनिधनत्वेन स महान्परमेश्वरः । इति ।

एतेन परत्वापरत्वाभ्यामनुमाने आकाशादौ विनिगमकाभावादति-
रिक्तकालसिद्धिरित्यपास्तं श्रुतेरेव विनिगमकत्वात् । एतच्च यथा-
तथास्तु । नास्य कालस्यादृष्टार्थस्पर्शणादव्ययः कर्मण्युपयोग इति न नि-
वृत्त्यते । संवत्सरादिरूपस्तु सूर्यादिगत्यवाच्छ्रृङ्खलः कमणि “पौर्णमास्यां
पौर्णमास्या यजेत” “देश काल उपायन” इत्यादिश्रुतिस्मृतिभिरधिक-
रणत्वेन विनियुक्तत्वाद्विचार्यत । सूर्यादिगातिपारच्छेद्यत्व चाकम्—

विष्णुधर्मोत्तरे,

तस्य सूक्ष्मातिसूक्ष्मस्य तथातिमहानो द्विजाः ! ।

मानसङ्ख्या बुधैर्ज्ञेया ग्रहगत्यनुसारतः ॥ इति ।

प्रत्यक्षोपलभ्यमाननिमेषादिक्रियापारेच्छेदश्च तत्रैव—

लक्षश्वरसमा मात्रा निमेषः परिकीर्तितः ।

अतः सूक्ष्मतरः कालो नोपलभ्यो भूगूत्तम ! ॥

नोपलभ्यं यथा द्रव्यं सुसूक्ष्मं परमाणुतः ।

द्वौ निमेषौ वृटिर्ज्ञेया प्राणो दश वृटिः स्मृतः ॥

विनाडिका तु षट् प्राणास्तत्षष्ठ्या नाडिका स्मृता ।

अहोरात्रं तु तत्षष्ठ्या नित्यमेव प्रकीर्तितम् ॥

त्रिंशन्मुहूर्त्ताश्च तथा अहोरात्रेण कीर्तिताः ।

तत्र पञ्चदश प्रोक्ता राम ! नित्यं दिवाचराः ॥

तथा पञ्चदश प्रोक्ता राम ! नित्यं निशाचराः ।

उत्तरां तु यदा कक्षां क्रमादाक्रमते रविः ॥

तथा तथा भवेद्द्विर्दिवसस्य महाभुज ! ।

दिवसश्च यथा राम ! वृद्धिं समधिगच्छति ॥

तदाश्रितमुहूर्त्तानां तथा वृद्धिः प्रकीर्तिता । इत्यादि ।

तत्र श्रुतौ निमेषादिकालानां संवत्सरावयवत्वेनोक्तत्वादवयवि-
त्वं संवत्सरः प्रधानत्वाद्विचार्यते । संवत्सरो नाम सम्यग्बसन्त्य-
वर्तुमासपक्षतिथ्यादयोऽस्मिन्निति व्युत्पत्त्या “द्वादश मासाः सं-
वत्सर” इति श्रुतेस्तु द्वादशमासात्मकः कालविशेषः । स पञ्चविधः ।

सौरबार्हस्पत्यसावनचान्द्रनाक्षत्रभेदात् । तथा च ज्योतिःशास्त्रे—

सौरवृहस्पतिसावनशशधरनाक्षत्रिकाः क्रमेण स्युः ।

मातुलपातालातुलविमलवराङ्गानि वत्सराः क्रमशः ॥ इति ।

अस्यार्थः । गणकप्रसिद्ध्या कटपया वर्गाः । शुद्धस्वरः शून्यार्थः । तत्र वर्गाक्षरसङ्ख्यायाङ्कसङ्ग्रहः । तेन मातुलेत्यत्र पवर्गात्पञ्चमेन मकारेण पञ्चसङ्ख्या लभ्यते टवर्गषष्ठेन तकारेण षट्सङ्ख्या । यवर्गतृतीयेन लकारेण त्रित्वसङ्ख्या । एवं चाङ्गानां वामतो गतिरिति प्रकारेण मेलने सावनदिनानां पञ्चषष्ठ्यधिकशतत्रयं सौरसंवत्सरो भवति । एवं पातालशब्द एकषष्ठ्यधिकशतत्रयसङ्ख्यामाचष्टे । तावत्सूर्योदयपरिमितो बार्हस्पत्यः संवत्सरः । एवमतुलशब्दः षष्ठ्यधिकशतत्रयसङ्ख्यामाह । तावत्सूर्योदयपरिमितस्सावनः संवत्सरः । एवं विमलशब्दः चतुष्पञ्चाशदाधिकशतत्रयसङ्ख्यामाचष्टे । तावत्सूर्योदयपरिमितश्चान्द्रः । एवं वराङ्गशब्दश्चतुर्विंशत्याधिकशतत्रयसङ्ख्यामाह । तावत्सूर्योदयपरिमितो नाक्षत्रः संवत्सर इति । नन्वधिकमासवान्संवत्सरः कथं द्वादशमासात्मकोऽधिमासस्य त्रयोदशत्वादिति चेत्, न ।

“षष्ठ्या तु दिवसैर्मासः कथितो वादरायणः ।

इतिवचनात् षष्टिदिदसात्मकस्यैकमासत्वेन द्वादशसङ्ख्यानापयात् । “अस्ति त्रयोदशो मासः” इति श्रुतिस्तु त्रयोदशदर्शान्तत्वेनेत्यदोषः । ये तु प्रभवादिषष्टिसंवत्सराः ते बार्हस्पत्यस्यैव भेदाः ।

माघशुक्लं समारभ्य चन्द्रार्कौ वासवक्षर्गौ ।

जीवयुक्तौ यदा स्यातां षष्ठ्यब्दादिस्तदा स्मृतः ॥

इति विष्णुधर्मोक्तेः । ते च—

प्रभवो विभवः शुक्लः प्रमोदोऽथ प्रजापतिः ।

अङ्गिराः श्रीमुखो भावो युवाधातेश्वरस्तथा ॥

बहुधान्यः प्रमाथी च विक्रमोऽथ वृषस्तथा ।

चित्रभानुः सुभानुश्च तारणः पार्थिवो व्ययः ॥

सर्वजित्सर्वधारी च विरोधी विकृतिः क्षरः ।

नन्दनो विजयश्चैव जयो मन्मथदुर्मुखौ ॥

हेमलम्बो विलम्बश्च विकारी शार्धरी प्लवः ।

शुभकृच्छोभनः क्रोधी विश्वावसुपराभवौ ॥

प्लवङ्गः कीलकः सौम्यः साधारणविरोधकृत् ।

परिधावी प्रमादी च आनन्दो राक्षसोऽनलः ॥

पिङ्गलः कालयुक्तश्च सिद्धार्थो रौद्रदुर्मती ।

दुन्दुभी रुधिराद्वारी रक्ताक्षी क्रोधनः क्षयः ॥ इति ।

एते प्रभवादयश्चान्द्रा अपीति माधवः । मीनादिस्थे मेषादिस्थे वा
सूर्ये सौरसंवत्सरारम्भः । बृहस्पतिमध्यमराशिभोगेन बार्हस्पत्यार-
म्भः । यत्किञ्चिद्विवसमारभ्य यत्किञ्चित्तिथिमारभ्य वा चान्द्रारम्भः ।
यत्किञ्चिन्नक्षत्रादिमारभ्य सावनारम्भः ।

अथैषां विनियोगः । तत्र चान्द्रस्य तिलकव्रताब्दिकश्राद्धादावुपयो-
गः । तिलकव्रतमुक्तम्—

भविष्यपुराणे,

वसन्ते किंशुकाशोकशोभिते प्रतिपत्तिथिः ।

शुक्ला तस्यां प्रकुर्वीत स्नानं नियममास्थितः ॥

ललाटपट्टे तिलकं कुर्याच्चन्दनपङ्कजम् ।

ततः प्रभृत्यनुदिनं तिलकालङ्कृतं मुखम् ॥

विधायं वत्सरं यावच्छशिनेव नभस्तलम् । इति ।

अत्र प्रतिपत्तिथावुपक्रमविधानादस्य व्रतस्य चान्द्रसंवत्सरसा-
ध्यत्वावगतिः । आब्दिके तु ब्रह्मसिद्धान्ते—

प्रतिसंवत्सरश्राद्धे मासश्चान्द्रमसः स्मृतः । इति ।

सुजन्मादिव्रते सौरः । विष्णुधर्मोत्तरे—

भगवन्कर्मणा केन तिर्यग्योनौ न जायते ।

इत्युपक्रम्य—

मेषसङ्गक्रमणे भानोः सोपवासो नरोत्तमः ॥

इत्यादिना व्रतस्वरूपमभिधाय—

व्रतं चरन् वत्सरमेतदिष्टं श्लेच्छेषु तिर्यक्षु न चापि जन्म ।

इत्युपसंहारात् । एवं यत्र सङ्क्रान्तिपुरस्कारेण कर्माण्युक्त्वा “सं-
वत्सरं प्रकुर्वीत” इत्युक्तिस्तत्र संवत्सरः सौरो ग्राह्यः । “ब्रह्मद्वा द्वादशा-
ब्दं चरेत्” इत्यादिप्रायश्चित्तादौ सावनः ।

आयुर्क्षयविभागश्च प्रायश्चित्तक्रिया तथा ।

सावनेनैव कर्त्तव्या शत्रूणां चाप्युपासना ॥

इतिज्योतिर्गोक्तेः । बार्हस्पत्यस्य तु यवदानादौ—

संवत्सरे तु दातॄणां तिलदानं महाफलम् ।

परिपूर्वं तथा दानं यवानां द्विजसत्तम ॥

इवापूर्वं च वस्त्राणां धान्यानां चानुपूर्वके ।

इत्पूर्वं रजतस्यापि दानं प्रोक्तं महाफलम् ॥

इति विष्णुधर्मोक्तेः । अत्र सम्परीत्यादि वत्सरशब्दस्यादिः । तेन सं-

वत्सरपरिवत्सरेत्यादिपञ्चनामका वत्सरा उक्ता भवन्ति । एतेषां पञ्चकस्य युगमिति संज्ञा । तथा च प्रभवान्नि प्रकृत्य—

ब्रह्मवैवर्ते,—

संवत्सरस्तु प्रथमो द्वितीयः परिवत्सरः ।

इदावत्सरस्तृतीयश्चतुर्थश्चानुवत्सरः ॥

इद्वत्सरः पञ्चमस्तु कालस्तु युगसंज्ञकः । इति ।

बार्हस्पत्य एव कदाचिद्वत्ससंवत्सर इत्यभिधीयते । तथाच—
वसिष्ठः,

सहजां गतिमासाद्य यद्यतीचारगो गुरुः ।

अवशिष्टं पूर्वराशिं नायास्यत्युपभुक्तये ॥

अन्तर्भाव्यापुक्तांशं प्रकानन्तरितं तदा ।

मासैर्द्वादशभिर्लुप्तसंवत्सर इतीरितः ॥

सहजां=वक्रातीचारभिज्ञाम् । तथाचायमर्थः । यद्यतीचारगो गुरुः पूर्वराश्यवशिष्टांशानां भोगार्थं स्वाभाविकगतिमास्थितः पुनस्तं राशिं नैति तदोपभुक्तांशमतिशयः प्रभुक्तांशम् अन्तर्भाव्यारभ्य तद्दिनप्रभृतीति यावत् द्वादशमासं लुप्तसंवत्सरो भवतीत्यर्थः । अस्य कचिदपवादः ।

मेषे श्वेषे वृषे कुम्भे यद्यतीचारगो गुरुः ।

न तत्र काललोपः स्यादित्याह भगवान्यमः ॥ इति ।

पराशरः—

मासान् दशैकादश वा प्रभुज्य राशेर्यदा राशिमुपैति जीवः ।

भुङ्क्ते न पूर्वं न पुनस्तथापि न लुप्तसंवत्सरमाहुरार्याः ॥

लुप्तसंवत्सरे कर्मनिषेधो राजमार्तण्डे,

अतीचारगतो जीवस्तं राशिं नैति चेत्पुनः ।

लुप्तसंवत्सरो ज्ञेयः सर्वकर्मसु गर्हितः ॥ इति ।

अस्यापवादमाह—

व्यासः,

यदातिचारं सुरराजमन्त्री करोति गोवृश्चिकमनीनसंस्थः ।

नायात्यसौ यद्यपि पूर्वराशिं शुभाय पाणिग्रहणं वदन्ति ॥

इति संवत्सरनिर्णयः ।

अथायनं निरूप्यते ।

तत्र यद्यप्ययनशब्देन “अयनं वर्त्म मार्गाध्व” इति कोशात् मार्ग-
सामान्यमुच्यते । तथाप्यत्र सौरर्क्षुत्रितयम् अयनमुच्यते । “तस्मादा-
दित्यः षण्मासान् दक्षिणेनैति षडुत्तरेण” इति तैत्तिरीयश्रुतेः । सौर-

मृतुत्रयमुपक्रम्य विष्णुधर्मोत्तरेऽपि, ऋतुत्रयं चायनं स्यादिति ।

सिद्धान्तशिरोमणावपि—

कर्किसृगादिषट्के ते चायने दक्षिणसौम्यके स्तः । इति ।

अस्यादित्यगतिपुरस्कारेण विधानात्सौरत्वमेव । केचित्तु मार्गशीर्षादिषणमासा उदगयनं ज्येष्ठादिषणमासा दक्षिणायनमित्याहुस्तत्र मूलं ज्योतिःशस्त्रे मृग्यमिति माधवः । अनयोश्च सौम्यदक्षिणयोर्विनियोगः उदगयन आपूर्यमाणपक्षे पुण्यनक्षत्रे चौलकर्मोपनयनगोदानविवाहादिरित्यादिः । तथा—

मातृभैरवधाराहनारसिंहत्रिविक्रमाः ।

माहिषासुरहन्त्री च स्थाप्या वै दक्षिणायने ॥

इत्यादिः तत्तत्प्रकरणोदितस्तत्र तत्र बोध्यः । सामान्यतश्चोक्तं ज्योतिषरत्नमालायाम्—

गृहप्रवेशत्रिदिवप्रतिष्ठाविवाहचौलव्रतबन्धपूर्वम् ।

सौम्यायने कर्म शुभं विधेयं यद्गर्हितं तत्स्वल्पु दक्षिणे तु ॥ इति ।

इत्ययननिर्णयः ।

अथ ऋतुनिर्णयते ।

स च मासद्वयात्मकः । तथाच तन्तिरीयश्रुतिः—द्वन्द्वमुपदधाति । तस्माद् द्वन्द्वमृतव इति ।

द्वन्द्वः मासद्वयम् ।

मधुश्च माधवश्च वासन्तिकावृतू शुक्रश्च शुचिश्च ग्रैष्मावृतू नभश्च नभस्यश्च वार्षिकावृतू इषश्चोर्जश्च शारदावृतू सहश्च सहस्यश्च हैमन्तिकावृतू तपश्च तपस्यश्च शैशिरावृतू इति श्रुतेः ।

अत्र च ऋतू इति द्विवचनं तद्घटकमासद्वयाभिप्रायेण । अत्र च मध्वादिशब्दाश्चैत्रादिवाचकाः । तथा च—

माधवीये,

चैत्रो मासो मधुः प्रोक्तो वैशाखो माधवो भवेत् ।

ज्येष्ठमासस्तु शुक्रः स्यादाषाढः शुचिरुच्यते ॥

नभोमासः श्रावणः स्यात् नभस्यो भाद्र उच्यते ।

इषश्चाश्वयुजो मासः कार्तिकश्चोर्जसंज्ञकः ॥

सहोमासो मार्गशिरः सहस्यः पौषसंज्ञितः ।

माघमासस्तपः प्रोक्तस्तपस्यः फाल्गुनः स्मृतः ॥ इति ।

एते चर्तवो मधुश्च माधवश्चेतिपूर्वादाहुतश्रुतेः षड्विधाः । “षड्वा ऋतव” इति श्रुतेश्च । यत्तु ऐतरेयब्राह्मणे “द्वादशमासाः पञ्च-

त्वं” इति पञ्चत्वाभिधानं तत्तत्रैव समाहितम्—“हेमन्तशिशिरयोः समासेन” इति । समास एकीकरणं तेनेत्यर्थः । वसन्तादयोऽपि प्रत्येकं द्विविधाः सौराश्चान्द्राश्च । तत्र चैत्रादीनां चान्द्रत्वेन तद्व्यदितास्ते चान्द्राः । श्रुतिरपि—चन्द्रमाः षड्ढोता स ऋतून् कल्पयतीति ।

बह्वचश्रुतौ—विश्वान्यन्यो भुवनान्यभिचष्टे ऋतूनन्यो विदधज्जायते पुनरिति ।

अत्राभिचष्ट इत्यतः सञ्चारादिक्रियाजनकत्वेन सूर्योक्तेरन्य इत्यतः श्वन्द्र एव ऋतुविधायक उक्तः । केचित्तु पुनर्जायते इति लिङ्गादुक्तं लपकत्वं चन्द्रस्येति, तन्न । सूर्यस्यापि पुनः पुनर्जायमानत्वस्य श्रुतावुक्तत्वात् । ननु यदा मलमासो भवति तदा कथं द्विमासऋतुरिति चेत्, षष्ठ्या तु दिवसैर्मासः कथितो बादरायणैः ।

इति षचनात् षष्टिदिनात्मकस्य मासस्यैकत्वात् । सौरस्तु विष्णुधर्मोत्तरे—

सौरं मासद्वयं राम ! ऋतुरित्यभिधीयते । इति ।

विष्णुपुराणेऽपि—द्वौ मासावर्कजावृतौ इति । बौधायनेनापि—“मीनमेषयोर्षा वसन्त” इत्युक्तः । यद्यपि बौधायनवाक्येन वसन्तमात्रे सौरत्वमुक्तं तथापि विष्णुधर्मोत्तरवाक्यपर्यालोचनयाऽग्रेऽपि बोध्यम् । एतेषां विनियोगस्तु श्रुतिस्मृतिपुराणादिषु द्रष्टव्यः । तत्र श्रुतिः—वसन्ते ब्राह्मणोऽग्निमादधीत ग्रीष्मे राजन्य आदधीत शरदि वैश्य आदधीतेत्यादिः । तथा वर्षासु रथकार इति ।

आश्वलायनः—हेमन्तशिशिरयोश्चतुर्णामपरपक्षाणामष्टमीष्वष्टका इति ।

विष्णुधर्मोत्तरेऽपि—वसन्तादिऋतुषु षट्सु षण्मूर्त्तिव्रते पृथक्पूजाविशेषा उक्ताः । तत्रैव स्नानानुलेपनादिदानं ग्रीष्मे पानकदानं चोक्तम् । देवीपुराणे तु—वर्षासु तिलदानं शरद्वज्रदानम् । हेमन्तशिशिरयोर्वस्त्रदानमिति माधवः । तथा दिव्यादिव्यवस्थां ऋतुविशेषपुरस्कारेणोक्ता तत्र तत्र द्रष्टव्येति ।

इति ऋतुनिर्णयः ।

अथ मासो निर्णयते ।

स च चान्द्रसौरसावननाक्षत्रभेदेन चतुर्विधः । तथाच—

अथोतिःशास्त्रे,

प्रथमः सावनो मासो द्वितीयश्चान्द्र उच्यते ।

नाक्षत्रस्तु तृतीयः स्यात्सौरो मासश्चतुर्थकः ॥ इति ।

एतल्लक्षणानि विष्णुधर्मोत्तरे,

चन्द्रमाः पौर्णमास्यन्ते भास्करादतिरिच्यते ।
 राशिषट्कं तदा राम ! मासार्धेन न संशयः ॥
 भागद्वादशकैर्नैव तिथ्यां तिथ्यां क्रमेण तु ।
 चन्द्रमाः कृष्णपक्षान्ते सूर्येण सह युज्यते ॥
 असन्निकर्षादारभ्यासन्निकर्षमथापरम् ।
 चन्द्रार्कयोर्बुधैर्मासश्चान्द्र इत्यभिधीयते ॥
 साधने तु तथा मासे त्रिंशत्सूर्योदयाः स्मृताः ।
 आदित्यराशिभोगेन सौरो मासः प्रकीर्तितः ॥
 सर्वर्क्षपरिवर्त्तैस्तु नाक्षत्रो मास उच्यते । इति ।

चान्द्रो द्विविधः कृष्णादिः शुक्लादिश्च । तत्र कृष्णादिस्तु उदाहृत-
 विष्णुधर्मोत्तरे दर्शितः । शुक्लादिमाह—

हारीतः,

इन्द्राग्री यत्र हूयेते मासादिः स प्रकीर्तितः ।
 अग्नीषोमौ स्मृतौ मध्ये समाप्तौ पितृसोमको ॥ इति ।

अत्रेन्द्राग्न्यग्नीषोमपितृसोमशब्देरमावास्यान्तरप्रातपत्यौर्णमास्य-
 मावास्या उपलक्ष्यन्ते । आद्यायामिन्द्राग्नियागविधानात् पौर्णमास्या
 मग्नीषोमीयविधानादमावास्यायां पिण्डपितृयज्ञे सोमस्य पितृमतो
 विधानात् । तेन शुक्लादिर्मासः प्रतिपादितो भवति । अनयोश्च व्य-
 वस्थोक्ता—

त्रिकाण्डमण्डनेन,

चान्द्रोऽपि शुक्लपक्षादिः कृष्णादिर्बेति च द्विधा ।
 कृष्णपक्षादिकं मासं नाङ्गीकुर्वन्ति केचन ॥
 येऽपीच्छन्ति न तेषामभीष्टो विन्ध्यस्य दक्षिणे । इति ।

अत्र विन्ध्यदक्षिणतः कृष्णादिनिषेधादुत्तरतो द्वयोरपि विकल्पः ।
 तत्रापि शुक्लादिर्मुखः कृष्णादिर्गौणः ।

चैत्रे मासि जगद्ब्रह्मा ससर्ज प्रथमेऽहनि ।
 शुक्लपक्षे समग्रं तु तदा सूर्योदये सति ॥
 प्रवर्तयामास तदा कालस्य गणनामपि ।

प्रहान्नागानृतुन्मासान्वत्सरान्वत्सराधिपान् ॥

इति ब्रह्मपुराणे मासर्तुसंवत्सरारम्भोक्तेः । नहि कृष्णादिवादिनां सं-
 वत्सरो भिद्यते । शुक्लादिनैव मलमासोक्तेश्च कृष्णादिना तदसंभवाच्च ।
 यद्यपि यत्किञ्चित्त्रिशत्तिथिसमुदायात्मको मासश्चान्द्र एव भवति

तिथिघटितत्वात्, तथापि तत्र चैत्रादिव्यवहाराभावाज्ज्ञासौ तृतीयविधात्वेन कचिदभिहितो धर्मशास्त्रे । एवं सौरादावपि मासशब्दो गौणः । अन्यथानेकशक्तिकल्पनापत्तेः । न च विनिगमनाविरहः ।

मस्यन्ते परिमीयन्ते स्वकला वृद्धिहानितः ।

मास एते स्मृता मासास्त्रिंशत्तिथिसमान्विताः ॥

इति सिद्धान्तशिरोमणिना वृद्धिहानिभ्यां चन्द्रकलापरिगणनस्यैव मासपदप्रवृत्तिनिमित्तत्वप्रदर्शनान्न इति । केचित्तु सर्वमासेषु सौरचान्द्रयोरेव सौर एव वा मुख्यो मासशब्द इत्याहुः । तदसत् । उक्तसिद्धान्तशिरोमणिवचनविरोधात् । अतुर्ध्वपि मासपदप्रयोगस्तु कुत्रिन्यायेन द्वादशविधपुत्रेषु पुत्रपदप्रयोगवदविरुद्धः । गौणमासानामपि वचनात्तत्र तत्र ग्रहणमविरुद्धम् । नास्ति वचनस्यातिभार इति न्यायात् । असति विशेषप्रमाणं चान्द्रस्यैव ग्रहणम् । एवं चैत्रादिशब्दा अपि चान्द्रस्यैव वाचकाः । अनेकार्थत्वस्यान्याय्यत्वात् । मासविशेषवचनत्वाच्च । “नक्षत्रेण युक्तः कालः” “सास्मिन् पौर्णमासी” इति संज्ञायामिति पाणिनिप्रदर्शितयागबलाच्च । न चायं योगः सौरमासेऽपि सम्भवति मीनादिस्थे सवितरि कदाचिच्चित्रादियुक्तपौर्णमासयोगसम्भवेऽपि कन्याधनुर्मकरस्थे सवितरि अश्विनीपुष्यमघाद्युक्तपौर्णमासीनां कदाचिदप्यसम्भवात् । न च यदा नक्षत्रयोगो न स्यात् तदा कथं चैत्रत्वमिति वाच्यम् । कदाचिशोगस्यैव तथात्वात् । तथा च

अयवनः—

अन्त्योपान्त्यौ त्रिभौ ज्ञेयौ फाल्गुनश्च त्रिभो मतः ।

शेषा मासा द्विभा ज्ञेयाः कृत्तिकादिव्यवस्थया ॥ इति ।

अन्त्योपान्त्यौ=आश्विनभाद्रौ । एतच्च त्रिभत्वादिकं द्वित्रिनक्षत्रयोगेन यथा कृत्तिकारोहिण्यन्यतरयोगः कार्तिक्यां मृगार्तान्यतरयोगो मार्गशीर्ष्यामित्यादि । न च कार्तिकीं प्रकृत्य—“यदा याम्यं तु भवति कचित्तस्याम्” इति पादमे भरणीयोगस्याप्युक्तेः कथं द्विभत्वमिति वाच्यम् । पौर्णमास्यन्तिमक्षणे कृत्तिकारोहिण्यन्यतरयोगस्य विवक्षितत्वात् । चैत्रादीनां चान्द्रत्वं स्पष्टमुक्तम्—

ज्योतिःशास्त्रे,

मेषादिस्थे सवितरि यो यो मासः प्रपूर्यते चान्द्रः ।

चैत्रादिः स तु विज्ञेयः पूर्तिद्वित्वेऽधिमासोऽन्त्यः ॥

ब्रह्मगुप्तोऽपि—

मेषगरविसङ्क्रान्तिः शशिमासे भवति यत्र तच्चैत्रम् ।

एवं वैशाखाद्या वृषादिसङ्क्रान्तियोगेन ॥ इति ।

अनयोश्च लक्षणयोर्यथा नाभिमासादिष्वव्याप्तिस्तथा वक्ष्यते
सावननाक्षत्रमासयोस्तु चैत्रादिपदप्रयोगाभावात्तद्वचनत्वमनाशङ्क्य-
मेव । मुख्यगौणमासानां व्यवस्था—

ब्रह्मसिद्धान्ते,

अमावास्यापरिच्छिन्नो मासः स्याद्ब्राह्मणस्य तु ।

सङ्क्रान्तिपौर्णमासाभ्यां तथैव नृपवैश्ययोः ॥

उयोर्तिर्गर्गः,

सौरो मासो विवाहादौ यज्ञादौ सावनः स्मृतः ।

आब्धिके पितृकार्ये च चान्द्रो मासः प्रशस्यते ॥

आब्धिके=सांवत्सरिके । पितृकार्ये=पाण्डमासिकादौ । तथा स एव—

आयुर्दायविभागश्च प्रायश्चित्तक्रिया तथा ।

सावनेनैव कर्त्तव्या शत्रूणां चाप्युपासना ॥

उपासना=समयपालनम् । यथा पाण्डवः कौरवाणाम् ।

पितामहः—

दैवे कर्मणि पित्र्ये च मासश्चान्द्रमसः स्मृतः । इति ।

विष्णुधर्मोत्तरे—

नक्षत्रसत्राण्ययनानि चेन्दोर्मासेन कुर्याद्भगणात्मकेन । इति ।

ब्राह्मे—

तिथिकृत्ये च कृष्णादिं व्रते शुक्लादिमेव च ।

विवाहादौ च सौरादि मासं कृत्ये विनिर्दिशेत् ॥

इति मासः ।

अथ दिवसः

स चतुर्विधः । तदुक्तम्—

विष्णुधर्मोत्तरे,

तिथिनैकेन दिवसश्चान्द्रे माने प्रकीर्तितः ।

अहोरात्रेण चैकेन सावनो दिवसः स्मृतः ॥

आदित्यराशिभोगेन सौरो दिवस उच्यते ।

चन्द्रनक्षत्रभोगेन नाक्षत्रो दिवसः स्मृतः ॥ इति ।

राशिभोगेन=भुज्यमानराशिर्त्रिशत्तमेन भागेनेत्यर्थः ।

इति दिवसः ।

अथ पक्षः ।

स द्विविधः शुक्लकृष्णभेदात् । तथाच—

षट्त्रिंशन्मते,

तत्र पक्षावुभौ मासे शुक्लकृष्णौ क्रमेण तु ।

चन्द्रवृद्धिकरः शुक्लः कृष्णश्चन्द्रक्षयात्मकः ॥ इति ।

अनयोर्विनिर्वागमाहाश्वलायनः—

उदगयन आपूर्यमाणपक्षे कल्याणे नक्षत्रे चौलकर्मोपनयनगोदान-
विवाहाः ।

तथा, हेमन्तशिशिरयोश्चतुर्णामपरपक्षाणामष्टमीष्वष्टका इत्यादि ।

इति पक्षः ।

अथ सामान्यतास्तिथिर्निर्णीयते ।

तत्र तिथिर्नामामासंश्लक्षसर्वानुस्यूतनित्यकलाव्यतिरिक्तानां प्रति-
पदितायादिसंज्ञानां पञ्चदशकलानां मध्ये एकैकस्याः कलायाश्चन्द्र-
मण्डलस्य सूर्यमण्डलेन सह परमसन्निकर्षानन्तरं विप्रकर्षः परमवि-
प्रकर्षानन्तरं वा सन्निकर्षो यावता कालेन भवति तावान्कालो
यथाक्रमं शुक्लकृष्णपक्षगता निरुद्धलक्षणया प्रतिपत्तद्वितीयादिशब्दैः
प्रतिपाद्यः । तथा चोक्तम्—

स्कान्दे प्रभासखण्डे-

(१) अमाषोडशभागेन देवि ! प्रोक्ता महाकला ।

संस्थिता परमा माया देहिनां देहधारिणी ॥

अमादिपौर्णमास्यन्ता या एव शशिनः कलाः ।

तिथयस्ताः समाख्याताः षोडशैव वरानने ! ॥ इति ।

पट्टिंशन्मतेऽपि—

तत्र पक्षावुभौ मासे शुक्लकृष्णौ क्रमेण हि ।

चन्द्रवृद्धिकरः शुक्लः कृष्णश्चन्द्रक्षयात्मकः ॥

पक्षत्याद्यास्तु तिथयः क्रमात्पञ्चदश स्मृताः ।

दर्शान्ताः कृष्णपक्षे ताः पूर्णिमान्ताश्च शुक्लके ॥ इति ।

सा च तिथिर्द्विविधा पूर्णा खण्डा च । तत्रोदयमारभ्योदयपर्यन्ता
पूर्णा ।

आदित्योदयवेलाया आरभ्य षष्टिनाडिकाः ।

सम्पूर्णा इति विख्याताः ।

इति नारदीयोक्तेः ।

(१) अस्यार्थः । या महामाया आधाररूपा देहिनां देहधारिणी संस्थिता सा
चन्द्रमण्डलस्य षोडशभागेन परिमिता चन्द्रदेहधारिणी अमानाम्नी महाकलेति प्रोक्ता
क्षयोदयरहिता नित्या तिथिसंज्ञकैव । इतरा अपि पञ्चदशकला दिवसव्यवहारोपयोगिन्यः
क्षयोदयवत्यः पञ्चदशतिथयो भवन्तीति तिथयः षोडशैवेत्यविरुद्धं वचनमिति ।

प्रतिपत्प्रभृतयः सर्वा उद्यादोद्याद्रवेः ।

सम्पूर्णा इति विख्याता हरिवासरवर्जिताः ॥

इति स्कान्दोक्तेश्च । केचित्तु उद्यादस्तमयपर्यन्ताया अपि सम्पूर्ण-
त्वं दिनमात्रसाध्येषु भावति ।

त्रिसन्ध्यव्यापिनी या तु सैव पूज्या सदा तिथिः ।

न तत्र युग्मादरणमन्यत्र हरिवासरान् ॥

इति पराशरवचनात् । त्रिसन्ध्यव्यापिनी प्रातर्मध्याह्नसायंसन्ध्याव्या-
पिनी । न तु प्रातःसन्ध्याद्वयं सायंसन्ध्या चेति, सङ्ख्यायाः पृथक्त्व-
निवेशित्वात् “तिस्र आहुतीर्जुहोति” इतिवत् । त्रिसन्ध्यं यः पठेदित्यादौ
तथा व्युत्पत्तेश्च । तस्मादहर्मात्रसाध्येषु तन्मात्रव्यापिन्यपि सम्पूर्ण-
स्याहुः । सम्पूर्णतरा खण्डा । तत्र सम्पूर्णा एकदिनमात्रे सत्त्वात्तात्तिथि-
प्रयुक्तस्य कार्यस्य इतरदिने प्रसक्तेः सन्देहाभावाच्च निर्णया । खण्डा तु
दिनद्वये सत्त्वात् गुणानुरोधेन च प्रधानावृत्तेरन्याय्यत्वेन तत्प्रयुक्तस्य
कार्यस्य सकृदनुष्ठेयत्वात् क तदनुष्ठानमिति सन्देहान्निर्णया भवति ।
निषेधे तु खण्डाप्यनिर्णयैव ।

निमित्तं कालमादाय वृत्तिर्विधिनिषेधयोः ।

विधिः पूज्यतिथौ तत्र निषेधः कालमात्रके ॥

तिथीनां पूज्यतानाम कर्मानुष्ठानयोग्यता ।

निषेधस्तु निवृत्त्यात्मा कालमात्रमपेक्षते ॥

इति बृहगार्ग्योक्तः । अत्र कालस्य निमित्तत्वं नामानुपादेयत्वं न तु
वास्तवनिमित्तत्वं सर्वस्य कर्मणो नैमित्तिकत्वापत्तेः । न चेष्टापत्तिः ।
अमावास्यायां पितृभ्यो दद्यादित्यादौ तत्र तत्र सप्तम्यादिभिरङ्गत्वावग-
तेः । न च सापि निमित्तसप्तम्येवेति वाच्यम् । उपपदविभक्तितः कार-
कविभक्तेर्बलीयस्त्वात् । न चैवं सर्वव्यापिकाभ्यत्वापत्तिः अकरणे प्रत्य-
घायश्रवणादिनानैमित्तिकत्वाद् । न चैवं यत्र वीप्सामात्रश्रवणं तत्र
निमित्तपरत्वमेव स्यान्न काम्ये कालपरतेति वाच्यम् । निमित्तत्वेनैव
श्रुतस्यापि कालस्य उपस्थितत्वादङ्गत्वेनापि बोधकाभावाद्भित्तिकेचित् ।
वस्तुतो नैवोपस्थितस्यापि तस्य काम्ये प्रयोगे ग्रहणं बार्हद्विरादिवत्
किन्त्वन्यस्यैव यस्य कस्य चित् । ज्योतिष्टोमे तु वीप्सारहितेन वाक्या-
न्तरेण वसन्तप्राप्तिरित्यन्यत्र विस्तरः । ‘निषेधः कालमात्रक’ इत्ययं न
वाचनिकोऽर्थः किन्तु न्यायप्राप्त इत्याह—निषेधस्त्वित्यादिना । अयमर्थः ।
विधिवान्येषु विधेयार्थस्य श्रेयःसाधनत्वं वाक्यार्थः । निषेधेषु तु
कालविशेषे रागप्राप्तस्यानर्थहेतुत्वम् । एवं च षष्ठीषु तैलमित्यादौ प

श्र्यां तैलाभ्यङ्गकरणेऽनर्थप्रसक्तेरवगतेर्द्विनद्वयेऽपि षष्ठ्यां तन्निषेध
इति । तस्माद्यावत्तिथिभाषित्वेन निषेधस्य निर्णीतत्वाभिषेधेषु खण्डा
न निर्णयेति सिद्धम् । न चैवं सर्वनिषेधानां न्यायादेव तात्कालिकत्व-
सिद्धौ—

अभ्यङ्गे चोदधिस्नाने दन्तधावनमैथुने ।

जाते च मरणे चैव तत्कालव्यापिनी तिथिः ॥

इति स्कान्दे—अभ्यङ्गादौ पुनर्वचनानर्थक्यमिति वाच्यम् ।

मन्वादौ च युगादौ च ग्रहणे चन्द्रसूर्ययोः ।

व्यतीपाते वैधृतौ च तत्कालव्यापिनी क्रिया ॥

इति स्कान्द एव मन्वादौ तत्कालव्यापित्वविधानस्तुत्यर्थं दृष्टान्तत-
या तदुपादानात् । तत्कालव्यापिनी तिथिरित्यस्यायमर्थः । तेषामभ्यङ्गादीनां
कालमनुष्ठानकालं व्याप्नोत्वधिकरणत्वेनेति । केचित्तु अभ्यङ्गादिषु वि-
हितेष्वेव तत्कालव्यापिनी तिथिरनेन वचनेनोक्तेत्याहुः । तदसत् । दन्त-
धावनमैथुनयास्तिथिविशेषेषु विधेरदर्शनात् निषेधदर्शनाच्चेति तत्र
स्रज्ज्वायामपि तत्तदहर्भागरूपकालविहितेषु कर्मसु तत्तदहर्भागरूपका-
लव्यापिनी एव तिथिप्राह्या ।

कर्मणो यस्य यः कालस्तत्कालव्यापिनी तिथिः ।

तथा कर्माणि कुर्वीत हासवृद्धी न कारणम् ॥

इति वृद्ध्याश्विन्योकेः । अहर्भागरूपः कर्मकालश्च प्रातःसङ्गवमध्याह्ना-
पराह्णसायाह्नरूपस्त्रिमुहूर्त्तात्मकः ।

लेखाप्रभृत्यथादित्यान्मुहूर्त्तास्त्रय एव च ।

प्रातस्तु संस्मृतः कालो भागश्चाह्नः स पञ्चमः ॥

सङ्गवस्त्रिमुहूर्तोऽथ मध्याह्नस्तत्समः स्मृतः ।

ततस्त्रयो मुहूर्त्ताश्च अपराह्नो विधीयते ॥

पञ्चमोऽथ दिनांशो यः स सायाह्न इति स्मृतः ।

यद्यदेतेषु विहितं तत्तत्कुर्याद्विचक्षणः ॥

इति परांगारोकेः । यस्तु द्वेधा त्रेधा विभागः स यत्र कर्मविशेषे वि-
हितस्तत्र प्राह्यः तस्मिन्नसति तु पञ्चधाविभाग एवेति धर्मशास्त्रविदः ।
तेषां चायमाशयः । अत्र हि यद्यदेतेषु विहितं तत्तदत्र कुर्वादिति न
विधेयं विधित एव तत्सिद्धेः । किन्तु यद्यद्यद्विहितं कालापेक्षं तत्त-
देतेष्विति विधीयते “मैत्रावरुणः प्रेष्यति चान्वाह” इतिवदपेक्षिता-
र्थविधेः तेन सामान्यविधिरयमिति । इदं चोपवासादन्यत्र तस्याहो-
रात्रसाध्वत्वादिति वक्ष्यते । ततश्च पूर्वसुरेव कर्मकालव्याप्तौ एकदेश-

सम्बन्धे वा पूर्वैव आद्ये कालशास्त्रलाभात् द्वितीये कालमात्रलाभात् । अत एव परत्रैव तथात्वे परैव । दिनद्वये वैषम्येण सम्बन्धे याधिका सैव । साम्येनैकदेशसम्बन्धे तु यत्कर्म प्रातरुपक्रम्य प्रातरेव समाप्यते तत्र प्रधानोपक्रमकालीना ग्राह्या ।

यो यस्य विहितः कालः कर्मणस्तदुपक्रमे ।

तिथिर्याभिमतता सा तु कार्या नोपक्रमोज्झिता ॥

इति बीधायनोक्तेः नात्र युग्मवाक्यप्रवृत्तिः । यत्तु—

कर्म पूर्वमुपक्रम्य मध्याह्नादौ समाप्यते ॥

तत्र वक्ष्यमाणयुग्मवाक्यादिप्रवृत्तिः एवं दिनद्वयव्याप्तावस्थासौ चे-
त्युत्सर्गः । मदनरत्नस्तु साम्येन वैषम्येण वा दिनद्वय एकदेशसम्बन्धे-
ऽपि यद्येकत्रैवानुष्ठानपर्याप्तः कालस्तदा तत्रैव यद्युभयत्र तदा युग्मवा-
क्यादिना निर्णयः । यदि नोभयत्र किन्तु कर्मैकदेशसम्बन्धस्तत्रापि
यदि समस्तदोषक्रमवाक्यात् यदि विषमस्तदाधिक्येनेत्याह ।

अथ यद्युग्मवाक्यादिनिर्णायकं तदुच्यते । युग्मवाक्यं तावन्निगमे—

युग्माग्नियुगभूतानां षण्मुन्बावसुरन्ध्रयोः ।

रुद्रेण द्वादशीयुक्ता चतुर्दश्या च पूर्णिमा ॥

प्रतिपद्यप्यमावास्या तिथयोर्युग्मं महाफलम् ।

एतद्व्यस्तं महादोषं हन्ति पुण्यं पुराकृतम् ॥ इति ।

युग्मं=द्वितीया, अग्निस्तृतीया, युगं=चतुर्थी, भूतं=पञ्चमी, षट्=षष्ठी ।
मुनिः=सप्तमी, वसुरष्टमी । रन्ध्रं=नवमी । रुद्र=एकादशी । युग्माग्नयोः यु-
गभूतयोः षण्मुन्धोः वसुरन्ध्रयोः रुद्रद्वादशयोः चतुर्दशीपूर्णिमयोः
अमावास्याप्रतिपदोश्च तिथयोर्युग्मे परस्परवेधः । तत्तत्कर्माधिकर-
णतिथ्यवच्छेदकत्वेन सम्पत्तितो महाफल इति स्तुत्युज्जीतः काल-
विशेषविधिः । एतत् युग्मं व्यवस्तम् । युग्मगतायाः पूर्वतिथेस्त-
त्पूर्वतिथिवेध उत्तरतिथेः स्वोत्तरतिथौ वेधो महादोष इति न
हि निन्दान्यायेन पूर्वविधिस्तुतिः । एकवाक्यतालाभात् । न तु स्वतन्त्र-
निषेधकल्पनं वाक्यभेदापत्तेः । न च विनिगमनाविरहः । नियमविधौ
लाघवात् निषेधे गौरवात् । एतद्युग्मवाक्यविरुद्धमपरमापस्तम्बादिषु
युग्मवाक्यम्—

प्रतिपत् सद्वितीया स्याद् द्वितीया प्रतिपद्युता ।

चतुर्थीसंयुता या च सा तृतीया फलप्रदा ॥

चतुर्थी च तृतीयायां महापुण्यफलप्रदा ॥ इत्यादि ।

तथा खर्वदर्पवाक्यं व्याघ्रोसनसोः—

खर्वो दर्पस्तथा हिंसा त्रिविधं तिथिलक्षणम् ।

खर्वदर्पापरौ पूज्यौ हिंसा स्यात् पूर्वकालिकी ॥ इति ।

खर्वः=साम्यम् । दर्पो=वृद्धिः । हिंसा=क्षयः । तथा शुक्लकृष्णपक्षवाक्यमपि विष्णुधर्मोत्तरे,

वज्र उवाच ।

नक्षत्रं देवदेवेश ! तिथिं चार्द्धविनिर्गताम् ।

दृष्टोपवासः कर्त्तव्यः कथं शङ्कर ! जानता ॥

ईश्वर उवाच ।

सा तिथिस्तदहोरात्रं यस्यामभ्युदितो रविः ।

तथा कर्माणि कुर्वीत हासवृद्धी न कारणम् ॥

सा तिथिस्तदहोरात्रं यस्यामस्तमितो रविः ।

तथा कर्माणि कुर्वीत हासवृद्धी न कारणम् ॥

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ॥ इति ।

अत्र पूर्ववाक्यविहितोदयास्तमयतिथिव्यवस्थार्थं शुक्लकृष्णपक्ष-
वाक्यम् । कोचिन्तु—

दैवकार्ये तिथिर्ज्ञेया यस्यामभ्युदितो रविः ।

पितृकार्ये तिथिर्ज्ञेया यस्यामस्तमितो रविः ॥

इति वचनानुसारेणोदयास्तमयतिथ्योर्दैवपितृविषयत्वेन व्यव-
स्थामाहुः । तत्र । उपक्रमोपसंहारयोर्भिन्नविषयत्वापत्तेः । वक्ष्यमाणसा-
कल्यवचनेन दैवेऽप्यस्तमयव्यापित्वविधानाच्च । उक्तवचनस्य तु पि-
त्र्येऽस्तमयव्यापिनीविधान एव तात्पर्यम् । दैव उदयव्यापिन्याभिधा-
नं त्वनुवादः “यज्ञोपवीती हि देवेभ्यो दोहयति” इतिवत् स्तुत्यर्थः ।

तथा साकल्यवचनं देवलीयम्—

यां तिथिं समनुप्राप्य उदयं याति भास्करः ।

सा तिथिः सकला ज्ञेया ज्ञानदानव्रतादिषु ॥

यां तिथिं समनुप्राप्य अस्तं याति दिवाकरः ।

सा तिथिः सकला ज्ञेया ज्ञानदानव्रतादिषु ॥

अत्रेयं व्यवस्था । युग्मवाक्यानि दैवविषयकाणि । खर्वदर्पवाक्यं
पितृविषयम् ।

द्वितीयादिकयुग्मानां पूज्यतानियमादिषु ।

एकोद्दिष्टादिवृद्ध्यादौ हासवृद्ध्यादिचोदना ॥

इति व्यासनिगमवचनात् । अत्र पूज्यतानियमादिवित्यादिपदेन सकल-
 देवकर्मोपादानम् । एकोद्दिष्टादीत्यादिपदेनाभ्युदयिकश्राद्धातिरिक्तस-
 कलपिड्योपादानम् । वृद्धादीत्यादिपदे वातद्गुणसंविज्ञानबहुव्रीहिणा
 यज्ञोपवीतादिदेवधर्मवतां देवश्राद्धादीनां पिड्याणां च पुत्रवृद्धिनि-
 मित्तवशेनानियतकालकत्वेनानिर्णयत्वात् । हासवृद्धादीत्यादपदेन सा-
 म्यं तेषां चोदना खर्वदर्पवाक्यमित्यर्थः । युग्मवाक्यानां तु मिथोविरोधे
 तदविषयीभूततिथिषु च दशम्यादिषु शुक्लकृष्णवाक्याद्व्यवस्था अपेक्षित-
 विधानात् । अत एव शुक्लकृष्णपक्षवाक्योपक्रमे उपवासग्रहणं देवमा-
 त्रोपलक्षणम् । न चोपवास एव शुक्लकृष्णवाक्याद्व्यवस्था तदतिरिक्ते तु
 विरुद्धयुग्मवाक्यद्वयविरोधात् विकल्प एवास्तिवति वाच्यम् । तत्र उप-
 वासप्रक्रमेऽपि “तथा कर्माणि कुर्वीत” इति बहुवचनेन कर्ममात्रं
 तदवगमात् । यत्तु देववाक्यं तत् युग्मवाक्यादिना पूर्वस्यामुत्तरस्यां वा
 प्राह्यत्वेन प्राप्तायां तत्तदहर्भागे तात्तथ्यभावे तिथेः प्रधानत्वादहर्भा-
 गस्य न गुणभूतत्वाद् गुणमुख्यव्यतिक्रमन्यायेन तिथावेव कर्त्तव्यत्वे
 प्राप्ते अहर्भागे एवानुष्ठानसिद्ध्यर्थमिति । एतच्च साकल्यवचनं मन्वादिव्यति-
 रेकेण । तत्र मन्वादौ चेत्यादिप्रागुदाहृतवचनेनापवादात् । प्राच्यास्तु द्वि-
 तीयादिकयुग्मानामिति पूर्वाद्धे न विवादः । “एकोद्दिष्टादिवृद्धादौ हा-
 सवृद्धादिचोदना” इत्यत्र तु एकोद्दिष्टमादिः प्रकृतिर्यस्य माध्याह्निकश्राद्ध-
 स्येत्यतद्गुणसंविज्ञानबहुव्रीहिणा माध्याह्निकश्राद्धान्युच्यन्ते । मुख्यैको-
 द्दिष्टस्याशौचान्तदिन एवानुष्ठेयत्वेनानिर्णयत्वात् । वृद्धादावित्यनेन
 पौर्वाह्निकं श्राद्धमुच्यते । हासवृद्धौ चन्द्रस्य तयोरादिराश्रयः कृष्णशुक्ल-
 पक्षौ तत्सम्बन्धिनी चोदना शुक्लकृष्णपक्षवाक्यमित्यर्थः । अथवा हास-
 वृद्धौ कृष्णशुक्लपक्षौ तावादिनिर्मितभूता यस्याश्चोदनाया निर्णयस्ये-
 त्यर्थः । तदयमर्थः । आपराह्निकश्राद्धातिरिक्तनिर्णयश्राद्धे शुक्लकृष्णवा-
 क्यान्निर्णय इति । आपराह्निकश्राद्धे तु

ययोस्तं सविता याति पितरस्तामुपासते ।

तिथिं तेभ्योऽपरो दत्तो ह्यपराहः स्वयम्भुवा ॥

इतिहेतुमन्निगदयुक्तपरिशिष्टवाक्यात् पक्षद्वयेऽप्यस्तमवस्थापिन्येव,
 यद्यपि शुक्लकृष्णवाक्यं दशम्यादिविषये देवेऽपि प्रवर्त्तत इति नास्य
 पिड्यमात्रविषयत्वं तथापि आपराह्निकश्राद्धातिरिक्तश्राद्धेषु शुक्लकृष्ण-
 वाक्यमेव निर्णायकमिति व्यवस्थार्थं हासवृद्धादिचोदनेति वाक्यमि-
 त्यदोषः । अत एव शुक्लकृष्णवाक्ययिप्रश्नवाक्ये उपवासग्रहणं तादृश-
 पिड्योपलक्षणम् । खर्वदर्पादिवाक्यं तु प्राच्यनिबन्धुभिरलिखनाभिर्मु-

लम् । समूलत्वे तु अमावास्याविषयमेव ।

यदा चतुर्दशी यामं तुरीयमनुपूरयेत् ।

अमावास्या क्षीयमाणा तदैव आर्द्धमिष्यते ॥

इति परिशिष्टैकवाक्यत्वात् । यदपि “कर्मणो यस्य यः काल” इति वाक्ये ‘हासवृद्धि न कारणम्’ इत्यत्र हासवृद्धिग्रहणं तदपि शुक्लकृष्णपरमेवेत्याहुः । तत्र हासवृद्धिपदस्य पूर्वार्द्धोपस्थिततिथिगतहासवृद्धिपरत्वे सम्भवति अत्यन्तानुपस्थितचन्द्रहासवृद्धिपरत्वस्यायुक्त्वात् । यज्ञपरत्वे लक्षणापत्तेश्च । किञ्च पूर्वार्द्धं शुभवाक्यं देव एवेति नियमविधानात् । उपक्रमानुरोधेनोत्तरार्द्धेऽपि पित्र्य एव शुक्लकृष्णवाक्यमिति नियमोचित्यात्तदातक्रमेण पित्र्यं शुक्लकृष्णवाक्यमेवेति नियमकरणे वैरूप्यापत्तेः । एतेन यत् विवर्तकतिथित्वयोरर्कादिष्टादीत्यादिपदेन पार्वणग्रहणात् वृद्ध्यादीत्यादिपदेन श्रयसाम्ययोगग्रहणात् हासवृद्ध्यादीत्यादिपदेन ‘ययास्त’ इति वाक्यस्य ग्रहणादेर्कोदिष्टे पार्वणे च तिथिवृद्धिश्रयसाम्यप्रयुक्तसन्देहे सति शुक्लकृष्णपक्षवाक्यास्तमयवाक्याभ्यां क्रमेण निर्णय इत्युक्तं, तदपास्तम् । वैरूप्यापत्तेः समानत्वात् । किञ्च वृद्ध्यादावितिपदेन सन्देहप्रतिपादनं व्यर्थं सर्वनिर्णयवाक्यानां सन्देह एव प्रवृत्तेः । तेषु सत्स्वपि कर्मकालव्याप्तौ सत्यां सन्देहाभावात् सन्देहोत्थापकत्वमपि तेषां किन्तु तिथिखण्डत्वम्येवेत्युक्तम् । या च ययास्तमित्यादेः पार्वणविषयत्वेन व्यवस्था साप्ययुक्ता । अम्ब हि सत्यपि अपराह्णसमभिव्याहारे—

पूर्वाह्णे देविकं कार्यमपराह्णे त पतृकम् ।

तथा आर्द्धस्य पूर्वाह्णादपराह्णे विशिष्यते ॥

इत्यादिवाक्यपर्यालोचनया द्विधाविभक्तादिनापराह्णविषयत्वात् सकलपिन्द्रविषयत्वेऽपि न कापि क्षतिः । एकोदिष्टादेरपि हि कुतपपूर्वार्द्ध उपक्रमेऽपि तादृशापराह्ण एव समाप्यमानत्वात् । एवं च—

देवकार्ये तिथिज्ञेया यस्यामभ्युदितो रविः ।

पितृकार्ये तिथिज्ञेया यस्यामस्तमितो रविः ॥

उदिते दैवतं भानौ पित्र्यं चास्तमिते रवौ ।

द्विमुहूर्त्तं त्रिरह्णश्च सा तिथिर्हव्यकवयोः ॥

इत्यादिसामान्यवचनान्युपपद्यन्ते । अन्यथा पार्वणमात्रविषयत्वे सङ्कोचापत्तेः । न चोपक्रमप्रभृतिसमाप्तिपर्यन्तं पार्वण एवापराह्णसम्बन्धात् ‘ययास्त’ इति वचनस्य तद्विषयत्वमेवास्ति वाच्यम् । शुक्लपक्षगतपार्वणस्यापि पूर्वह्ण एवोपक्रमात् उपक्रमप्रभृतिसमाप्तिपर्यन्तमपराह्णसम्बन्धाभावात् ।

सामान्यतस्तिथिनिर्णयः ।

२५

शुक्लपक्षस्य पूर्वाह्ने श्राद्धं कुर्याद्विचक्षणः ।

कृष्णपक्षेऽपराह्णे तु रौहिणं तु न लङ्घयेत् ॥

इति पार्वणं प्रकृत्याभिधानात् । तस्मात् ययास्तमित्यादि न पार्व-
णेऽस्तमयव्यापितिथिविधायकं किन्तु सर्वपिण्डे खर्वदर्पवाक्यप्राप्तास्त-
मयव्यापित्वानुवादमात्रम् । एतेन —

दैवे कर्मणि सम्प्राप्ते यस्यामभ्युदितो रविः ।

सा तिथिः सकला ज्ञेया पिण्डेऽर्थे चापराह्णिकी ॥

इति मार्कण्डेयवचनमपि सत्यप्यपराह्णसमभिव्याहारे सर्वपिण्डविष-
यत्वेनैव व्याख्यातम् । तस्मादुक्तयुक्त्या पिण्डे खर्ववाक्यात्, दैवे युग्म-
वाक्यात्, युग्मवाक्यविरोधे तदविषयतिथिषु च शुक्लकृष्णवाक्याभि-
र्णय इति सिद्धम् । यत्र पूर्वविद्धाया ग्राह्यत्वं युग्मादिवाक्यादवगतं यथा
द्वितीयाविद्धायास्तृतीयायास्तत्र तृतीयाया द्वितीयादिनास्तमयात् पूर्वं
त्रिमुहूर्त्तायास्ततोऽधिकाया वा सत्त्वे एवाग्राह्यत्वम् । न तु ततो न्यु-
नायाः सत्त्वे । एवं यत्र उत्तरविद्धाया ग्राह्यत्वं युग्मादिवाक्यादवगतं
यथा तृतीयाविद्धाया द्वितीयायास्तत्र द्वितीयायास्तृतीयादिने उदया-
दूर्ध्वं त्रिमुहूर्त्तायास्ततोऽधिकाया वा सत्त्वे एव तत् न तु ततो न्यूनत्वे ।

पक्षद्वयेऽपि तिथयस्तिथिं पूर्वा तथोत्तराम् ।

त्रिभिर्मुहूर्तैर्विध्यन्ति सामान्याऽयं विधिः स्मृतः ॥

इति पैठानसिवचनात् ,

उदिते दैवतं भानौ पिण्डं चास्तमिते रवौ ।

द्विमुहूर्त्तं त्रिरहश्च सा तिथिर्हव्यकव्ययोः ॥

इति विष्णुधर्मोत्तरवचनाच्च । अस्तमिते इत्यादिकर्मणि क्तः । अस्तं गन्तु-
मारब्ध इत्यर्थः । अस्तमयोत्तरमन्होऽसत्त्वात् । अत्रोदयव्यापिन्या द्विमु-
हूर्त्तसत्तास्तमयव्यापिन्यास्त्रिमुहूर्त्तसत्ता विधीयते । न तु हव्ये योदय-
व्यापिनी कव्ये यास्तमयव्यापिनी तस्या द्वित्रिमुहूर्त्तसत्तोद्देशविशेष-
णस्याविवक्षितत्वात् । अत एव —

यां प्राण्यास्तमुपैत्यर्कः सा चेत् स्यात् त्रिमुहूर्त्तगा ।

धर्मकृत्येषु सर्वेषु सम्पूर्णा तां विदुर्बुधाः ॥

इति शिवरहस्ये सामान्यतो धर्मकृत्येष्वित्युक्तम् । विष्णुधर्मवाक्ये च
द्विमुहूर्त्तग्रहणमनुकल्पत्वेन द्रष्टव्यम् ।

त्रिमुहूर्त्ता न कर्त्तव्या या तिथिः क्षयगामिनी ।

द्विमुहूर्त्तापि कर्त्तव्या या तिथिर्बृद्धिगामिनी ॥

इति दक्षवचनेऽपिशब्दश्रवणात्, पूर्वार्द्धं क्षयगामिन्यास्त्रिमुहूर्त्ताया निषेधस्य प्राप्त्यपूर्वकत्वेन वृद्धिसाम्ययोस्त्रिमुहूर्त्तप्राह्यत्वालिङ्गाच्च । वस्तुतस्तु पूर्वोत्तरार्द्धयोरेकवाक्यतार्थमुत्तरार्द्धगतापिशब्दानुषङ्गेण द्विमुहूर्त्तानुकल्पस्तुत्यर्थत्वमेव युक्तं न तु स्वतन्त्रो निषेधो वाक्यभेदापत्तेः । एतेनायं स्वतन्त्रो निषेधः अतस्तत्र चतुर्थमुहूर्त्तस्पर्शिनी प्राह्या इति माधवोक्तमप्यपास्तम् । एवं यत्र पूर्वविद्धोत्तरविद्धा वा निषिध्यते तत्रापि यदि पूर्वतिथिर्वैधिका यथा प्रतिपत् द्वितीयायास्तत्र प्रतिपदुदयानन्तरं त्रिमुहूर्त्ता ततोऽधिका वा उत्तरतिथेर्वैधिका, यदि उत्तरतिथिर्वैधिका यथा द्वितीया प्रतिपदस्तत्र द्वितीया प्रतिपदिद्विदनेऽस्तमयात् प्राक् त्रिमुहूर्त्ता ततोऽधिका वा न ततो न्यूनति ।

पञ्चद्वयेऽपि तिथयस्तिथिं पूर्वा तथोत्तराम् ।

त्रिभिर्महूर्तैर्विध्यन्ति सामान्योऽयं विधिः स्मृतः ॥

इतिपेठेनसिधच्चनात् । यानि तु—

व्रतोपवासदानादौ घटिकैकापि या भवेत् ।

तथा,

आदित्योदयवेलायां या स्तोकापि तिथिर्भवेत् ।

इत्यादीनि त्रिमुहूर्त्तन्यूनाया अपि सम्पूर्णत्वप्रतिपादकानि तान्यष्टाकपाल आश्रयाधिकरणन्यायेन त्रिमुहूर्त्तवैधस्तावकानि स्तोकाप्यपिशब्दोपादानादित्यलम् । अयं च निणयोऽहोरात्रसाध्योपवासादिकर्मातिरिक्तावषयः । उपवासादौ तु या पूर्वदिने शुद्धा सत्युत्तरदिने नास्ति त्रिमुहूर्त्तन्यूनास्ति वा तत्रायुग्मापि पूर्वैव त्रिमुहूर्त्तन्यूनाया युग्मशास्त्राविषयत्वात् । या तु पूर्वदिने त्रिमुहूर्त्तविद्धोत्तरदिने त्रिमुहूर्त्ता ततोऽधिका वा तत्र युग्मवाक्यान्निर्णयः । न चोत्तराया युग्मवाक्याविषयभूतत्वेऽपि पूर्वैव कार्या । पूर्वदिनेऽहोरात्रकालव्यापत्वादातिवाच्यम् । युग्मत्वेनोपक्रमकालोन्त्वेन च बलीयस्त्वात् उपवासस्य च सङ्कल्परूपत्वात् तस्य च “प्रातः सङ्कल्पयेद्विद्वान्” इतिवचनेन प्रातःकाले विधानेनोत्तरतिथेः प्रधानकालत्वाच्चेति केचिदुच्यन्ति । हेमाद्रिमदनरत्नयोः स्तूपवासे तु यत्र पूर्वतिथिविद्धोत्तरा निषिद्धा यथा प्रतिपद्विद्धा द्वितीया तत्र त्रिमुहूर्त्तन्यूनायापि प्रतिपदा विद्धा द्वितीया यद्युत्तरदिने त्रिमुहूर्त्तन्यूनाप्यस्ति तदोत्तरैव ।

घटिकार्धं त्रिभागं वा स्वल्पं वा दुषयांतीतिम् ।

पञ्चगव्यघटं पूर्णं सुराया बिन्दुको यथा ॥

तथा,

सर्वप्रकारवेधोऽयमुपवासस्य दूषकः ।

तथा उपवासं प्रक्रम्य —

घटिकामात्रवेधोऽपि दुषयत्युत्तरां तिथिम् ॥

इतिषट्त्रिंशन्मतनिगमस्मृत्यन्तरैर्दूषकवेधोक्तेः ।

उदये तूपवासस्य नक्तस्यास्तमये तिथिः ।

तथा,

व्रतोपवासनियमे घटिकैकापि या भवेत् ।

उदये सा तिथिर्ग्राह्या विपरीता तु पैतृके ॥

आदित्योदयवेलायां यावत्पापि च तिथिर्भवेत् ।

पूर्णा इत्येव मन्तव्या प्रसूता नोदयं विना ॥

इत्यादिबौधायननिगमादिवचनैः स्वल्पाया अपि उदयगामिन्या ग्राह्यत्वाभिधानात् । यदा तूत्तरदिने स्वल्पापि न लभ्यते तदा निषिद्धपूर्व-
तिथिविद्धाभ्युपोष्या ।

अविद्धानि निषिद्धैश्चेन्न लभ्यन्ते दिनानि तु ।

मुहूर्तः पञ्चमिर्विद्धा ग्राह्यैवैकादशी तिथिः ॥

तदर्धविद्धान्यन्यानि दिनान्युपपत्तेः ।

इति ऋष्यशृङ्गेः । निषिद्धैरविद्धानि चेन्न लभ्यन्त इत्यन्वयः । पञ्च-
मुहूर्तविद्धाया एकादश्या ग्राह्यत्वं च यदा दशमी पञ्चमुहूर्ता परदिने
एकादशी द्विमुहूर्ता द्वादशी च क्षयं गता तदा ज्ञेयम् । अरुणोदयमा-
रभ्य पञ्चमुहूर्तवेध इति मदनरत्ने । तदर्धविद्धानीति तु निषिद्धवेधोपल-
क्षणम् । घटिकार्द्धं त्रिभागं वेत्यादिवाक्यानुसारात् । यत्र तु पूर्वविद्धा
ग्राह्येत्युक्तं तत्र त्रिमुहूर्तवेध एवेति विशेष इति युक्तम् ।

इति श्रीमत्सकलसामन्तचक्रचूडामणिमरीचिमञ्जरीनिराजित-

चरणकमलश्रीमन्महाराजाधिराजप्रतापरुद्रतनूजश्रीमन्महा-

राजमधुकंरसाहसुनुश्रीमन्महाराजाधिराजचतुरुदधिबल

यवसुन्धरापुण्डरीकविकासादिनकर-श्रीवीरसिंहदेवो-

द्योजितश्रीहंसपण्डितात्मजश्रीपरशुराममिश्रसुनु-

सकलविद्यापारावारपारीणधुरीणजगद्धारिण्य-

महागजपारीन्द्रविद्वज्जनजीवातु-

श्रीमन्मित्रमिश्रकृते श्रीवीरमित्रोदयाभिधानिबन्धे

समयप्रकाशे सामान्यतिथिनिर्णयः ।

एवं सामान्यतस्तिथौ निर्णीतायां विशेषतस्तिथिर्निर्णीयते । तत्र प्रतिपत्तावशिर्णीयते । तस्या मुख्यत्वात् । प्रतिपदुपवासेषु शुक्ला कृष्णा वा पूर्वैव ।

प्रतिपत् पञ्चमी चैव उपोष्या पूर्वसंयुता ।

इति जाबालिवचनात् ।

प्रतिपत् पञ्चमी भूता सावित्री वटपूर्णमा ।

नवमी दशमी चैव नोपोष्याः परसंयुताः ॥

इति ब्रह्मवैवर्ते परविद्धाया निषेधाच्च । यत्तु —

प्रतिपत् सद्भितीया स्यात् द्वितीया प्रतिपद्युता ।

इत्यापस्तम्बवचनं तदुपवासेतरदैवकर्मविषयम् । उपवासेऽपि अन-
पराह्निकप्रतिपद्विषयं च वक्ष्यमाणवचनानुसारात् । इदं चोपवासेतरदैव-
कर्मण्युत्तरविद्धाया ग्रहणं तत् कृष्णपक्षे । शुक्लपक्षे प्रतिपद्यप्यमावास्ये-
ति पूर्वविद्धाया एव विधानात् । न चैतदप्युपवासमात्र उपसंह्रियतामिति
वाच्यम् । शुक्लपक्षप्रतिष्ठात्रविषययुग्मवचनस्य विशेष्यत्वे शुक्लकृष्णो-
भयसाधारणरूपवासवाक्यैरुपसंहारायोगात् । न च सामान्यवाक्यान्त्येव
विशेषरूपेण युग्मवाक्येनोपसंह्रियन्तामिति वाच्यम् । तन्मते युग्मवाक्य-
स्य उपवासातिरिक्तदैवकर्मविषयत्वस्याप्यवश्यवाच्यत्वात्तेनैवोपवासेऽपि
सिद्धौ सामान्यवचनानर्थक्यापत्तेः । माधवाचार्यास्तु उपसंहारमेव मत्वा-
पस्तम्बवाक्यात् कृष्णोपवासेऽप्युत्तरैव ग्राह्येत्याहुः । दैवान्तरेषु तु कृ-
ष्णाया उतरविद्धात्वं शुक्लायाश्च पूर्वविद्धात्वमविवादमेव । इदं चोप-
वासे दैवान्तरेषु च शुक्लायाः पूर्वविद्धात्वं न सायं त्रिमूढोत्तंसत्वे किन्तु
आपराह्निक्या एव ।

प्रतिपत्सम्मुखी कार्या या भवेदापराह्निकी ।

इति स्कन्दोक्तेः । यत्तु गौडैः एतस्य वचनस्य निर्मूलत्वं, समूलत्वे
आपराह्निकपिण्डविषयत्वं यच्छब्दयोगात् । वचनान्तरप्राप्तां पिण्ड आ-
पराह्निकीमुद्दिश्य सम्मुखीत्वस्य लाघवेन विधानादित्युक्तम् । तत्र ।
तथात्वे प्रतिपत्पुरस्कारेण सम्मुखीत्वविधानानर्थक्यापत्तेः ।

प्रतिपत् सैव विज्ञेया या भवेदापराह्निकी ।

दैवं कर्म तथा कार्यं पिण्डं च मनुरब्रवीत् ॥

इति माधवोदाहृतव्यासवचनविरोधाच्च । यदपि च यच्छब्दयोगादा-
पराह्निक्या षड्विध्यत्वमुक्तम् । तदप्युक्तम् । उक्तयुत्तया सम्मुखीमुद्दि-
श्यापराह्निकत्वस्यैव विधेयत्वावगमात् । यच्छब्दयोगस्तु व्यवहितक-

ल्पनयापि न दुष्यति “यदाहवनीये जुहोति” इतिवत् । यदा तु सम्मुख्या-
पराङ्क्षिकी न लभ्यते तदोत्तरैव “प्रतिपत् स द्वितीया स्यात्” इति सामान्य-
वचनात् । माधवस्तु तत्रापि सायान्हुव्यापिन्या प्राह्यत्वमाहानुकल्पत्वात् ।
शेषं तु सामान्यनिर्णयादवसेयमिति । चैत्रशुक्लप्रतिपत्तु संवत्सरारम्भा-
दिप्रयुक्ताभ्यङ्गादावौदयिकी प्राह्या ।

चैत्रे मासि जगत् ब्रह्मा ससर्ज प्रथमेऽहनि ।

शुक्लपक्षे समग्रं तु तदा सूर्योदये सति ॥

इति ब्राह्मोक्तेः । दिनद्वये तत्सत्त्वासत्त्वयोः पूर्वैव ।

चैत्रसितप्रतिपदि यो वारोऽर्कोदये स वर्षेशः ।

उदयद्वितये पूर्वा नोदययुगलेऽपि पूर्वा स्यात् ॥

इति ज्योतिर्निबन्धधृतवचनात् ।

वत्सरादौ वसन्तादौ बलिराज्ये तथैव च ।

पूर्वविद्धैव कर्त्तव्या प्रतिपत् सर्वदा बुधैः ॥

इति बृहद्वशिष्ठोक्तेश्च । नवरात्रारम्भप्रतिपत्तु—

अमायुक्ता न कर्त्तव्या प्रतिपञ्चाण्डिकार्चने ।

मुहूर्त्तमात्रा कर्त्तव्या द्वितीयादिगुणान्विता ॥

इति देवीपुराणवचनात् ।

तिस्रो ह्येताः पराः प्रोक्तास्तिथयः कुरुनन्दन ! ।

कार्तिकाश्वयुजोर्मासोश्चैत्रे मासि च भारत ! ॥

इति प्रतिपदमुपक्रम्य ब्रह्मपुराणाच्च परयुता कार्या । यत्तु—

देवीपुराणे,

शृणु राजन् ! प्रवक्ष्यामि चण्डिकापूजनक्रमम् ।

आश्विनस्य सिते पक्षे प्रतिपत्सु शुभे दिने ॥

इत्युपक्रम्य—

शुद्धे तिथौ प्रकर्त्तव्यं प्रतिपच्चोर्ध्वगामिनी ।

आद्यास्तु नाडिकास्त्यक्त्वा षोडश द्वादशापि वा ॥

अपराङ्गे च कर्त्तव्यं शुद्धे सन्ततिकाङ्क्षिभिः ।

इत्यापराङ्क्षिक्या प्राह्यत्वमुक्तं तत् परदिने प्रतिपदोऽभावे ज्ञेयम् ।

पूर्वविद्धा तु या शुक्ला भवेत् प्रतिपदाश्विनी ।

नवरात्रव्रतं तस्यां न कर्त्तव्यं शुभेच्छुना ॥

इति मार्कण्डेयदेवीपुराणयोः पूर्वविद्धानिषेधाच्च । विशेषो नवरात्रे

ऽत्र वक्ष्यते । बल्युत्सवप्रतिपत्तु पूर्वा “वत्सरादौ वसन्तादौ” इति पूर्वो-
दाहृतवचनात् ।

पूर्वविद्धा प्रकर्तव्या शिवरात्रिर्बलेर्दिनम् ।

इति पाद्मोक्तेश्च । अन्यविशेषो दीपोत्सवे वक्ष्यते । होलाका प्रतिपत्तौ द्यौः ।

प्रवृत्ते मधुमासे तु प्रतिपद्युदिते रवौ ।

इति भविष्योक्तेः । उभयत्र तथात्वात्तथात्वयोस्तु वत्सरादौ वसन्तादाविति वचनात् पूर्व्वेव । इयं कामपूजायां प्रातर्युता ग्राह्या ।

वृत्ते तुषारसमये सितपञ्चदश्यां

प्रातर्वसन्तमये समुपस्थिते च ।

सम्प्राश्य चूतकुसुमं सहचन्दनेन

सत्यं हि पार्थ ! पुरुषोऽथ समां सुखी स्यात् ॥

इति पुराणसमुच्चयोक्तेः । भाद्रशुक्लप्रतिपन्महत्तपव्रते रुद्रव्रतत्वात् पूर्वा ग्राह्या ।

रुद्रव्रतेषु सर्वेषु कर्त्तव्या सम्मुखी तिथिः ।

इति ब्रह्मवैवर्त्तोक्तः ।

अथ द्वितीया निर्णयिते ।

सा च सर्वदैवकार्येषु शुक्ला परा कृष्णा तु पूर्वा ग्राह्या । युग्माग्नीति-परविद्धाग्राह्यत्वप्रतिपादकस्य निगमवाक्यस्य—

प्रतिपत् सद्द्वितीया स्याद् द्वितीया प्रतिपद्युता ।

इत्यापस्तम्बवचनेन,

प्रतिपत् सम्मुखी कार्या द्वितीया द्विजसत्तम ! ।

इति ब्रह्मवैवर्त्तवचनेन च विरोधे—

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यास्तमितो रविः ॥

इति मार्कण्डेयवाक्येन व्यवस्थाविधानात् । केचित्तु युग्माग्नीति वाक्ये “चतुर्विंश्या च पूर्णिमा” इति पौर्णमासीसमंभिव्याहारात् सर्वं वाक्यं स्वत एव शुक्लपक्षविषयमिति न शुक्लपक्षे इत्यस्य व्यवस्थापकत्वमिति वदन्ति । तत्तु समंभिव्याहाररूपसन्निधिवशेन सामान्यविषययुगादिश्रुति-सङ्कोचायोगात् प्रतिपद्यप्यमावास्येति पक्षद्वयवर्त्यमाप्रतिपत्समंभिव्याहाराच्चायुक्तमिति पूर्व्वोक्तैव व्यवस्था ज्यायसी । नन्वेवं युग्मादिवाक्यानां सर्वदैवकार्यतिथिविषयत्वे—

एकादश्यष्टमी षष्ठी द्वितीया च चतुर्विंशी ।

त्रयोदशी अमावास्या उपोष्याः स्युः परान्विताः ॥

इत्युपवासमात्रविषयकपरान्विताग्राह्यत्वप्रतिपादकविष्णुधर्मोत्तरवा-
क्यानर्थक्यं स्यात् । एतद्वचनाभावे हि—

तृतीयैकादशी षष्ठी तथा चैवाष्टमी तिथिः ।

वेधादधस्ताद्धन्युस्ता उपवासे तिथीस्त्रिमासः ॥

इति नारदीयवाक्ये तृतीयाया द्वितीयादूषकत्वाभिधानद्वारा उपवासे
परविद्धद्वितीयाया निषेधात् सा उपवासातिरिक्तदेवविषयैव स्यात् ।
विष्णुधर्मोत्तरवाक्येन च उपवास एव पुनः परान्विताविधाने सति विधि-
निषेधयोर्विरोधे सति शुक्लकृष्णवाक्याभ्यां व्यवस्थापनात् । तथाचात्र
उपवासग्रहणस्य उपलक्षणमात्रपरतया परविद्धायाः पूर्वविद्धायाश्च
शुक्लकृष्णपक्षव्यवस्थया सर्वदेवविषयत्वं सिद्धं भवति । एवं सर्वत्र सा-
मान्यतो निर्णीतस्य विशेषतो निषेधे पुनर्विशेषविधानस्य इदमेव प्रयो-
जनं द्रष्टव्यम् । यच्च कृष्णद्वितीयायाः पूर्वविद्धाया ग्राह्यत्वमुक्तं तत्
पूर्वाह्नसंस्पर्शं सत्येव ।

प्रतिपत् सम्मुखी कार्या या भवेदापराह्निकी ।

पौर्वाह्निकी च कर्त्तव्या द्वितीया तादृशी विभो ! ॥

इति स्कन्दपुराणवचनात् । चत्वर्यं । तादृशी सम्मुखी पूर्वविद्धेत्यर्थः ।
अस्य च वाक्यस्य पौर्वाह्निकत्वपूर्वविद्धत्वोभयविधानपरत्वे गौरवप्रस-
ङ्गात् । यत्र पूर्वविद्धत्वं प्राप्तं तत्रैव पौर्वाह्निकत्वविधानात् कृष्णपक्षविष-
यत्वमेव । अस्मिन् वाक्ये यद्यपि पूर्वाह्णापराह्नशब्ददर्शनात् द्वेधा वि-
भाग एव प्रतिभासते । तथापि सायान्हमात्रव्यापिम्यामविद्यमानस्याप-
राह्निकत्वस्य द्वेधाविभागपक्षेऽसम्भवात् पञ्चधाविभागपक्षोपादानेनैवा-
पराह्निकत्वमुपपादनीयम् । तथा च तत्साहचर्यात् पौर्वाह्निकत्वमापि
पञ्चधाविभागपक्षेणैव, अन्हः पूर्वा भागः पूर्वाह्न इत्येवं व्युत्पत्त्या प्रातः-
कालसम्बन्धित्वमेव व्याख्येयम् । नन्वेवं व्याख्याने एतस्मात् शुद्धत्वादेव
ग्राह्यत्वं प्राप्तमिति वचनमिदमेतर्थात् स्यात् । मैवम् । एतद्वचनाभावे हि
या पूर्वद्युः सर्वं प्रातःकालं परित्यज्य प्रवृत्ता परेद्युश्च त्रिमुहूर्ता ततोऽ-
धिका वा सा कृष्णपक्षगतत्वेन पूर्वैव ग्राह्या स्यात् । एतद्वचनसत्त्वे तु
तस्याः पौर्वाह्निकत्वाभावात् । परेद्युश्च परविद्धावचनानां युग्माग्नीत्या-
दीनां प्रवृत्तेः परस्या एव ग्राह्यत्वसिद्धिरित्यस्य वचनस्य प्रयोजनं
व्यतिरेकतः सिद्धं भवति ।

ननु युग्मादिवाक्यानां शुक्लकृष्णवाक्याभ्यां शुक्लकृष्णविषयत्वेन
व्यवस्थापितानां कथं कृष्णपक्षे प्रवृत्तिः ? उच्यते । युग्मादि-
वाक्यानां “द्वितीया प्रतिपद्युता” इत्यादिवचनैर्विरोधे खलु शुक्लकृष्ण-

वाक्ययोर्व्यवस्थापकत्वम् । यदा तु तानि वचनानि पौर्वाहिकीत्यनेन विशेषवचनेन सम्बध्यन्ते या प्रतिपद्युक्ता ग्राह्या सा पौर्वाहिकीत्येवमर्थतया तदा एतादृशानामेव युग्माग्निवाक्यविरोधात् शुक्लकृष्णपक्षपरतया व्यवस्थापनम् । या तु सर्वे प्रातःकालं परित्यज्य प्रवृत्ता परदिने च त्रि-मुहूर्ता ततोऽधिका च तस्यां पूर्वविद्धाग्राह्यत्ववचनाभावात् भवेदेव युग्मवाक्यानां प्रवृत्तिरिति । या तु परंशुस्त्रिमुहूर्तन्यूना सा पूर्वाह्नसंस्पर्शाभावेऽपि पूर्वैव ग्राह्या सन्देहाभावात्, परविद्धावचनानामप्रवृत्तेश्च । प्राच्यास्तु इदं वचनं न लिखन्ति । माधवानन्तमष्टमते तु सर्वा द्वितीया परा । तथा च—

माधवः,

पूर्वेद्युरसती प्रातः परंशुस्त्रिमुहूर्तगा ।

सा द्वितीया परोपोष्या पूर्वविद्धा ततोऽन्यथा ॥ इति ।

श्रावणादिमासचतुष्टयासितपक्षद्वितीयास्तु अशून्यशयनाख्ये व्रते चन्द्रोदयव्यापिनी ग्राह्या तस्य चन्द्रोदये विधानात् । चन्द्रोदयव्रतत्वं चास्य

चन्द्राय चाख्यो दातव्यो दध्यक्षतफलादिभिः ।

इतिपुराणान्तरवचनात् । व्रतं चोक्तम्—

भविष्ये,

अशून्यशयनं नाम द्वितीयां शृणु भारत ! ।

यामुपोष्य न वैधव्यं स्त्री प्रयाति नराधिप ! ॥ इति ।

अत्रोपोष्येत्यनेनोपासनमुक्तं न तु भोजननिवृत्तिः ।

नक्तं प्रणम्यायतने हरिं भुञ्जीत वाग्यतः ।

इतिपुराणान्तरे नक्तभोजनविधानात् । दिनद्वये चन्द्रोदये तत्सत्त्वास-त्त्वयोः परैव ।

चतुर्ष्वसितपक्षेषु मासेषु श्रावणादिषु ।

अशून्याख्यं व्रतं कुर्याज्जयया तु फलाधिकम् ॥

इतिपुराणान्तरे जयायुक्ताविधानादिति मदनरत्नः । कार्तिकशुक्लद्वितीयायमपूजायामपराह्निकी ग्राह्या ।

ऊर्जे शुक्लद्वितीयायामपराह्णेऽर्चयेद्यमम् ।

इतिस्कान्दोक्तेः ।

भविष्ये—

प्रथमा भावणे मासि मासि भाद्रे तथा परा ।

तृतीयाश्चयुजे मासि चतुर्थी कार्तिके भवेत् ॥

भावणे कलुषा नाम तथा भाद्रे च गीर्मता ।

आश्विने प्रेतसञ्चारा कार्तिके गाम्यका मता ॥

इत्युक्त्वा प्रथमायां व्रतं द्वितीयायां भरस्वतीपूजां तृतीयायां श्राद्ध-
मुक्त्वा चतुर्थ्यामुक्तम्—

कार्तिके शुक्लपक्षस्य द्वितीयायां युधिष्ठिर ! ।

यमो यमुनया पूर्वं भोजितः स्वगृहेऽर्चितः ॥

अतो यमद्वितीयेयं त्रिषु लोकेषु विश्रुता ।

अस्यां निजगृहे विप्र ! न भोक्तव्यं ततो नरैः ।

स्नेहेन भगिनीहस्ताद्भोक्तव्यं पुष्टिवर्द्धनम् ॥

दानानि च प्रेदयानि भगिनीभ्यो विधानतः ।

सर्वा भगिन्यः सम्पूज्या अभावे प्रतिपन्नकाः ॥

प्रतिपन्नकाः=भगिनीष्वे परिकल्पिता इति हेमाद्रिः ।

इति द्वितीयानिर्णयः ।

अथ तृतीयानिर्णयः ।

रम्भातृतीयातिथिर्न तृतीया उपवासादिसकलदैवेषु चतुर्थीयुता
ग्राह्या । तदुक्तम् —

ब्रह्मवैवर्ते,

रम्भाख्यां वर्जयित्वा तु तृतीयां द्विजसत्तमाः !

अन्येषु सर्वकार्येषु गणयुक्ता प्रशस्यते ॥

गण.=चतुर्थी ।

आपस्तम्बः—

चतुर्थीसंयुता या च सा तृतीया फलप्रदा ।

अवैधव्यकरी स्त्रीणां पुत्रपौत्रप्रदायिनी ॥

अत्र चतुर्थीयुततृतीयायाः प्रशंसाश्रवणेन विधेयतावगम्यते । द्वि-
तीयायुक्ततृतीयाया निषेधश्च श्रूयते । तथा च—

स्कन्दपुराणे,

द्वितीयया तु या विद्धा तृतीया न कदाचन ।

कर्तव्या वर्तिमिस्तात ! धर्मकामार्थतत्परैः ॥

विहायैकां तु रम्भाख्यां तृतीयां पुण्यवर्धिनीम् ।

तच्चात्र ऋषिभिः प्रोक्तं धचनं कृत्तिकासुत ! ॥

ब्रह्मवैवर्ते च—

तृतीया तु न कर्तव्या द्वितीयोपहता विभो ! ।

द्वितीयया युतां तां तु यः करोति नराधमः ॥

संवत्सरकृतेनेह नरो धर्मेण मुच्यते ।

तथा,

द्वितीयाशेषसंयुक्तां कुरुते नृपसत्तम ! ।

स याति नरकं घोरं कालसूत्रं भयङ्करम् ॥

द्वितीयाशेषसंयुक्तां या करोति विमोहिता ।

सा वैघब्यमवाप्नोति प्रवदन्ति मनीषिणः ॥

स्कन्दपुराणे—

तृतीया तु न कर्त्तव्या द्वितीयासंयुता तिथिः ।

या करोति विमूढा स्त्री पुरुषो वा शिखिध्वज ! ।

द्वितीयासंयुक्तां तात ! पूर्वधर्माद्विलुप्यते ॥

विधवात्वं दुर्भगत्वं भवेन्नैवात्र संशयः ।

कलाकाष्ठापि या चैव द्वितीया सम्प्रदृश्यते ॥

सा तृतीया न कर्त्तव्या कर्त्तव्या गणसंयुता ।

य इच्छेत्परमं गुह्यं व्रतकर्त्ता शिखिध्वज ! ॥

भविष्यत्पुराणे—

कार्या द्वितीयया सार्द्धं न तृतीया कदाचन । इति ।

अत्र “रम्भाख्यां वर्जयित्वा” इति “विहायैकां तु रम्भाख्यां” इति च श्रवणाद्रम्भावते द्वितीयायुक्ततृतीया ग्राह्येति गम्यते साक्षाद्विधानाच्च ।

यथोक्तम्—

स्कन्दपुराणे,

बृहत्तपा तथा रम्भा सावित्री घटपैतृकी ।

कृष्णाष्टमी च भूता च कर्त्तव्या सम्मुखी तिथिः ॥

तथा,

कृष्णाष्टमी तथा रम्भा तृतीया पटपैतृकी ।

बृहत्तपा तथा ब्रह्मन् ! कर्त्तव्या सम्मुखी तिथिः ॥

एवं च युग्माग्नीतियुग्मवाक्यमपि रम्भाव्रतविषयमेव । न च द्वि-
तीयायुततृतीयानिषेधाः चतुर्थीयुततृतीयाविषयं उपवासमात्रविषयाः ।

एकादश्यष्टमी षष्ठी पौर्णमासी चतुर्दशी ।

अमावास्या तृतीया च ता उपोष्याः परान्विताः ॥

इति बृहस्पतिवचनानुगुण्यादितिवाच्यम् ।

अन्येषु सर्वकार्येषु गणयुक्ता प्रशस्यते ।

इत्यादिवचनेषु उपवासव्यतिरिक्तकार्येऽपि परविद्धात्त्वसङ्कीर्त्तनात् ।

एकादश्यष्टमीतिवाक्यं तु तिथिविशेषे उपवासे परविद्धत्वं प्रतिपादय-

ति । न तु कार्यान्तरे परविद्धत्वं निवर्त्तयति । उभयार्थत्वे वाक्यभेदप्र-
सङ्गात् । केचित्तु द्वितीयायुक्ततृतीयाविधिः शुक्लतृतीयाविषयः । निषे-
धस्तु कृष्णतृतीयाविषयः । नचैवं रम्भावाक्यमनर्थकं स्यादिति वा-
च्यम् । एकादश्यष्टमीतिप्रागुक्तवचनवशादुपवासे शुक्लपक्षगताया अपि
तृतीयायाः परविद्धत्वाश्रयणात्तदपवादत्वेन रम्भावाक्यारम्भोपपत्तेरि-
त्याहुः । तदयुक्तम् । वैपरीत्यस्यापि वक्तुं शक्यत्वात् । द्वितीयायुत-
तृतीयाविधिः कृष्णतृतीयाविषयः । निषेधस्तु शुक्लतृतीयाविषय इति ।
किञ्च—

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तामितो रविः ॥

इतिवचनं विपरीतमेवार्थमवगमयति । अत्र हि कृष्णपक्षगतायास्तृ-
तीययास्तित्थेर्यस्यामस्तामितो रविरितिद्वितीयायुताया ग्राह्यत्वं प्रतीयते ।
शुक्लपक्षगतायास्तु तस्या एव तिथिर्यस्यामभ्युदितो रविरिति चतुर्थी-
युताया ग्राह्यत्वम् । वस्तुतस्तु न शुक्लकृष्णभेदेन विधिनिषेधयोर्विषय-
व्यवस्था युक्तिमती । तथासति द्वितीयायुक्ततृतीयानिषेधकानां चतुर्थी-
युक्ततृतीयाविधायकानां च प्रागुदाहृतानां बहूनां सङ्कोचापत्तेः । अस्म-
त्पक्षे तु न तथा वाक्यसङ्कोचः । रम्भावतपारत्यागेन द्वितीयायुततृती-
यानिषेधानां चतुर्थीयुततृतीयाविधीनां च शुक्लपक्षेऽपि प्रवृत्तेरङ्गीक-
रणात् “अन्येषु सर्वकार्येषु” इति वचनं च भवत्पक्षे बाध्यते केवलं यु-
ग्मवाक्यमेव तु रम्भावतविषयत्वेनास्मत्पक्षे सङ्कोच्यते इति विशेषः ।
अयं च द्वितीयावेधः स्वल्पाऽपि त्याज्यो न तु मुहूर्त्तत्रयपरिमित एव ।
“द्वितीयाशेषसंयुक्ता” “कलाकाष्ठापि या चैव” इत्यादिवचनेभ्यस्तथाव-
गमात् । अत एव तृतीयापि चतुर्थीयुता स्वल्पापि ग्राह्या न तु त्रिमुहूर्-
त्तत्वकर्मकालत्वाद्दरः । अयं चाल्पस्यापि द्वितीयावेधस्य निषेधः ,
अल्पोत्तरतृतीयापरिग्रहश्च शिष्टाचारात् गौरीदेवत्यव्रतविषय एव । व-
तान्तरेषु तु निषेध्यद्वितीयावेधादस्त्रिमुहूर्त्तत्वमादरणीयमेव यदा तुत्तर-
दिने अल्पापि तृतीया न लभ्यते तदा सर्वव्रतेषु द्वितीयायुक्तापि
ग्राह्येव ।

एकादशी तृतीया च षष्ठी चैव त्रयोदशी । .

पूर्वविद्धापि कर्त्तव्या यदि न स्यात् परेऽहनि ॥

इति वृद्धवसिष्ठवचनात् । यदा तु पूर्वदिने तृतीया शुद्धा सती उत्त-
रदिने वर्द्धते तदा शुद्धामपि त्यक्त्वा चतुर्थीयुक्तेव ग्राह्या “गणयुक्ता
प्रशस्यते” इत्यादिवचनैः चतुर्थीयुक्तायाः प्राशस्त्यावगमादिति केचित् ।

अन्ये तु एतादृशविषये निषेधवाक्यानामप्रवृत्तेः शुद्धाधिकायामप्युत्तरविद्देव तृतीया ग्राह्येत्येतदर्थप्रतिपादकस्य वचनस्यानुपलम्भात् गणयुक्तादिवाक्यानां च तृतीयायाः द्वितीयावेधचतुर्थीवेधयोः सतोः पूर्वाविद्धा वा ग्राह्या उत्तराविद्धा वा ग्राह्या इत्येवं सन्देहे सति निर्णायकत्वात् एतादृशविषये च तिथेः पूर्णत्वेन सन्देहानुद्धात् निर्णायकगणयुक्तादिवाक्यामप्रवृत्तेः पूर्वैव तृतीया ग्राह्येत्याहुः । तदयं सङ्क्षेपः । रम्भावतारिकेषु उपवासादिसकलदेवकार्येषु न द्वितीयाविद्धा तृतीया ग्राह्या किन्तु चतुर्थीयुक्ता । गौरीव्रतेषु स्वल्पयापि द्वितीयया युक्ता वज्र्या न द्वितीयायास्त्रिमुहूर्त्तत्वादर्हः तथा गौरीव्रत एव अत्रिमुहूर्त्तापि चतुर्थीयुक्ता ग्राह्या व्रतान्तरेषु वेधव्यवधकयोस्तृतीयाद्वितीययास्त्रिमुहूर्त्तत्वमाश्रयणीयमेव । यदा तु स्वल्पयापि तृतीयोत्तरदिने न लभ्यते तदा द्वितीयाविद्धापि सर्वव्रतेषु ग्राह्यैव रम्भाव्रते तु द्वितीयायुक्तैव ग्राह्या तदलाभे च द्वितीयायुक्तापि शुद्धाधिका पुनः पूर्णत्वात् पूर्वैवादिष्येति ।

इति तृतीयानिर्णयः ।

अथ चतुर्थीनिर्णयः ।

चतुर्थी पञ्चमीयुता ग्राह्या युगभूतानीतिवाक्यात् ।

एकादशी तथा षष्ठी अमावास्या चतुर्थिका ।

उपोष्याः परसंयुक्ताः पराः पूर्वैर्ण संयुताः ॥

इति वृद्धवशिष्टवाक्याच्च । विनायकव्रते तु तृतीयायुक्ता चतुर्थी ग्राह्या ।

तदुक्तम्—

ब्रह्मवैवर्ते,

चतुर्थीसंयुता या तु तृतीया सा फलप्रदा ।

चतुर्थी च तृतीयायां महापुण्यफलप्रदा ॥

कर्त्तव्या व्रतिभिर्वत्स । गणनाथसुतोषिणी । इति ।

अत्र गणनाथेतिविशेषणसामर्थ्यात् गणनाथव्रते तृतीयायुक्ता चतुर्थी ग्राह्येति गम्यते । एवं च—

चतुर्थीसंयुता कार्या तृतीया च चतुर्थिका ।

तृतीयया युता नैव पञ्चम्या कारयेत्क्वचित् ॥

इति यत् भविष्यपुराणस्थं वचनं, यच्च—

चतुर्थी चैव कर्त्तव्या तृतीयासंयुता विभो ।

इति स्कन्दपुराणस्थं वचनं, तदुभयमपि गणनाथव्रतविषयमेव । सिद्धिविनायकव्रते च मध्याह्न्यापिनी चतुर्थी ग्राह्या ।

चतुर्थी गणनाथस्य मातृविद्धा प्रशस्यते ।

मध्याह्न्यापिनी सा तु परतश्चेत् परेऽहनि ॥

इति बृहस्पतिवचनात् । परतश्चेत् परेऽहनीत्यस्यायमर्थः । यदि परेद्युरेत
मध्याह्न्यापितः तदैव परेऽहनि पञ्चमीविद्येत्यर्थः । पक्षान्तरेषु तु मातृ-
विद्मैव ग्राह्येति ।

प्रातः शुक्लतिलैः स्नात्वा मध्याह्ने पूजयेन्नृप ! ।

इतिगणपतिकल्पे मध्याह्नस्य कर्मकालत्वावगमाच्च । यदा तु पूर्व-
दिने मातृविद्धा परेद्युरेव च मध्याह्न्यापिनी भवति तदा मातृविद्धा-
त्वगुणयोगेन परदिन एव विनायकव्रतमनुष्ठेयम् । तत्रैव कर्मकालव्या-
प्तेः । एवं नागदेवताव्रतेऽपि मध्याह्न्यापिनी चतुर्थी ग्राह्या ।

युगं मध्याह्ने यत्र तत्रोपोष्य फणीश्वरान् ।

क्षीरेणाप्याय्य पञ्चम्यां पारयेत् प्रयतो नरः ।

विषाणि तस्य नश्यन्ति न तं हिंसन्ति पन्नगाः ॥

इति मध्याह्ने नागपूजाविधानात् । एतावांस्तु विशेषः । यदा पूर्वद्यु-
रेव मध्याह्न्यापितः तदैव पूर्वा । पक्षान्तरेषु पञ्चमीयुक्तैव ग्राह्या । पञ्च-
म्या नागतिथित्वेन तद्योगस्य प्राशस्त्यात् । केचित्तु नागदेवताव्रतेऽपि
विनायकव्रतवत् तृतीयायुक्ता ग्राह्येत्याहुः । तदयुक्तम् । प्रमाणविरहात् ।
पूर्वोदाहृतभविष्यपुराणस्यस्कन्दपुराणस्यवचनयोः प्रमाणत्वमिति चेत्, न ।
तयोः सामान्यतः प्रवृत्तेः । तत्र हि चतुर्थी तृतीयायुक्ता ग्राह्येत्येतावत्
प्रतीयते न पुनर्नागचतुर्थी तृतीयायुक्तानि । पूर्वोदाहृतब्रह्मवैवर्तवचनानु-
गुण्यात्तु गणनाथसुतोषिणी च चतुर्थी तृतीयायुक्ता ग्राह्येत्येतदेवैतयो-
र्वचनयोर्द्वयमवगच्छामः । तेन नागदेवताव्रते दिनद्वये मध्याह्न्या-
प्त्यादिना चतुर्थीग्रहणसन्देहे युग्मवाक्यात् परैव ग्राह्या, यदा तु पूर्व-
दिन एव मध्याह्न्यापितस्तदा कर्मकालशास्त्रस्य प्राबल्यात् पूर्वा ग्रा-
ह्या । यत्तु—

द्वितीया पञ्चमीवेधात् दशमी च त्रयोदशी ।

चतुर्दशी चोपवासे हन्युः पूर्वोत्तरं तिथी ॥

इति पञ्चमीयुक्तचतुर्थीनिषेधकं वचनं तद्विनायकव्रतविषयम् ।
गौरीव्रते तु तृतीयायुक्तचतुर्थी ग्राह्या तृतीयाया गौरीदेवतात्वेन तद्यो-
गस्य प्राशस्त्यात् । चतुर्थी गौरीव्रते तु भविष्यपुराणेऽभिहितम्—

विनायकं समभ्यर्च्य चतुर्थीं यदुनन्दन ! ।

सर्वविघ्नविनिर्मुक्तः कार्यसिद्धिमवाप्नुयात् ॥

इत्यभिधायानन्तरमेवाभिहितम्—

निद्रां रतिं शिवां भद्रां कीर्तिं मेधां सरस्वतीम् ।

प्रज्ञां तुष्टिं तथा कान्तिं तत्रैवाहनि पूजयेत् ॥
विद्याकामो विशेषेण पूजयेच्च सरस्वतीम् । इति ।

लिङ्गपुराणेऽपि—

चतुर्थी तु गणेशस्य गौर्याश्चैव विधानतः ।
पूजां कृत्वा लभेत् सिद्धिं सौभाग्यं च नरः क्रमात् ॥ इति ।

नारदीयपुराणेऽपि—

माघशुक्लचतुर्थी तु गौरीमाराधयेद्बुधः ।
चतुर्थी वरदा नाम गौरी तत्र सुपूजिता ॥ इति ।
जया च यदि सम्पूर्णा चतुर्थी हसते पुनः ।
जया सैव हि कर्त्तव्या नागविद्यां न कारयेत् ॥

इति वचनमपि गौरीव्रते कैमुत्यन्यायेन तृतीयायुक्तचतुर्थीं ग्राह्य-
तया प्रतिपादयति । अयं हि अस्य वचनस्यार्थः । यदा परदिने चतुर्थी-
ह्रासेन पञ्चमी विद्या भवति पूर्वदिने पुनर्जया सम्पूर्णदिनव्यापिनी भव-
ति तदा शुद्धा तृतीयापि चतुर्थीव्रते ग्राह्या न तु दोषभूयिष्ठा पञ्चमी-
विद्या चतुर्थीति । न त्विदं वचनं चतुर्थीव्रते शुद्धतृतीयां ग्राह्यतया
प्रतिपादयति पञ्चमीविद्यचतुर्थीनिषेधपरत्वात् । उभयपरत्वे च वा-
क्यभेदादिति । केचित्तु इदं वचनं विनायकव्रतविषयमित्यङ्गीकृत्यान्यथा
व्याचक्षते । यदा पूर्वदिने मध्याह्ने जया सम्पूर्णा उत्तरदिने पुनर्ह्रासवशा-
च्चतुर्थी मध्याह्नादवांगेव समाप्यते तदा दिनद्वये कर्मकाले चतुर्थी
अभावे सति किं दिनं ग्राह्यामत्यपेक्षायामिदं वचनमारभ्यते—जया च
यदि सम्पूर्णति । जयाया मध्याह्नव्यापित्वेऽपि जयायुक्ता पूर्वं चतुर्थी
ग्राह्या न तु नागविद्या परा चतुर्थी ।

गौर्याश्चतुर्थी वटधेनुपूजा दुर्गाचनं दुर्मरहोलिके च ।

वत्सस्य पूजा शिवरात्रिरेताः पराविनिघ्नन्ति नृपं सराष्ट्रम् ॥

इतिपुराणमुख्यवचनादपि गौरीव्रते तृतीयायुक्ता चतुर्थी ग्राह्येति
प्रतीयते । गौर्याश्चतुर्थी=गौरीव्रतसम्बन्धिनी चतुर्थी । धेनुपूजा=तत्सम्ब-
न्धिनी बहुलाचतुर्थी । वत्सस्य पूजा=वत्सद्वादशी । केचित्तु शुक्लचतुर्थी
पञ्चमीयुता कृष्णचतुर्थी तृतीयायुता ग्राह्या “शुक्लपक्षे तिथिर्ज्ञेय”
इत्यादिवचनादित्याहुः । तदयुक्तम् । तृतीयायुक्तचतुर्थीग्रहणवाक्यस्य
पूर्वोक्तैव व्यवस्था साध्वीति । सङ्कष्टचतुर्थी तु चन्द्रोदयव्यापिनी ग्राह्या
तस्मास्तत्कल्पे चन्द्रोदयकालत्वविधानात् ।

इति चतुर्थीनिर्णयः ।

अथ पञ्चमीनिर्णयः ।

पञ्चमी उपवासादिसकलदैवकर्मसु पूर्वयुता ग्राह्या युग्मभूतानामि-
ति युग्मवाक्यात् ।

स्कन्दपुराणेऽपि—

पञ्चमी च तथा कार्या चतुर्थीसंयुता विभो ।। इति ।
मविध्यपुराणेऽपि—

पञ्चमी तु चतुर्थ्या तु कार्या षष्ठ्या न संयुता । इति ।

एकादशी तथा षष्ठी अमावास्या चतुर्थिका ।

उपोष्याः परसंयुक्ताः पराः पूर्वेण संयुताः ॥

इति वशिष्ठवाक्ये परिगणितव्यतिरिक्तायाः परशब्दसंप्रहृतायाः प-
ञ्चम्या उपवासे पूर्वसंयुक्तत्वाभिधानाच्च । तेन यद्यपि

प्रायः प्रान्त उपोष्या हि तिथिदैवफलेऽस्तुमिः ।

इति शिवरहस्यसौरपुराणयोस्तिथिप्रान्तस्योपवासे अङ्गत्वाभिधानास्ति-
थिद्वेधे परविज्ञा तिथिरुपवासे ग्राह्येति प्रतीयते । तथाप्यस्य सामान्य-
विधित्वात् प्रागुदाहृततत्तद्विशेषवचनैः उपवासे पञ्चम्याः पूर्वयुक्तत्वं
युक्तमेव । एतदेवाभिप्रेत्य प्रायः प्रान्त इति प्रायःशब्दः प्रयुक्तः । यत्तु

पञ्चमी तु प्रकर्त्तव्या षष्ठ्या युक्ता तु नारद ! ।

इति विरुद्धवचनं तत् स्कन्दोपवासविषयम् ।

स्कन्दोपवासे स्वीकार्या पञ्चमी परसंयुता ।

इति तद्वाक्यशेषेऽभिधानात् नागदेवताव्रतविषयं च ।

श्रावणे पञ्चमी शुक्ला सम्प्रोक्ता नागपञ्चमी ।

तां परित्यज्य पञ्चम्यश्चतुर्थीसहिता हिताः ॥

इतिवचनात् । अत्र श्रावणोपादानान्मार्गशुक्लपञ्चमी व्रते पूर्वैवेति
बोध्यम् । केचित्तु पञ्चमीविषयविरुद्धवचनानां शुक्लकृष्णभेदेन व्यव-
स्थामाहुः । तदयुक्तम् । :

चतुर्थ्या संयुता कार्या पञ्चमी परया न तु ।

दैवे कर्मणि पिड्ये च शुक्लपक्षे तथाऽसिते ॥

इति माघवायुदाहृतवचने पक्षद्वयवर्त्तिपञ्चम्याः पूर्वयुक्तत्वाभिधानात् ।
अत्र पिड्यग्रहणं दृष्टान्ततया कृतम् । यथा पिड्ये अपराह्णानुरोधेन
षष्ठीयुक्तपञ्चमीं परित्यज्य चतुर्थीसंयुता पञ्चमी उपादीयते तथा दैवेऽ-
पीति । नच दैवे पूर्वाह्नस्य कर्मकालत्वात् कर्मकालशास्त्रस्य च प्रबल-
त्वात् परयुक्तैव पञ्चमी उपादेयेति शङ्कनीयम् । पूर्वोदाहृततत्तद्विशेष-
वचनानां प्रबलतरत्वात् एतादृश एव च विषये “यां तिथिं समनुप्रा-

चन्द्रोदये यदा षष्ठी पूर्वाह्ने चापरेऽहनि ।

चन्द्रोदयेऽसिते पक्षे सैवोपोष्या प्रयत्नतः ॥ इति वचनात् ।

इति षष्ठीनिर्णयः ।

अथ सप्तमी निर्णयते ।

सा च सर्वत्र दैवे पूर्वविज्ञैव ग्राह्या । षण्मुन्योरिति युग्मवाक्यात् ।

षष्ठी तु सप्तमी तात ! अन्योन्यं तु समाश्रितम् ।

पूर्वविद्धा द्विजश्रेष्ठ ! कर्त्तव्या सप्तमी तिथिः ॥

इति ब्रह्मपुराणवचनात् ,

पञ्चमी सप्तमी चैव दशमी च त्रयोदशी ।

प्रतिपन्नवमी चैव कर्त्तव्या सम्मुखी तिथिः ॥

इति पैठानसिध्ववचनात् । ननु—

षष्ठ्येकादश्यमावास्या पूर्वविद्धा तथाष्टमी ।

सप्तमी परविद्धा च नोपोष्यं तिथिपञ्चकम् ॥

इति उपवास एव विद्धाया निषेधात्तत्रैव पूर्वविद्धाया ग्राह्यत्वमस्तु ।

तत्रापि—

षष्ठीसमेता कर्त्तव्या सप्तमी नाष्टमीयुता ।

(१) पतङ्गोपासनायेह षष्ठ्यामाङ्कुरुपोषणम् ॥

इति भविष्यपुराणवचनात्—

षष्ठ्या युक्ता सप्तमी च कर्त्तव्या तात ! सर्वदा ।

षष्ठी च सप्तमी यत्र तत्र सन्निहितो रविः ॥

इति स्कन्दपुराणवचनाच्च सौरोपवासविषयत्वमेव वास्तु । नैतद्युक्तम् ।

सप्तमी नाष्टमीयुक्ता न सप्तम्या युताष्टमी ।

सर्वेषु व्रतकल्पेषु अष्टमी परंतः शुभा ॥

इति ब्रह्मवैवर्तवाक्ये सर्वव्रतेषु परविद्धाया निषेधात् । पतङ्गोपासनायेत्यादेरुपलक्षणतया पूर्वविद्धायाः सर्वविषयत्वोपपत्तेः । यदा तु पूर्वेऽशुः अस्तमयोत्तरं प्रवृत्ता परेऽशुश्च तिथिक्षयवशेन त्रिमुहूर्त्तया अष्टम्या विद्धत्वात् शुद्धा पूर्वविद्धा वा न लभ्यते । तदा “गुणे त्वन्याय्यकल्पना” इति न्यायात् गुणानुरोधेन प्रधानत्यागायोगात् निषेधमतिक्रम्यापि वचनाभावेऽपि गुणकालत्वेन अष्टमीविद्धाया एवोपादानं न्याय्यम् । माघशुक्लसप्तमी चारुणोदयस्यापिनी ग्राह्या ।

सूर्यग्रहणतुल्या तु शुक्लमाघस्य सप्तमी ।

अरुणोदयवेलायां तत्र स्नानं विधीयते ॥

इति वचनात् । वैशाखशुक्लसप्तम्यां गङ्गापूजा तत्र मध्यान्हव्यापि-
नी ग्राह्या शिष्टाचारात् ।

इति सप्तमीनिर्णयः ।

अथाष्टमीनिर्णयः ।

सा च व्रतमात्रे शुक्ला परा कृष्णा पूर्वा ।

शुक्लपक्षेऽष्टमी चैव शुक्लपक्षे चतुर्दशी ।

पूर्वविद्धा न कर्त्तव्या कर्त्तव्या परसंयुता ॥

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्धा तु कर्त्तव्या परविद्धा न कुत्रचित् ॥

उपवासोदिकार्येषु एष धर्मः सनातनः ।

इति निगमोक्तेः । शिवशक्त्युत्सवे तु सर्वा परा ।

अष्टमी नवमीयोगे महोत्साहे ! महोत्सवः ।

शिवशक्त्याः शिवक्षेत्रे पक्षयोरुभयोरपि ॥

इति पाद्मोक्तेः । उपवासे तु पक्षद्वयेऽप्यष्टमी परयुतैव ग्राह्या ।

उपवासे सप्तमी तु वेधाद्धन्त्युत्तरं दिनम् ।

पक्षयोरुभयोरेष उपवासविधिः स्मृतः ॥

इति नारदीयवचने पक्षद्वयेऽपि सप्तमीविद्धानिषेधात् । यत्तु “कृष्णप-
क्षेऽष्टमी चैव” इतिपूर्वोदाहृतनिगमवचने उपवासग्रहणं तदुद्गोपवास-
विषयम् ।

रुद्रव्रतेषु सर्वेषु कर्त्तव्या सम्मुखी तिथिः ।

अन्येषु व्रतकल्पेषु यथोद्दिष्टामुपावसेत् ॥

इतिवचनात् । यत्तु— :

कृष्णाष्टमी स्कन्दपष्टी शिवरात्रिश्चतुर्दशी ।

एताः पूर्वयुताः कार्यास्तिथ्यन्ते पारणं भवेत् ॥.

इति ब्रह्मवैवर्तवचनं तज्जन्माष्टमीपरमिति मदनरत्ने । भाद्रशुक्लाष्टमी
पूर्वाष्टमी । सा च पूर्वा ग्राह्या ।

श्रावणी दुर्गनवमी पूर्वा चैव हुताशनी ।

पूर्वविद्धा तु कर्त्तव्या शिवरात्रिर्बलेर्दिनम् ॥

इति बृहथमोक्तेः ।

शुक्लाष्टमी तिथिर्या तु मासि भाद्रपदे भवेत् ।

दूर्वाष्टमी तु सा ज्ञेया नोत्तरा सा विधीयते ॥

इति पुराणसमुच्चयाच्च । यत्तु—

मुहूर्त्ते रौहिणेऽष्टम्यां पूर्वा वा यदि वा परा ।

दूर्वाष्टमी तु सा कार्या ज्येष्ठां मूलं च वर्जयेत् ॥

इति पराभिधानं तत् पूर्वदिने ज्येष्ठादियोगे वेदितव्यम् ।

दूर्वाष्टमी सदा त्याज्या ज्येष्ठामूलक्षसंयुता ॥

तथा—

पेन्द्रर्क्षे पूजिता दूर्वा हन्त्यपत्यानि नान्यथा ।

भर्गुरायुर्हरा मूले तस्मात्तां परिवर्जयेत् ॥

इतिनिषेधात् । इयं च कन्यार्के अगस्त्योदये च न कार्या ।

शुक्ले भाद्रपदे मासि दूर्वासंज्ञा तथाष्टमी ।

सिंहार्क एव कर्त्तव्या न कन्यार्के कदाचन ॥

इतिस्कान्दोक्तेः ।

अगस्त्य उदिते तात ! पूजयेदमृतोद्भवाम् ।

वैधव्यं पूर्वशोकं च दशवर्षाणि पञ्च च ॥

इति तत्रैव दोषोक्तेश्च । अत्रैव ज्येष्ठाव्रतमुक्तम्—

लैत्रे,

कन्यार्के याष्टमी शुक्ला ज्येष्ठर्क्षे महती स्मृता ।

अलक्ष्मीपरिहाराय ज्येष्ठां तत्र प्रपूजयेत् ॥ इति ।

इयं च ज्येष्ठर्क्षयुक्ता ग्राह्या । दिनद्वये तथात्वे परा कार्या ।

नवम्या सह कार्या स्यादष्टमां नात्र सशयः ।

मासे भाद्रपदे शुक्लपक्षे ज्येष्ठर्क्षसंयुता ॥

रात्रिर्धस्मिन्दिने कुर्यात् ज्येष्ठायाः परिपूजनम् ।

इतिस्कान्दोक्तेः । नक्षत्रयोगश्च मध्यान्हादूर्ध्वम् । मध्यान्हात्पूर्वं
येत् पूर्वैव ।

यस्मिन् दिने भवेज्ज्येष्ठा मध्यान्हादूर्ध्वमप्यधः ।

तस्मिन् हविष्यं पूजा च न्यूना चेत् पूर्ववासरे ॥

इतिवचनात् । एतच्च तिथिप्रयुक्तं नक्षत्राभावे केवलातयो कायम् ।

नक्षत्रप्रयुक्तं तु केवलनक्षत्रे ।

प्रत्यभिदिकं तिथायुक्तं यज्ज्येष्ठादैवतं व्रतम् ।

नीलज्येष्ठाव्रतं यच्च विहितं केवलोलुनि ॥

इतिमात्स्योक्तं नीलज्येष्ठाव्रतमपि तिथिप्रयुक्तमेवेति माधवः ।

तत्राष्टम्यां यदा वारो भानोर्नक्षत्रमेव च ।

नीलज्येष्ठेति सा प्रोक्ता दुर्लभा बहुकालिकी ॥

इतिलक्षणाये स्थान्दवचने तत्रेति सप्तम्या निर्दिष्टाया अष्टम्यास्तत्र
'जयां जुहुयात्' (अ०३ पा०४ अधि० १३) इतिवत् प्राधान्यावगतेः । म-
दनरत्नादयस्तु नक्षत्रव्रतमेवेत्याहुः । नीलज्येष्ठापदस्य नक्षत्रपरत्वादिति ।
आश्विनबहुलाष्टमी महालक्ष्मीव्रतसमाप्तौ चन्द्रोदयव्यापिनी ग्राह्या ।

पूर्वा वा परविद्धा वा ग्राह्या चन्द्रोदये सदा ।

त्रिमुहूर्त्तापि सा पूज्या परतश्चोर्ध्वगामिनी ॥

इतिसङ्ग्रहोक्तेः । ऊर्ध्वगामिनी=चन्द्रोदयोर्ध्वगामिनी त्रिमुहूर्त्ता चेत् पर-
तोऽन्यथा तु पूर्वा । यत्तु—

कन्यागतेऽर्के प्रारभ्य कर्त्तव्यं न श्रियोऽर्चनम् ।

हस्तप्रान्तदलस्थेऽर्के तद्वृत्तं न समापयेत् ।

दोषैश्चतुर्भिः संत्यक्ता सर्वसम्पत्करी तिथिः ॥

पुत्रसौभाग्यराज्यायुर्नाशिनी सम्प्रकीर्त्तिता ।

तस्मात्सर्वप्रयत्नेन त्याज्या कन्यागते रवौ ॥

विशेषेण परित्याज्या नवमीदूषिता यदि ।

त्रिदिने चावमे चैव अष्टमीं नोपवासयेत् ॥

पुत्रहा नवमीविद्धा स्वप्नी हस्तार्कगे रवौ ।

इति नवमीयुक्ताया निषेधकथनं तदर्धरात्रादूर्ध्वं त्रिमुहूर्त्तत्वाभावे
त्रिमुहूर्त्तैत्युपादानात् । त्रिस्पृगादिनिषेधश्च प्रथमारम्भविषयः । प्रार-
ब्धस्य षोडशवार्षिकवृत्तस्य मध्येऽनुष्ठाने लोकविगर्हणा स्यादिति ।
इति महालक्ष्म्यष्टमी ।

आश्विनशुक्लाष्टमी तु दुर्गाष्टमी सा च सामान्यनिर्णयादेव
नवमीविद्धा कार्या । यद्यपि च सामान्यनिर्णयादेवास्या उत्तरविद्धत्वं
तथापि इयं लेशतोऽपि सप्तमीविद्धा न कर्त्तव्या । तथा च—

स्मृतिसङ्ग्रहे,

सप्तमीलेशसंयुक्ता मोहादज्ञानतोऽपि वा ।

महाष्टमीं प्रकुर्वाणो नरकं प्रतिपद्यते ॥

सप्तमी कलयां यत्र परतश्चाष्टमी भवेत् ।

तेन शल्यमिदं प्रोक्तं पुत्रपौत्रक्षयप्रदम् ॥

पुत्रान् हन्ति पशून् हन्ति हन्ति राष्ट्रं सराजकम् ।

हन्ति जातानजातांश्च सप्तमीसहिताष्टमी ॥

इतिसप्तमीमिश्रिताया निषेधात् । यच्च—

सप्तम्यामुदिते सूर्ये परतो याष्टमी भवेत् ॥

तत्र दुर्गोत्सवं कुर्यान्न कुर्यादपरेऽहनि ॥ इति,

तद् यदाश्विनकृष्णाष्टमीमारभ्य —

कन्यायां कृष्णपक्षे तु पूजयित्वाष्टमीदिने ।

नवम्यां बोधयेद्वर्धे गीतवादित्रनिस्वनेः ॥

इति देवीपुराणे कृष्णपक्षाष्टम्यां देवीबोधनमुक्तं तद्विषयम् । यच्च—

भद्रायां भद्रकाल्याश्च मध्ये स्यादर्वचनक्रिया ।

तस्माद्वै सप्तमीविद्धा कार्या दुर्गाष्टमी बुधैः ॥ इति ।

यच्च मदनरत्ने—

महाष्टम्याश्विने मासि शुक्ला कल्याणकारिणी ।

सप्तम्यादियुता कार्या मूलेन तु विशेषतः ॥

तथा निर्णयायुक्ते—

अहं भद्रा च भद्राहं नावयोरन्तरं क्वचित् ।

सर्वसिद्धिं प्रदास्यामि भद्रायामर्चिता ह्यहम् ॥

इति देवीपुराणम्, तथा तत्रैव—

विष्टिं त्यक्त्वा महाराज ! मम पूजां करोति यः ।

कृत्स्नं तस्य फलं न स्यात्तेनाहमवमानिता ॥

इत्यनेन सप्तमीविद्धाया अपि ग्राह्यत्वमुक्तम् । तदपरदिने कलाका-
ष्टादिरूपाया अष्टम्या अभावे । यत्तु—

यदाष्टमीं तु सम्प्राप्य चास्तं याति दिवाकरः ।

तत्र दुर्गोत्सवं कुर्यान्न कुर्यादपरेऽहनि ॥

दुर्भिक्षं तत्र जानीयान्नवम्यां यत्र पूजयेत् ।

इति वचनं तद्दशम्यां नवम्यसत्त्वे ।

यदा सूर्योदये न स्यान्नवमी चापरेऽहनि ।

तदाष्टमीं प्रकुर्वीत सप्तम्या सहितां नृप ! ॥

इति स्मृतिसङ्ग्रहादिति मदनरत्ने । वस्तुतः पूर्वोदाहृतदेवीपुराणात् कृष्ण-
पक्षाष्टमीविषयमिदमिति प्रतिभाति । अत्र च पुत्रवता उपवासो न
कार्य इत्युक्तम्—

कालिकापुराणे,

उपवासं महाष्टम्यां पुत्रवान्न समाचरेत् ।

यथा तथा वा पूतात्मा वृती देवीं प्रपूजयेत् ॥ इति ।

इयं च मूलयुक्तातिप्रशस्तेत्युक्तं हेमाद्रौ स्कन्दपुराणे—

कन्यां गते सवितरि शुक्लपक्षेऽष्टमी तु या ।

मूलनक्षत्रसंयुक्ता सा महानवमी स्मृता ॥

नवम्यां पूजिता देवी वदात्यभिमतं फलम् । इति ।

इयमपि सप्तमीयुक्ता न कार्येत्युक्तम्—

निर्णयामृते दुर्गोत्सवे,

मूलेनापिहि संयुक्ता सदा त्याज्याष्टमी बुधैः ।

लेशमात्रेण सप्तम्या अपि स्याद् दूषिता यदि । इति ।

इति दुर्गाष्टमीनिर्णयः ।

पौषशुक्लाष्टमी बुधवारयुता महाभद्रा । तदुक्तम्—

भविष्योत्तरे,

पुष्ये मासि यदा देवि ! शुक्लाष्टम्यां बुधो भवेत् ।

तदा सा तु महापुण्या महाभद्रेतिकीर्त्तिता ॥ इति ।

इयमेव भरणीसंयुक्ता जयन्ती । तथाच—

तत्रैव,

पुष्ये मासि यदा देवि ! अष्टम्यां नगजे ! शुभे ! ।

नक्षत्रं जायते पुण्यं यलोके रौद्रमुच्यते ॥

तदा तु सा महापुण्या जयन्ती अष्टमी शुभा ॥ इति ।

रौद्रं=कूरदैवत्यत्वाद्भरणी । आर्द्रेति कल्पतरुः । तन्न । तत्र तद्योगा-
सम्भवात् ।

अथ कृष्णजन्माष्टमी निर्णयिते ।

यद्यपीयं—

प्राजापत्यर्क्षसंयुक्ता कृष्णा नभसि चाष्टमी ।

इति विष्णुधर्मोत्तरात् ,

मासि भाद्रपदेऽष्टम्यां कृष्णपक्षेऽर्द्धरात्रके ।

इति भविष्योत्तराच्च श्रावणभाद्रयोः प्रतीयते । तथाप्येकमूलकल्पना-
लाघवात् पौर्णमास्यन्तं मासमादाय भाद्रे अमावास्यान्तमादाय श्रावणे
प्राज्ञा इत्यनुसन्धेयम् । एवं च “तिथिकृत्ये च कृष्णादिम्” इति वचनं नात्र
श्रावणस्य पौर्णमास्यन्तत्वविधायकं किन्तु एतदतिरिक्तविषयकल्पना
लाघवात् । भाद्रस्तु यद्यपि भाद्रश्रुत्यामावास्यान्त एव प्राप्नोति
मूलश्रुतिकल्पनागौरवस्य फलमुखत्वेनादोषत्वात् तथापि “तिथिकृत्ये
च कृष्णादिम्” इतिवचनात् तिथ्यन्तरकृत्येषु तत्तन्मासपदे लक्षणाभयण-
वदिहापि लक्षणाभ्रयणमदोषः । सा च द्विविधा शुद्धा सप्तमीविद्धा च ।
तत्र द्विविधा अपि सूर्योदयादूर्ध्वगामिनी न वेति द्विविधा । तादृश्यपि
रोहिणीयोगायोगभेदेन द्विविधा । तत्र सूर्योदयोर्ध्वमसत्यां सर्वस्यामपि
न सन्वेहः । परेऽह्न्यष्टम्यभावात् । सूर्योदयोर्ध्वगामिन्यां तु शुद्धायां
विद्धायां वा रोहिणीयोगस्याभ्यतरत्र सत्त्वे सैव ।

प्राजापत्यर्क्षसंयुक्ता कृष्णा नभसि चाष्टमी ।

मुहूर्त्तमपि लभ्येत सोपोष्या सा महाफला ॥

मुहूर्त्तमप्यहोरात्रे यस्मिन् युक्तं हि लभ्यते ।

अष्टम्यां रोहिणीर्क्षं तां सुपुण्यामुपावसेत् ॥

इति विष्णुरहस्योक्तेः । तेनोत्तरदिन एव रोहिणीयोगे पूर्वनिशीथव्यापिनी शुद्धापि त्याज्येति हेमाद्रिमाधवादयः । शिष्टास्तु पूर्वामेवोपवसन्ति । तेषामयमाशयः । अत्रार्द्धरात्रस्य वक्ष्यमाणरीत्या कर्मकालत्वात् कर्मकालशास्त्रस्य च सर्वोपेक्षया बलवत्त्वात् परदिने च तदभावात् पूर्वेवेति । न च रोहिणीयोगशास्त्रानुरोधेनोत्तरेति वाच्यम् । तस्य गुणफलसम्बन्धार्थकत्वेन बुधवारादियोगशास्त्रवदनिर्णायकत्वात् । अन्यथा

प्रेतयोनिगतानां च प्रेतत्वं नाशितं नरैः ।

यैः कृता श्रावणे मासि ह्यष्टमी रोहिणीयुता ॥

किं पुनर्बुधवारेण सोमेनापि विशेषतः ॥

किं पुनर्नवमीयुक्ता कुलकोट्यास्तु मुक्तिदा ।

इति श्रुत्वा पूर्वशुद्धरात्रगतां रोहिणीयुतामप्यष्टमीं परित्यज्य बुधवारादियुता परा कर्त्तव्या आपद्येत । न चेष्टापत्तिः । कुलकोट्यास्तु मुक्तिदा किं पुनर्बुधवारेणेत्यादिना “यदि कामयेत वर्षुकः पर्जन्यः स्यात्” इतिवत् (अ० ३ पा० ८ अधि० ६) गुणफलसम्बन्धार्थकत्वप्रतीतिः । एतेन आचार्यचूडामण्युक्तं बुधवारादियोगस्य निर्णायकत्वं प्रत्युक्तम् । तिथितत्त्वकारादयोऽपि बुधवारादियोगस्यानिर्णायकत्वं मन्यन्ते । एवं च—

प्राजापत्यर्क्षसंयुक्ता कृष्णा नभसि चाष्टमी ।

मुहूर्त्तमपि लभ्येत—

इति विष्णुरहस्यवचनमपि गुणफलसम्बन्धपरं व्याख्येयम् । यत्तु—

उदये चाष्टमी किञ्चित् नवमी सकला यदि ।

इति स्कान्दवचने उदयग्रहणं तच्छन्दोदयपरं “तारापत्युदये तथा”

इतिवचनान्तरेकवाक्यत्वात् । न च—

दिवा वा यदि वा रात्रौ नास्ति चेद्रोहिणी कला ।

रात्रियुक्तां प्रकुर्वीत विशेषेणन्दुसंयुताम् ॥

इतिवचनात् परदिने रोहिणीयोगाभाव एव रात्रियुक्ताष्टमी ग्राह्येति वाच्यम् । तस्य तद्दिने स्वल्पस्यापि रोहिणीयोगस्याभावेऽपि न्यायप्राप्तशुद्धाष्टमीव्रतकर्त्तव्यतानुवादकत्वात् इति शिष्टमतमनवयम् । दिनद्वये रोहिणीयोगेऽयोगे वा शुद्धाधिका पूर्वेव तदतिक्रमे कारणाभा-

वात् । विद्धाधिकायां त्वन्यतरस्मिन्नेव दिने निशीथे रोहिणीयोगे सैव रोहिणीयोगप्राशस्त्यात् । पूर्वत्रैव योगे--

सप्तमीसंयुताष्टम्यां निशीथे रोहिणी यदि ।

भविता साष्टमी पुण्या यावच्चन्द्रदिवाकरौ ॥

इति वक्ष्यमाणसप्तमीविद्वानिषेधप्रतिप्रसवार्थकवह्निपुराणात् । दिन-
द्वये निशीथे रोहिणीयोगे तूत्तरैव ।

वर्जनीया प्रयत्नेन सप्तमीसंयुताष्टमी ।

सम्पृक्षापि न कर्त्तव्या सप्तमीसंयुताष्टमी ॥

इति ब्रह्मवैवर्तवचनात् । अत एव विद्धाधिकायां द्विनद्वयेऽपि निशीथ मतिक्रम्य रोहिणीयोगेऽष्टम्याश्च दिनद्वये निशीथे सत्त्वासत्त्वयोः परैव । अन्यतरस्मिन्नेव सर्वे सैव । सर्वथा रोहिणीयोगरहितायामष्टम्यां नि-
शीथे दिनद्वयसत्त्वान्यतरसत्त्वेष्वयमेव न्यायो द्रष्टव्यः । न च—

अलाभे रोहिणीभस्य कार्याष्टम्यस्तगामिनी ।

तत्रोपवासं कृत्वैव तिथ्यन्ते पारणं भवेत् ॥

इति गौडधृतविष्णुरहस्यवचनात् रोहिण्यलाभे सर्वथा पूर्वैव प्राह्या स्या
दितिवाच्यम् । वाक्यस्य हेमाद्र्यादिभिरनिबन्धनान्निर्मुलत्वात् । समूलत्वे
वा परदिने निशीथे रोहिणीयोगाभावविषयत्वादिति । अत्र चार्द्धरात्रपू-
जोपवासश्च द्वयं प्रधानम् ।

अर्द्धरात्रे तु रोहिण्यां यदा कृष्णाष्टमी भवेत् ।

तस्यामभ्यर्चनं शौरेर्हन्ति पापं त्रिजन्मजम् ॥

इति भविष्यपुराणात् “सोपोष्या सा महाफला” इति पूर्वोदाहृतवच-
नाच्च ।

त्रिकालं पूजयेद्देवं दिवारात्रौ विशेषतः ।

अर्धरात्रावपि तथा पुष्पैर्नार्त्तविधैरपि ॥

इति भविष्योक्तपूजा त्वङ्गभूता फलसम्बन्धाभावात् । न चैवं
पूजोपवासयोः फलभेदात् संमानफलकत्वेऽपि वा निरपेक्षविधानात्
चित्रोद्भिदादिवर्दिकैकस्याप्यनुष्ठानप्रसङ्ग इति वाच्यम् ।

सोपवासो हरेः पूजां कृत्वा तत्र न सीदति ।

इति भविष्यवचनात् समुच्चयावगतेः “द्वादशरात्रे हवींषि निर्वपेत्”
इतिवचनादाधानपवमानेऽप्योरिव । भाष्यकारमतेन च फलश्रुतेः
काम्यत्वमेव ।

प्राजापत्यर्क्षसंयुक्ता कृष्णा नभसि चाष्टमी ।

वर्षे वर्षे तु कर्त्तव्या तुष्ट्यर्थं चक्रपाणिनः ॥

इति वीप्साश्रवणाग्नित्यत्वोपपत्तेः । न चात्र तुष्ट्यर्थमितिफलश्रवणात् फलनिमित्तोद्देश्यद्वयनिमित्तवाक्यभेदः स्यादिति वाच्यम् । विजातीयानेकोद्देश्यत्वनिमित्तस्य तस्यादोषत्वात् । न च नित्यत्वेऽस्याकरणे प्रायश्चित्तश्रवणं स्यादितिवाच्यम् । विशिष्य तदनुक्तावपि

प्राणायामशतं कार्यं सर्वपापापनुत्तये ।

इत्यादेः सामान्यतः श्रुतस्यात्रापि प्राप्तेरित्यनवद्यम् ।

इति जन्माष्टमीनिर्णयः ।

अथास्याः पारणनिर्णयः ।

तत्र केवलानुष्ठान्युपवासे पारणदिने चाष्टम्यनुवृत्तौ तदन्ते कार्यम् ।
विष्णुधर्मोत्तरे—

जयन्ती शिवरात्रिश्च कार्ये भद्राजयान्विते ।

कृत्वोपवासं तिथ्यन्ते तथा कुर्याच्च पारणम् ॥ इति ।

अत्र जयन्तीशब्दो जन्माष्टमीमात्रवचनः तिथिमात्रान्ते पारणविधानात् । रोहिणीसाहिताष्टम्युपवासे तु पारणदिने उभयानुवृत्तावुभयान्ते तत् कार्यम् ।

कार्या विद्धा तु सप्तम्या रोहिणीसाहिताष्टमी ।

तत्रोवासं कुर्यात् तिथिभान्ते च पारणम् ॥

इति पद्मपुराणात् । इदं चोभयान्ते पारणं महानिशातोऽर्वागुभयान्ते भोजनपर्याप्तकाललाभे ।

न रात्रौ पारणं कुर्यादते वै रोहिणीव्रतात् ।

अत्र निश्चयपि तत्कुर्यात् वर्जयित्वा महानिशाम् ॥

इति गौडनिबन्धोदाहृतब्रह्माण्डपुराणात् । महानिशा च सार्द्धयामानन्तरं याममात्रो रात्रिभागः ।

महानिशा तु विज्ञेया मध्यं मध्यमयामयोः ।

इति स्मृतेः । रोहिणीव्रतं चात्र तदुक्ताष्टमीव्रतमेव प्रकरणात् । एवं च-
सर्वेष्वेवोपवासेषु दिवा पारणमिष्यते ।

अन्यथा पुण्यहानिः स्यादते धारणपारणम् ॥

अन्यस्तिथ्यागमो रात्रौ तामसस्तैजसो दिवा ।

तामसे पारणं कुर्यात् तामसीं गतिमाप्नुयात् ॥

इति गण्डपुराणादौ रात्रिपारणनिषेधो जन्माष्टमीपारणातिरिक्तपरः ।
यदा तु तादृशे काले उभयान्तो न लभ्यते तदान्यतरान्तेऽपि
तत् कार्यम् ।

भान्ते कुर्यात्तिथेर्वापि शस्तं भारत ! पारणम् ।

इति जन्माष्टमीं प्रक्रम्य बन्दिपुराणात् । यदा तु महानिशायाः पूर्वं पारणापर्याप्तः कालो न लभ्यते तदा तत्रापि कुर्यात् ।

तिथ्यर्क्षयोर्यदा च्छेदो नक्षत्रान्तमथापि वा ।

अर्द्धरात्रेऽपि वा कुर्यात् पारणं त्वपरेऽहनि ॥

इति हेमाद्रिधृतवचनात् । अर्द्धरात्रे=महानिशायाम् । तत्रैव भोजननिषेधात् प्रतिप्रसवस्योचितत्वात् । नक्षत्रान्तमिति तिथ्यन्तस्याप्युपलक्षणम् । गौडास्तु अर्द्धरात्रे न तत् कुर्यात् इति पठित्वा यद्यर्द्धरात्रे उभयोरन्यतरस्य घान्तस्तदा नार्द्धरात्रे पारणं किन्तु दिवैव । वर्जयित्वा महानिशामिति पर्युदासैकवाक्यतालाभादित्याहुः । यत्तु—

तिथ्यन्ते वोत्सवान्ते वा व्रती कुर्वीत पारणम् ।

इति कालादर्शवचनं तदशक्तविषयमिति मदनरत्ने । हेमाद्रिस्तु उभयान्ते पारणं शक्तविषयमशक्तस्य तु अन्यतरान्ते ततोऽप्यशक्तस्योत्सवान्त इत्याह ।

इति श्रीमत्सकलसामन्तचक्रचूडामणिमरीचिमञ्जरीनीराजित-
चरणकमल श्रीमन्महाराजाधिराजप्रतापरुद्रतनूजश्रीमन्महारा-
जमधुकरसाहसूनु-चतुरुदधिवलययसुन्धराहृदयपुण्डरीक-
विकाशदिनकर श्रीमन्महाराजाधिराजवीरसिंहदेवोद्यो-
जित-श्रीहंसपण्डितात्मज-श्रीपरशुराममिश्रसूनु-स-
कलविद्यापाराधारपारीणधुरीणजगद्गारिद्रथमहा-
गजपारीन्द्रविद्वज्जनजीवातु-श्रीमन्मिश्रमिश्रकृ-
ते वीरमित्रोदयनिबन्धे समयप्रकाशे
जन्माष्टमीनिर्णयः ।

अथ नवमी निर्णयिते ।

सा तु अष्टमीसंयुता ग्राह्या । वसुरन्ध्रयोरितियुग्मवाक्यात् ।
पञ्चपुराणेऽपि—

अष्टमी नवमीविद्धा नवम्या चाष्टमी युता ।

अर्द्धनारीश्वरप्राया उमामाहेश्वरी तिथिः ॥ इति ।

मविध्यपुराणेऽपि द्वादशीकल्पे—

नवम्या सह कार्या स्यादष्टमी नवमी तथा ।

तथा=अष्टम्या सहेत्यर्थः । निषेधमुखेनापि नवम्या अष्टमीविद्धत्वं

स्कन्दपुराणादावभिहितम्—

न कार्या नवमी तात ! दशम्या तु कदाचन ।

इति स्कन्दपुराणम्

नवम्येकादशी चैव दिशा विद्धा यदा भवेत् ।

तदा वर्ज्या विशेषेण गङ्गाम्भः सुरया यथा ॥

इति पद्मपुराणं च । दिक् दशमी । नवम्या अष्टमीवेधविधिर्दशमीवेधनिषेधश्च द्वयं ब्रह्मवैवर्ते दर्शितम् ।

अष्टम्या नवमी विद्धा कर्त्तव्या फलकाङ्क्षिभिः ।

न कुर्यान्नवमी तात ! दशम्या तु कदाचन ॥ इति ।

ननु कृष्णनवम्या अष्टमीविद्धत्वेऽपि शुक्लपक्षनवम्या दशमीविद्धत्वमस्तु ।

शुक्लपक्षे तिथिर्ग्राह्या यस्यामभ्युदितो रविः ।

इति वचनबलादिति चेत्, न । पूर्वोक्तेषु वचनेषु दशमीवेधस्य साक्षान्निषिद्धत्वात् । ननु पूर्वोक्तनिषेधस्य कृष्णशुक्लपक्षोभयसाधारणत्वेन सामान्यरूपस्य कृष्णपक्षे सङ्कोचोऽस्त्विति चेत्, मैवम् । भवदुक्तोऽपि “शुक्लपक्षे तिथिर्ग्राह्या” इत्ययं सङ्कोचहेतुरपि सामान्यरूप एव । तस्मात् पक्षयोरुभयोरपि पूर्वविद्धैव नवमीति सिद्धम् ।

चैत्रशुक्लपक्षे नवमी रामनवमी सा च मध्याह्नव्यापिनी ग्राह्या ।

मेघे पूषणि सम्प्राप्ते लग्ने कर्कटकाह्वये ।

आविरासीत्स कलया कोसल्यायां परः पुमान् ॥

इत्यगस्त्यसंहितावचनात् मध्याह्नस्य जन्मकालत्वात् । जयन्तीषु च जन्मकालस्यैव पूजारूपकर्मकालत्वात् । जन्माष्टम्यादौ तथा दर्शनात् । सैव मध्याह्नयोगिनी यदि पुनर्वसुयुता अतीव पुण्यतमेत्युक्तं—
तत्रैव,

चैत्रशुद्धात्र नवमी पुनर्वसुयुता यदि ।

सैव मध्याह्नयोगेन महापुण्यतमा भवेत् ॥ इति ।

सा रामनवमी यदि दिनद्वयेऽपि मध्याह्नस्पर्शिनी दिनद्वयेऽपि मध्याह्नस्पर्शिनी दिनद्वयेऽपि मध्याह्नकदेशस्पर्शिनी वा तदा पुनर्वसुयुता ग्राह्या । *

पुनर्वस्वृक्षसंयोगः स्वल्पोऽपि यदि दृश्यते ।

चैत्रशुद्धनवम्यां तु सा पुण्या सर्वकामदा ॥

इत्यगस्त्यसंहितावचनात् । यदा तादृश्या दिनद्वयेऽपि पुनर्वसुयोगस्तदा या मध्याह्ने पुनर्वसुयोगिनी सा ग्राह्या । जन्मकाले ऋक्षयोगस्य

रोहिणीयोगवत् प्रशस्तत्वात् । यदा दिनद्वयेऽपि मध्याह्ने वर्त्तमाना दिन-
द्वयेऽपि च मध्याह्ने पुनर्वसुयोगस्तदाप्युत्तरैव । यदा दिनद्वये मध्याह्ने
मध्याह्णं परिहृत्य वा वर्त्तमाना पुनर्वसुयोगश्च मध्याह्णं परिहृत्यैव तदाप्यु-
त्तरैव । यदा दिनद्वये मध्याह्नयोगिनी दिनद्वये तदयोगिनी दिनद्वये तदे-
कदेशयोगिनी वा सर्वथैव पुनर्वसुयोगाभावस्तदाप्युत्तरैव । यदा तु
उत्तरदिने मध्याह्ने वर्त्तमाना पूर्वदिने ऋक्षयोगवत्यपि तदापि परैव ।
यदा तु पूर्वदिने मध्याह्ने वर्त्तमानापि उत्तरदिने च पुनर्वसुयोगस्तदा-
प्युत्तरैव । सर्वथाष्टमीविद्धाया निषिद्धत्वादिति ।

नवमी चाष्टमीविद्धा त्याज्या विष्णुपरायणैः ।

उपोषणं नवम्यां तु दशम्यां पारणं भवेत् ॥

इत्यगस्त्यसंहितावचनात् । एतेषां च पक्षाणां स्पष्टत्वार्थमुक्तानां ना-
तीव पौनरुक्त्यं शङ्कनीयम् । अत्रैवं केचित् ।

नवमी चाष्टमीविद्धा त्याज्या विष्णुपरायणैः ।

इत्यत्र विष्णुपरायणानां वैष्णवानाम् अष्टमीविद्धा नवमी नोपोष्यः
दशमीविद्धोपोष्यः । अवैष्णवानां तु अष्टमीविद्धाप्युपोष्येति मन्यन्ते ।
तदसत् । विष्णुपरायणैः सद्भिरिदं सर्वं कर्त्तव्यमित्युपदेशपरत्वेनापि
तस्य विशेषणस्योपपत्तौ अवैष्णवानामष्टमीविद्धाविध्यापादककर्त्तृ-
विशेषणत्वाङ्गीकारस्यानुचितत्वात् । वस्तुतस्तु विष्णुपदस्य प्रकृत-
रामात्मकविष्णुपरत्वात् परायणैरित्येतत्तन्मन्त्रदीक्षितपरं सद्गुणविधा-
वपि श्रुतम्—

तस्मिन् दिने तु कर्त्तव्यमुपवासव्रतं सदा ।

इति सदाशब्दयुक्ते नित्यप्रयोगावध्याकाङ्क्षितत्वात् प्रकृतेऽन्वेति ।
तेन सदाशब्दप्रयोगात् प्रतीयमानं नित्यत्वमेतद्व्रतस्य राममन्त्रदीक्षि-
तान् प्रत्येव भवति । ननु—

प्राप्ते श्रीरामनवमीदिने मर्त्यो विमूढधीः ।

उपोषणं न कुरुते कुम्भपिकेषु पच्यते ॥

अकृत्वा रामनवमीव्रतं सर्वव्रतोत्तमम् ।

प्रतान्मन्यानि कुरुते न तेषां फलभाग् भवेत् ॥

इत्यादिषु अकरणे दोषप्रतिपादनात् नित्यत्वावेदकेषु वचनेषु
मर्त्य इत्यादिसामान्यशब्दभ्रवणात् सर्वान् प्रत्येवेदं कुतो नेति चेत्,
मैवम् । तन्नित्यत्वं हि “विष्णुपरायणैः” इत्यनेन “तस्मिन् दिने तु
कर्त्तव्यम्” इत्यादिना च राममन्त्रदीक्षितान् प्रत्येव न सर्वान् प्रति ।

लोकेऽपि राममन्त्रदीक्षारहिता रामनवम्यामनुपवसन्तः शिष्टा अपि बहुशो दृष्टा एव ।

सूर्यग्रहे कुरुक्षेत्रे महादानैः कृतैर्मुहुः ।

यत् फलं तदवाप्नोति श्रीरामनवमीव्रतात् ॥

इत्यादिवाक्यविहितः काम्यप्रयोगस्तु सर्वेषां भवति । ननु यथा विष्णुपरायणैरित्यस्य नित्याधिकारविधावन्वयस्तथा कामाधिकारविधावप्यन्वयोऽस्तिवातिचेत्, न । खण्डतिथौ काम्यप्रयोगस्य निषिद्धत्वात् खण्डतिथिनिर्णयवाक्यानां नित्यप्रयोगविधिमात्रशेषत्वात् तदन्तर्गतस्य विष्णुपरायणैरित्येतस्य पदस्य नित्यप्रयोगमात्रान्वयस्यैवोचितत्वात् इति । अत्र पारणं तु यदा पूर्वविद्यायामुपवासस्तदा नवमीमतिक्रम्यैव कर्त्तव्यं सामान्यवचनात् दशम्यामेव पारणमिति विशेषवचनाच्च । न चात्र रात्रिपारणादिप्रसक्तिः कापि ।

इति रामनवमीनिर्णयः ।

आश्विनशुक्लनवमी दुर्गानवमी सैव महानवमी । तथा च—

भविष्ये,

आश्वयुक्शुक्लपक्षे तु अष्टमी मूलसंयुता ।

सा महानवमी नाम त्रैलोक्येऽपि सुदुर्लभा ॥ इति ।

मूलग्रहणमुपलक्षणम् । दुर्गापूजां प्रक्रम्य तत्रैव—

दुर्गापूजासु नवमी मूलाद्यक्षत्रयान्विता ।

महती कीर्तिता तस्यां दुर्गा महिषमर्द्दिनीम् ॥

इयं च उपवासादिषु अष्टमीविज्ञैव ग्राह्या । तथाच—

पद्मपुराणे,

श्रावणी दुर्गनवमी पूर्वा चैव हुताशनी ।

पूर्वविद्या प्रकर्त्तव्या शिवरात्रिर्बलेर्दिनम् ॥ इति ।

न कुर्यान्नवमीं तात ! दशम्या तु कदाचन ।

इति स्कान्दाच्च । बलिदाने च नवमी सूर्योदयसम्बन्धिनी ग्राह्या ।

सूर्योदये परं रिक्ता पूर्णा स्यादपरा यदि ।

बलिदानं प्रकर्त्तव्यं तत्र देशे शुभावहम् ॥

बलिदाने कृतेऽष्टम्यां पुत्रभङ्गो भवेन्नृप ! ।

इति देवीपुराणात् । यदपि तत्र—

आश्वयुक्शुक्लनवमी मुहूर्त्तं वा कला यदि ।

सा तिथिः सकला ज्ञेया लक्ष्मीविद्याजयार्थिभिः ॥

इति सौरपुराणम् । तदपि बलिदानपरमेवेति । यदपि

नवम्यामपराह्णे तु बलिदानं प्रशस्यते ।

दशमीं वर्जयेत्तत्र नात्र कार्या विचारणा ॥

इति नारदवचनं तच्छ्रद्धाधिकानिषेधपरमिति मदनरत्ने । अलमतिप्र-
सङ्गेन । विस्तरस्तु नवरात्रनिर्णये द्रष्टव्यः ।

इति नवमीनिर्णयः ।

अथ दशमी निर्णयते ।

तस्यां च तिथ्यन्तरव्यस्योपादेशविभागवचनं नास्ति । तिथ्यन्तरे
हि तिथिः क्वचित् पूर्वविद्धा प्राह्या क्वचिदुत्तरविद्धा दशम्यां च तथा न
किञ्चित् नियामकं वचोऽस्ति । तेन दशमी दिनद्वयेऽपि कर्मकालस्या-
पिनी पूर्वा परा वेच्छया प्राह्या ।

सम्पूर्णा दशमी प्राह्या परया पूर्वयाथ वा ।

युक्ता न दूषिता यस्मात् तिथिः सा सर्वतोमुखी ॥

इति स्कन्दपुराणात् । सम्पूर्णा कर्मकाले विशेषाश्रवणाद्दिनद्वयेऽपि । इत-
रेषु पक्षेषु पूर्वा ।

दशमी चैव कर्त्तव्या सदुर्गा द्विजसत्तम ! ।

इति स्कन्दपुराण एवोक्तत्वादिति । सदुर्गा=नवमीविद्धा । ननु

सम्पूर्णा दशमी प्राह्या परया पूर्वयाथ वा ।

इत्यनेन अव्यवस्थायां प्राप्तायां विकल्पपर्यवसानात्तस्य चाष्टदो-
षदुष्टत्वात् केवलं पुरुषेच्छाप्रसरस्यानुचितत्वादवश्यं किञ्चिदास्थातव्यं
व्यवस्थापकं शास्त्रमिति चेत् , सत्यम् ।

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ॥

इति मार्कण्डेयोक्तास्त्येव व्यवस्था । तेन नास्त्येव स्वच्छन्दं पुमिच्छा-
प्रसरः । अत एवोक्तं व्यतिरेकमुखेन—

उदासीने तु शास्त्रार्थे पुरुषेच्छा नियामिका । इति ।

एवं सति बानि परविद्यानिषेधकानि—

नन्दाविद्धा तु या पूर्णा द्वादशी मकरे सिता ।

भृगुणा नष्टचन्द्रा च एता वै निष्फलाः स्मृताः ॥

इति कूर्मपुराणे । पूर्णा=दशमी । नन्दा=एकादशी तद्विद्धा निष्फले-
ति गम्यते ।

प्रतिपत् पञ्चमी भूतसावित्री वटपूर्णिमा ।

नवमी दशमी चैव नोपोष्याः परसंयुताः ॥

इति ब्रह्मवैवर्ते,

भागविद्धा तु या षष्ठी शिवविद्धा च सप्तमी ।

दशम्येकादशीविद्धा नोपोष्याः स्युः कथञ्चन ॥

इति शिवरहस्यसौरपुराणादिषु वचनानि तानि कृष्णपक्षाविषयाण्येव न व्यासयादिपक्षाविषयाणि । अत्रोपवासग्रहणं मुख्यतया सर्वकर्मो-
पलक्षणमेव युक्तमिति सङ्केपः ।

इति दशमीसामान्यनिर्णयः ।

ज्येष्ठशुक्लदशमी दशहरा ।

दशमी शुक्लपक्षे तु ज्येष्ठमासे कुजेऽहनि ।

अवतीर्णा सरित् स्वर्गाद्धस्तर्क्षे सा यतोऽमला ॥

हरते दश पापानि तस्माद्दशहरा स्मृता । (१)

इति स्कन्दपुराणात् । अत्र योगविशेष उक्तस्तत्रैव—

ज्येष्ठे मासि सिते पक्षे दशम्यां बुधहस्तयोः ।

गरानन्दे व्यतीपाते कन्याचन्द्रे वृषे रवौ ॥

दशयोगे नरः स्नात्वा सर्वपापैः प्रमुच्यते ।

अत्र च यत्रैव योगबाहुल्यं सैव ग्राह्या ।

आश्विनशुक्लदशमी विजयादशमी । तां प्रक्रम्य पुराणसमुच्चये—

दशम्यां च नरैः सम्यक् पूजनीयापराजिता ।

ईशानीं दिशमाश्रित्य अपराद्धे च यत्नतः ॥

इयं च यद्युत्तरैव श्रवणयुता तदा सैव ग्राह्या ।

उदये दशमी किञ्चित् सम्पूर्णेकादशी यदि ।

श्रवणर्क्षे यदा काले सा तिथिर्विजयाभिधा ॥

(१) दश पापानि च मनुनोक्तानि यथा—

पारुष्यमनृतं चैव पैशून्यं चापि सर्वशः ।

असम्बद्धप्रलापश्च वाङ्मयं स्याच्चतुर्विधम् ॥

अदत्तानामुपादानं हिंसा चैवाविधानतः ।

परदारोपसेवा च कायिकं त्रिविधं स्मृतम् ॥

परद्रव्येष्वभिध्यानं मनसानिष्टचिन्तनम् ।

वितथाभिनिवेशश्च त्रिविधं कर्म मानसम् ॥ इति ।

इति कस्यपोक्तेः । अन्येषु पक्षेषु नवमीयुक्ता ग्राह्या ।

या पूर्णा नवमीयुक्ता तस्यां पूज्यापराजिता ।

इति पुराणसमुच्चयात् ।

इति दशमीनिर्णयः ।

अथैकादशी निर्णयिते ।

सा च सर्वकार्येषु परयुतैव ग्राह्या । “रुद्रेण द्वादशीयुक्ता” इति युग्मवाक्यात् ।

एकादशी न कर्त्तव्या दशमीसंयुता विभो !

पूर्वविद्धा न कर्त्तव्या तृतीया षष्ठिरेव च ।

अष्टम्येकादशी भूतो धर्मकामार्थवाञ्छिभिः ॥

इति स्कन्दपुराणभविष्यपुराणयोः पूर्वावद्धाप्रतिषेधाच्च । चैत्रशुक्लैकादशी वैश्वकर्तृकवास्तुपूजनेऽपराह्वयापिनी ग्राह्या ।

तत्रापराह्वे वास्तुश्च वैश्यानां वंशधारकः ।

अधर्मैर्माल्यैश्च वस्त्रैश्च पूज्यो रङ्गैर्विचित्रितैः ॥

इति तां प्रकृत्य ब्रह्मपुराणात् । आषाढशुक्लैकादश्यादिषु विष्णुशयनादि कार्यम् । तत्र—

ब्रह्मपुराणे,

एकादश्यां तु शुक्लायामाषाढे भगवान् हरिः ।

भुजङ्गशयने शेते तदा क्षीरार्णवे सदा ॥

एकादश्यां तु शुक्लायां कार्तिके मासि केशवम् ।

प्रसुप्तं बोधयेद्रात्रौ श्रद्धाभक्तिसमन्वितः ॥

भविष्योत्तरेऽपि—

प्राप्ते भाद्रपदे मासि एकादश्यां दिने सिते ।

कटिदानं भवेद्विष्णोर्महापातकनाशनम् ॥

कटिदानम्=अङ्गपरिवृत्तिकरणम् । ब्राह्मपुराणादौ तु एतेष्वेव मासेषु शुक्लद्वादशीषु शयनादिकमुक्तम् ।

आषाढमासे द्वादश्यां सर्वशान्तिकरं शुभम् ।

य एतेन विधानेन ज्ञात्वा मे कर्म कारयेत् ॥ •

स पुमान्न प्रणश्येत संसारेषु युगे युगे ।

तथा—

इयं च द्वादशी राजन् ! प्रबोधार्थं विनिर्मिता ।

मयैषा सर्वलोकानां हितार्थं शेषशायिना ॥

तथा हेमाद्रयुदाहृते भविष्येऽपि—

द्वादश्यां शुक्लपक्षे तु प्रस्वापावर्त्तनोत्सवाः । इति ।

न चात्र द्वादशीपदस्य एकादशीपरत्वमिति कस्य चिदुक्तिर्युक्ता ।
तथात्वे प्रमाणाभावात् लक्षणापत्तेश्च ।

प्रतिपन्नदस्योक्ता पवित्रारोपणे तिथिः ।

श्रियो देव्या द्वितीया तु तिथीनामुत्तमा स्मृता ॥

तृतीया स्याद्भवान्यास्तु चतुर्थी तत्सुतस्य च ।

पञ्चमी धर्मराजस्य तथा षष्ठी गुहस्य च ॥

सप्तमी भास्करस्योक्ता दुर्गाया अष्टमी स्मृता ।

मातृणां नवमी चैव दशमी वासुकेः स्मृता ॥

एकादशी ऋषीणां च द्वादशी चक्रपाणिनः ।

त्रयोदशी ह्यनङ्गस्य शिवस्योक्ता चतुर्दशी ॥

मम चैव मुनिश्रेष्ठ ! पौर्णमासी तिथिः स्मृता ।

यस्य यस्य च देवस्य यज्ञक्षत्रं तिथिश्च या ॥

तस्य देवस्य तस्मिन्स्तु शयनावर्त्तनादिकम् ।

इति मत्स्यपुराणवचनविरोधापत्तेश्च । तस्मात् कालान्तरविधानमेव
साधोयः । क्वचित्तु आषाढकार्तिकपौर्णमास्योः स्वापप्रबोधवुक्तौ ।
तथा च—

यमः,

क्षीराब्धौ शेषपर्यङ्के आषाढ्यां संविशेद्धरिः ।

निद्रां त्यजति कार्तिक्यां तयोः सम्पूजयेत्सदा ॥

ब्रह्महत्यादिकं पापं क्षिप्रमेव व्यपोहति ।

आषाढी कार्तिकी चात्र पौर्णमासी । तत्रैव प्रचुरतरप्रयोगात् ।

आषाढशुक्लपक्षान्ते भगवान् मधुसूदनः ।

भोगिभोगे निजां मायां योगनिद्रां समाप्नुयात् ॥

शेतेऽसौ चतुरो मासान् यावद्भवति कार्तिकी ।

विशिष्टा न प्रवर्त्तन्ते तदा यज्ञादिकाः क्रियाः ॥

इति विष्णुधर्मोत्तरे पक्षान्त इति स्पष्टमभिधानाच्च । एतेनाषाढस्येय-
माषाढी एकादशी कार्तिकस्येयं कार्तिकी एकादशीति कल्पतरुव्याख्या-
नमपास्तम् । तेन पौर्णमास्यपि एकः काल इति सिद्धम् । विष्णुधर्मोत्तरे तु
एकादशीमारभ्य दिनपञ्चकं शयनप्रबोधवुक्तौ ।

एकादश्यामाषाढस्य शुक्लपक्षे जनार्दनम् ।

देवाश्च ऋषयश्चैव गन्धर्वाप्सरसां गणाः ॥

एकादशीनिर्णये विष्णुशयनकालनिर्णयः । ५९

अभिष्टुवन्ति ते गत्वा सततं दिनपञ्चकम् ।
 उत्सवं चैव कुर्वन्ति गीतनृत्यसमाकुलम् ॥
 ततस्तु चतुरो मासान् योगनिद्रामुपासते ।
 सुप्तं च तमुपासन्ते ऋषयो ब्रह्मसम्मिताः ॥
 कर्त्तिकस्य सिते पक्षे तदेव दिनपञ्चकम् ।
 विबोधयन्ति देवेशं गत्वा सेन्द्रा दिवौकसः ॥
 तस्मात्तथैव कुर्वीत तदापि च महोत्सवम् ।

न चात्र स्वापप्रबोधौ एकादश्यामेव दिनचतुष्टयं तु पूजति कस्य-
 चिदुक्तिर्युक्ता । “ततस्तु चतुरो मासान्” इति “विबोधयन्ति देवेशम्”
 इति च पञ्चदिनसाध्योत्सवानन्तरं तयोः कर्त्तव्यत्वप्रतीतेः । तेनेदमपि
 एकं कालान्तरमिति युक्तम् । एते च कालाः शक्त्यनुसारेण यथासम्प्र-
 दायं च व्यवस्थिताः । एते च स्वापपरिवर्त्तनप्रबोधाः रात्रिसन्ध्यादि-
 नेषु कार्याः ।

निशि स्वापो दिवोत्थानं सन्ध्यायां परिवर्त्तनम् ।

इति भविष्योक्तेः ।

विष्णुर्दिवा न स्वपिति न च रात्रौ विबुध्यते ।

इति विष्णुधर्मोत्तराख । एवं च ‘प्रसुप्तं बोधयेद्रात्रौ’ इति ब्रह्मपुराणं
 रात्रौ प्रसुप्तं दिवा बोधयेदित्येवं भविष्यवचनैकवाक्यतया व्याख्येयम् । अ-
 न्यथा विकल्पापत्तेः । तदपेक्षया च पदधर्मस्य सन्निधानस्यैव बाधौ-
 चित्यात् । अन्यथा तद्वशेन पदधर्मस्याप्यबाधे पदस्य सुतरामबाधा-
 पत्तेः पर्युदासोच्छेदापत्तिः । केचित्तु निशि स्वाप इत्यास्मिन्ननाश्वासा-
 द्रात्रावपि प्रबोधमाचरन्ति । तत्तु वचनस्य हेमाद्र्यादिसकलनिबन्धादत-
 त्वादसमञ्जसम् । अत्र च द्वादश्यां रात्र्यादिभागेषु क्रमेण अनुराधाश्र-
 वणरेवतीनामादिमध्यावसानेषु जायमानेषु प्रस्वापावर्त्तनोद्बोधाः
 प्रशस्ताः । तथा च—

भविष्ये,

मैत्राद्यंपादे स्वपितीह विष्णुः श्रुतेश्च मध्ये परिवर्त्तमेति ।

पौष्णावसाने च सुरारिहन्ता प्रबुध्यते मासचतुष्टयेन ॥

आभाकाद्येषु मासेषु नृपते ! माधवस्य च ।

द्वादश्यां शुक्लपक्षे च प्रस्वापावर्त्तनोत्सवाः ॥

यदा द्वादश्यां रात्र्यादिभागेषु तत्तन्नक्षत्रभागानामयोगो नक्षत्रमात्र-
 स्यैव तु योगस्तदा नक्षत्रमात्रयुक्तरात्र्यादिभागेष्वेव शयनादिकं कार्यम् ।
 पादयोगो यदा न स्यादक्षेणापि तदा भवेत् ।

इति बराहपुराणवचनात् ।

विष्णुर्दिवा न स्वपिति न च रात्रौ विबुध्यते ।

द्वादश्यामृक्षसंयोगे पादयोगो न कारणम् ॥

इति विष्णुधर्मोत्तराच्च । यदा द्वादश्यां रात्र्यादिभागेषु नक्षत्रमात्रस्याप्य-
भावस्तदा द्वादश्यामेव सन्ध्यायां शयनादिकं कार्यम् । तथा च—

बराहपुराणे,

द्वादश्यां सन्धिसमये नक्षत्राणामसम्भवे ।

आभाकासितपक्षेषु शयनावर्चनादिकम् ॥

सन्धिसमये इति शयनादावन्वेति । सन्धिसमयः सन्ध्याकालः । हेमा-
द्रादिसम्मतोऽप्ययमर्थः ।

इति विष्णुशयनकालः ।

अस्यामेवाषाढशुक्लैकादश्यां चातुर्मास्यव्रतारम्भ उक्तो—

महाभारते,

आषाढे तु सिते पक्षे एकादश्यामुपोषितः ।

चातुर्मास्यव्रतं कुर्याद्यत्किञ्चिन्नियतो नरः ॥

असम्भवे तुलार्केऽपि कर्त्तव्यं तत् प्रयत्नतः ।

अथैकादशीव्रते निर्णयिते ।

तत्र—

पक्षे पक्षे तु कर्त्तव्यमेकादश्यामुपोषणम् ।

इत्यादिनारदीयादिवचने तावत् यत्रोपवासश्रवणं तत्राष्टयामिकाभोज-
नसङ्कल्पो विधीयते । उपवासपदस्य व्रतविशेषपर्यायस्य सङ्कल्पवाचि-
त्वस्येष्टत्वात् । यानि तु व्रतं नियमो धर्म इत्यादिसमभिव्यहारवन्ति नञ्-
युक्तवाक्यानि यथा—

एकादश्यां न भुञ्जीत पक्षयोरुभयोरपि ।

वनस्थयतिधर्मोऽयम्

इत्यादीनि तत्रापि “नोद्यन्तमादित्यमिक्षेत” इत्यादाविष सङ्कल्प
एव लक्षणया विधीयते । या तु तत्र भोजननिन्दा सा “नहि निन्दा
निन्दितुं प्रवर्त्तत” इति न्यायेन व्रतस्तुत्यर्था न तु स्वतन्त्रनिषेधोच्चायि-
का गौरवात् ।

न शङ्केन पिबेत्तोयं न खादेत् कूर्मशूकरौ ।

एकादश्यां न भुञ्जीत पक्षयोरुभयोरपि ॥

इत्यादौ तु निषेधप्रायपाठात् व्रतादिपदसमभिव्यहारमावाच्य भो-
जननिषेध एव । तत्र सङ्कल्पलक्षणायां प्रमाणाभावात् । न चैकमूलक-

ल्पनालाघवार्थं सेतिवाच्यम् । तस्योत्तरकालनित्वात् । अन्यथा निषादस्थपत्यधिकरणविरोधापत्तेः । (अ० ६ पा० १ अधि० १३) अत्र भोजनं स्मृतिलोकप्रसिद्धोऽभ्यवहार एव निषिध्यते न तु सर्वादननिवृत्तिः । अत एव गृहस्थस्य कृष्णैकादश्यादौ व्रतभोजननिषेधयोः प्राप्तौ—
उपवासनिषेधे तु किञ्चिद्भक्षणं प्रकल्पयेत् ।

इति किञ्चिद्भक्षणविधानम् । न चेत्तद्विध्यन्यथानुपपत्त्यैव भुजेरदनीयमात्रादनपरतेति वाच्यम् । अस्य च वचनस्य रागद्वेषादिकृतनिराहारव्यावृत्त्या सार्थकत्वात् । अयं च निषेधः कलञ्जभक्षणनिषेधाधिकरणन्यायेन नित्य एव । अयं च कृष्णे शुक्ले च सर्वान् प्रति प्रवर्तते ।

अष्टवर्षाधिको मर्त्यो ह्यशीर्तिर्न च पूर्यते ।

यो भुङ्क्ते मामके राष्ट्रे विष्णोरहनि पापकृत् ।

स मे वध्यश्च दण्ड्यश्च निर्वास्यो देशतः स मे ॥

इति नारदोक्तेः,

गृहस्थो ब्रह्मचारी च आहिताग्निस्तथैव च ।

एकादश्यां न भुञ्जीत पक्षयोरुभयोरपि ॥

इत्यग्निपुराणाच्च । अत्र चाष्टवर्षग्रहणमुपनयनोपलक्षणम् । अशीर्तिग्रहणं च शक्त्युपलक्षणमिति केचित् । तन्न । प्रमाणाभावात् । न च—
गृहस्थो ब्रह्मचारी च योऽनश्नश्च तपश्चरेत् ।

प्राणाग्निहोत्रलोपेन अवकीर्णी भवेत्तु सः ॥

इति वचनविरोध इति वाच्यम् । अस्य—

एकभक्तेन नक्तेन तथैवायाचितेन च ॥

उपवासेन चैकेन पादकृच्छ्रः प्रकीर्तितः ॥

एतत् त्रिगुणितं प्राजापत्यम्

इत्यादिविहितप्राजापत्यानुष्ठाने त्रैगुण्यसम्पत्त्यर्थं स्वस्थानविवाञ्छिन्यायप्राप्तोपवासावृत्तिर्निवृत्त्यर्थत्वात् । अत एव “अनश्नंस्तपश्चरेत्” इति यावत्तपश्चरणमनशनाभ्यासार्थको वर्त्तमानकालप्रत्ययः । ‘प्राणाग्निहोत्रलोपेन’ इति तु “तेन ह्यन्नं क्रियते” इतिषदर्थवादमात्रम् । प्राणाग्निहोत्रं नाम तद् “यद् भक्तं प्रथममागच्छेत् तद्धोमीयम्” इति विहितो भोजनाश्रितो नियमविशेषो नित्यतया विहितः । न चास्य आश्रयभूत-भोजनाभावे लोपो दोषाय भवति तस्मादर्थवादः । हेमाद्रिस्तु ब्रह्मचारिगृहस्थयोर्मरणान्तिकानशनरूपतपोनिवृत्त्यर्थमिदं वचनमित्याह ।

यदपि—

आहिताग्निरनङ्वांश्च ब्रह्मचारी च ते त्रयः ।

अश्नन्त एव सिद्ध्यन्ति नैषां सिद्धिरनश्नताम् ॥

इतिषाङ्ख्यायनवचनं तत् भोजनाभावेऽशक्त्याध्ययनाग्निहोत्रादि-
लोपप्रसक्तौ तन्निवृत्त्यर्थम् । नैषां सिद्धिरनश्नतामिति हेतुवन्निगदात् ।
अग्निहोत्रादेः श्रौतत्वेन स्मार्त्तभोजननिवृत्तिबाधौचित्यात् । एवं चाग्नि-
होत्राद्यविरोधेन नित्योपवासविधिः प्रवर्त्तते । काम्यस्तु श्रौतस्यापि
नित्याग्निहोत्रादेर्बाधक एव प्रमाणबलाबलाऽपेक्षया प्रमेयबलाबलत्वस्य
ज्यायस्त्वात् । काम्येन तु श्रौतेन काम्यस्मार्त्तनिवृत्तिरिष्टैव श्रौतत्वेन
बलीयस्त्वाधिक्यात् । एतेन नित्यस्य काम्यस्य स्मार्त्तापवासस्य श्रौ-
तेनाग्निहोत्रादिना निवृत्तिरिति यत् कैश्चिदुक्तं तन्निरस्तम् । इत्थं प्रस-
क्तानुप्रसक्तेन । तस्मान्निषेधे पक्षद्वयेऽपि सर्वेषामधिकारः । व्रते तु नि-
त्वप्रयोगे गृहस्थस्यतिरिक्तानां पक्षद्वयेऽप्याधिकारः । गृहस्थस्य तु शु-
क्लपक्षगत एव ।

एकादश्यां न भुञ्जीत पक्षयोरुभयोरपि ।

वनस्थयतिधर्मोऽयं शुक्लमेव सदा गृही ॥

इति देवलोक्तेः ।

एकादश्यां न भुञ्जीत पक्षयोरुभयोरपि ।

ब्रह्मचारी च नारी च शुक्लमेव सदा गृही ॥

इति भविष्योत्तरोक्तेश्च ।

यथा शुक्ला तथा कृष्णा द्वादशी मे सदा प्रिया ।

शुक्ला गृहस्थैः कर्त्तव्या भोगसन्तानवर्द्धिनी ॥

मुमुक्षुभिस्तथा कृष्णा तेन तेनोपदर्शिता ।

इति भविष्यपुराणाच्च । यानि तु—

यथा शुक्ला तथा कृष्णा विशेषो नास्ति कश्चन ।

इत्यादिसामान्यवचनानि तानि गृहस्थातिरिक्तिविषय उपसं-
हर्त्तव्यानि । एवं च सामान्यवचनेन गृहस्थं प्रति उपवासाप्राप्तेः
शुक्लमेव सदा गृहीत्यनेन गृहस्थं प्रति शुक्लोपवासविधिरिति के-
चित् । अन्ये तु एवकारेण “न चतुस्त्रिंशदिति ब्रूयान् षड्विं-
शतिरित्येव ब्रूयात्” (अ० ९ पा० ४ अधि० २) इतिवत् विधिश-
क्तिप्रतिबन्धाद्वाक्यभेदापत्तेश्च गृहस्थं प्रति शुक्लोपवासविध्यस-
म्भवादन्यस्य च विधेरभावादनुवादत्वानुपपत्तेर्न सामान्योभयैकादश्यु-
पवासविधीनां वनस्थयतिविषयत्वेनोपसंहारः, किन्तु यत् कृष्णाम-

प्युपवसेत्तद्वनस्थो यतिश्चेत्येवं तदन्तर्गतकृष्णोपवासस्यैव । एवं च सामान्यविधित एव गृहस्थस्य शुक्लामात्रप्राप्तेः शुक्लामेवेत्यनुवाद इत्यः-
हुः । अपरे तु सामान्यवचनेभ्य एव गृहस्थं प्रत्यपि उपवासप्राप्तेः परिसङ्ख्यार्थं शुक्लामेवेति वचनम् “अत्र ह्येवावपन्त्यत एवोद्वपन्ति” इति-
वदित्याहुः । सर्वथा तावद्गृहस्थस्य शुक्लमेवेति सिद्धम् । यत्तु—

सङ्क्रान्त्यामुपवासं च कृष्णैकादशिवासरे ।

चन्द्रसूर्यग्रहे चैव न कुर्यात् पुत्रवान् गृही ॥

इत्यादिकृष्णैकादश्युपवासनिषेधकं वचनं तद् गृहस्थसामान्यपु-
रस्कारेण कृष्णानिषेधे सत्यपि पुत्रवद्गृहस्थस्य दोषाधिक्यज्ञापनार्थ-
मिति माधवादयः । तत्र । सामान्यविधेर्गृहस्थव्यातिरिक्तं प्रत्युपसंहृतत्वात्
शुक्लामेव सदा गृहीत्यस्य च गृहस्थं प्रति शुक्लाविधानार्थत्वेनानुवादत्वेन
वा सार्थक्यात् परिसङ्ख्यापक्षस्य च वाक्यभेदेनायुक्तत्वात् गृहस्थं
प्रति कृष्णोपवासाप्राप्तनिषेधासम्भवात् पुत्रवद्गृहस्थं प्रति “कृष्णैका-
दशिवासर” इतिवचनस्य दोषाधिक्यख्यापनार्थत्वायोगात् । वचनं तु—

शयनीबोधिनीमध्ये या कृष्णैकादशी भवेत् ।

सैवोपोष्या गृहस्थेन नान्या कृष्णा कदाचन ॥

इति वचनेन गृहस्थं प्रति शयनीबोधिनीमध्यवर्त्तिन्याः कृष्णाया
विहितत्वात्तत्र पुत्रवद्गृहस्थं प्रति पर्युदासार्थमिति हेमाद्रिप्रभृतयः ।
इदं च वैष्णवव्यतिरिक्तपरम् ।

नित्यं भक्तिसमायुक्तैर्नरैर्विष्णुपरायणैः ।

पक्षे पक्षे च कर्त्तव्यमेकादश्यामुपोषणम् ॥ इति ।

तथा,

यथा शुक्ला तथा कृष्णा यथा कृष्णा तथेतरे ।

तुल्ये ऽनुमन्यते यस्तुं स वै वैष्णव उच्यते ॥

इति नारदीयतत्त्वसागरवचनाभ्यां तस्य सर्वकृष्णोपवासप्रतीतेः । एवं
काम्यैकादशव्रतं पक्षद्वये सर्वैः कार्यम् ।

पुत्रवांश्च गृहस्थश्च बन्धुयुक्तस्तथैव च ।

उभयोः पक्षयोः काम्यं व्रतं कुर्यात्तु वैष्णवम् ॥

इति हेमाद्रियुदाहृतवचनात् । यत्तु—

रविवारेऽर्कसङ्क्रान्त्यामेकादश्यां सितेतरे ।

पारणं चोपवासं च न कुर्यात् पुत्रवान् गृही ॥

इत्यादिवचनैर्निषेधेन पर्युदासेन वा रविवारादावुपवासनिवृत्तिः
सा तत्प्रयुक्तोपवासस्य न तु तदधिकरणकस्यैकादश्युपवासस्यापि ।

तन्निमित्तोपवासस्य निषेधोऽयमुदाहृतः ।

प्रयुक्त्यन्तरयुक्तस्य न विधिर्न निषेधनम् ॥

इति जैमिनिवचनात् । अत एव—

भृगुभानुदिनोपेता सूर्यसङ्क्रान्तिसंयुता ।

एकादशी सदोपोष्या पुत्रपौत्रप्रवर्धिनी ॥

इति विष्णुधर्मोत्तरमपि सङ्गच्छते । रविवारादिप्रयुक्त उपवासश्च
संवर्तेनोक्तः—

अमावास्या द्वादशी च सङ्क्रान्तिश्च विशेषतः ।

एताः प्रशस्तास्तिथयो भानुवारस्तथैव च ॥

अत्र ज्ञानं जपो होमो देवतानां च पूजनम् ।

उपवासस्तथा दानमेकैकं पावनं स्मृतम् ॥ इति ।

पारणं चोपवासं चेत्यत्र समाप्तिपर्यायपारणपदसमभिव्याहा-
रादुपवासपदमुपवासोपक्रमपरम् । तेनोपवासव्रतं रविवारादौ पुत्रव-
द्गृहस्थातिरिक्तः कुर्यादित्येव तात्पर्यार्थः । न तु तन्निमित्तपारणाया
अपि पृथङ्निषेधः । रविवारादिप्रयुक्तपारणाया अभावात् । न च—

सप्त वारानुपोष्यैव सप्तधा संयतेन्द्रियः ।

सप्तजन्मकृतात्पापात्तत्क्षणादेव मुच्यते ॥

इतिवचनविहितशनिवारप्रयुक्तोपवासपारणाया रविवारनिमित्तता ।
तथा,

नित्यं द्वयोरयनयोर्नित्यं विषुवतोर्द्वयोः ।

चन्द्रार्कयोर्ग्रहणयोर्व्यतीपातेषु पर्वसु ॥

अहोरात्रोषितः स्नानं श्राद्धं दानं तथा जपम् ।

यः करोति प्रसन्नात्मा तस्य स्यादक्षयं च तत् ॥

इति सङ्क्रान्तिपूर्वदिवसविहितोपवासपारणायाश्च सङ्क्रान्तिनिमि-
त्ततेति वाच्यम् । परेऽहनि तु पारयेदित्यादिवचनादुत्तरदिनत्वेन रवि-
वारादेरधिकरणत्वं न तु तत्प्रयुक्ता पारणा । रविवारे पारयेदित्यादिवच-
नाभावात् । कृष्णैकादशीप्रयुक्तपारणायास्तु ॥ दशम्युपवासविध्य-
दर्शनेन कथमप्यसम्भवाच्च न च तर्हि तदधिकरणकपारणाया एव
निषेधः अत एव तन्निमित्तोपवासस्येत्युपवासमात्रग्रहणमिति वाच्यम् ।
द्वादश्यां रविवारे एकादशीपारणाभावप्रसङ्गात् । तस्माद् यथोक्तैव
व्याख्या युक्तेति । यदपि च—

व्यतीपाते कृते श्राद्धे पुत्री नोपवसेद्गृही ।

इतिवचनेन श्राद्धदिने उपवासनिषेधनं तत् एकादशीव्यतिरिक्त-
विषय एव ।

उपवासो यदा नित्यः श्राद्धं नैमित्तिकं भवेत् ।

उपवासं तदा कुर्यादाग्राय पितृसेवितम् ॥

इति वृद्धयाज्ञवल्क्योक्तेः ।

यस्मिन् दिने पितुः श्राद्धं मातुर्वाथ भवेद्गृह ! ।

तस्मिन्नेव दिने तात ! भवेदेकादशीव्रतम् ॥

अन्यद्वापि व्रतं स्कन्द ! तदा कार्यं च तच्छृणु ।

न लुप्यते यथा श्राद्धं तूपवासोऽथवा गृह ! ॥

इति विप्रतिपन्नेऽर्थे उपायः परमो मतः ।

इष्टो हितार्थं सर्वेषां नराणां शिखिवाहन ! ॥

श्राद्धदिनं समासाद्य उपवासो यदा भवेत् ।

तदा कृत्वा तु वै श्राद्धं भुक्तशेषं च यद् भवेत् ॥

तत्सर्वं दक्षिणे पाणौ गृहीत्वाश्वं शिखिध्वज ! ।

अवजिघ्रेदनेनाथ तेन श्राद्धं शिखिध्वज ! ।

पितॄणां तृप्तिदं जातं व्रतभङ्गो न विद्यते ॥

इति स्कन्दपुराणोक्तेश्च । यदपि च—

पत्न्यौ जीवति या नारी उपवासं व्रतं चरेत् ।

आयुष्यं हरते भर्तुर्नरकं चैव गच्छति ॥

इति वचनं तदपि भर्तृननुज्ञाविषयम् ।

भार्या भर्तुर्मतेनैव व्रतादीन्याचरेत् सदा ॥

इति कात्यायनोक्तेः ।

नारी खल्वननुज्ञाता भर्त्रा पित्रा सुतेन वा ।

निष्फलं तु भवेत्तस्या यत् करोति व्रतादिकम् ॥

इति मार्कण्डेयपुराणोक्तम् । अत्र पित्रादिग्रहणं भर्त्रसन्निधानाविषयं वि-
धवाविषयं च न स्त्री स्वातन्त्र्यमर्हतीति वचनात् । एतच्च विधवया
पक्षद्वयेऽपि कार्यम् ।

एकादश्या विना रण्डा यतिश्च सुमहामते ! ।

पच्यते ह्यन्धतामिक्षे यावदाभूतसम्प्लवम् ॥

इति वचने रण्डायतिसमभिव्याहारात् । एवं च सधवाया गृहस्थ-
वृक्षकुलायामेवाधिकार इत्यनवयवम् ।

अथ व्रते एकादशीद्वैधं निर्णीयते ।

सा च द्विविधा सम्पूर्णा विद्धा च । तत्र उदयात् प्राङ्मुहूर्त्तद्वयमा-
रभ्य प्रवृत्तायाः पुनः सूर्योदयपर्यन्तसत्त्वे सम्पूर्णा ।

आदित्योदयवेलायाः प्राङ्मुहूर्त्तद्वयान्विता ।

एकादशी तु सम्पूर्णा विद्वान्या परिकीर्तिता ॥

इतिभविष्यपुराणात् । अत एव—

प्रतिपत्प्रभृतयः सर्वा उदयादोदयाद्वेधः ।

सम्पूर्णा इति विख्याता हरिवासरवर्जिताः ॥

इति स्कन्दपुराणे सामान्यत उक्तस्य सम्पूर्णत्वस्य हरिवासरपर्यायै-
कादश्यां पर्युदासः कृतः । अत्र च यत् सामान्यतः सिद्धं उदयादारभ्य
प्रवृत्तत्वं उदयपर्यन्तं च सत्त्वमिति द्वयमभिहितं सम्पूर्णत्वं तन्मध्ये
पूर्वमेव एकादश्यां पर्युदस्यते नोत्तरमपि भविष्यैकवाक्यत्वात् । तेन अ-
रुणोदयमारभ्य पुनः सूर्योदयपर्यन्तं सत्त्व एव एकादशी सम्पूर्णोति-
सिद्धम् । यत्तु—

आदित्योदयवेलाया आरभ्य षष्टिनाडिका ।

सम्पूर्णैकादशी नाम

इतिवचनं तदनुकल्पभूतसम्पूर्णत्वविधायकमिति वक्ष्यते । विद्धा
तु दशम्या अरुणोदयस्पर्शे सति । या तु कृत्स्ना अरुणोदयव्यापिनी
द्वितीयसूर्योदयादवागैव समाप्ता सा न विद्धा न सम्पूर्णा किन्तु ख-
ण्डमात्रम् । तस्मादुदयादवाक् मुहूर्त्तद्वयान्विता सम्पूर्णोति युक्तम् । यत्तु—

अरुणोदयकाले तु दिशागन्धो भवेद् यदि ।

इत्यादिवचनेषु अरुणोदयपदं तदपि मुहूर्त्तद्वयपरमेव ।

यत्तु ब्रह्मवैवर्ते—

चतस्रो घटिकाः प्रातररुणोदय इष्यते ।

तथा—

अरुणोदयवेधः स्यात् सार्द्धं तु घटिकात्रयम् । इति ।

अत्रापि मुहूर्त्तद्वयोपलक्षणम् । एकमूलकल्पनालाघवात् । अयं चारु-
णोदयवेधो वैष्णवान् प्रत्येब ।

दशमीवेधसंयुक्तो यदि स्यादारुणोदयः ।

नैवोपोष्यं वैष्णवेन तद्धि नैकादशीव्रतम् ॥

इतिगारुडोक्तेः । यत्तु—

सूर्योदयस्पृशाप्येषा दशम्या गर्हिता सदा ।

इतिसूर्योदयवेधवचनं तद्वैष्णवातिरिक्तविषयं परिशेषात् इति

माधवादयः । केचित्तु अरुणोदयवेधोऽपि सर्वसाधारणः । वेधसामान्य-
वचनात् । वैष्णवग्रहणं तु अरुणोदयवेधस्य वैष्णवान् प्रति अरुणोदय-
वेध एवेति नियमार्थम् । एवं च सामान्यप्राप्तं वेधद्वयमपि वैष्णवेतरान्
प्रति प्रवर्त्तते । तत्रारुणोदयवेधक्षतावत् काम्यव्रतविषयः ।

उदयात् प्राक् त्रिघटिकाव्यापिन्येकादशी यदि ।

सन्दिग्धैकादशी नाम त्याज्या वै धर्मकाङ्क्षिभिः ॥

पुत्रराज्यसमृद्धयर्थं द्वादश्यामुपवासयेत् ।

तत्र क्रतुशतं पुण्यं त्रयोदश्यां तु पारणम् ॥

इतिगुरुोक्तेः । न चैतद् वैष्णवान् प्रत्येवोपसंह्रियतामितिवाच्यम् ।
तेषां “नैवोपोष्य” इत्यनेनोपवाससामान्यनिषेधात् । एकादशीवृद्धौ द्वाद-
शीवृद्धौ सर्वेषां नित्योपवासविषयोऽपि सः ।

एकादशीं दिशा युक्तां वर्धमाने विवर्जयेत् ।

क्षयमार्गस्थिते सोमे कुर्वीत दशमीयुताम् ॥

इतिभविष्योक्तेः । सोम=एकादशी ।

दशमीशेषसंयुक्ता उपोष्यैकादशी तदा ।

यदा न स्यात् त्रयोदश्यां मुहूर्त्तं द्वादशी तिथिः ॥

इतिविष्णुरहस्योक्तेः । अत्र यदा न स्यादित्युक्तेर्यदि स्यात्तदा दशमी-
विद्धा न कार्येत्यर्थादुक्तं भवति । एकादश्या द्वादश्या वा विध्यभावे तु
अरुणोदयवेधो न प्रवर्त्तते किन्तु सूर्योदयवेध एव । अन्यथा सूर्योदय-
वेधानर्थक्यापत्तेः । तथा च वृद्धभावे अरुणोदयविद्धैव शुद्धा । सूर्यो-
दयवेधे तु वृद्धभावे उत्तरैव ।

कुर्यादलाभे संयुक्ता नालाभेऽपि प्रवेशिनीम् ।

इतिषचनात् । संयुक्ता=अरुणोदयविद्धा । प्रवेशिनी=सूर्योदयविद्धेत्या-
हुः । सर्वथारुणोदयविद्धा वैष्णवैः सर्वदा त्याज्येत्यविवादम् । शुद्धाप्ये-
कादश्या द्वादश्या वा वृद्धौ त्याज्या ।

सम्पूर्णैकादशी यत्र द्वादश्यां वृद्धिगामिनी ।

द्वादश्यां लङ्घनं कार्यं त्रयोदश्यां च पारणम् ॥

इति नारदोक्तेः । सम्पूर्णा--

उदयात्प्राक् यदा विप्र ! मुहूर्त्तद्वयसंयुता ।

इति परिभाषिता । द्वादशीमात्रवृद्धौ तु सम्पूर्णा प्रक्रम्य व्यासः-

एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत् परमां गतिम् ॥ इति ।

न चैतत्स्मार्त्तविषयमिति वाच्यम् । तेषामीदृशे विषये शुद्धाया-

मेवोपवासविधानस्य वक्ष्यमाणत्वात् । वैष्णवस्तु विष्णुमन्त्रदीक्षावान् ।

वैखानसाद्यागमोक्तदीक्षां प्राप्तो हि वैष्णवः ।

इत्याद्युक्तेः । एवं च वैष्णवस्य पुत्रादयोऽवैष्णवाश्चेन्न तान् प्रत्ययं निर्णय इति ध्येयम् । अत्र च विद्वानिषेधः संयोगपृथक्त्वन्यायेन व्रतार्थः पुरुषार्थश्च । व्रतार्थता तावत् प्रकरणात् । पुरुषार्थता तु—

दशमीशेषसंयुक्ता गान्धार्या समुपोषिता ।

तस्याः पुत्रशतं नष्टं तस्मात्तां परिवर्जयेत् ॥

दशम्यनुगता यत्र तिथिरेकादशी भवेत् ।

तत्रापत्यविनाशः स्यात् परेत्य नरकं व्रजेत् ॥

इत्यादिना पुरुषगतानिष्टस्मरणात् ।

जन्मस्येयं पुरा दत्ता दशमीशेषसंयुता ।

उपोष्य तां प्रमादेन प्रायश्चित्तं चरेद्विद्वजः ॥

कृच्छ्रपादं नरश्चीर्त्वा गां च दद्यात् सवत्सिकाम् ।

सुवर्णस्यार्द्धकं देयं तिलद्रोणसमन्वितम् ॥

इतिप्रायश्चित्तविधानाच्चेति केचित् । तत्त्वं तु “अङ्गे फलश्रुतिरर्थ-
वाद” इति न्यायेन क्रत्वर्थनिषेधातिक्रमे नरकादिश्रवणं निन्दार्थवाद-
एव । प्रायश्चित्तमपि अनारभ्याधीतमपि अधिकारपशुन्यायेनोत्तरदिन-
क्रियमाणव्रतार्थमेवाभ्युदितेष्टिवदितियुक्तमित्यलं प्रसक्तानुप्रसक्त्या ।

इति वैष्णवान् प्रत्येकादशीनिर्णयः ।

अथ स्मार्तान् प्रति ।

तत्र शुद्धाभेदेन द्विविधापि एकादशी प्रत्येकं नवविधा ।

शुद्धा विद्धा तथा त्रेधा भिन्ना न्यूनसमाधिकैः ।

त्रिधैकैका पुनर्भिन्ना द्वादश्यूनसमाधिकैः ॥

इतिवचनात् । अत्र न्यूनसमेत्यादौ भावप्रधानो निर्देशः । द्वितीयसू-
र्योदयाव्यवहितप्राक्क्षणे समाप्ता समा ततोऽर्वाक्समाप्तः न्यूना उदयोत्त-
रभाविनी अधिका । अत्र च विद्धा सकलमते सूर्योदयवेधेनैव । अह-
णोदयवेधमादाष्टाष्टादशभेदासम्भवात् । तावद्वधसंवृद्धोरसम्भवात् ।
ते च शुद्धन्यूनन्यूनद्वादशिका १ शुद्धन्यूनसमद्वादशिका २ शुद्धन्यूना-
धिकद्वादशिका ३ शुद्धसमन्यूनद्वादशिका ४ शुद्धसमसमद्वादशिका ५
शुद्धसमाधिकद्वादशिका ६ शुद्धाधिकन्यूनद्वादशिका ७ शुद्धाधिकस-
मद्वादशिका ८ शुद्धाधिकाधिकद्वादशिका ९ एवं विद्यायामपत्त्यष्टाद-
शभेदाः । तत्र निर्णयसङ्गाहकश्लोकौ प्राच्यनिबन्धेषु—

आद्यासु षट्सु पूर्वैव व्यवस्थानन्तरद्वये ।

गृहमेधियतीनां स्यान्नवम्यां स्यात् परेऽहनि ॥

विद्यात्रये तु पूर्वा स्याद्यवस्थानन्तरद्वये ।

अपरेऽहनि शेषाः स्युः सप्तमी तु व्यवस्थया ॥ इति ।

माधवस्त्वष्टौ भेदानाह—शुद्धानधिकानधिकद्वादशिका १ शुद्धानधि-
काधिकद्वादशिका २ शुद्धाधिकाधिकद्वादशिका ३ शुद्धाधिकानधिक-
द्वादशिका ४ एवं विद्यापि । उभयथापि निर्णयः समान एव । अनधिक-
त्वस्य साम्येन क्षयेण च सम्भवात् । तत्र प्रथमे पक्षे सन्देह एव नास्ति ।
द्वितीयेऽप्याद्यैव ।

शुद्धा यदा समा हीना समा हीनाधिकोत्तरा ।

एकादशीमुपवसेन्न शुद्धां वैष्णवीमपि ॥

इतिस्कान्दोक्तेः । शुद्धैकादशी शुद्धा सतीत्यर्थः । समा हीना वा अ-
नधिकोक्त्यावत् । उत्तरा=वैष्णवी च द्वादशी । यानि तु—

एकादशी भवेत् पूर्णा परतो द्वादशी यदि ।

तदा ह्येकादशीं त्यक्त्वा द्वादशीं समुपोषयेत् ॥

इत्यादिवचनानि तान्येकादश्या अप्याधिक्ये योज्यानि ।

पूर्णाप्येकादशी त्याज्या वर्द्धते द्वितयं यदि ।

इति वाक्यान्तरैकवाक्यत्वात्, वैष्णवाविषयाणि वा । तेषां द्वादशी-
मात्रबुद्धौ परंशुरुपवासस्य साधितत्वात् । अनन्तभट्टमाधवादीनामत्र वि-
वाद एव । हेमाद्रिस्तु अस्मिन् द्वितीये पक्षे शुद्धैकादश्युपवासविधायकानां
वचनानां गृहस्थविषयकत्वं शुद्धद्वादश्युपवासविधायकानां तु यति-
विषयत्वम् ।

सम्पूर्णैकादशी यत्र द्वादशी च परेऽहनि ।

तत्रोपोष्या द्वादशी स्याद् द्वादश्यामेव पारणम् ॥

न गर्भे विशते जन्तुरित्याह भगवान् हरिः ।

इति वचनात् । अत्र च न गर्भे विशते जन्तुरित्यतो यतिप्रतीतेरि-
त्याह । अत्रार्थे स्पष्टमूलवचनं पृथ्वीचन्द्रोदये नारदीयनाम्ना लिखितम् ।

सम्पूर्णैकादशी शुद्धा द्वादश्यां नैव किञ्चन ।

द्वादशी च त्रयोदश्यामस्ति तत्र कथं भवेत् ॥

पूर्वा गृहस्थैः कार्या स्यादुत्तरा यतिभिस्तथा । इति ।

तृतीयपक्षे तु सर्वेषां परैव ।

सम्पूर्णैकादशी यत्र प्रभाते पुनरेव सा ।

सर्वैरेवोत्तरा कार्या परतो द्वादशी यदा ॥

इति नारदोक्तेः । चतुर्थपक्षे तु गृहियतिभेदेन व्यस्था ।

प्रथमेऽहनि सम्पूर्णा व्याप्याहोरात्रमास्थिता ।

द्वादश्यां च तथा तात ! दृश्यते पुनरेव सा ॥

पूर्वा कार्या गृहस्थैश्च यातिभिश्चोत्तरा विभो ! ।

इति नारदोक्तेः । यतिग्रहणं गृहिभिश्चोपलक्षणम् । जघन्ये लक्षणाया
न्याय्यत्वात् । सम्पूर्णा प्रकम्य—

पुनः प्रभातसमये घटिकैका यदा भवेत् ।

तत्रोपवासो विहितो वनस्थस्य यतेस्तथा ॥

विधवायाश्च तत्रैव परतो द्वादशी न चेत् ।

इतिवचनाच्च । विधवायाश्चेति चकारात् विधुरग्रहणम् । एकाङ्गवि
कलत्वसाम्यात् । केचित्तु गृहस्थयातिग्रहणं सकामनिष्कामोपलक्षणम् ।

सम्पूर्णैकादशी यत्र प्रभाते पुनरेव सा ।

पूर्वामुपवसेत् कामी निष्कामस्तूत्तरां वसेत् ॥

इति मार्कण्डेयोक्तेः । न च प्रागुदाहृतवचनानुसारात् सकामनिष्का-
मपदं गृहियतिपरमास्तिवति वाच्यम् ।

निष्कामस्तु गृही कुर्यादुत्तरैकादशीं सदा ।

प्रातर्भवतु वा मा वा द्वादशी च द्विजोत्तम ! ॥

इति स्कन्दपुराणे गृहिणोऽपि निष्कामस्योत्तरत्रोपवासविधानादित्या-
हुः । विष्णुप्रीतिकामनायां तु एतादृशे विषये दिनद्वयेऽग्युपवासः कार्यः ।

सम्पूर्णैकादशी यत्र प्रभाते पुनरेव सा ।

त्रयोदशी उषः काले उपोष्या तत्र का भवेत् ॥

उपोष्ये द्वे तिथी तत्र विष्णुप्रीणनतत्परैः ।

इति स्कन्दपुराणोक्तेः । केचित्तु द्वे उपोष्ये इत्यनेन नैकस्योपवासस्य आवृ-
त्त्या विधानं किन्तु कैश्चित्पूर्वा कैश्चिदुत्तरेति तिथिद्वयोपास्यत्वप्रतिपा-
दनपरं पूर्वैकवाक्यत्वादित्याहुः । या तु विद्वानधिकानधिकद्वादशिका
तस्यां विद्वैवोपास्या ।

यदि दैवात्तु संसिञ्चेदेकादश्यां तिथित्रयम् ।

तत्र क्रतुशतं पुण्यं द्वादशीपारणं भवेत् ॥

इति नारदोक्तेः ।

एकादशी न लभ्यते द्वादशी सकला भवेत् ।

उपोष्या दशमीविद्या ऋषिरुद्दालकोऽब्रवीत् ॥

इति ऋष्यशृङ्गेकेश्वर । अत्र च विद्याया अनाधिक्यं साम्येन क्षयेण
च भवति । तत्र क्षयेण तस्मिन् पुत्रवद्गृहिभिः सर्वैर्विद्वैवोपास्या ।

एकादशीक्षयदिन उपवासं करोति यः ।

तस्य पुत्रा विनश्यन्ति मघायां पिण्डदो यथा ॥

इत्यादिवचने पुत्रवतामुपवासपर्युदासात् । एवं च-

एकादशी दिशाविद्धा परतोऽपि न वर्द्धते ।

यतिभिर्गृहिभिश्चैव सैवोपोष्या क्षये तिथिः ॥

इति पाप्ने गृहिपदं पुत्रवद्विघ्नगृहिपरं द्रष्टव्यम् । तेषां तु द्वादश्यामेव दिनक्षये तु सम्प्राप्ते नोपोष्या दशमीयुता ।

उपोष्या द्वादशी शुद्धा त्रयोदश्यां च पारणम् ॥

इति भविष्योक्तेः । अत्रच दिनक्षये विद्वानिषेधस्य पुत्रवद्विषयत्वात् द्वादश्युपवासोऽपि तद्विषय एवेति ध्येयम् । साम्येन अनाधिक्ये तु पुत्र-वतामपि पूर्वत्रैव “दिनक्षय” इत्यादिना क्षय एवैतेषां विद्वोपवासपर्यु-दासात् । अत एव-

एकादशी कलाप्येका परतो न च वर्द्धते ।

गृहिभिः पुत्रवद्विश्च विद्वोपोष्या तदा तिथिः ॥

इति हेमाद्रयुदाहृतं भविष्यपुराणवचनं सङ्गच्छते । अत्र वृद्धिनिषेधात् साम्यप्रतीतिः । यतीनां तु साम्येनानाधिक्ये परैव ।

दशमीमिश्रिता पूर्वा पूर्णा च द्वादशी परा ।

शुद्धैव द्वादशी राजन्नुपोष्या मोक्षकाङ्क्षिभिः ॥

इति विष्णुरहस्योक्तेः । क्षयेणानाधिक्ये तु पूर्वैव “यतिभिर्गृहिभिश्च” इति पाञ्चानुसारात् । यत्तु—

दिनपयैक्षऽपि शुद्धैव द्वादशी मोक्षकाङ्क्षिभिः ।

उपोष्या दशमीविद्धा नोपोष्यैकादशी सदा ॥

इति सुमन्तुवचनं तत् क्षयशब्देन वृद्धिभावलक्षणया साम्यपरमेव व्याख्येयम् । अन्यथा पाञ्चस्य निर्विषयत्वापत्तेः । न चैतद्वचनानुरोधात् पाञ्चस्यैव लक्षणया साम्यपरत्वमस्त्विति वाच्यम् । क्षये परा साम्ये पूर्वैत्यनौचित्यापत्तेः । मदनरत्नस्तु साम्ये क्षये च यतीनां परैव पूर्वोदाहृत-सुमन्तुविष्णुरहस्यवचनाभ्याम् । पाप्ने यतिग्रहणं तु नियमपर्याययतियुक्ता-मुमुक्षुनैष्ठिकब्रह्मचारिवानप्रस्थपरामित्याह । यत्तु तिथितत्वादौ—

कुर्यादलाभे, संयुक्तां नालाभेऽपि प्रवेशिनीम् । ,

इति कूर्मपुराणवचनान्न कदाचदपि विद्वोपवासविधिरित्युक्तम् । त-दसत् । अस्य वचनस्याचार्यचूडामणिप्रभृतिभिरनुदाहृतत्वेन निर्मूलत्वात् समूलत्वे वामुमुक्षुविषयत्वेनोपपत्तिः । अन्यथा—

अविद्वानि निषिद्धैश्चैव लभ्यन्ते दिनानि तु ।

मुहूर्तैः पञ्चभिर्विद्धा ग्राह्यैकादशी तिथिः ॥

इति सूर्योदयविद्धाप्रतिप्रसवार्थकस्य ऋष्यशृङ्गवचनस्याचार्यचूडा-
मणिप्रभृतिभिरपि उदाहृतस्यानर्थक्यापत्तेः । या तु विद्धानधिकाधिक-
द्वादशिका सा परैव ।

एकादशी यदा लुप्ता परतो द्वादशी भवेत् ।

व्याख्या द्वादशी शुद्धा यदीच्छेत्परमं पदम् ॥

इति ब्रह्मवैवर्तकोक्तेः । गौडास्तु—

पक्षहानौ स्थिते सोमे लङ्घयेद्दशमीयुताम् ।

इत्युत्तरार्द्धे पाठित्वा शुक्लपक्षे दशमीविद्धा त्याज्या कृष्णपक्षे तु द-
शमीविद्धा ग्राह्येत्याहुः । तत्रेदं वक्तव्यम् । किमत्र विद्धानिषेधः शुक्लपक्ष
एवेति विधीयते किं वा विद्धाविधिः कृष्णपक्ष एवेति । आद्ये कृष्णपक्ष
एकादशीद्वादश्योर्विद्धावपि विद्धाकर्त्तव्यतापत्तिः । द्वितीये तु शुक्लपक्षे
तदनाधिक्येऽपि त्यागापत्तिः । न चेष्टापत्तिस्तेषामप्यसम्मतत्वात् ।
यत्तु मदनरत्ने—

सर्वत्रैकादशी कार्या दशमीमिश्रिता नरैः ।

प्रातर्भवतु वा मा वा यतो नित्यमुपोषणम् ॥

इति वचनं प्रातस्त्रयोदशीदिने द्वादशी भवतु वा मा वेति व्याख्या-
य त्रयोदश्यां द्वादशीसत्त्वेऽपि विद्यायामेवोपवास इत्युक्तम् । तदयु-
क्तम् । एकादशी यदा लुप्तेत्याद्युदाहृतवचनविरोधापत्तेः । प्रातःपदेन
तृतीयप्रातःकालानुपस्थितेश्च । वचनस्य त्वयमर्थः । दशमीवेधे प्रातः
सङ्कल्पकाले एकादशी भवतु वा मा वा सर्वत्रोपवासः कर्त्तव्य एवेति ।
वस्तुतस्तु हेमाद्रौ “द्वादशीमिश्रिता नरैः” इत्येव वाक्यमुदाहृतमिति न
काश्चिद्दोषः । या तु विद्धाधिकाधिकद्वादशिका सा सर्वेषां परैव वि-
द्धानिषेधवाक्यानां निरङ्कुशं तत्रैव प्रवृत्तेः । या तु विद्धाधिकानधिक-
द्वादशिका सा सर्वैरपि परैवोपास्या ।

द्वादशीमिलिता कार्या सर्वत्रैकादशी तिथिः ।

द्वादशी च त्रयोदश्यां विद्यते यदि वा न वा ॥

इति पाशोक्तेः ।

एकादशी द्वादशी च रात्रिशेषे त्रयोदशी ।

तत्र क्रतुशनं पुण्यं त्रयोदश्यां च पारणम् ॥

इति कूर्मोक्तेश्च । अस्मिन्क्षयेण द्वादश्या अनाधिक्ये कौर्माक्तेः पुत्रा-
वद्गृहस्थैर्नोपवासः कार्यः ।

एकादशी द्वादशी च रात्रिशेषे त्रयोदशी ।

उपवासं न कुर्वीत पुत्रपौत्रसमन्वितः ॥

इति कौर्मोक्तेः । किन्तु नक्तमेव ।

एकादशी यदा वृद्धा द्वादशी च क्षयं गता ।

क्षीणा सा द्वादशी श्रेया नक्तं तत्र विधीयते ॥

इति वृद्धपराशरोक्तेः । केचित्तु दिनक्षयनिमित्तोपवासनिषेध “उपवासनिषेधे तु” इतिवचनात् किञ्चिद्भक्षयेदित्याहुः । तन्न । नक्तादिविधेर्विशेषत आम्नानात् । यत्तु—

एकादशी विवृद्धा चेच्छुक्ले कृष्णे विशेषतः ।

उत्तरां तु यतिः कुर्यात् पूर्वामुपवसेद्गृही ॥

इति प्रचेतोवचनं तत् शुद्धाविषयं “सम्पूर्णैकादशी यत्र” इत्यादि-
बहुवाक्यैकवाक्यत्वात् । माषवस्तु अस्माद्वचनात् विज्ञायामपि इयं व्य-
वस्थेत्याह । अत्र च येषु पक्षेषु विद्धोपवासप्रसाक्तिस्तत्र रात्रौ पूजाव-
तसङ्कल्पावनुष्ठेयौ ।

विद्धोपवासेऽनश्रंस्तु दिनं त्यक्त्वा समाहितः ।

रात्रौ सम्पूजयेद्विष्णुं सङ्कल्पं च तदाचरेत् ॥

इति अनन्तभट्टोदाहृतस्मृतिवचनात् । येषु तु शुद्धोपवासप्रसाक्तिस्तत्र
यदि पूर्वदिने मध्यरात्रात् पूर्वं दशमी तदा “प्रातः सङ्कल्पयेद्विद्वान्”
“पूर्वाह्णे दैवकार्याणि” इत्यादिसामान्यवचनेभ्यः प्रातरेव तावनुष्ठेयौ ।
यदा तु मध्यरात्रोत्तरं दशम्या वेधस्तदा मध्याह्नोत्तरं पूजावतसङ्कल्पा-
वनुष्ठेयौ ।

दशम्याः सङ्गदोषेण मध्यरात्रात् परेण तु ।

वर्जयेच्चतुरो मासान् सङ्कल्पार्चनयोस्तथा ॥

इति अनन्तभट्टोदाहृतवचनात् । एवं च—

अर्धरात्रात् परा यत्र एकादश्यां तु लभ्यते ।

तत्रोपवसनं कर्तुं न चेच्छेद्दशमीकला ॥

इतिस्मृतिवचनेऽप्युपवासग्रहणं प्रातःसङ्कल्परूपोपवासनिषेधार्थ-
मेव व्याख्येयं न तूपवासनिषेधार्थमित्यनन्तभट्टः । हेमाद्रिस्तु “प्रथमारम्भवि-
षयमित्याह । न चेच्छेदितौच्छानिषेधस्य प्रथमप्रयोग एवाञ्जस्यात् ।
अन्ये तु कपालवेधस्यापि अरुणोदयवेधवन्नित्यवदेव दुष्कृतम् अस्माद्
वचनात् । अत एव कालनिर्णयदीपिकाविवरणकारेणापि एतन्न दूषितम् ।
अतश्च कपालवेधो देशाचाराद् व्यवस्थित इत्याहुः । वस्तुतस्तु

अर्धरात्रेऽपि केषाञ्चिद्दशम्या वेध इष्यते ।

अरुणोदयकाले तु नावकाशो विचारणे ॥

कपालवेध इत्याहुराचार्या ये हरिप्रियाः ।

नैतन्मम मतं यस्मात् त्रियामा रात्रिरिष्यते ॥

इतिवचने कैमुतिकन्यायप्रदर्शनात् कपालवेधवचनानि अरुणोद-
यवेधस्तुत्यर्थान्येवेति युक्तम् ।

अथ पारणानिर्णयः ।

सा चारुपालपतरालपतमद्वादश्यामपि प्रातर्माध्याह्निकं कर्मोषःकाले-
ऽपकृष्य कार्या ।

यदा भवति अल्पा तु द्वादशी पारणादिने ।

उषःकाले द्वयं कुर्यात् प्रातर्माध्याह्निकं तदा ॥

इति पाद्मोक्तेः । न चोषःकालस्याल्पत्वात् कथं तावत् कर्मानुष्ठेय-
मिति वाच्यम् । विधिबलात् सङ्ख्यादिबाधेन तदनुष्ठानोपपत्तेः ।
अत एव—

महाहानिकरी ह्येषा द्वादशी लङ्घिता नरैः ।

करोति धर्महरणम्—

इति पाद्रे द्वादश्यतिक्रमे दोष उक्तः । अपकर्षश्च स्मार्त्तस्यैव न
श्रौतस्य ततो बलीयस्त्वात् । श्रौतकर्म्मनिधिकृतविषयत्वेन तस्य साव-
काशत्वाच्च । एवं काम्यस्यापि नापकर्षः । अत्र च प्रातर्माध्याह्निकग्रह-
णाच्च नैमित्तिकसङ्क्रान्तिव्यतीपातादियुक्तस्य तत्तत्काले विहितस्य
स्नानादिकर्मणः सांवत्सरिकादेर्वाऽपकर्षः । एवं भूयस्यामपि द्वादश्यां
माध्याह्निकापकर्षः प्रातः कार्य एव ।

सर्वेषामुपवासानां प्रातरेव हि पारणा ।

इति माधवोदाहृतवचनात् । यदा तु प्रातःकालो द्वादशीप्रथमपादा-
न्तर्गतो भवति तदा तदन्ते पारणा कार्या ।

द्वादश्याः प्रथमः पादो हरिवासरसंज्ञितः ।

तमतिक्रम्य कुर्वीत पारणं विष्णुतत्परः ॥

इति विष्णुधर्मोक्तः ।

इत्येकादशीपारणानिर्णयः । इत्येकादशीनिर्णयः ।

अथ द्वादशीनिर्णयः ।

सा तु एकादशीयुक्ता ग्राह्या “रुद्रेण द्वादशी युक्ता” इति युग्म-
वचनात् ।

द्वादशी च प्रकर्त्तव्या एकादश्या युता प्रभो ।।

सदा कार्या च विद्वद्भिर्विष्णुभक्तैश्च मानवैः ॥

इति स्कन्दपुराणाच्च ।

एकादशी तथा षष्ठी अमावास्या चतुर्थिका ।

उपोष्याः परसंयुक्ताः पराः पूर्वेण संयुताः ॥

इति गार्ग्यवचनाच्च । सकलकर्मोपलक्षणं चात्रोपवासग्रहणम् । यदा चैकादश्युपवासद्वादश्युपवासयोरेकस्मिन् दिने प्रसक्तिस्तदोपवासद्वयमपि तन्त्रेण कार्यम् । यदा तु सम्पूर्णयोस्तैथ्योर्भेदेनोपवासद्वयप्रसक्तिस्तदा एकादश्युपवाससंयुक्तां पारणां जलेन कृत्वा द्वादशीव्रतमारभेतेति माधवः । अयमेव च न्यायः सर्वत्र उपवासद्वयप्रसक्तौ ध्येयः । चैत्रशुक्लद्वादश्यां दमनोत्सव उक्तः—

द्वादश्यां चैत्रमासस्य शुक्लायां दमनोत्सवः ।

इत्यादिना रामार्चनचन्द्रिकायाम् । तत्र च पारणाहमात्रं विवक्षितम् ।

पारणाहे न लभ्येत द्वादशी घटिकापि चेत् ।

तदा त्रयोदशी ग्राह्या पवित्रदमनार्पणे ॥

इति तत्रैवोक्तेः । पवित्रारोपणं च श्रवणशुक्लद्वादश्यां विहितम् ।

श्रवणस्य सिते पक्षे कर्कस्थे च दिवाकरे ।

द्वादश्यां वासुदेवाय पवित्रारोपणं स्मृतम् ॥

इति विष्णुधर्मोक्तेः ।

अथ श्रवणद्वादशीनिर्णयः ।

तत्र विष्णुधर्मोत्तरे—

या राम ! श्रवणोपेता द्वादशी महती तु सा ।

तस्यामुपोषितः स्नातः पूजयित्वा जनार्दनम् ॥

प्राप्नोत्ययज्ञाद्धर्मज्ञो द्वादशद्वादशीफलम् ।

अयं च स्वल्पोऽपि योगः फलदः ।

तिथिनक्षत्रयोर्योगो योगस्यैव नराधिप ! ।

द्विकलो यदि लभ्येत स ज्ञेयो ह्याष्टयामिकः ॥

इति श्रवणद्वादशीं प्रकृत्य नारदीयोक्तेः । योगः रोहिणीयोगादिः । तत्र या तावदेकस्मिन्नेव दिने श्रवणयोगवती शुद्धा शुद्धाधिका वा विद्धा विद्धाधिका वा तस्यां सन्देह एव नास्ति । यदा विद्धाधिकायां दिनद्वयेऽपि श्रवणयोगस्तदा एकादशीयुता ग्राह्या ।

द्वादशी श्रवणस्पृष्टा स्पृष्टेदेकादशी यदा ।

स एव वैष्णवो योगो विष्णुशुक्लसंज्ञितः ॥

इति मात्स्योक्तेः । हेमाद्रौ तु श्रवणास्पृष्टेति पाठः । श्रवणाशब्दश्च स्त्रीलिङ्ग इति व्याख्यातम् । तन्त्रेण च तदोपवासद्वयं कायम् । यदा तु शुद्धा-

धिकाया दिनद्वये श्रवणयोगस्तदोत्तरैव ।

उदयव्यापिनी प्राह्या श्रवणद्वादशी व्रते ।

इति बृहन्नारदीयात् । यदा तु द्वादश्यां श्रवणयोग एव नास्ति तदा
एकादश्यामेव तद्व्यां श्रवणद्वादशीव्रतं कार्यम् ।

यदा न प्राप्यते ऋक्षं द्वादश्यां श्रवणः क्वचित् ।

एकादशी तदोपोष्या पापघ्नी श्रवणान्विता ॥

इति नारदीयोक्तेः । एतस्याश्च संज्ञाविशेषो—

भविष्ये—

एकादशी यदा शुक्ला श्रवणेन समन्विता ।

विजया सा तिथिः प्रोक्ता भक्तानां विजयप्रदा ॥ इति ।

विद्धाधिक्येऽपि चोत्तरदिने श्रवणयोगाभावे तादृशी दशमी-
विद्धापि प्राह्या ।

दशम्येकादशी यत्र सा नोपोष्या भवेत्तिथिः ।

श्रवणेन तु संयुक्ता सा शुभा सर्वकामदा ॥

इति बन्दिपुराणात् । यदा चैकादशश्रवणद्वादश्युपवासौ दिनभेदेन
प्राप्नुतस्तदा शक्तेन द्वयमपि कार्यम् ।

एकादशीमुपोष्यैव द्वादशीं समुपोषयेत् ।

न तत्र विधिलोपः स्यादुभयोर्देवतं हरिः ॥

इति भविष्योक्तेः । स्वीकृतैकादशीव्रतश्रवणद्वादशीव्रतोभयकरणा-
सामर्थ्यं तु एकादशीमुपोष्य द्वादश्यां पूजामात्रं कार्यम् ।

द्वादश्यां शुक्लपक्षे तु नक्षत्रं श्रवणं यदि ।

उपोष्यैकादशीं तत्र द्वादश्यां पूजयेद्धरिम् ॥

इति मात्स्योक्तेः । अगृहीतैकादशीव्रतस्तु द्वादश्यामेवोपवसेत् ।

उपोष्य द्वादशीं पुण्यां वैष्णवर्क्षेण संयुताम् ।

एकादश्युद्भवं पुण्यं नरः प्राप्नोत्यसंशयम् ॥

इति नारदीयोक्तेः । अत्र च यदा कदाचिच्छ्रवणयोगेऽपि प्रातरेव स-
ङ्कल्प इति हेमाद्रिः । इयं च भाद्रपदे महत्युक्ता ।

मासि भाद्रपदे शुक्ला द्वादशी श्रवणान्विता ।

महती नाम सा ज्ञेया उपवासे महाफला ॥

इति स्कन्दपुराणात् । इयं च बुधयुक्तातिप्रशस्ता ।

श्रवणद्वादशीयोगे बुधवारो यदा भवेत् ।

अत्यन्तमहती नाम द्वादशी सा प्रकीर्तिता ॥

इति विष्णुधर्म्मोत्तरात् । श्रवणद्वादशीव्रतनिमित्तोपवासपारणं तु पा-

रणादिने उभयानुवृत्तौ तूभयान्ते कर्त्तव्यमिति मुख्यः कल्पः ।

तिथिनक्षत्रसंयोगादुपवासो भवेद्यदा ।

पारणं तु न कर्त्तव्यं यावन्नैकस्य सङ्ख्यः ॥

इति नारदीयोक्तेरितिकेचित् । मदनरत्नस्तु अत्र यद्यपि तिथिनक्षत्रयो-
रन्यतरान्ते पारणं प्रतीयते तथापि तिथ्यन्त एव कार्यम् न तु तिथि-
मध्येऽपि नक्षत्रमात्रान्ते ।

याः काश्चित्तिथयः प्रोक्ताः पुण्या नक्षत्रयोगतः ।

ऋक्षान्ते पारणं कुर्याद्विना श्रवणरोहिणीम् ॥

इति विष्णुधर्मोत्तरे श्रवणान्तस्य पारणायां पर्युदस्तत्वात् । नचैवं
रोहिण्यन्तेऽपि सा न स्यादिति वाच्यम् । “भान्ते कुर्यात्तिथेर्वापि” इति
रोहिणीयोगप्रयुक्तोपवासप्रकरणस्थवन्हिपुराणवचनात्तत्र सेष्टैव न त्वत्रैवं
वचनमस्तीत्याह ।

इति श्रवणद्वादशीनिर्णयः ।

अथ तदितरमहाद्वादशीनिर्णयः ।

तत्र ब्रह्मवैवर्ते,

उन्मीलिनी वज्जुलिनी त्रिस्पृशा पक्षवर्द्धिनी ।

जया च विजया चैव जयन्ती पापनाशिनी ॥

द्वादश्याऽष्टौ महापुण्याः सर्वपापहरा द्विज ! ।

तिथियोगेन जायन्ते चतस्रश्चापरास्तथा ॥

नक्षत्रयोगात्प्रबलपापं प्रशमयन्ति ताः ।

एकादशी तु सम्पूर्णा वर्द्धते पुनरेव सा ॥

उन्मीलिनी भृगुश्रेष्ठ ! कथिता पापनाशिनी ।

द्वादश्यामुपवासस्तु द्वादश्यामेव पारणम् ॥

वज्जुली नाम सा प्रोक्ता हत्यायुतविनाशिनी ।

अरुणोदय आद्या स्याद्वादशी सकलं दिनम् ।

अन्ते त्रयोदशी भद्रा त्रिस्पृशा सा प्रकीर्तिता ॥

कुहूरांके यदा वृद्धिं प्रयाते पक्षवर्द्धिनीम् ।

विहायैकादशीं तत्र द्वादशीं समुपोषयेत् ।

पुष्यश्रवणपुंस्याद्यरोहिणिसंयुतास्तु ताः ॥

उपोषिताः समफला द्वादश्याऽष्टौ पृथक् पृथक् । इति ।

चतस्रस्तिथियोगेन चतस्रो नक्षत्रयोगेनेत्यष्टौ । आद्या एकादशी । अरु-
णोदये सूर्योदय इति केचित् । पक्षवर्द्धिन्यां चोपवासद्वयासमर्थं प्रति
द्वादश्युपवासमात्रविधानं श्रवणद्वादशीवतवत् । पुष्याद्यं पुनर्वसुः । अत्र च

तिथिप्रयुक्तासु न कोऽपि विचारः । श्रवणद्वादशी तु निर्णोतैव । इतरासु
नक्षत्रप्रयुक्तासु तु न श्रवणद्वादशीवद्वययोगेऽपि पूज्यत्वं किन्तु सूर्यो-
दयादारभ्य पुनस्तत्पर्यन्तमस्तमयपर्यन्तं वा सत्त्वं एव ।

कृत्तिकादिभरण्यन्तं तारावासरसप्तकम् ।

नैते संयोगमात्रेण पुनन्ति सकलां तिथिम् ॥

इति सामान्यवाक्यात् । श्रवणे विशेषवचनात्तथेत्युक्तम् । एताश्चा-
ष्टौ महाद्वादश्यः काम्याः । महापुण्या इत्यादिना फलश्रवणात् । यत्तु—

न करिष्यन्ति ये लोके द्वादश्योऽष्टौ ममाह्वया ।

तेषां यमपुरे वासो यावदाभूतसम्प्लवम् ॥

इत्यकरणप्रत्यवायबोधकं वचनं तदनाकरम् ।

इति तदितरमहाद्वादशीनिर्णयः ।

कार्तिककृष्णद्वादश्यामुक्तायां वत्सपूजायां प्रदोषव्यापिनी तिथि-
र्ग्राह्या । तस्य तत्काल एव विधानात् । दिनद्वये तत्कालव्याप्तौ पूर्वैव ।

वत्सपूजा वटश्चैव कर्त्तव्या प्रथमेऽहनि ।

इति स्मरणात् ।

इति द्वादशीनिर्णयः ।

अथ त्रयोदशीनिर्णयः ।

तत्र शुक्लत्रयोदशी पूर्वविद्धा कार्या ।

त्रयोदशी तु कर्त्तव्या द्वादशीसहिता मुने ! ।

इति ब्रह्मवैवर्त्तके । कृष्णपक्षत्रयोदश्यां निगमे—

षष्ठ्यष्टमी त्वमावास्या कृष्णपक्षे त्रयोदशी ।

एताः परयुताः कार्याः पराः पूर्वयुतास्तथा ॥

इति विशेषोक्तेश्च । यत्तु वृद्धवशिष्ठेनोक्तम्—

द्वितीया पञ्चमी वेधात् दशमी च त्रयोदशी ।

चतुर्दशी चोपवासे हन्युः पूर्वोत्तरे तिथी ॥ इति,

तत्तु शुक्लत्रयोदशीविषयम् । निगमे 'कृष्णपक्षे त्रयोदशी' इतिकृष्णप-
क्षपुरस्कारेण विशेषाभिधानात् । यदा तु परदिने त्रयोदशी नास्ति तदा
पूर्वविद्धा कार्या । तदाह—

वशिष्ठः,

एकादशी तृतीया च षष्ठी चैव त्रयोदशी ।

पूर्वविद्धापि कर्त्तव्या यदि न स्यात् परे ऽहनि ॥ इति ।

उपवासेऽप्ययमेव निर्णयः । यत्तु—

एकादश्यष्टमी षष्ठी द्वितीया च चतुर्दशी ।

त्रयोदशी अमावास्या ता उपोष्याः परान्विताः ॥

इति विष्णुधर्मोत्तरवचनं तत् कृष्णत्रयोदशीविषयम् । अन्यथा--

द्वितीया पञ्चमी वेधात् दशमी च त्रयोदशी ।

चतुर्दशी चोपवासे हन्युः पूर्वोत्तरे तिथी ॥

इति बृहवशिष्ठवचनविरोधात् । अतः कृष्णशुक्लभेदेनोभयोरञ्जस्यम् ।

अत्र च पूर्वविद्धाया ग्राह्यत्वं न सायाह्नमात्रव्यापित्वे किन्तु अपराह्न-
व्यापित्वे ।

त्रयोदशी प्रकर्त्तव्या भवेद्या चापराह्णिकी ।

इति स्कन्दपुराणात् । चैत्रे मदनत्रयोदशी तु मध्याह्नव्यापिनी ग्राह्या ।

तत्प्रकरणे—

मध्याह्ने पूजयेद्भक्त्या गन्धपुष्पाक्षतादिभिः ।

इत्युक्तेः । सा तु शुक्लपक्षगतत्वात् पूर्वविद्धा । तथा शनित्रयोद-
शी पूर्वविद्धा प्रदोषव्यापिनी कार्या । प्रदोषलक्षणं तु—

त्रिमुहूर्त्तं प्रदोषः स्याद्द्रवावस्तं गते सति । इति ।

स्कन्दपुराणे—

ततस्तु लोहिते भानौ स्नात्वा सनियमो व्रती ।

पूजास्थानं ततो गत्वा प्रदोषे शिवमर्चयेत् ॥ इति ।

दिनद्वये प्रदोषव्यापित्वे तदेकदेशस्पर्शे वा उत्तरा ग्राह्या ।

प्रातः सङ्कल्पयेद्विद्वानुपवासव्रतादिकम् ।

इति सङ्कल्पकालमारभ्य प्रवृत्तेः ।

सदैव तिथ्योरुभयोः प्रदोषव्यापिनी तिथिः ॥

तत्रोत्तरत्र नक्तं स्यादुभयत्रापि सा यतः ।

इति जाबालिवचनाच्च । एकदेशस्पर्शेऽपि यत्राधिक्यं तत्र ग्राह्या ।
आधिक्यं देवपूजनभोजनपर्याप्तकालव्यापित्वम् । साम्ये तूत्तरैव । मा-

गशीर्षशुक्लत्रयोदशी अनङ्गत्रयोदशी । मार्गशीर्षेऽमले पक्षे इत्युपक्रम्य-

अनङ्गेन कृता त्वेषा तेनानङ्गत्रयोदशी ।

इति विष्णुपुराणेऽः ।

यद्यपि चात्र सामान्यनिर्णयादपराह्नव्यापिनी पूर्वविद्धा प्राप्यते
तथापि—

कृष्णाष्टमी बृहत्तपा सावित्री षट्पैतृकी ।

अनङ्गत्रयोदशी रम्भा उपोष्याः पूर्वसंयुताः ॥

इति संवर्तवचनात् सायान्ह्नव्यापिन्या अपि पूर्वविद्धाया ग्रहणम् ।
अन्यथा हि सामान्यनिर्णयादेव प्राप्तेरेतस्य वचनस्य निरर्थकत्वापत्तेः ।

एवं कार्तिककृष्णत्रयोदशी सायाह्नव्यापिनी ग्राह्या ।

कार्तिकस्यासिते पक्षे त्रयोदश्यां निशामुखे ।

यमदीपं बहिर्दद्यादपमृत्युर्विनश्यति ॥

इति स्कान्दोक्तेः ।

इति त्रयोदशीनिर्णयः ।

अथ चतुर्दशीनिर्णयः ।

तत्र व्यासः—

शुक्ला चतुर्दशी ग्राह्या परविद्धा सदा व्रते । इति ।

पद्मपुराणे—

एकादश्यष्टमी षष्ठी शुक्लपक्षे चतुर्दशी ।

एताः परयुताः कार्याः पराः पूर्वेण संयुताः ॥ इति ।

भविष्यपुराणे—

सदा कार्या त्रयोदश्या न तु युक्ता चतुर्दशी ।

पौर्णमासीयुता सा स्याच्चतुर्दश्या च पूर्णिमा ॥ इति ।

नारदीयपुराणे—

तृतीयैकादशी षष्ठी पौर्णमासी चतुर्दशी ।

पूर्वविद्धा न कर्त्तव्या कर्त्तव्या परसंयुता ॥ इति ।

वाराहपुराणे—

एकादशी दशम्या तु सप्तम्या चाष्टमी तथा ।

पञ्चम्या च यदा षष्ठी त्रयोदश्या चतुर्दशी ॥

आसु क्रिया न कुर्वीत पूर्वविद्धासु मानवः ।

नागविद्धा तथा षष्ठी भानुविद्धो महेश्वरः ।

चतुर्दशी कामविद्धा मिश्रास्ता मलिनाः स्मृताः ॥ इति ।

महेश्वरोऽष्टमी । अष्टमीचतुर्दश्यौ शुक्ले । चैत्रश्रावणचतुर्दश्यौ शुक्ले

अपि रात्रिव्यापिन्यौ ग्राह्ये । तथाच—

बौधायनः—

मधोः श्रावणमासस्य शुक्ला या तु चतुर्दशी ।

सा रात्रिव्यापिनी ग्राह्या परा पूर्वाह्णगापिनी ॥ इति ।

परा=मासान्तरगता ।

निशि भ्रमन्ति भूतानि शक्तयः शूलभृत् ! यतः ।

अतस्तस्यां चतुर्दश्यां सत्यां तत्पूजनं भवेत् ॥

इति हेमाद्रिलिखितवचनाच्च । भाद्रशुक्लचतुर्दशी तु त्रिमुहूर्त्तव्यापिनी । त्रिमुहूर्त्तव्यापिन्यपि सूर्योदयव्यापिनी ग्राह्या । “दैवे ह्यौदयिकी प्रा

ह्या" इति वचानात् । "चतुर्दश्या च पूर्णिमा" इति युग्मवाक्याच्च । एवं सकलशिष्टाचारः । केचित्तु मध्याह्नव्यापिनी ग्राह्येत्याहुः । भाविष्योत्तरवचनगतं च लिङ्गं प्रमाणमुपन्यस्यन्ति ।

यथा—

मध्याह्ने भोज्यवेलायां समुत्तीर्य सरित्तटे ।

ददर्श शीला सा स्त्रीणां समूहं रक्तवाससाम् ॥

चतुर्दश्यामर्चयन्तं भक्त्या देवं पृथक्पृथक् ॥ इति ।

तत्र । "मध्याह्ने पूजयेन्नृप" इति विनयकव्रतवत् अत्र विधायकाश्रवणात् । लिङ्गस्य च अर्थवादगतत्वात्, तदुपोद्बलकप्रमाणान्तरादर्शनात्, "दैवे ह्यौदयिकी ग्राह्या" इति प्रत्यक्षवचनाविरोधात् औदयिकी ग्राह्या न मध्याह्नगतेति सङ्क्षेपः । शिष्टा अपि औदयिकयामेव व्रतमाचरन्ति । कृष्णचतुर्दशी तु पूर्वविद्धा ग्राह्या ।

आपस्तम्बः—

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्धा तु कर्त्तव्या परविद्धा न कर्हिचित् ॥ इति ।

यत्तु नारदीये—

अष्टम्येकादशी षष्ठी कृष्णपक्षे चतुर्दशी ।

अमावास्या तृतीया च कर्त्तव्या परसंयुताः ॥ इति ।

तथा ब्रह्मवैवर्ते,

चतुर्दशी दर्शयुक्ता पौर्णमास्या युता विभो ! ।

इति, तदुपवासविषयम् ।

एकादश्यष्टमी षष्ठी उभे पक्षे चतुर्दशी ।

अमावास्या तृतीया च ता उपोष्याः परान्विताः ॥

इति पद्मपुराणीयविशेषवचनैकवाक्यत्वात् पूर्वोदाहृतवचनाविरोधाच्च । उभे पक्षे=उभयपक्षगतेत्यर्थः । शिवव्रते तु पक्षद्वयगते चतुर्दश्यौ त्रयोदशीयुते अपराह्नव्यापिन्यौ ग्राह्ये । तथा च—

स्कन्दपुराणे,

चतुर्दशी तु कर्त्तव्या त्रयोदश्या युता विभो ! ।

मम भक्तैर्महाबाहो ! भवेद्या चापराह्निकी ॥

दर्शविद्धा न कर्त्तव्या राकाविद्धा कदाचन । इति ।

मम भक्तैरितीश्वरवचनात् लिङ्गात् तद्व्रतविषयता ज्ञायते ।

रुद्रव्रतेषु सर्वेषु कर्त्तव्या संमुखी तिथिः ।

इति वचनाच्च । यदपि—

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्धा तु कर्त्तव्या परविद्धा न कर्हिचित् ॥
 उपवासादिकार्येषु ह्येष धर्मः सनातनः । इति,
 तदपि रुद्रव्रतविषयम् पूर्वोदितवचनैकवाक्यतया । तदितरव्रतेषु
 “उभे पक्षे चतुर्दशी” इति प्रागुदाहृतपद्मपुराणात् तादृशवृद्धवाशिष्ठ-
 वचनाच्च उत्तरविद्धा ग्राह्येति ।

इति चतुर्दशीसामान्यनिर्णयः ।

अथ नृसिंहचतुर्दशीनिर्णयः ।

सा च प्रदोषव्यापिनी ग्राह्या । तदुक्तं हेमाद्रौ नृसिंहपुराणे—

वैशाखे शुक्लपक्षे तु चतुर्दश्यां निशामुखे ॥

मज्जन्मसम्भवं पुण्यं व्रतं पापप्रणाशनम् ।

वर्षे वर्षे तु कर्त्तव्यं मम सन्तुष्टिकारणम् ॥

दिनद्वये तद्व्याप्तौ अंशतः समव्याप्तौ वा परैव । विषमव्याप्तौ
 त्वधिकव्याप्तिमती । दिनद्वयेऽप्यव्याप्तौ परा । परदिने गौणव्याप्तेः सत्त्वात्
 पूर्वदिने च तदभावात् । यत्तु—

ततो मध्याह्नवेलायां नद्यादौ विमले जले ।

इत्युपक्रम्य—

परिधाय ततो वासो व्रतकर्म समारभेत् ॥

इति तत्रोक्तम् । तत् सङ्कल्परूपव्रतोपक्रमविषयं न तु प्रधानस्य
 मध्याह्नकालत्वज्ञापकम् । पूर्वोदाहृतवचनविरोधात् । इयं च योगविशेष-
 नातिप्रशस्ता ।

स्वातीनिक्षत्रयोगे च शनिवारे च मद्रव्रतम् ।

सिद्धियोगस्य संयोगे वणिजे करणे तथा ॥

पुंसां सौभाग्ययोगेन लभ्यते दैवयोगतः ।

एभिर्योगैर्विनापि स्यात् मद्दिनं पापनाशनम् ॥

इति तत्रैवोक्तेः । इदं च नृसिंहोपासकानामेव नित्यम् ।

सर्वेषामेव वर्णानामधिकारोऽस्ति मद्रव्रते ।

मङ्गलैस्तु विशेषेण कर्त्तव्यं मत्परायणैः ॥

इति तत्रैवोक्तेः ।

इति नृसिंहजयन्तीनिर्णयः ।

अथात्रैव प्रसङ्गादन्या अपि जयन्त्योऽभिधीयन्ते । पुराणसमुच्चये—

मत्स्योऽभूद्भुतभुग्दिने मधुसिते कूर्मो विधौ माधवे

वाराहो गिरिजासुते नभसि यद्भूते सिते माधवे ॥

सिंहो भाद्रपदे सिते हरितिथौ श्रीवामनो माधवे
 रामो गौरितिथावतः परमभूद्रामो नवम्यां मधोः ॥
 कृष्णोऽष्टम्यां नभसि सितपरे चाश्विने यद्दशम्यां
 बुद्धः कल्की नभसि समभूच्छुक्लपृष्ठां क्रमेण ॥
 अहो मध्ये वामनो रामरामौ
 मत्स्यः क्रोडश्चापराह्णे विभागे ।
 कूर्मः सिंहो बौद्धकल्की च सायं
 कृष्णो रात्रौ कालसाम्ये च पूर्वे ॥ इति ।

इति जयन्तीनिर्णयः ।

ज्येष्ठशुक्लचतुर्दश्यां सर्वस्मिन् दिने पञ्चाग्निसाधनं कृत्वा प्रदोषे
 हेमधेनुर्देया ।

ज्येष्ठे पञ्चतपाः सायं हेमधेनुप्रदो दिवम् ।
 यात्यष्टमीचतुर्दश्यो रुद्रव्रतमिदं स्मृतम् ॥
 इति मात्स्योक्तेः । कार्तिककृष्णचतुर्दशी दीपावली ।
 कार्तिके कृष्णपक्षे तु चतुर्दश्यां दिनोदये ।
 अवश्यमेव कर्त्तव्यं स्नानं नरकर्माश्रमिः ॥

इति भविष्योक्तेः । कार्तिकोऽऽ पूर्णिमान्तः । अत्रा दिनोदय इति श्र-
 वणात् प्रातःकालव्याप्तिवर्तिता गौडाः । दाक्षिणात्यास्तु विधूदय इति
 पाठमाहुः । तन्मते चन्द्रोदयव्यापिनी ग्राह्या । दिनद्वये तद्व्याप्तौ तद-
 व्याप्तौ वा पूर्वेव ।

पूर्वविद्धचतुर्दश्यां कार्तिकस्य सिते तरे ।
 प्रत्यूषसमये स्नानं कुर्यात्तत्र प्रयत्नतः ॥
 इति पृथ्वीचन्द्रोदयोदाहृतवचनात् । अस्यामेव च रात्रौ दीपदानं कार्यम्
 ततः प्रदोषसमये दीपान् दद्यान् मनोहरान् ।
 इति वचनात् । कार्तिकशुक्लचतुर्दश्यां पाषाणचतुर्दशीव्रतम् ।
 कार्तिके शुक्लपक्षे तु या पाषाणचतुर्दशी ।
 तस्यामाराधयेद्गौरीं नक्तं पाषाणभक्षकः ॥

इति देवीपुराणोक्तेः । इयमेव पैकुण्ठचतुर्दशी । सा रात्रिव्यापिनी ग्राह्या ।
 कार्तिकस्य सिते पक्षे चतुर्दश्यां नराधिप ।।
 सोपवासस्तु सम्पूज्य हरिं रात्रौ जितेन्द्रियः ॥

इति भविष्योक्तेः । अस्या एव विश्वेश्वरप्रतिष्ठादिनत्वात् तत्प्रयु-
 क्तपूजादावरुणोदयव्यापिनी ग्राह्या ।

वर्षे च हेमलम्बाख्ये मासे श्रीमति कार्तिके ।

शुक्लपक्षे चतुर्दश्यामरुणाभ्युदयं प्रति ॥

महादेवतिथौ ब्राह्मे मुहुर्त्तं मणिकर्णिके ।

स्नात्वा विश्वेरी देवी विश्वेश्वरमपूजयत् ॥

इति सनत्कुमारसंहितोक्तेः । माघशुक्लचतुर्दशी आरटन्त्याख्या । सा
अरुणोदयविद्धा ग्राह्या ।

माघशुक्लचतुर्दश्यां विष्णोर्देहान्मरीचयः ।

निश्चेष्टस्तिलकाकाराः शतशोऽथ सहस्रशः ॥

अनर्काभ्युदिते काले सत्सु तारांशुकेष्वपि ।

राजा च तत्र सम्पूज्यो यमः प्रलयभास्करः ।

इति ब्रह्मपुराणात् ।

अथ शिवरात्रिनिर्णयः ।

तत्स्वरूपं शिवरहस्ये—

तत्प्रभृत्यथ देवर्षे ! माघकृष्णचतुर्दशी ।

शिवरात्रिः समाख्याता प्रियेयं त्रिपुरद्विषः ॥ इति ।

अत्र च रात्रिशब्दस्तिथिलक्षकः शिवशब्दश्च शिवव्रतलक्षकः प्रक-
रणात् । अतश्चायं शिवरात्रिशब्दो शिवव्रतविशेषयोग्यतिथिपरः ।

स्कन्दपुराणे तु—

माघफाल्गुनयोर्मध्ये असिता या चतुर्दशी ।

शिवरात्रिस्तु सा ख्याता सर्वयज्ञोत्तमोत्तमा ॥ इति ।

यत्तु भविष्यपुराणे—

चतुर्दश्यां तु कृष्णायां फाल्गुने शिवपूजनम् ।

तामुपोष्य प्रयत्नेन विषयान् परिवर्जयेत् ॥ इति ।

तत् पौर्णमासान्तमासामिप्रायं पूर्वोदाहृतवचनैकवाक्यत्वात् ।
तदेतत् शिवरात्रिव्रतमुपवासपूजाजागरणात्मकं ज्ञेयम् ।

तथा च नागरखण्डे—

उपवासप्रभावेण बलादपि च जागरात् ।

शिवरात्रेस्तथा तस्यां लिङ्गस्यापि प्रपूजया ॥

अक्षयान् लभते भोगान् शिवसायुज्यमाप्नुयात् ।

तथा सङ्खण्डे—

स्वयं च लिङ्गमभ्यर्च्य सोपवासः सजागरः ।

अजानन्नपि निष्पापो निषादो गणतां गतः ॥ इति ।

ब्रह्मपुराणे—

माघे कृष्णचतुर्दश्यां कर्त्तव्यं व्रतमुत्तमम् ।
उपोषितो वरारोहे ! चतुर्दश्यां वरानने ! ।
इत्याद्यभिधाय प्रतिप्रहरं पूजाजागरणाद्युक्तम् ॥

तथा स्कान्दे—

कृष्णपक्षे चतुर्दश्यां न कश्चिन्मृगमाप्तवान् ।
अण्वपि प्राणयात्रार्थं क्षुधासम्पीण्डितोऽवसत् ॥
इत्याद्युक्त्वा—

धनुःकोट्या हतान्येव बिल्वपत्राणि मानद ! ।
पतितानि महाराज ! शम्भोः शिरसि भूतले ॥
तत्रैव तस्थौ राजेन्द्र ! सर्वरात्रमतन्द्रितः ।
रात्रिशेषं स्थितो व्याधः स्तब्धदृष्टिरनामिषः ॥
प्रभाते विमले जाते दृष्ट्वा तत्रैव शङ्करम् ।
बिल्वपत्रैर्नरश्रेष्ठ ! कन्दमूलैश्च पारितः ॥ इति ।
यत्तु क्वचित् एकस्य द्वयोर्वा श्रवणम् ।

यथा,

अथवा शिवरात्रिं तु पूजाजागरणेर्नयेत् । इति ।
तथापि अथवेत्यनुकल्पोपक्रमेणाशक्तविषयतयोपपाद्यम् । एवमन्यत्रापि—
अस्त्रण्डितव्रतो यो हि शिवरात्रिमुपोषयेत् ।
सर्वान् कामानवाप्नोति शिवेन सह मोदते ॥

तथान्यत्र—

कश्चित् पुण्यविशेषेण जलहीनोऽपि यः पुमान् ।
जागरं कुरुते तत्र स रुद्रसमतां व्रजेत् ॥
इत्यादीनि तानि अशक्तविषयाणि । तदेतत् शिवरात्रिव्रतं जन्माष्टमी-
वत् संयोगपृथक्त्वन्यायेन नित्यं काम्यं च तत्र नित्यत्वं तावत् स्कन्दपुराणे—

परात्पतरं नास्ति शिवरात्रिः परात्परम् ।
न पूजयति भक्त्येवं रुद्रं त्रिभुवनेश्वरम् ॥
जन्तुर्जन्मसहस्रेण भ्रमते नात्र संशयः ।
इत्यकरणे प्रत्यवायश्रवणात् ।

वर्षे वर्षे महादेवि ! नरो नारी पतिव्रता ।
शिवरात्रौ महादेवं कामं भक्त्या प्रपूजयेत् ॥

इति वीप्साश्रुतेः,

अर्णवो यदि वा शुष्येत् क्षीयेत हिमवानपि ।
मेरुमन्दरलङ्काश्च भीशैलो विन्ध्य एव च ॥

चलन्त्येते कदाचिद्वै निश्चलं हि शिवव्रतम् ।

इति वचनाच्च । निश्चलं नित्यकर्त्तव्यमित्यर्थः । फलश्रवणात्काम्यतापि
स्कन्दपुराण एव—

शिवं च पूजयित्वा यो जागर्त्ति च चतुर्दशीम् ।

मातुः पयोधररसं न पिबेत्स कदाचन ॥

यदीच्छेदक्षयान् भोगान् दिवि देव ! मनोरथान् ।

आगमोक्तविधिं कृत्वा प्राप्नोति मरमं पदम् ।

मम भक्तस्तु देवेशि ! शिवरात्रिमुपोषकः ॥

गणत्वमक्षयं दिव्यमक्षयं शिवशासनम् ।

सर्वान् भुक्त्वा ततो भोगान् मृतो भूपोऽभिजायते ॥

काम्यव्रते ईशानसंहितायां विशेषः ।

एवमेतद्व्रतं कुर्यात् प्रतिसंवत्सरं व्रती ।

द्वादशाब्दिकमेव स्याच्चतुर्विंशाब्दिकं तु वा ॥

सर्वान् कामानवाप्नोति प्रेत्य चेह च मानवः । इति ।

सर्वाधिकारिकत्वं चास्य तत्रैवोक्तम्—

शिवरात्रिव्रतं नाम सर्वपापप्रणाशनम् ।

आचाण्डालमनुष्याणां मुक्तिमुक्तिप्रदायकम् ॥ इति ।

अधिकारिनियमाः स्कन्दपुराणे—

माघमासे तु या कृष्णा फाल्गुनादौ चतुर्दशी ।

सा च पुण्या तिथिर्ज्ञेया सर्वपातकनाशिनी ॥

अहिंसा सत्यमक्रोधो ब्रह्मचर्यं क्षमा दया ।

शान्तात्मा क्रोधहीनश्च तपस्वी ह्यनसूयकः ॥

तस्मै देयमिदं देवि ! गुरुपादानुगो यदि ।

अन्यथा यो ददातीह स दाता नरकं व्रजेत् ॥ इति ।

सा चेयं शिवरात्रिर्द्धरात्रव्यापिनी त्रयोदशीयुता प्रशस्ता ।

त्रयोदशी यदा देवि ! दिनभुक्तिप्रमाणतः ।

जागरे शिवरात्रिः स्यान्नशि पूर्णा चतुर्दशी ॥

इति शिवरहस्योक्तेः । अत एवात्र वेधोऽपि न दिवावेध एव किन्तु ज-
न्माष्टमीव द्वात्रिंशवेधोऽपि भवत्येव । तथा च स्कन्दपुराणे—

निशि भ्रमन्ति भूतानि शक्यः शूलभृद्यतः ।

अतस्तस्यां चतुर्दश्यां सत्यां तत्पूजनं भवेत् ॥ इति ।

भूतानि शक्यो योगिन्भ्योऽपि शूलभृच्छङ्खरश्च यतो रात्रौ भ्रमन्ति

अतः सत्यां तस्यां पूजनं भवेदिति हेमाद्रिः । यदा दिनद्वये निशीथव्या-
पिनी तदा पूर्वैव ग्राह्या । तथाच स्कन्दपुराणे—

कृष्णाष्टमी स्कन्दषष्ठी शिवरात्रिश्चतुर्दशी ।

एताः पूर्वयुताः कार्यास्तित्यन्ते पारणं भवेत् ॥

तत्रैव—

जन्माष्टमी रोहिणी च शिवरात्रिस्तथैव च ।

पूर्वविज्ञैव कर्त्तव्या तिथिभान्ते च पारणम् ॥ इति ।

तत्रैव—

श्रावणी दुर्गनवमी तथा दुर्वाष्टमी तु या ।

पूर्वविज्ञैव कर्त्तव्या शिवरात्रिर्बलेर्दिनम् ॥

जयन्ती शिवरात्रिश्च कार्ये मद्राजयान्विते ।

मःघफाल्गुनयोर्मध्ये या स्याच्छिवचतुर्दशी ॥

अनङ्गेन समायुक्ता कर्त्तव्या सा सदा तिथिः । इति ।

तथा,

आदित्यास्तमये काले अस्ति चेद्या चतुर्दशी ।

तद्वरात्रिः शिवरात्रिः स्यात् सा भवेदुत्तमोत्तमा ॥ इति ।

वायुपुराणे—

त्रयोदश्यस्तगे सूर्ये चतसृष्वेव नाडिषु ।

भूतविद्धा च या तत्र शिवरात्रिव्रतं चरेत् ॥ इति ।

माघबोदाहृतस्मृत्यन्तरे—

प्रदोषव्यापिनी ग्राह्या शिवरात्रिचतुर्दशी ।

रात्रौ जागरणं यस्मात्तस्मात्तां समुपोषयेत् ॥ इति ।

अत्र रात्रौ जागरणं यस्मादिति हेतुवशात् प्रदोषशब्दो रात्रिपरो-
ऽवगन्तव्यः ।

नारदायसंहितायाम्—

अर्द्धरात्रयुता यत्र माघकृष्णा चतुर्दशी ।

शिवरात्रिव्रतं तत्र सोऽश्वमेधफले लभेत् ॥ इति ।

माघवतिथितत्त्वरकारौ तु ईदृशविषये बहुकालव्यापित्वात् परैवेत्याहतुः ।

तदेतत्—

अर्द्धरात्रात्परस्ताञ्च जयायोगो यदा भवेत् ।

पूर्वविज्ञैव कर्त्तव्या शिवरात्रिः शिवप्रियैः ॥

इति पद्मपुराणादिवचनानां निर्विषयत्वापत्तरयुक्तम् । यदा तु
निशीथादुर्ध्वगा त्रयोदशी परेऽहनि च निशीथाव्यापिन्यपि चतुर्दशी
भवति तदा परैव ग्राह्या । तथाच हेमाद्रिमाघबोदाहृतपुराणवचनम्—

माघासिते भूतदिनं हि राजन्नुपैति योगं यदि पञ्चदश्या ।

जयाप्रयुक्तां न तु जातु कुर्याच्छिवस्य रात्रिं प्रियकृच्छिवस्य ॥ इति ।

जयाप्रयुक्तां जयया त्रयोदश्या प्रकर्षेण निशीथादूर्ध्वं युक्तां न कुर्यात्
नोपवसेत् किन्तु सकलदिनभूयोरात्रिलाभात् परामेवेत्यर्थः । तथाच यत्
शिवरात्रिव्रते भूतां कामविद्धां विवर्जयेत् ।

इतिवचनं, यच्च कामिकवचनम्—

निशाद्वयचतुर्दश्यां पूर्वा त्याज्या परा शुभा । इति,

तदेतादृशविषयमेव ज्ञेयम् । अन्यथा पूर्वापादकबहुवचनविरोधः
स्यात् । पूर्वस्या एव निशीथव्याप्तौ उत्तराया एव वा निशीथव्याप्तौ
तत्कालव्यापिनी ग्राह्येत्युक्तम्—

नारदीयेशानसंहितयोः,

माघकृष्णचतुर्दश्यामादिदेवो महानिशि ।

शिवलिङ्गतयोद्भूतः कोटिसूर्यसमप्रभः ॥

तत्कालव्यापिनी ग्राह्या शिवरात्रिव्रते तिथिः ।

अर्द्धरात्रियुता यत्र माघकृष्णचतुर्दशी ।

शिवरात्रिव्रतं तत्र सोऽश्वमेधफलं लभेत् ॥

तत्रेत्यत्र कुर्वन् इत्यध्याहारः ।

पूर्वेष्टुर्वा परेष्टुर्वा महानिशि चतुर्दशी ।

व्याप्ता सा दृश्यते यस्यां तस्यां कुर्यात् व्रतं नरः ॥ इति ।

महानिशास्वरूपं तु देवलेनोक्तम्—

महानिशा द्वे घटिके रात्रेर्मध्यमयामयोः । इति ।

यदपि स्कन्दपुराणे—

आदौ मार्गशिरे मासि दीपोत्सवदिनेऽपि वा ।

गृहीयान्माघमासे वा द्वादशैवमुपोषयेत् ॥

इति काम्यं प्रतिमासं शिवरात्रिव्रतं तत्रापि पूजोपवासजागरण-
विधानात् तस्य च सकलरात्रिसाध्यत्वात् बहुरात्रिव्यापिन्यामनु-
ष्ठानम् । उभयत्र रात्रिव्याप्तिसाम्ये तु—

रुद्रप्रतेषु सर्वेषु कर्त्तव्या सम्मुखी तिथिः ।

अन्यथा व्रतकल्पेषु यथोद्दिष्टामुपावसेत् ॥

इति पूर्वोदाहृतवचनानुगुण्याश्च पूर्वैव ग्राह्या । अस्याश्च महाशिव
रात्रेः रविभौमवारान्यतरयोगे प्रशस्ततरत्वं शिवयोगयोगे प्रशस्तत-
मत्वं च स्कन्दपुराणे—

माघकृष्णचतुर्दश्यां रविवारो यदा भवेत् ।
भौमो वाथ भवेद्देवि ! कर्नव्यं व्रतमुत्तमम् ॥
शिवयोगस्य योगे च तद्भवेदुत्तमोत्तमम् । इति ।

तथा त्रिस्पृशातिप्रशस्ता पुराणान्तरे--

त्रयोदशी कलाप्येका मध्ये चैव चतुर्दशी ।
अन्ते चैव शिनीवाली त्रिस्पृश्यां शिवमर्चयेत् ॥ इति ।

शिवरात्रिपूजाप्रकारश्च रुद्रव्रतेषूक्त इति न लिख्यते । अथैतत्पारणं
तु स्कन्दपुराण एव द्विधोक्तम् -

कृष्णाष्टमी स्कन्दषष्ठी शिवरात्रिश्चतुर्दशी ।

एताः पूर्वयुताः कार्यास्तिथ्यन्ते पारणं भवेत् ॥

इतिवचनात् परदिने यदि दिवा तिथ्यन्तस्तदा तत्रैव । नो चेत् दि-
वैव । तथा च स्कन्दपुराणे--

उपोषणं चतुर्दश्यां चतुर्दश्यां च पारणम् ।

कृतैः सुकृतलक्षैश्च लभ्यते वाथवा नवा ॥

ब्रह्मा स्वयं चतुर्वक्त्रैः पञ्चवक्त्रैस्तथा ह्यहम् ।

सिक्थे सिक्थे फलं तस्य वक्तुं शक्तो न पार्वति ! ॥

ब्रह्माण्डोदरमध्ये तु यानि तीर्थानि सन्ति वै ।

संस्थितानि भवन्तीह भूतायां पारणे कृते ॥

इतिवचनात् ।

सा त्वस्तमयपर्यन्तव्यापिनी चेत्परेऽहनि ।

दिवैव पारणं कुर्यात् पारणाग्नैव दोषभाक् ॥

इति शिवरात्रिप्रकरणपठितकालदर्शमदनरत्नमाधवादिलिखितस्मृति-
वचनात् ।

अन्यतिथ्यागमो रात्रौ तामसस्तैजसो दिवा ।

तामसे पारणं कुर्वन् तामसीं गतिमाप्नुयात् ।

इत्यादिनिन्दावचनाच्च । माघवाचायास्तु यामत्रयोर्ध्वगामिन्यां प्रातरेव
पारणमाहुः ।

इति शिवरात्रिनिर्णयः ।

अथ पौर्णमासीनिर्णयः ।

सा च सावित्रीव्रतातिरिक्ते कार्ये परैव ।

भूतविद्धा न कर्त्तव्या दर्शः पूर्णा कदाचन ।

वर्जयित्वा मुनिश्रेष्ठ ! सावित्रीव्रतमुत्तमम् ।

इतिब्रह्मवैवर्त्तकेः । एवं यत् “चतुर्दश्या च पूर्णिमा” इतियुग्मवाक्यं

तत् सावित्रीव्रताविषयम् । यत्तु “प्रतिपद्यमानास्या” इत्यमायुग्म-
वाक्यं तत् सावित्रीव्रतातिरिक्तविषयं द्रष्टव्यम् । अत्र च न पूर्वविद्धा-
निषेधस्तस्यास्त्रिमुहूर्त्तसत्त्वे किं त्वष्टादशनाडीमितचतुर्दशीसत्त्वे ।

भूतोऽष्टादशनाडीभिर्दृश्यत्युत्तरां तिथिम् ।

इतिविशेषवचनात् । माधवस्तु इदं वचनं यत्र भूतविद्धा कर्त्तव्या
यथा सावित्रीव्रते तत्राष्टादशनाडीमिता न ग्राह्येत्येवंपरमित्याह । तत्तु
निरस्तं प्राक् । ज्येष्ठपञ्चदश्योर्वटसावित्रीव्रतम् । तत्र पूर्वविद्धा ग्राह्या ।

कृष्णाष्टमी गृहक्षपा सावित्री वटपैतृकी ।

अनङ्गप्रयोदशी रम्भा उपोष्याः पूर्वसंयुताः ॥

इति निगमोक्तेः । सावित्री=तद्व्रतसम्बन्धिनी पौर्णमासी । वटपैतृकी=तत्सम्ब-
न्धिन्येवामावास्या ।

ज्येष्ठे मासि सिते पक्षे पूर्णिमायां तथा व्रतम् ।

चीर्णे पुरा महाभक्त्या कथितं ते मया नृप । ॥

इति सावित्रीव्रतं प्रक्रम्य स्कान्दोक्तेः ।

अमायां च तथा ज्येष्ठे वटमूले तथा सती ।

त्रिरात्रोपोषिता नारी विधिनानेन पूजयेत् ॥

इति भविष्योक्तेश्च । देमादौ तु भाद्रपदपूर्णिमायामपीदमुक्तम् । गौडास्तु—

मेघे वा वृषभे वापि सावित्रीं तां विनिर्दिशेत् ।

ज्येष्ठकृष्णचतुर्दश्यां सावित्रीमर्चयन्ति याः ॥

वटमूले सोपवासा न ता वैधव्यमाप्नुयुः ।

इति पराशरवाक्याच्चतुर्दश्यामित्याहुः ।

श्रावणीं पौर्णमासीं प्रकृत्यास्नाते रक्षाबन्धने तु अपराह्वय्यापिनी
ग्राह्या ।

ततोऽपराह्वयसमये रक्षापोटलिकां शुभाम् ।

कारयेदक्षतैः शस्तैः सिद्धार्थैर्होमभूषितैः ॥

इतिभविष्योक्तेः । अत्र च तत इति श्रवणात्पूर्वानुष्ठितोपाकमाङ्गित्वमेतस्य ।
अतश्च यथा तत्र ग्रहसङ्क्रान्त्यादिवर्जनमेवमत्रापीति केचित् । अन्ये तु
अङ्गत्वे प्रमाणाभावात् तत इत्यस्य चाखण्डपर्वणि अर्थसिद्धत्वेनावि-
धेयत्वाच्च ग्रहसङ्क्रान्त्यादिवर्जनमित्याहुः । इदं च भद्रायां न कार्यम् ।

भद्रायां द्वे न कर्तव्ये श्रावणीं फाल्गुनी तथा ।

इति सङ्ग्रहोक्तेः । अस्यामेव हयग्रीवोत्पत्तिः ।

श्रावण्यां श्रवणे जातः पूर्वं हयशिरा हरिः ।

इति वचनात् । अस्यामेव श्रवणाकर्मोक्तम् । तत्रास्तमयव्यापिनी

प्राह्या । “श्रावण्यां पौर्णमास्यां श्रावणाकर्म” इति तत्प्रकृत्य “अस्तमिते स्थालीपाकं श्रपयित्वा” इत्याश्वलायनसूत्रात् । याज्ञिकास्तु एतस्य विकृ-
तित्वाच्छेषपर्वणि अनुष्ठानमाहुः । अस्यामेवोपाकर्म । तत्र—
याज्ञवल्क्यः,

अध्यायानामुपाकर्मं श्रावण्यां श्रावणेन वा ।

हस्तेनौषधिभावे वा पञ्चम्यां श्रावणस्य तु ॥

अधीयत इत्यध्यायो वेदः । उपाकर्मैति वेदसंस्कारकर्मणो नामधेयम् ।
श्रावण्यां श्रावणपौर्णमास्याम् । यद्यपि “नक्षत्रेण युक्तः कालः” (४३१२)
इत्यतः सूत्रात् या काचिच्छ्रावणयुक्ता तिथिर्लभ्यते तथापि श्रावणपौ-
र्णमास्येवात्र विवक्षिता । पारस्करादिवाक्येषु विशिष्योपादानात् । तथा-
च पारस्करः,

अथातोऽध्यायोपाकर्म औषधीनां प्रादुर्भावे श्रावणेन श्रावण्यां पौर्ण-
मास्यां श्रावणस्य पञ्चमीं हस्तेन वेति ।

श्रावणेनेति श्रावणस्य पृथगुपादानाच्च । एवम् आषाढ्यां प्रौष्ठपद्यामि-
त्यादिष्वपि बोध्यम् । हस्तेनेति । हस्तयुक्ते कस्मिंश्चिद्विसे । केचित्तु
हस्तेनेत्यतो नक्षत्ररूपकालज्ञानेऽपि तिथेराकाङ्क्षितत्वात्तत्र यावदनिर्णीतं
किञ्चिद्दिनमित्युपस्थितं भवति तावत्सन्निधानात् पञ्चम्येवोपस्थिता-
न्वेति । तेन हस्तयुक्तपञ्चम्यामित्याहुः । औषधिभावे इति श्रावणस्य
त्विति च सर्वत्र सम्बध्यते । कालान्तरमप्याह—

बौधायनः,

श्रावण्यां पौर्णमास्यामाषाढ्यां वोपाकृत्य छन्दांस्यधीयीत ।

मनुरपि—

श्रावण्यां प्रौष्ठपद्यां वाप्युपाकृत्य यथाविधि ।

युक्तश्छन्दांस्यधीयीत मासान् विप्रोऽर्द्धपञ्चमान् ॥ इति ।

अपिशब्दाद्भाद्रपदश्रावणहस्तपञ्चमीनामुपादानम् ।

कात्यायनोऽपि—

उपाकृत्योदगयने ततोऽधीयीत धर्मवित् । इति ।

गोभिलोऽपि—प्रौष्ठपदीं हस्तेनेति ।

प्रौष्ठपदीमित्यतः प्राप्येतिशेषः । तेन भाद्रपदमासि हस्तयुक्ते क-
स्मिंश्चिद्दिने इत्यर्थः ।

आश्वलायनस्तु—अथातोऽध्यायोपाकरणमौषधीनां प्रादुर्भावे श्राव-
णस्य पञ्चम्यां हस्तेन वा ।

इत्युपाकर्म प्रकृत्य—

तद्वार्षिकमित्याचक्षत इति ।

अनेन वर्षासम्बन्धिनोः श्रावणभाद्रपदयोर्मध्ये श्रावणस्य पूर्वं वि-
हितत्वात् संज्ञाकरणसिद्धं भाद्रपदेऽनुष्ठानं स्तवयति । भाद्रपदेऽपि
श्रावणहस्तपञ्चमीष्वेव यत आश्वलायनसूत्रे मासनक्षत्रतिथीनभिधाय
मासान्तराभिधाने पूर्वोक्तमासस्यैव बाधो युज्यते अवान्तरसाजात्ये-
न तस्य शीघ्रोपस्थितिकत्वात् न नक्षत्रादीनाम् । आकाङ्क्षि-
तत्वाच्च तेषामेव ग्रहणम् । एते च कालाः स्वस्वगृह्यानुसारा व्यव-
स्थिताः । येषां च शाखायामनेके काला उक्तास्तेषामाकाङ्क्षावशात् पा-
ठक्रमेणोपादानम् । पाठक्रमस्य प्रयोजनान्तराभावात् । तथा च बह्वृचैः
श्रावणमासे श्रावणयुक्ते कस्मिंश्चिदिदने । (१) तत्र च सङ्क्रान्तिग्रहणसु-
तकादौ हस्तयुक्तपञ्चम्यां तदसम्भवे केवलपञ्चम्यां केवलहस्ते वा
तदसम्भवे औषधिप्रादुर्भावाभावे च ईदृशनक्षत्रादियुक्ते भाद्रपदेऽपि
कर्त्तव्यम् । तथा च बह्वृचगृह्यकारिकायाम्—

अवृष्ट्यौषधयस्तस्मिन् मासे तु न भवन्ति चेत् ।

तदा भाद्रपदे मासि श्रावणेन तदिष्यते ॥ इति ।

एवं श्रावणे ग्रहणादिसत्त्वे भाद्रेण प्रथमारम्भः । तस्य तदभावे वि-
हितत्वेन गौणत्वात् । याजुर्वेदस्तु श्रावणपौर्णमास्यादिक्रमेण । सामगाना-
हस्तादिक्रमः । सूत्रे कचिद्विपर्यासेनोपादानेऽपि—

उपाकर्म प्रकुर्वन्ति क्रमात् सामर्ग्यजुर्विदः ।

ग्रहसङ्क्रान्त्ययुक्तेषु हस्तश्रावणपर्वसु ॥

इतिवचनादेष एव क्रम उपादेयः ।

सङ्क्रान्तौ ग्रहणे आशौचे च दोषो मदनरत्नादिवहुनिबन्धोदाहृत-
स्मृतौ—

सङ्क्रान्तौ ग्रहणे चैव सूतके मृतके तथा ।

गणश्राद्धं न कुर्वीत नारदस्य वचो यथा ॥

प्रथमे दोषसंयुक्ते पर्वणि स्यादुपाक्रिया ।

दुःखशोकामयग्रस्ता राष्ट्रे तस्मिन् द्विजातयः ॥ इति ।

अत्र विशेषो गार्ग्ये—

अर्धरात्रादधस्ताच्चैत् सङ्क्रान्तिग्रहणं तथा ।

उपाकर्म प्रकुर्वीत परतश्चेन्न दोषकृत् ॥

तथा—

यद्यर्धरात्रादुपाकं चेत् ग्रहः सङ्क्रम एव च ।

नोपाकर्म तदा कुर्यात् श्रावण्यां श्रावणेऽपि वा ॥

यानि तु—

त्रयोदश्यादिकं धर्ज्यं दिनानां नवकं ध्रुवम् ।

माङ्गल्येषु समस्तेषु ग्रहणे चन्द्रसूर्ययोः ॥

तथा—

द्वादश्यादिस्तृतीयान्तो वेध इन्दुग्रहे स्मृतः ।

एकादश्यादिकः सौरे चतुर्थ्यन्तः प्रकीर्तितः ॥

खण्डग्रहे तयोः प्रोक्त उभयत्र दिनत्रयम् ।

इत्यादीनि निषेधवचनानि तानि माङ्गल्यकर्मान्तरविषयाणि ।

तथाच स्मृतिः,

नित्ये नैमित्तिके जप्ये होमयज्ञक्रियासु च ।

उपाकर्मणि चोत्सर्गे ग्रहभेदो न विद्यते ॥ इति ।

एवं च ग्रहणपूर्वोत्तरदिने श्रवणसत्त्वे तत्रोपाकर्म न त्याज्यम् । यदा च ग्रहणसङ्क्रान्तिदुष्टं पर्व तदा कालनियम उक्तः स्मृतिमहार्णवे—

सङ्क्रान्तिर्ग्रहणं वापि यदि पर्वणि जायते ।

तन्मासे हस्तयुक्तायां पञ्चम्यां च तदिष्यते ॥

तथा—

सङ्क्रान्तिर्ग्रहणं वापि पौर्णमास्यां यदा भवेत् ।

उपाकृतिस्तु पञ्चम्यां कार्या वाजसनेयिभिः ॥ इति ।

वाजसनेयिभिरित्यनेन येषां पञ्चमी गृह्य उक्ता त उपलक्ष्यन्ते । ‘सङ्क्रान्तिर्ग्रहणं वा पि’ ‘यदि पर्वणि’ इत्यादिसामान्यवाक्यैकवाक्यतालाभात् । अन्यथा वाजसनेयिभिः पञ्चम्यामेवेति चेत्युभयविधाने वाक्यभेदः स्यात् । न च “सङ्क्रान्तिर्ग्रहणं वापि यदि पर्वणि जायते” इत्यस्यानेनोपसंहारो युक्तो नतु लक्षणा लक्षणात् उपसंहारस्य न्याय्यत्वात्, अन्यथा “पुरोडाशं चतुर्धा करोति” इत्येतस्मानार्थकत्वार्थमाग्नेयवाक्येऽपि लक्षणा स्यादिति वाच्यम् । प्रकृते हि उपसंहारे शुद्धपञ्चम्या अपि विधेयत्वेन वाक्यभेदापत्त्या लक्षणैव युक्ता तस्माद्येषां गृह्ये पञ्चमी उक्ता ते वाजसनेयिपदेनोपलक्ष्यन्त इति सिद्धम् । येषां तु गृह्ये पञ्चमी नोक्ता तैः पूर्वोदाहृतमनुवाक्यात्,

श्रावणस्य तु मासस्य पौर्णमास्यां द्विजोत्तम ! ।

आषाढ्यां प्रौष्ठपद्यां वा वेदोपाकरणं स्मृतम् ॥

इति कूर्मपुराणाच्च प्रौष्ठपद्यामाषाढ्यां वा कार्यम् । बौधायनैस्तु आषाढ्यामेव तेषां केवलाया एवाषाढ्या उक्तत्वात् । सामगैस्तु सिंहस्थे सूर्ये हस्तनक्षत्रे कार्यम् । प्रौष्ठपदीं हस्तेनेति पूर्वोदाहृतगोमिलात् । प्रौष्ठपदीमित्यत्र प्रौष्ठपदः सौर एव सिद्धान्तिकरूपः ।

सिंहे रवौ तु पुष्यर्क्षे पूर्वाह्णे विविद्वहिः ।

छन्दोगा मिलिताः कुर्युस्तर्गं सर्वछन्दसाम् ॥

शुक्लपक्षे तु हस्तेन उपाकर्मापराह्निकम् ।

इति गार्ग्यवचनात् । इदं च छन्दोगानामेव । यदपि

उपाकर्मापराह्णे स्यादुत्सर्गः प्रातरेव हि । इति,

तदपि छन्दोगविषयमेव । अन्येषां तु दैवकर्मत्वात् पूर्वाह्ण एव ।

भवेदुपाकृतिः पौर्णमास्यां पूर्वाह्ण एव तु ।

इति प्रचेतोवचनेन पूर्वाह्णस्यापि विहितत्वात् । युज्यते चास्य गार्ग्यवाक्यपर्यालोचनया छन्दोगातिरिक्तविषयत्वम् । प्रयोगपारिजाते तु सर्वैरपराह्ण एवेत्युक्तम् । अत्र पर्वणः सखण्डत्वे औदयिकस्यैव ग्रहणम् । तथा च—

कालिकापुराणे,

चतुर्दश्यां समुत्पन्नावसुरौ मधुकैटभौ ।

वेदान् स्वीकुर्वतः पद्मयानेस्तौ जहृतुः श्रुतीः ॥

हत्वा तावसुरौ देवः पातालतलवासिनौ ।

आहृत्य ताः श्रुतीस्तस्मै ददौ लोकगुरुः स्वयम् ॥

अभूल्लब्धश्रुतिर्ब्रह्मा पर्वण्यौदयिके पुनः ।

अतो भूतयुते तस्मिन्नापाकरणमिष्यते ॥

आसुरं वर्जयेत् कालं वेदाहरणशङ्कया ।

भविष्योत्तरेऽपि—

सम्प्राप्ते श्रावणस्यान्ते पौर्णमास्यां दिनोदये ।

स्नानं कुर्वीत मतिमान् श्रुतिस्मृतिविधानतः ॥

ततो देवान् पितृंश्चैव तर्पयेत् परमात्मसा ।

उपाकर्म दिवैवोक्तमृषीणां चैव तर्पणम् ॥

श्रावणस्यान्त इति गौणचान्द्राभिप्रायेण । हस्तश्रवणे अपि सखण्डे औदयिके एव ग्राह्ये । तथा च—

गृह्यपरिशिष्टे,

धत्तिष्ठाप्रतिपद्युक्तं त्वाष्ट्रक्रक्षसमन्वितम् ।

श्रावणं कर्म कुर्वीत ऋग्यजुःसामपाठकः ॥

त्वाष्ट्रं चित्रां न च श्रावणमिति नैतस्य कर्मणो नामधेयं किन्तु श्रावणाकर्मण इति वाच्यम् । व्यासेनैव तस्यापि संज्ञाकरणात् । तथा च—
व्यासः,

श्रावणेन तु यत्कर्म उत्तराषाढसंयुतम् ।

संवत्सरकृतोऽभ्यासस्तत्क्षणादेव नश्यति ॥

धनिष्ठासंयुतं कुर्यात् श्रावणं कर्म यद्भवेत् ।

तत्कर्म सफलं विद्यादुपाकरणसंज्ञितम् ॥ इति ।

इदं च कर्मकालव्याप्त्यसम्भवं औदायिकशास्त्रम् । अत्र च पूर्वौदायिक-
त्वविधिः सर्वयजुःशास्त्रविषयः । पूर्वोक्तैर्धनिष्ठाप्रतिपद्युक्तामित्यादिव-
क्यैर्यजुःशास्त्रमात्रं प्रति औदायिकपर्वण उक्तत्वात् । न च—

पर्वण्यौदायिके कुर्युः श्रावणीं तैत्तिरीयकाः ।

बह्वृचाः श्रवणे कुर्युर्ग्रहसङ्क्रान्तिवर्जिते ॥

इत्यनेन बह्वृचपरिशिष्टवाक्येन तैत्तिरीयाणामेवोक्तत्वात्तैत्तिरीयमात्र-
परत्वमिति वाच्यम् । अत्र तैत्तिरीयग्रहणस्य उपलक्षणार्थत्वात् ।
कथमन्यथाऽतुल्यकक्षतया बह्वृचानामुपादानं क्रियेत तुल्यकक्षणांमेष हि
समभिव्याहारो युज्यते । न हि सम्भवति ब्राह्मणैरिदं कर्त्तव्यं क्षत्रियैरिदं
कठैरिदमिति युज्यते च वैश्यैरिदं कर्त्तव्यमिति । एवं च बह्वृचैः श्रवण
इति समभिव्याहारो युज्यते याजुषैः पर्वणीति । किं च बह्वृचगृह्यपाराशिष्ट-
कारो बह्वृचानामेव कर्मसम्बन्धिधर्मविधानार्थं प्रवृत्तो न तु तैत्तिरी-
याणाम् । एवं च यत् तत्र तैत्तिरीयसम्बन्धितकालादिकं श्रूयते तदं-
शेऽनुवाद एव । अनुवादश्च यथाप्राप्तस्यैव प्राप्तिश्च प्रकृते पूर्वौदायिकत्व-
विधायककालिकापुराणादिवाक्यात् । कालिकापुराणमपि स्वस्वगृह्यप्राप्तपर्वण्ये-
वौदायिकत्वं विदधाति । पर्वप्राप्तिश्चाविशेषेण सर्वयाजुषाणामेवेति । एवं
च तेषामेवानुवादो युज्यते । यदपि—

श्रावणीं दुर्गनवमीं दूर्वां चैव हुताशनी ।

पूर्वविद्यैव कर्त्तव्या शिवरात्रिर्बलेर्दिनम् ॥ इति ।

तदपि न तैत्तिरीयातिरिक्तानां पूर्वविद्धाविधायकं किन्तु उपाकर्माति-
रिक्तविषयम् । अथवा लुन्दोगकर्त्तृकोपाकर्माविषयम् । अपि चात्र पर्व-
गतविशेषस्यैवौदायिकस्य विधानं युक्तम् अपेक्षितत्वात् समभिव्याहा-
राच्च । न च यदौदायिके पर्वण्युपाकुर्युः तैत्तिरीयका एवेति वचनव्य-
क्तिरस्तिवति वाच्यम् । एवं हि विशिष्टानुवादे वाक्यभेदः स्यात् । न
च यदौदायिके तैत्तिरीयका इत्येव वचनव्यक्तिः पूर्वौदायिकत्वं च
सन्निधिलभ्यमिति वाच्यम् । उपाकर्मणः सन्निहितत्वेऽपि पर्वणः स-
न्निधिलभ्यत्वासम्भवात् । तथा सति सन्निधित एव श्रवणोपस्थित्या
तत्राप्यौदायिकत्वलाभे उत्तरार्द्धं निरर्थकं स्यात् । न च तत्रापि पूर्वौ-
दायिकत्वग्रहणसङ्क्रान्तिरहित्वरूपविशेषणद्वयविधाने वाक्यभेदापत्ति-
रिति वाच्यम् । एकहायनीत्वपिङ्गाक्षित्वयोर्द्वयोरपि यौगिकत्वेन द्रव्य-
वचनयोर्विशिष्टद्रव्यविधिष्वत्रापि यौगिकाभ्यामन्यतः प्रसिद्धार्थाभ्यां

पदाभ्यां विशिष्टं पर्वैव विधीयते इति न किञ्चिदनुपपन्नम् । अन्ये तु तै-
त्तिरीयकर्तृकपर्वौदयिकत्वविशिष्टोपाकर्मविधिमवेच्छन्ति । न च वि-
शिष्टविधौ गौरवापत्तेस्तैत्तिरीयकपदे लक्षणा । तथा सति “राजा राजसू-
येन यजेत” इत्यादावपि त्रैवर्णिकलक्षणाप्रसङ्गादिति । गृह्योक्तस्य च पुन
विधिः कर्तृभेदात्, अन्यथा एकविषयानेकस्मृत्युच्छेदापत्तेरिति वद-
न्ति । तन्न । स्मृतयो हि स्वातन्त्र्येणैव प्रवृत्ताः युक्तं यत् प्रति स्मृतिवि-
धिरिति, परिशिष्टं पुनः शेषपूरणरूपं शेषिणमुपजीव्यैव प्रवृत्तमिति
न तत्र तदननुवादेन विधायकत्वमिति । अत्र औदयिकमपि सङ्गव
प्रापि ग्राह्यम् । तथा च--

गार्ग्यः--

श्रावणी पौर्णमासी तु सङ्गवात्परतो यदि ।

तदैवौदयिकी ग्राह्या नान्यदौदयिकी भवेत् ॥

निगमेऽपि—

श्रावण्यां प्रौष्ठपद्यां वा प्रतिपत् षण्मुहूर्तकैः ।

विद्धा स्याच्छन्दसां तत्रोपाकर्मोत्सर्जनं भवेत् ॥ इति ।

पर्वेति हस्तश्रवणयोरुपलक्षणम् ।

उदये सङ्गवस्पर्शे श्रुतौ पर्वणि चार्कभे ।

कुर्युर्नभस्युपाकर्म ऋग्यजुःसामगाः क्रमात् ॥

इति पृथ्वीचन्द्रोदयधृतवचनात् । एतच्चोपाकर्म मलमासे न कार्यम्
तथा च—

कात्यायनः,

उत्कर्षः कालवृद्धौ स्यादुपाकरणकर्मणि । इति ।

एवं च—

दशहारासु नोत्कर्षश्चतुर्ष्वपि युगादिषु ।

उपाकर्ममहाषष्ठ्योर्ह्येतदुक्तं वृषादितः ॥

इति वाक्ये सौरमानविहितत्वरूपहेतूपन्यासपूर्वकमनुत्कर्षविधा-
नाच्छन्दोगानां सौरमानेन विहितत्वात् तद्विषयमिदमृष्यश्रवचनमि-
ति । केचित्तु शुक्रमौढ्यादिषु द्वितीयोपाकर्मविषयत्वमिति । तथा च-
स्मृतिसङ्ग्रहे,

गुरुभार्गवयोर्मौढ्ये बाल्ये वा वार्द्धकेऽपि वा ।

तथाधिमाससंसर्पमलमासादिषु द्विजाः ॥

प्रथमोपाकृतिर्न स्यात् कृता कर्मविनाशकृत् । इति

आदिपदात् वक्रातिचारसङ्ग्रहः । विस्तरस्तु मलमासनिरूपणे द्रष्ट-
व्यः । अत्र विशेषो माधवीये-

वेदोपाकरणे प्राप्ते कुलीरे संस्थिते रवौ ।

उपाकर्म न कर्त्तव्यं कर्त्तव्यं सिंहयुक्तके ॥ इति ।

ननु—

भ्रावण्यां भ्रावणीकर्म यथाविधि समाचरेत् ।

उपाकर्म तु कर्त्तव्यं कर्कटस्थे दिवाकरे ॥

इत्यनेन निगमवचनेन कर्कटस्थे विधानात् कथं निषेध इति । सत्यम् । नायं निषेधः । किन्तु सिंहाविधिविशेष एव “न गिरागिरेति ब्रूयात्” इति वत्(१) (अ० ९ पा० १ अधि० १८) । एवं च सिंहकर्कटयोरुभयोरपि प्राप्तत्वादव्यवस्थायां देशभेदेन व्यवस्थामाह—

प्रयोगपरिजाते बृहस्पतिः,

नर्मदोत्तरभागे तु कर्त्तव्यं सिंहयुक्तके ।

कर्कटे संस्थिते भानावुपाकुर्याच्च दक्षिणे ॥ इति ।

अस्यार्थः । सर्वत्रोपाकरणे प्राप्त दक्षिणदेशेऽपि उपाकरणं प्राप्तम् एवं सति तत्रानेन वाक्येन यद्दक्षिणे उपाकुर्यात् तत् कर्कटं यदुत्तरे तत् सिंहे । यत्तु—

सिंहे रवौ तु पुष्यर्क्षे पूर्वाह्णे विचरेद्बहिः(२) ।

छन्दोगा मिलिताः कुर्युस्तर्गं सर्वच्छन्दसाम् ॥

शुक्लपक्षे तु हस्तेन उपाकर्मापराह्णिकम् ।

इत्यत्र सिंहे रवावित्येतस्योभयत्र सम्बन्धेन यत् सामगानां सिंहा-
र्कविधानं तद्देशभेदप्रापककर्कटसिंहव्यवस्थानिवृत्तिफलकतया नित्यवत्
प्राप्त्यर्थमिति न किञ्चिदनुपपन्नम् । एतच्चोपाकर्म ब्रह्मचारिगृहस्थवान-
प्रस्थैः कार्यं नित्यत्वात् । नित्यत्वं च ब्रह्मयज्ञरूपनित्यकर्माङ्गमन्त्राभ्या-

(१) ज्यातिष्टोमे श्रूयते “यज्ञायज्ञीयेन स्तुवीत” इति । तत्र यज्ञायज्ञीयमित्यनेन
“यज्ञायज्ञा वो गिरागिरा च दक्षसे” इति यज्ञायज्ञपदघटितायामृचि समुत्पन्नं सामाभिधीय-
ते । तत्र च गिराशब्दस्य पाठः । तत्र योनिगानमधीयानैः सामगैर्गकारेण सहितं ‘गायी-
रा गिरा इति गीयते । “एरं कृत्वोद्वेयम्” इति ब्राह्मणवाक्येन तु गिराशब्दं गकारलोपपूर्व-
कमिराशब्देन गानं विधीयते । तथा च योनिगानब्राह्मणगानयोस्तुल्यबलत्वेन विशेषाभा-
वाद्विकल्पेन प्रयोगे प्राप्ते “न गिरा गिरेति ब्रूयात्, यद्विरागिरेति ब्रूयादात्मानमेव तदुक्ता-
ता गिरेत्” इति गकाररहितगाने बाधमुक्त्वा गकाररहितमिरापदं गैश्वत्वेन विधीयते ।
एवमत्रापि ‘वेदोपाकरणे’ ‘भ्रावण्यां’ इति वचनयोः समानबलत्वेन सिंहे कर्कटे च विक-
ल्पेनोपाकर्मणः प्राप्तौ ‘नर्मदोत्तर’ इति वचनेन देशभेदाद्व्यवस्थाप्यत इत्याशयः ।

(२) पूर्वाह्णेऽविवरे बहिः इति पाठो निर्णयसिन्धवादौ । अविवरे ब्रह्णादिदोषरहिते
इति च व्याख्यातम् ।

यकत्वात् । आप्यायकत्वं चोक्तम्—

कात्यायनेन,

प्रत्यङ् यदुपाकर्म सोत्सर्गं विधिवद्विजैः ।

क्रियते छन्दसां तेन पुनराप्यायनं भवेत् ॥

अयातयामैश्छन्दोभिर्द्यत् कर्म क्रियते द्विजैः ।

क्रीडमानैरपि सदा तत्तेषां सिद्धिकारणम् ॥

उपाकृत्याधीयीतेत्यतो निर्याध्ययनार्थत्वेनापि सर्वेषामवश्यकर्तव्यत्वम् । अध्ययनं च सर्वेषाम् । तत्र ब्रह्मचारिणां ब्रह्मचर्यस्य तदर्थत्वादेव सिद्धम् । गृहस्थानां तु ग्रहणाध्ययनमुक्तमाश्वलायनेन—

समावृत्तो ब्रह्मचारिकल्पेन यथान्यायमितरे जायोपेयीत्वेके प्राजापत्यं तदिति ।

ब्रह्मचारिकल्पेन=येन नियमविशेषेण ब्रह्मचार्यधीयीत तेनैव युक्तः समावृत्तोऽप्यधीयीत । इतरे ब्रह्मचारिणस्तु यथान्यायं=स्वविशुक्तप्रकारेण अधीयीरन् । तथा जायोपेयी=गृहस्थोऽपि ब्रह्मचारिकल्पोक्तनियमेन नतु भिक्षादिधर्मेणेत्यर्थः । धारणाध्ययनार्थत्वादपि सर्वान् प्रति नियतानुष्ठानमुक्तम्—

गोभिलेन,

उवाकर्मोत्सर्जनं च वनस्थानामपीष्यते ।

धारणाध्ययनाङ्गत्वादगृहिणां ब्रह्मचारिणाम् ॥ इति ।

ब्रह्मचारिणो नैष्ठिकाः । उपकुर्वाणानामध्ययनार्थत्वादेव प्राप्तत्वात् । “अध्याप्येरन्वारब्ध” इत्यतोऽप्यध्यापकस्य गृहस्थस्यानुष्ठानमुक्तमिति । इत्युपाकर्मकालः ।

अथोत्सर्जनम् ।

तत्र मनुः—

पुष्ये तु छन्दसां कुर्याद्बहिरुत्सर्जनं द्विजः ।

माघशुक्लस्य वा प्राप्ते पूर्वाह्ने प्रथमेऽहनि ॥ (अ० ४ श्लो० ९६)

पुष्ये=पौषे । बहिः प्रामादिति शेषः । उत्सर्जनं कृष्णपक्षाध्ययनराहित्यम् । न तु सर्वथानध्ययनम् ।

यथाशास्त्रं तु कृत्वैवमुत्सर्गं छन्दसां बहिः ।

विरमेत् पक्षिणीं रात्रिं यद्वाप्येकमहर्निशम् ॥ (४९७)

अत ऊर्ध्वं तु छन्दांसि शुक्लेषु नियतः पठेत् ।

वेदाङ्गानि रहस्यं च कृष्णपक्षेषु सम्पठत् ॥ (४९८)

इति मनुकेः । प्रथमेऽहनीति पुष्य इत्यत्रापि सम्बध्यते । यदा आ-

उत्सर्जनकालनिर्णयः ।

९९

घण्टामुपाकर्म तदा पुष्यमासस्य शुक्लप्रतिपदि पूर्वाह्ने, यदा प्रौष्ठपद्यां तदा माघ इति व्यवस्थितो विकल्पः ।

श्रावण्यां प्रौष्ठपद्यां वाप्युपाकृत्य यथाविधि ।

युक्तश्छन्दसांस्थधीयीत मासान् विप्रोऽर्धपञ्चमान् ॥ (४।९५)

इति मनुनैव अर्द्धपञ्चममासाध्ययनस्य विहितत्वात् । अर्द्धपञ्चमान् इति अर्थः पञ्चमो येषु ते सार्द्धाश्चतुर इति यावत् । याज्ञवल्क्यस्तु कालान्तरेऽप्याह—

पौषमासस्य रोहिण्यामष्टकायामथापि वा ।

जलान्ते छन्दसां कुर्यादुत्सर्गं विधिवद्बहिः ॥ इति ।

पौषमासरोहिणी च शुक्लपक्षगतैव । मनुविहितशुक्लपक्षवाग्रे प्रमाणाभावात् । अष्टकायामित्यत्रापि पौषमासस्येति सम्बध्यते । तेन पौषकृष्णाष्टम्यामित्यर्थः ।

आपस्तम्बः—

तैष्यां पौर्णमास्यां रोहिण्यां वा विरमते ।

तैष्यामिति रोहिण्यामित्यनेनापि सम्बध्यते पूर्वोक्तयाज्ञवल्क्यवाक्यात् ।

बोधायनः— श्रावण्यामाषाढ्यां चोपाकृत्य तैष्यां माघ्यां वोत्सृजेत् । आषाढ्यामुपाकृत्य तैष्यां श्रावण्यामुपाकृत्य माघ्यामिति बाध्यम् । एतच्च “षण्मासानधीयीत” इति आश्वलायनोक्तमुररीकृत्य । उत्सर्जनं प्रकृत्य आश्वलायनः—

मध्यमाष्टकायामेताभ्यो देवताभ्योऽन्नेन हुत्वापोऽभ्यवयन्तीति ।

अनेन यद्यपि माघकृष्णाष्टमी प्रतीयते । तथाप्यत्र सामीप्यसप्तमीविवक्षया माघ्येवोक्ता “अग्नीषोमीयेण चरन्त्युत्तरवेद्याम्” इति वदिति वृत्तिकृता व्याख्यातम् । अत एव बहुवचनगृह्यकारिकायां माघ्येवोक्ता ।

अध्यायोत्सर्जनं माघ्यां पौर्णमास्यां विधीयते । इति ।

एते च पक्षाः स्वस्वगृह्यानुसाराद्यवस्थिताः । सामगानां तुत्सर्जनकालमाह—

गार्ग्यः

सिंहे रवौ तु पुष्यर्धे पूर्वाह्ने विचरेद्बहिः ।

छन्दोगा मिलिताः कुर्युत्सर्गं सर्वच्छन्दसाम् ॥ इति ।

यदा तु सिंहस्ये सूर्ये हस्त एव प्रथमस्ततः पुष्यस्तदा कर्कटस्ये पुष्ये उत्सर्जनं कार्यमित्युक्तम्—

छन्दोगगृह्यपरिक्षिप्ते,

मासे प्रौष्ठपदे हस्तात् पुष्यः पूर्वं भवेद्यदा ।

तदा तु भावणे कुर्यादुत्सर्गं छन्दसां द्विजः ॥ इति ।

प्रौष्ठपदे यो हस्तस्तस्मात् पूर्वः पुष्यो यदि श्रावणगतो भवेत् तदा श्रावण एवोत्सर्गं कुर्यादित्यर्थः । प्रौष्ठपदश्रावणौ मीनादिसौरमासाभिः प्रायेण कर्कसिंहयोरेवाभिधायकौ । तेषां सौरमानेनैवोपाकर्मविधानात् । अत्यन्ताध्ययनशीलानां तु कालान्तरमुक्तम्—

आदिरगृह्ये,

पुष्ये तूत्सर्जनं कुर्यादुपाकर्मदिनेऽथ वा । इति ।

एष च पक्षो “यत् स्वाध्यायमधीतेऽब्दम्” इतिमाधवोपदर्शितश्रुतेः श्रौतः । एतच्च दैवत्वात्पूर्वोदाहृतवचनेभ्यश्च सर्वैः पूर्वाह्न एव कार्यम् । पर्वणः सखण्डत्वे सङ्गव्याप्येव ग्राह्यमित्युक्तमुपाकर्मकालनिरूपणे । अस्य वेदाध्ययनार्थं प्रत्यब्दकर्त्तव्यतामाह—

कात्यायनः,

प्रत्यब्दं यदुपाकर्म सोत्सर्गं विधिवत् द्विजैः ।

क्रियते छन्दसां तेन पुनराध्यायनं भवेत् ॥

अयातयामैश्छन्दोभिर्त्यक्तमर्म क्रियते द्विजैः ।

क्रीडमानैरपि सदा तत्तेषां सिद्धिकारकम् ॥ इति ।

इत्युत्सर्जनकालनिर्णयः ।

दर्शान्तादिघनामावास्या तु अभ्यङ्गे प्रातः कालव्यापिनी ग्राह्या ।

इषे भूते च दर्शे च कार्तिकप्रथमे दिने ।

यदा स्वाती तदाभ्यङ्गस्नानं कुर्यादिनोदये ॥

इति ब्राह्मणेः । दीपदाने तु प्रभातव्यापिनी ग्राह्या ।

एवं प्रभातसमये त्वमावास्यां नराधिप ।

कृत्वा तु पार्वणश्राद्धं दधिक्षीरघृतादिभिः ॥

दीपान् दत्त्वा प्रदोषे तु लक्ष्मीं पूज्य यथाविधि ।

स्वलङ्कृतेन भोक्तव्यं सितवस्त्रोपशोभिना ॥

इतिभविष्योक्तेः । दिनद्वयसत्त्वे परा ।

दण्डैकरजनीयोगे दर्शः स्यात्तु परेऽहनि ।

तदा निहाय पूर्वेषुः परेषुः सुखरात्रिका ।

इतिज्योतिर्वचनात् । अस्यामेवापररात्रावलक्ष्मीनिःसारणं कार्यम् ।

एवङ्गते निशीथे तु जने निवृद्धलोचने ।

तावन्नगरनारीभिः शूर्पण्डिडिमवादनैः ॥

निष्काश्यते प्रहृष्टाभिरलक्ष्मीः स्वगृहाङ्गणात् ।

इति भविष्योक्तेः । कार्तिकपौर्णमासी त्रिपुरदाहे सम्भ्याध्यापिनी

ग्राह्या ।

पौर्णमास्यां तु सन्ध्यायां कर्त्तव्यास्त्रिपुरोत्सवः ।

इतिब्राह्मणेः । फाल्गुनपौर्णमास्यां होलाका । तस्यां च प्रदोषव्यापि-
नी प्राज्ञा ।

निशागमे तु पूज्येत होलाका सर्वतोमुखी ।

इतिवचनात् । इयं च भद्रायां न कर्त्तव्या “भद्रायां द्वे न कर्त्तव्ये”
इतिपूर्वोदाहृतवचनात् । एवं च—

भद्रायां विहितं कार्यं होलायाश्च प्रपूजनम् ।

इतिनिबन्धाभासवचनं हेयम् । तत्र दिनद्वये प्रदोषसत्त्वे परा पूर्वस्य
भद्रायुक्तत्वात् । यदा तु पूर्वस्यामेव प्रदोषव्याप्तिर्मद्रायोगश्च भवति,
सूर्योदयात् पूर्वं च यदि होलाकादीपनाय क्रियानपि भद्रारहितः का-
लोऽवशिष्यते । तदा प्रदोषातिक्रमेऽपि तत्रैव कार्यम् ।

एका यामद्वयादूर्ध्वं चतुर्दश्यां यदा भवेत् ।

होलां भद्रावसाने च निशीथान्तेऽपि दीपयेत् ॥

इति भविष्योत्तरात् । यानि—

मध्यरात्रमतिक्रम्य विष्टेः पुच्छं यदा भवेत् ।

प्रदोषे ज्वालेद्वह्निं सुखसौभाग्यदायकम् ॥

इत्यादिवाक्यानि तानि निर्मूलानि । यदा तु पूर्वत्र भद्रारहितः का-
लो न लभ्यते परतोपि च न प्रदोषव्याप्तिः तदा पूर्वत्रैव भद्रापुच्छे
कार्यम् ।

पृथिव्यां यानि कार्याणि शुभानि त्वशुभानि च ।

तानि सर्वाणि सिध्यन्ति विष्टिपुच्छे न संशयः ॥

इति ऋग्वचनात् । इदं च यदोत्तरत्र सार्द्धयामात्रयात् पूर्वमेव पौर्ण-
मासीसमाप्तिस्तदा ज्ञेयम् । यदा तु तन्मिता ततोऽधिका वा पौर्णमासी
प्रतिपद्यते द्वितीयदिने वृद्धिगामिनी तदा प्रतिपत्प्रदोषेऽपि सा कार्या ।

सार्द्धयामत्रयं पूर्णा द्वितीये दिवसे यदा ।

प्रतिपद् वर्द्धमाना तु तदा सा होलिका स्मृता ॥

इतिभविष्योक्तेः । यानि तु—

भाषणी दुर्गनवमी दूर्वा चैव हुताशनी ।

पूर्वविज्ञैव कर्त्तव्या शिवरात्रिबलेर्द्दिनम् ॥

इत्यादीनि पूर्वविज्ञाविधायकानि तानि पूर्वदिने भद्राभावे ज्ञेयानि ।
यदा तु पूर्वदिने भद्रा द्वितीयदिने चन्द्रग्रहणं तदा पूर्वत्रैव भद्रापुच्छे हो-
लाका कार्येति दिवोदासः । अन्ये तु ग्रहणकाल एव कार्या ।

सर्वेषामेव वर्णानां सूतकं राहुदर्शने ।

स्नात्वा कर्माणि कुर्वीत शृतमक्षं विर्जयेत् ॥

इति वचनेन स्नानोत्तरकर्तव्यत्वप्रतीतेरित्याहुः ।

इति होलाकानिर्णयः ।

अथ पर्वनिर्णयः ।

यद्यपि “पौर्णमास्यां पौर्णमास्या यजेतामावास्यायाममावास्याया य-
जेत” इति वाक्याभ्यां साङ्गौ दर्शपूर्णमासौ पर्वणि विहितौ इति प्रतीयते
तथापि “पूर्वमहर्देवता गृह्णन्त्युत्तरमहर्देवता” “पक्षादयो यष्टव्याः पक्षान्ता
उपवस्तव्या” इति वाक्यान्तरैकवाक्यतया पर्वण्युपक्रममात्रं ताभ्यां विधी-
यते समाप्तिस्तु प्रतिपद्येव । अत्र देवताग्रहणमन्वाधानं देवतासङ्कल्पश्च ।
पक्षान्ताः=पौर्णमास्यः पक्षादयः=प्रतिपदः । व्यक्त्यभिप्रायं बहुवचनम् । उ-
पवासः ऋतवक्त्रभूतयमनियमसङ्कल्पः । अथवा पौर्णमास्यमावास्याशब्दयोः
सन्धिवाचित्वस्य वक्ष्यमाणत्वात् तस्य चातिसूक्ष्मत्वेनोपक्रमस्यापि तत्र
कर्तुमशक्यत्वाद्वा लक्षणया पौर्णमास्यमावास्याशब्दाभ्यां पर्वप्रतिप-
द्वयं सन्धिपार्श्वद्वयवर्त्ति तिथिद्वयं कृत्स्नप्रयोगार्थत्वेन विधीयते । एवं
च “सन्धौ यजत” इत्यत्रापि सन्धिशब्देन तादृशतिथिद्वयमेव लक्ष्य-
ते । तथा च सन्धिभित्तौ यजेतेत्यप्यनुगृह्यते । एतदेवाभिप्रेत्याह—

बौधायनः,

सूक्ष्मत्वात् सन्धिकालस्य सन्धेर्विषय उच्यते ।

सामीप्यं विषयं प्राहुः पूर्वेणान्हा परेण वा ॥ इति ।

अथ यथा पर्वण्यन्वाधानम् । तत्रापि न सम्पूर्णं पर्वान्वाधानकालः
किन्तु आद्यं भागत्रयम् । यागकालस्तु पर्वचतुर्थीशः प्रतिपद आद्यमं-
शत्रयं च । तथाच—

लौगाक्षिः,

त्रीनंशानौपवस्तस्य यागस्य चतुरो विदुः ।

द्वावंशाहुस्तु जेदन्त्यौ यागे च व्रतकर्माणि ॥ इति ।

नौपवस्तस्यान्वाधानस्य । अन्त्यौ=पर्वप्रतिपदोरन्त्यौ भागौ । यागे प्रति-
पदोऽन्त्यौ भागौ वर्ज्यः, व्रतकर्माणि अन्वाधाने पर्वणोऽन्त्यौ भागौ
वर्ज्य इत्यर्थः । एतच्च ब्रह्मसाध्यत्वे । सद्यस्कालत्वे तु पर्वचतुर्थी ऽशेऽ-
प्यन्वाधानमिति वक्ष्यते । तच्चान्वाधानं प्रातरेव । “यदहरुपवसथो भ-
वति तदहः पूर्वाह्न एव प्रातराहुतिं कृत्वा” इति गोभिलोक्तेः । एवं यागो-
ऽपि प्रातरेव ।

पर्वणो यश्चतुर्थांश आद्याः प्रातिपदस्यः ।

यागकालः स विज्ञेयः प्रातरुक्तो मनीषिभिः ॥

इतिवचनात् । प्रातर्यजध्वमित्यादिश्रुतेश्च । प्रातःकालश्च पञ्चधा-
विभागेन ।

लेखाप्रभृत्यथादित्ये घटिकास्त्रय एव तु ।

प्रातःकाल इति प्रोक्तो भागश्चान्हः स पञ्चमः ॥

इतिवचनात् । चतुरादिविभागेषु--

स एवाध्यर्द्धसंयुक्तः प्रातरित्यभिधीयते ॥ इति ।

आधुनिकानां तच्छब्दव्यवहारस्तु भाक्तोऽनेकार्थत्वस्यान्या-
व्यत्वात् । एवं यागान्वाधानकाले निरूपिते यदा तावत् पर्वप्रतिप-
दोः सम्पूर्णत्वं तदा न कश्चित् सन्देहः । यदा तु तयोः खण्डत्वं तदा
प्रकारचतुष्टयम् । आवर्त्तनात् प्राक् आवर्त्तनं वा तदूर्ध्वं वा रात्रौ वा ।
तत्राद्ये पक्षद्वये तद्दिने यागस्तपूर्वेष्टुरन्वाधानम् ।

पूर्वाह्णे वाथ मध्याह्ने यदि पर्व समाप्यते ।

उपोष्य तत्र पूर्वेष्टुस्तदहर्याग इष्यते ॥

इतिलौगाक्षिवचनात् । अत्र पूर्वाह्णमध्याह्नशब्दावावर्त्तनपूर्वभागव-
र्त्तनपरौ ।

आवर्त्तनात्तु पूर्वाह्णे ह्यपराह्णस्ततः परः ।

मध्याह्णस्तु तयोः सन्धिर्यदावर्त्तनमुच्यते ॥

इति तत्प्रकरणपठितवचनात् । एवं चैतत्प्रकरणपठितोऽपराह्णश-
ब्दोऽप्यावर्त्तनोत्तरभागवचनोऽस्माद्वचनादवगन्तव्यः । अन्यपक्षद्वये तु
यद्यपि--

अपराह्णेऽथवा रात्रौ यदि पर्व समाप्यते ।

उपोष्य तस्मिन्नहनि इवोभूते याग इष्यते ॥

इतिलौगाक्षिवाक्यात् सन्धिदिनेऽन्वाधाय प्रातर्याग इति अविशेषेण
प्रतीयते तथापि अपराह्णसन्धौ तावत्परेष्टुश्चन्द्रदर्शनाभावे सन्धिदिने-
ऽन्वाधानं प्रातर्यागः ।

द्वितीया त्रिमुहूर्त्ता चेत् प्रतिपद्यापराह्णिकी ।

अन्वाधानं चतुर्दश्यां परतः सोमदर्शनात् ॥

इतिर्वाधायनवचनेन चन्द्रदर्शने सन्धिदिने यागस्य विहितत्वात् ।
अत्र चतुर्दश्यामन्वाधानं चतुर्दशीदिने किञ्चिदमावास्याप्रवेश एव
बोध्यम् ।

यदा चतुर्दशी यामं तुरीयमनुपूरयेत् ।

अमावास्या क्षीयमाणा तदैव भाद्रमिष्यते ॥

इति बौधायनोक्तेः । श्राद्धमन्वाधानस्याप्युपलक्षणम् । अत एव माधवेन—

चतुर्दश्यां चतुर्यामे अमा यत्र न दृश्यते ।

इवोभूते प्रतिपद् यत्र भूते कव्यादिकी क्रिया ॥

इति बौधायनवाक्ये अमा सम्पूर्णा न दृश्यते किन्तु स्वल्पा दृश्यत इति व्याख्यातमिति केचित् । हेमाद्रिस्तु—

चतुर्दशी च सम्पूर्णा द्वितीया क्षयगामिनी ।

चरुरिष्टिरमायां स्यादूभूते कव्यादिकी क्रिया ॥

इतिवचनाच्चतुर्दश्याममावास्याननुप्रवेशेऽपि प्रतिपदि चन्द्रदर्शने चतुर्दश्यामन्वाधाय परेद्युरिष्टिरित्याह । द्वितीया क्षयगामिनीति चन्द्रदर्शनोपलक्षणम् । रात्रिसन्धौ तु सर्वदान्वाधानमेव । “अपराह्णेऽथवा रात्रौ” इति लौगाक्षिवचनात् । न चैतस्यापराह्णसन्धेरिव चन्द्रदर्शनाभावविषयत्वम् । चन्द्रदर्शनाभावे सति अपराह्णसन्धावन्वाधानं चेत् किमु वक्तव्यं रात्रिसन्धाविति कैमुतिकन्यायेनैव प्राप्ते रात्रिसन्धिशाल्त्रानर्थक्यापत्तेः । अत एव न पौर्णमासीमात्रविषयत्वमपि । अपराह्णग्रहणेनैव सिद्धेः । अत्र च सन्धिस्तित्थिसाम्ये तावद्यथास्थित एव । वृद्धिक्षययोस्तु पूर्वसन्धिमुपक्रम्य विशेषमाह—

लौगाक्षिः,

तियोः परस्या घटिकास्तु याः स्युर्न्यूनास्तथैवाभ्यधिकाश्च तासाम् ।

अर्द्धं वियोज्यं च तथा प्रयोज्यं हासे च वृद्धौ प्रथमे दिने तत् ॥ इति ।

अस्यार्थो माधवेन स्पष्टीकृतः ।

वृद्धिः प्रतिपदो यास्ति तदर्द्धं पर्वणि क्षिपेत् ।

क्षयस्यार्द्धं तथा क्षिप्त्वा सन्धिर्निर्णीयतां सदा ॥ इति ।

क्षिप्त्वा न्यूनं कृत्वेत्यर्थः । ननु एवं यदा पूर्वद्युरपराह्णसन्धिः परेद्युश्च प्रतिपदश्चतुर्थ एव भागोऽवशिष्यते तदा कथं सन्धिशाल्त्राभिर्णयः परेद्युर्यागकालाभावात् इति चेत्, सत्यम् ।

सन्धिर्यत्रापराह्णे स्याद्यागं प्रातः परेऽहनि ।

कुर्वाणः प्रतिपद्भागे चतुर्थेऽपि न दुष्यति ॥

इतिवृद्धशातातपेन दोषाभावोक्त्या चतुर्थेऽपि भागे प्रयोगविधानात् । एतच्च पौर्णमास्याम् । अमावास्यायां तु चन्द्रदर्शने यागस्य निषेधादपराह्णसन्धौ याग एवेत्युक्तम् ।

हेमाद्रिस्तु “सन्धिर्यत्रापराह्णे स्यात्” इत्येतन्मार्गवचनं किन्तु मण्डनकारिकेयमिति कृत्वा पौर्णमास्यामपि अपराह्णसन्धौ यदि परेद्युर्यागा-

लोऽस्ति तदैव तत्र यागस्तदभावे तु पूर्वद्युरेवेत्युक्तवान् । अमावास्या-
या तु चन्द्रदर्शनेनेष्टिरिति सर्वसम्मतम् । अत एव तत्र प्रायश्चित्तमुक्तम्-
कात्यायनेन,

यजनीयेऽहि सोमश्चेद्वारुण्यां दिशि दृश्यते ।

तत्र व्याहृतिभिर्हुत्वा दण्डं दद्याद्द्विजानये ॥ इति ।

न चैवं चतुर्दश्यामपि चन्द्रदर्शनसम्भवात्तत्र च “यदैवैनं न पुर-
स्तात् पश्येत्, तर्ह्येवोपवसेत्” इति गोभिलेनान्वाधानस्य पर्युदस्तत्वात्
कथं तत्र तदनुष्ठानमिति वाच्यम् । “अङ्गगुणविरोधे च तादर्थ्यात्”
(अ० १२ पा० २ अधि० ९) इति न्यायेनैतादृशे विषये तत्राप्यङ्गभूता-
न्वाधानानुष्ठानौचित्यात् । अत एव श्रुतिः “तद्वैके दृष्ट्वोपवसन्ति” इति ।

आपस्तम्बोऽपि उपवसेदित्यनुवृत्तौ—

यदहर्न दृश्यते तदहरमावास्यां द्वौ न द्रष्टार इति वेति ।

न च तैत्तिरीयब्राह्मणे,

एषा वै सुमनानामेष्टिर्यमभियजानं पश्चाच्चन्द्रमाभ्युदेत्यास्मिन्नेवास्मै
लोकेऽर्धुकं भवति इति ।

तथा ऐतरेयब्राह्मणे—

पुरस्तादमावास्यायां चन्द्रमसं यदुपैति तद्यजते ।

इति चन्द्रोदये यागविधानस्य प्राशस्त्यावगमात् कथं तत्र
यागनिषेध इति वाच्यम् । अत्राभ्युदयमात्रश्रवणात्तस्य च प्रति-
पद्यपि सम्भवाच्चैतस्य चन्द्रदर्शनदिने यागकर्त्तव्यतापरत्वमिति के-
चित् । तत्र । अभिपूर्वस्य उदयतेः प्रत्यक्षदर्शनपरत्वात् । अत
एव श्रुत्यन्तरेऽपि “स एष आहुतिभ्यो जातः पश्चाद्दृश्ये” इति स्पष्टं च
न्द्रदर्शनेऽपि यागप्रतीतिस्तस्माच्छास्त्रियदर्शनाभिप्रायाण्येतानीति हेमा-
द्रिः । वस्तुतस्तु रात्रिसन्धौ चन्द्रदर्शनदिनेऽपि यागानुष्ठानस्य पूर्वं सा-
धितत्वात्तद्विषयाणीति युक्तम् ।

माधवापस्तम्बभाष्यार्थसङ्ग्रहकारादयस्तु पूर्वोदाहृततैत्तिरीयैतरेयिवाक्याभ्या-
मापस्तम्बाश्वलायनशाखिनामपराहसन्धौ चन्द्रदर्शन एव यागः ।
तदन्येषां तु बौधायनकात्यायनादीनां चन्द्रदर्शने यागो न भवत्ये-
वेत्याहुः ।

स्मृत्यर्थसारे तु सन्धिशास्त्रेणैव सर्वदा निर्णयस्तेनापराहसन्धावपि
सर्वदाऽन्वाधानमेव । यानि तु चन्द्रदर्शनदिने यागनिषेधवचनानि तानि
तस्यैवोपोलङ्घकानि न तु निर्णायकानीत्युक्तम् । नन्वेवं यागकालनिर्णये

क्रियमाणे तिथिवृद्ध्या कदाचित् पक्षवृद्धौ पूर्वयजनीयदिनात्सप्तदशोऽहन्यपि यागः प्रसज्येत । तच्च—

षोडशोऽहन्यभीष्टेष्टिर्मध्या पञ्चदशोऽहनि ।

चतुर्दशे जघन्येष्टिः पापा सप्तदशोऽहनि ॥

इत्यापस्तम्बवचनेन विरुद्धमिति चेत्, न । इष्टिग्रहणस्यान्वाधानपरत्वात् । यागपरत्वे चतुर्दशोऽहनि यागाप्राप्तेस्तत्र जघन्योक्त्यनुपपत्तेः । अतश्च बुद्धिसामान्यक्षयेषु षोडशपञ्चदशचतुर्दशदिनेषु क्रमेणान्वाधानमिति वाक्यार्थः । सप्तदशोऽन्वाधाननिषेधस्तु नित्यानुवादस्तत्र तस्य कथमप्यप्राप्तेः । अत एव बांधायनः—

अत्रापवसथस्य स्थानानि चतुर्दशी पञ्चदशी षोडशी न तु त्रयोदशी सप्तदशीति ।

यत्रौपवसथं कर्म यजनीयात् त्रयादशम् ।

भवेत् सप्तदशं वापि तत्प्रयत्नेन वर्जयेत् ॥ इति ।

इदं षोडशादिदिनेषु अन्वाधानं द्वादशकालत्वे बोद्धव्यम् । सद्यस्कालत्वे तु सप्तदशोऽपि दिनेऽन्वाधानं भवत्येव । तच्च सद्यस्कालत्वं पौर्णमासीविशेषे इत्युक्तं—

कात्यायनेन,

सन्धिश्चेत् सङ्गवाङ्मुक्त्वा प्राक्पर्यावर्त्तनाद्रवेः ।

सा पौर्णमासी विज्ञेया सद्यस्कालविधौ तिथिः ॥

इदं च सद्यस्कालत्वं वैकल्पिकम् ।

अन्वाहितिश्चास्तरणोपवासौ पूर्वद्युरेते खलु पौर्णमास्याम् ।

आवर्त्तनात् प्राक् यदि पर्वसन्धिः सद्यस्तदा वा क्रियते समस्तः ॥

इति सङ्ग्रहेकेः । एवं च “पूर्वा पौर्णमासमुत्तरां वोपवसेत्” इत्युपक्रम्य “सद्यो वा प्रातः” इति सामान्यतः पौर्णमास्यामुक्तं सद्यस्त्वमावर्त्तनप्राक्सन्धिविषयमेवोपसहस्यम् एकश्रुतिकल्पनालाघवात् । एतच्च वाजसनेयिष्वतिरिक्तविषयम् । तेषां तु—

मध्यन्दिनात् स्यादहनीह यस्मिन् प्राक् पर्वणः सन्धिरियं तृतीया ।

सा खर्विका वाजसनेयिमत्या तस्यामुपोष्याथ परेद्युरिष्टिः ॥

इति भाष्यार्थसङ्ग्रहकारेण तत्रापि द्वादशकालत्वेकेः । इयं तृतीयेति । अत्रेयमिति पौर्णमास्येवोच्यते न त्वमावास्या अस्या एवापराह्णरात्रिसन्धिभ्यां पूर्वं द्वैविध्याभिधानात् । अत एव पौर्णमासीमेवोपक्रम्य—

खर्विका तृतीया वाजसनेयनः समामनन्ति ।

इत्यापस्तम्बेनोक्तम् । इदमपि द्वादशकालत्वं प्रतिपन्नृतीयांशलाभ एव न

चतुर्थीशलाभे तस्यापराहसन्धावेव “सन्धिर्यद्यपराह्णे स्यात्” इति-
वाक्येन विहितत्वादिति । अत्र च यदा पर्वसन्धौ इष्टिस्तदा अन्तिमः
पदार्थः प्रतिपद्येव अनुष्ठेयः ।

प्रतिपद्यप्रविष्टायां यदि चेष्टिः समाप्यते ।

पुनः प्रणीय कृत्स्नेष्टिः कर्त्तव्या यागवित्तमैः ॥

इति गार्ग्योक्तेः । प्रणीय अभिमितिशेषः ।

इति प्रकृतेः कालनिर्णयः ।

अथ विकृतेः ।

तत्र दर्शपूर्णमासविकृतीनामिष्टिपशुबन्धादीनामतिदेशतो द्यहका-
लप्राप्तौ—

यदाष्ट्या पशुना सोमेन वा यजेत सोऽमावास्यां पौर्णमास्यां वा
यजेत ।

इति वचनेन सद्यस्कालता विधीयते । तथा दर्शविकृतौ
पौर्णमास्यपि पूर्णमासविकृतावमावास्यापि इत्यव्यवस्था च विधीयते
इति व्युत्पादितं पञ्चमोपान्त्ये । बौधायनस्तु नक्षत्रे वेत्यधिकं नक्षत्रमप्याह ।
तच्च कृत्तिकादिविशाखान्तम् ।

कृत्तिकाः प्रथमं विशाखे उत्तमं तानि देवनक्षत्राणि तेषु कुर्वीत
यत्कारी स्यात् ।

इति तैत्तिरीयश्रुतेः । रेवती च । “यत्किञ्चार्वाचीनं सोमास्तद्रेवत्यां
कुर्वीत” इति तत्रैवोक्तेः । एतच्च न दर्शपूर्णमासौ प्रति प्रवर्त्तते प्राक-
रणिकेन निरवकाशेन पौर्णमास्यादिकालेनानारभ्याधीतस्य सावका-
शस्य नक्षत्रस्य पाञ्चदश्येन साप्तदश्यस्य दीक्षणीयास्वरेणोपांशुत्वस्येव
बाधित्वात् । तत्र पर्वणि विशेषः । पौर्णमास्यमावास्याशब्दयोः ।

यः परमो विप्रकर्षः सूर्याचन्द्रमसोः सा पौर्णमासी यः परः सन्न-
कर्षः सामावास्या ।

इति गोभिलवचनात् परमसन्निकर्षविप्रकर्षक्षणवाचित्वागतेः, तत्र च
साङ्गप्रयोगानुष्ठानासम्भवाद् “यदाष्ट्या” इति वाक्येन पौर्णमास्यमा-
वास्यापदलक्षितयोः सन्धिमदहोरात्रयोर्विकृतेर्विधानादावर्त्तने ततः
प्राग्वा । पर्वसन्धौ च प्रकृतेरपि तत्रैव विधानाद्युगपत्प्रकृतिविकृत्योः
प्रसक्तौ प्रकृतेः पूर्वद्युः प्रारब्धत्वादान्तरा कर्मान्तरानुष्ठानासम्भवात्
प्रकृतौ च प्रातःकालस्यौपदेशिकत्वात् प्रकृतिं कृत्वा विकृतिः कर्त्तव्ये-
ति याज्ञिका आहुः । न्यायमूलकमेव वाक्यं चोदाहरन्ति—

आवर्त्तनात्प्राक् यदि पर्वसन्धिः

कृत्वा तु तस्मिन् प्रकृतिं विकृत्याः ।

तदैव यागः परतो यदि स्या-

त्तस्मिन् विकृत्याः प्रकृतेः परेषुः ॥ इति ।

न चावर्त्तनात् परतः सन्धौ विकृतेः प्राथम्ये प्रकृतेरौपदेशिकान्वाधानकालबाधः स्यादिति वाच्यम् । अन्वाधानस्याङ्गत्वेन तत्कालस्य प्रधानाश्रितेन विकृतिकालेन “अङ्गगुणविरोधे च तादर्थ्यात्” (अ० १२ पा० २ अधि० ९) इतिन्यायेन बाधस्योचितत्वात् । एवं सुत्या यद्यप्यपूर्वा तथापि तदहरेव कर्त्तव्या यदीष्ट्यतिवचनात् । आग्रयणं तु पौर्णमासात्प्राक् दर्शात्तु परम् ।

यस्मिन् कालेऽमावास्याः सम्पद्येत तथेष्टुधैतया यजेत यदि पौर्णमासी स्यात्तथेष्ट्याथ पूर्णमासेन यजेत ।

इति श्रुतेः ।

एतया आग्रयणेष्ट्या । पौर्णमासात्प्राक् आग्रयणं तु सद्यस्कालपौर्णमासीविषयमिति हेमाद्रिः । मीमांसकास्तु विकृतिकालमन्यथा वदन्ति । तथा हि—

सोमस्य वै राज्ञोऽर्धमासस्य रात्रयः पक्षय आसन् तासाममावास्यः पौर्णमासी च नोपैत् ।

इतिश्रुतौ तच्छब्दानिर्दिष्टराऽयोः पौर्णमास्यमावास्याशब्दप्रयोगाद्वागोपालाङ्गनं तथाप्रसिद्धेऽपि तिथिवाचकत्वावगतेः । गोभिलसूत्रस्य त्वेकदेशवृत्तिनिमित्तप्रतिपादनार्थत्वेनाप्युपपत्तेः क्षणाभिधानपरत्वाभावादावर्त्तनतत्पूर्वसाध्यौदयिकपर्वणः प्रकृत्यवरुद्धत्वात् पूर्वपर्वणि प्रातस्तदभावेऽपि औदयिकप्रधानकालेनातिदेशिकप्रातःकालबाधस्योचितत्वात् पूर्वपर्वण्येव विकृत्यनुष्ठानमिति ।

इति श्रीमत्सकलसामन्तचक्रचूडामणिमरीचिमञ्जरीनीराजितचरणकमल-श्रीमन्महाराजाधिराजप्रतापरुद्रतनुजश्रीमन्मधुकरसाहुसूनुचतुर्वदधिषलयवसुन्धराद्वयपुण्डरीकविकासदिनकरश्रीमन्महाराजाधिराजश्रीविरसिंहोद्योजितहंसपण्डितात्मजपरशुराममिश्रसूनुसकलविद्यापारावारपारीणधुरीणजगद्धारिण्यमहागजपारीन्द्रविद्वज्जनजीवातुश्रीमन्मित्रमिश्रकृते वीरमित्रोदयनि-

बन्धे समयप्रकाशे पर्वनिर्णयः ।

अथ ग्रहणकालनिर्णयः ।

तत्र ग्रहणस्वरूपं सूर्यसिद्धान्ते—

छादको भास्करस्येन्दुरधःस्थो घनवद्भवेत् ।

भूच्छायां प्राङ्मुखश्चन्द्रो विशत्यस्य भवेत्सौ ॥

अस्य=भास्करस्य । अर्धो=उपरागः । यदाधोऽवस्थित इन्दुर्भास्करस्य छादको भवेत्तदा सूर्योपरागः । यदा प्राच्यां गच्छंश्चन्द्रः प्रत्यगवस्थित-सूर्यप्रयुक्तभूच्छायां प्रविशति तदा चन्द्रोपराग इत्यर्थः ।

बराहसंहितायामपि,

भूच्छायां स्वग्रहणे भास्करमर्कग्रहे च प्रविशतीन्दुः । इति ।

स्वग्रहणे=चन्द्रग्रहणे । भास्करं प्रविशति=भास्करं छादयतीत्यर्थः । ग्रहण-कालमाह—

बृहगार्ग्यः,

पूर्णिमाप्रतिपत्सन्धौ राहुः सम्पूर्णमण्डलः ।

प्रसते चन्द्रमर्कं च दर्शप्रतिपदन्तरे ॥ इति ।

कालविभागो ब्रह्मसिद्धान्ते—

यावान् कालः पर्वणोऽन्ते तावान् प्रतिपदादिमः ।

रवीन्दुग्रहणानेहा सुपुण्यो मिश्रणाद्भवेत् ॥ इति ।

ग्रहणमर्धं पर्वान्तभागे अर्धं प्रतिपदादिभागे भवति । पर्वप्रतिपत्सन्धौ ग्रहणस्य मध्य इत्यर्थः । अनेहा=कालः । अत्र स्नानमावश्यकम्—

चन्द्रसूर्यग्रहे स्नायात्सूतके मृतकंऽपि च ।

अस्नायी मृत्युमाप्नोति स्नायी पापं न विन्दति ॥

इति लैङ्गात् ।

ग्रहणे सङ्क्रमे चैव न स्नायाद्यदि मानवः ।

सप्तजन्मानि कुप्ति स्यात् दुःखभागी च जायते ॥

इति बृहवशिष्टेनाकरणे दोषोक्तेश्च । स्नानजलनियमो—

महाभारते,

गङ्गास्नानं प्रकुर्वीत ग्रहणे चन्द्रसूर्ययोः ।

महानदीषु चान्यासु स्नानं कुर्याद्यथाविधि ॥ इति ।

अत्र यथाविधीतिग्रहणात् यत् स्मृतिरस्नावत्यामुक्तमेतद्रामन्त्रकं स्नान-मिति तत् परास्तम् । गङ्गास्तिस्रः ।

तिस्त्रो नद्यो महापुण्या वेणी गोदा च जाह्नवी ।

(१)गां हरीशाङ्गतः प्राप्ता गङ्गा इति हि कीर्त्तिताः ॥

(१) कालमाधवे तु गां हरीशाङ्घिकात् इति पाठः । हरिश्चेशश्च हरीशौ । अङ्घ्रिः

इति ब्रह्मपुराणात् । गां पृथ्वीम् । गङ्गाधरांशत इति क्वचिदुत्तरार्द्धादिः ।
महानद्यः=समुद्रगामिन्यः सरस्वतीनर्मदाद्याः । महानद्यः समुद्रगाः
इति वचनात् ।

शङ्कः—

वापीकूपताडागेषु गिरिप्रस्रवणेषु च ।
नद्यां नदे देवस्नाते सरसीषु धृताम्बुनि ॥
उष्णोदकेन वा कुर्याद्ग्रहणे चन्द्रसूर्ययोः । इति ।

उष्णोदकमातुरस्य ।

आदित्यकिरणैः पूतं पुनः पूतं च वह्निना ।
अतो व्याध्यातुरः स्नायाद्ग्रहणेऽप्युष्णवारिणा ॥

इति व्याघ्रोक्तेः । अपिर्भिन्नक्रमः । उष्णवारिणापीत्यर्थः । अथ वा व-
ध्यमाणयमवचने उपरागप्राक्पठितजननादिसमुच्चयार्थः । यत्तु—

मृते जन्मनि सङ्क्रान्तौ ग्रहणे चन्द्रसूर्ययोः ।
अस्पृश्यस्पर्शने चैव न स्नायादुष्णवारिणा ॥

इति यमवचनं तदनातुरविषयम् ।

व्यासः—

सर्वं गङ्गासमं तोयं सर्वं ब्रह्मसमा द्विजाः ।
सर्वं भूमिसमं दानं ग्रहणे चन्द्रसूर्ययोः ॥ इति ।

अत्र जलमात्रस्य गङ्गासमत्वोक्त्या प्राशस्त्याभिधानेनाविहितस्य
स्तुत्यानर्थक्यार्थवादेन येन केनापि जलेन स्नायादिति विधिरुन्नेयः ।
जले पुण्यातिशयक्रममाह—

मार्कण्डेयः,

भूमिष्ठमुद्धृतात् पुण्यं ततः प्रस्रवणोदकम् ।
ततोऽपि सारसं पुण्यं ततः पुण्यं नदीजलम् ॥
तीर्थतोयं ततः पुण्यं महानद्यम्बु पावनम् ।
ततस्तु परमं गाङ्गं पुण्यं पुण्यस्ततोऽम्बुधिः ॥
शीतमुष्णोदकात् पुण्यमपारक्यं परोदकात् । इति ।

अत्र भूमिष्ठादेः पुण्यातिशयत्वस्तुतिर्भूमिष्ठाद्यसम्भव उद्धृतादि-
विध्युन्नयनार्था न तु गुणफलसम्बन्धः । स्नानफलमात्रार्थिनो गङ्गाकू-
पसमवाये कूपेऽपि स्नानप्रसङ्गात् । मासविशेषे तीर्थविशेषात् पुण्या-

पादः कं शिरः । अङ्घ्रिश्च कं च अङ्घ्रिकम् । हरेः पदादिशिरस्य शिरसो गां भूमिं प्राप्ता
गङ्गा । यद्यपि जाद्व्येव तादृशी, न तु वेणीगोदे । तथापि 'छत्रिणो यान्ति' न्यायेन जा-
द्व्या सहनिर्दिष्टयोस्तयोरपि गङ्गात्वमविरुद्धमिति व्याख्यातं च ।

तिशयो—

देवीपुराणे,

कार्तिके ग्रहणं श्रेष्ठं गङ्गायमुनसङ्गमे ।
मार्गे तु ग्रहणं शस्ते देविकायां महामुने ! ॥
पौषे तु नर्मदा पुण्या माघे सन्निहिता शुभा ।
फाल्गुने वरुणा पुण्या चैत्रे पुण्या सरस्वती ॥
वैशाखे तु महापुण्या चन्द्रभागा सरिद्वरा ।
ज्येष्ठे तु कौशिकी पुण्या आपाते तापिका नदी ॥
श्रावणे सिन्धुनामा तु तथा भाद्रे तु गण्डकी ।
आश्विने सरयूः श्रेष्ठति ।

गङ्गायमुनमित्यत्रैकवद्भावः। “सर्वो द्वन्द्वो विभाषैकवद्भवति” इति व-
चनान् । देविका देवहेति अयोध्यामण्डले प्रसिद्धा । सन्निहत्या=कुरु-
क्षेत्रम् । यद्यपि पौषे तु नर्मदा पुण्येत्यादौ देशप्राधान्यं प्रतीयते तथा-
पि “कार्तिके ग्रहणं श्रेष्ठं” इत्युपक्रमानुरोधात् सर्वत्र ग्रहणस्यैव प्राधा-
न्यमनुसन्धेयम् । उपरागविशेषे तीर्थविशेषस्तत्रैव—

गोदावरी महापुण्या चन्द्रे राहुसमन्विते ।
सूर्ये च राहुणा ग्रस्ते तमोभूते महामुने ! ॥
नर्मदातोयसंस्पर्शात् कृतकृत्या भवन्ति ते । इति ।

मास्ये—

गङ्गा कनखले पुण्यं प्रयागः पुष्करं तथा ।
कुरुक्षेत्रं तथा पुण्यं राहुग्रस्ते दिवाकरे ॥

तत्रैव—

दशजन्मकृतं पापं गङ्गासागरसङ्गमे
जन्मनां तु सहस्रेण यत्पापं समुपार्जितम् ।
तन्नश्येत् सन्निहत्यायां राहुग्रस्ते दिवाकरे । इति ।

वारविशेषे ग्रहणे चूडामणियोगमाह—

व्यासः,

सूर्यवारे रवेर्ग्रासः सोमे सोमग्रहस्तथा ।
चूडामणिरिति ख्यातस्तत्रानन्तफलं लभेत् ॥

प्रभासखण्ड—

गावो नागास्तिला धान्यं रत्नानि कनकं महीम् ।
सम्प्रदाय कुरुक्षेत्रे यत्फलं लभ्यते नरैः ॥
तदिन्दुग्रहणेऽम्भोचौ स्नानाद्भवति षड्गुणम् ।

अत्र कुरुक्षेत्रे यत् फलं लभ्यते इति सिद्धवन्निर्देशानुपपत्त्या कु-

रक्षेत्रे गवादि दद्यादिति विधिरुन्नेयः । उपरागे च श्राद्धमावश्यकम् ।
 सर्वस्वेनापि कर्त्तव्यं श्राद्धं वै राहुदर्शने ।
 अकुर्वाणस्तु नास्तिक्यात् पङ्के गौरिव स्तीदति ॥

इति महाभारतोक्तेः । यत्तु—

विशिष्टे ब्राह्मणे प्राप्ते सूर्येन्दुग्रहणेऽयने ।

जन्मर्क्षग्रहपीडासु श्राद्धं कुर्वन्ति चेच्छया ॥

इति वचनं तदुक्तवचनविरोधादिच्छया चेत्यन्वयेन “श्राद्धं प्रति
 रुचिश्च” इत्येतत्स्वतन्त्रेच्छाकालप्रतिपादकवचनसमानार्थमित्यविरोधः ।
 श्राद्धं प्रकृत्य—

कूर्मपुराणेऽपि,

नैमित्तिकं तु कर्त्तव्यं ग्रहणे चन्द्रसूर्ययोः ।

बान्धवानां च मरणे नारकी स्यात्ततोऽन्यथा ॥ इति ।

दानमप्यावश्यकम्—

अयनादौ सदा देयं द्रव्यमिष्टं गृहे च यत् ।

षडशीतिमुखे चैव विमोक्षे चन्द्रसूर्ययोः ॥

इतिशातातपीये सदाश्रुतेः । एतच्च स्नानादि रात्रावपि कार्यम् ।

यथा स्नानं च दानं च सूर्यस्य ग्रहणे दिवा ।

सोमस्यापि तथा रात्रौ स्नानं दानं विधीयते ॥

इतिदेवलोक्तेः । दानं च श्राद्धस्याप्युपलक्षणम् ।

नक्तं तु वर्जयेच्छ्राद्धं राहोरन्यत्र सूतके ।

इति वायुपुराणात् ।

स्नानं दानं तपः श्राद्धमनन्तं राहुदर्शने ।

आसुरी रात्रिरन्यत्र तस्मात्तां परिवर्जयेत् ॥

सन्ध्यारात्र्योर्न कर्त्तव्यं श्राद्धं खलु विचक्षणैः ।

द्वयोरपि च कर्त्तव्यं यदि स्याद्राहुदर्शनम् ॥

इतिशातातपविष्णुवचनाभ्यां च । एतच्च मलमासेऽपि कार्यम् ।

चन्द्रसूर्यग्रहे चैव मरणे पुत्रजन्मनि ।

मलमासेऽपि देयं स्याद्वत्तमक्षयकारकम् ॥

इति मात्स्योक्तं । अत्र च काश्यपमपि स्नानादिकं कार्यम् ।

उषस्युषसि यत् स्नानं सन्ध्यायामुदिते रवौ ।

चन्द्रसूर्योपरागे च प्राजापत्येन तत्समम् ॥

इति दक्षोक्तेः ।

ग्रहणे स्नानाकरणे कर्मान्तरेऽनधिकारः । ११३

राहुदर्शनदत्तं हि भास्वमाचन्द्रतारकम् ।

गुणवत् सर्वकामीयं पितृणामुपतिष्ठते ॥

इति विष्णुकेः ।

भूमिर्गावः सुवर्णं वा चाग्न्यं वा यद्यदीप्सितम् ।

तत्सर्वं ग्रहणे देयमात्मनः श्रेय इच्छता ॥

इति महाभारतोक्तेः । एतेषां कालविशेषः स्मृत्यन्तरे—

ग्रह्यमाने भवेत्स्नानं ग्रस्ते होमो विधीयते ।

मुच्यमाने भवेद्दानं मुक्तौ स्नानं विधीयते ॥ इति ।

होमः सुरार्चनस्याप्युपलक्षणम् ।

स्नानं स्यादुपरागादौ मध्ये होमसुरार्चने ।

इति ब्रह्मवैवर्तात् । भास्वं च होमोत्तरं कार्यम् ।

स्नानं विधाय गङ्गादौ प्राणायामं च तर्पणम् ।

गायत्र्याञ्च जपं कृत्वा तिलहोमं समाचरेत् ॥

व्याहृतिग्रहमन्त्रैश्च स्वशाक्तोक्तैस्तु शक्तितः ।

आमभास्वं ततः कार्यं षड्दैवस्य विशेषतः ॥

दानं दद्याद्यथाशक्ति हिरण्याभगवां भुवः ।

इति चन्द्रप्रकाशे स्मृत्यन्तरोक्तेः । यत्तु ब्रह्मपुराणे स्नानादि प्रकृत्य—

उपमर्दे लक्षगुणं ग्रहणे चन्द्रसूर्ययोः ।

पुण्यं कोटिगुणं मध्ये मुक्तिकाले त्वनन्तकम् ॥ इति ।

तत् आदिमध्यावसानेषु षड्विहितं तस्य तस्य फलातिशयार्थं
मिति माधवः । यत्तु व्यासवचनम्—

त्रिविधाः स्पर्शसमये नृप्यन्ति पितरस्तथा ।

मनुष्या मध्यकाले तु मोक्षकाले तु राक्षसाः ॥ इति ।

तत् स्नानाद्यपेक्षयोत्तममध्यमाधमकालपरम् । उपमर्दे लक्षगुणमिति
कालान्तरमित्यभ्ये । स्नानाकरणे कर्मान्तरानधिकारो ब्रह्मपुराणे—

आशीर्चं जायते नृणां ग्रहणे चन्द्रसूर्ययोः ।

राहुस्पर्शो द्वयोः स्नात्वा दानादौ कल्पते नरः ॥ इति ।

कल्पते=अधिकारीभवतीत्यर्थः ।

सर्वेषामेव वर्णानां सूतकं राहुदर्शने ।

स्नात्वा कर्माणि कुर्वीत—

इति षट्त्रिंशन्मताम् । स्नानं च सचैलम् ।

सर्वेषामेव वर्णानां सूतकं राहुसूतके ।

सचैलं तु भवेत्स्नानम्—

इतिद्वयशिष्टोक्तेः । राहुसूतके=उपरागे । सचैलत्वं मुक्तिस्नाने
ऽप्यविशेषात् ।

ग्रहणे शावमाशौचं विमुक्तौ सौतिकं स्मृतम् ।

तयोः सम्पर्कमात्रेण उपस्पृश्य क्रियाक्रमः ॥

इति ब्रह्माण्डपुराणे संस्पर्शविमुक्तयोः शावजननाशौचोक्त्या तन्निमि-
त्तसचैलस्नानादिधर्मप्राप्त्यवगतेश्च । एतेन मुक्तिस्नानमेव सचैलमिति
मदनरत्नमतं प्रत्युक्तम् । रजस्वलापि तीर्थोद्धृतवारिणा स्नायात् ।

न सूतकादिदोषोऽस्ति प्रस्ते होमजपादिषु ।

प्रस्ते स्नायादुदक्यापि तीर्थोद्धृत्य वारिणा ॥

इतिभार्गवाचनदीपिकायां सूर्योदयनिबन्धवचनात् । स्नानविधिस्तु—

स्नाने नैमित्तिके प्राप्ते नारी यदि रजस्वला ।

पात्राभ्यर्तिततोयेन स्नानं कृत्वा व्रतं चरेत् ॥

इत्यादिर्मिताक्षरायाम् । तद्वद्वः प्रत्याब्धिकप्राप्तौ मदनपारिजाते—
गोमिच्छः,

दर्शे रविग्रहे पित्रोः प्रत्याब्धिकमुपस्थितम् ।

अग्नेनासम्भवे हेम्ना कुर्यादामेन वा सुतः ॥ इति ।

अत्र दर्शरविपितृसुतशब्दाः प्रदर्शनार्थाः । न्यायसाम्यात् । तेन च-
न्द्रग्रहणेऽपि सपिण्डादिवार्षिकमन्त्रादिना तद्दिन एव कार्यमिति मदनपा-
रिजात एव व्याख्यातम् । एवमेव पृथ्वीचन्द्रोदयनिर्णयामृतप्रयोगपारिजातेषु । या-
नि तु कैश्चित्पठ्यन्ते—

प्रस्तोक्ष्ये वदा चन्द्रे प्रत्यब्दं समुपस्थितम् ।

तद्दिने चोपवासः स्यात् प्रत्यब्दं तु परेऽहनि ॥

तथा—

प्रस्तावेवास्तमानं तु रवीन्दू प्राप्नुतो यदि ।

प्रत्यब्दं तु तदा कार्यं परेऽहन्येव सर्वदा ॥

ग्रहणान्तु द्वितीयेऽन्ह रजोदोषान्तु पञ्चमे । इति ।

तेषां दृश्यमानस्मृतिषु निबन्धेषु चादर्शनाद्यावन्मूलोपलम्भनमन-
नुष्ठानलक्षणमप्रामाण्यम् । दर्शसङ्क्रान्त्यादिभ्रातृकाले उपरागे तु उप-
रागभ्रातृनैव सिद्धिः प्रसङ्गात् काम्येन च नित्यस्य । एतच्चोपरागति-
मिदं स्नानादि जेननाद्याशौचमध्येऽपि कार्यम् ।

सूतके मृतके चैव न दोषो राहुदर्शने ।

तावदेव भवेच्छुद्धिर्यावन्मुक्तिर्न दृश्यते ॥

इति लैङ्गोक्तेः । न चैवम्—

चन्द्रसूर्यग्रहे स्नायात्सूतके मृतकेऽपि वा ।

ग्रहणे जातिमात्रब्राह्मणेऽपि सम्प्रदानता । ११५

अस्नायी मृत्युमाप्नोति स्नायी पापं न विन्दति ॥

इति लैङ्ग एव पूर्ववचनानर्थक्यमिति वाच्यम् । गोबलीवर्द्धन्यायेन वा जननमरणयोरपि पृथङ्निमित्तत्वप्रतिपादनपरतया वा स्नानाकरणेऽनिष्टविशेषप्रतिपादनपरतया वा सार्थकत्वात् । एतेनाशौच उपरागे ज्ञानमेव कार्यं न दानश्राद्धादीति जीमूतवाहनमतमपास्तम् । अविशेषेण शुद्ध्यभिधानात् । यावत्तावच्छब्दाभ्यां स्पर्शादिमोक्षान्तव्यापिशुद्ध्यभिधानं ज्ञानमात्रार्थत्वेऽनर्थकं स्यात् स्नानस्य स्पर्शकालीनत्वात् ।

सर्वे वर्णाः सूतकेऽपि मृतके राहुदर्शने ।

स्नात्वा श्राद्धं प्रकुर्वीरन्दानं शाठ्यविषर्जितम् ॥

इतिकालादर्शमदनपरिजातचन्द्रप्रकाशलिखितवचनविरोधाच्च ।

ग्रहणे शौचमाशौचं विमुक्तौ सौतिकं स्मृतम् ।

तयोः सम्पर्कमात्रेण उपस्पृश्य क्रियाक्रमः ॥

इत्यनेकसापेक्षक्रमविध्यनुपपत्तेश्च । यत्तु संवत्सरप्रदीपादिषु वचनम्-

सूतके मृतके चैव न दोषो राहुदर्शने ।

ज्ञानमात्रं तु कर्त्तव्यं दानश्राद्धविषर्जितम् ॥ इति ।

तद् यदि समूलं तर्हि विकल्पः । वस्तुतो निर्मूलम् प्रयोगपारिजातेऽप्यलिखनात् दानश्राद्धविषर्जितमिति वैयर्थ्याच्च । काम्यं महादानादि आशौचे न भवति । तस्यानैमित्तिकत्वात् । न ह्युपरागे निमित्ते महादानादि विधीयते किन्तु सङ्क्रान्त्यादाविषाङ्गभूत उपरागकाले । कालसम्बन्धप्रायपाठादुपरागस्य । “सर्वे वर्णाः” इत्यग्निरोवचनेन सूतकमृतकनिमित्ताशुद्धिभ्युदासेन शुद्धेः कर्मविशेषार्थत्वावधारणाच्च । अत्र विशिष्टसम्प्रदायाभावे जातिमात्रब्राह्मणेऽपि देवमित्याह—

बोधायनः,

अभ्रोत्रियः श्रोत्रियो वा पात्रं वापात्रमेव वा ।

विप्रस्रुवोऽपि वा क्षिप्रो ग्रहणे दानमर्हति ॥ इति ।

अभ्रोत्रियोऽनधीतवेदः । “श्रोत्रियं दल्लन्दोऽधीत” (५।२।८४) इति तदध्वेतरे श्रोत्रियमिति निपातनात् । पात्रं “न विद्यया” इत्यादि प्रसिद्धम् (१) । विप्रस्रुवलक्षणं षड्विंशन्मते—

गर्माधानादिसंस्कारवेदोपनयनैर्युतः ।

नाध्यापयति नाधीते स भवेदब्राह्मणस्रुवः ॥ इति ।

(१) न विद्यया केवलया तपसा वापि पात्रता ।

यत्र वृत्तमिमे चोमे तद्धि पात्रं प्रकीर्तितम् ॥ इतियाहवत्क्योक्तम् ।

वेदग्रहणोत्तरभाषिसंस्कारलोपादध्यापनादावनियमाच्चास्य भो-
त्रियाञ्जघ्नस्यत्वम् । अत्र विप्रो जातिमात्रब्राह्मणः ।

गायत्रीसारमात्रा ये सन्ध्यामात्रयुताश्च ये ।

अज्ञानाः कृषिकर्माणो ब्राह्मणा नामधारकाः ॥

इति चतुर्विंशतिमतात् । अत्र च न तुल्यवद्विकल्पः ।

सममब्राह्मणे दानं द्विगुणं ब्राह्मणब्रुवे ।

भ्रोत्रिये शतसाहस्रं पात्रे त्वानस्यमद्भुते ॥

इति दक्षेण फलतारतम्योक्तेः । यत्तु—

अयने विषुवे चैव ग्रहणे चन्द्रसूर्ययोः ।

पात्रभूताय विप्राय भूमिं दद्यात् सदक्षिणाम् ॥

इत्युपरागे पात्रविधानं तत् काम्यदानपरम् । काम्यदानं प्रकम्या-
भिधानात् भूमिग्रहणस्योपलक्षणत्वात् । भूमिदानं पात्र एवेति नियमपरं
वा वचनम् । अन्यथा लक्षणापत्तेः । उपरागकाले पक्वमन्नं परित्या-
ज्यम् । “सूतकाशं च वर्जयेत्” इति ग्रहणं प्रकम्य बृहद्विशिष्टोक्तेः ।
अन्नम्=पक्वम् ।

सर्वेषामेव वर्णानां सूतकं राहुदर्शने ।

स्नात्वा कर्माणि कुर्वीत शूतमन्नं विवर्जयेत् ॥

इति षड्विंशन्मतात् । उपरागान्तरितमपि वर्जयेत् ।

नवभास्त्रेषु यच्छिष्टं ग्रहपर्युषितं च यत् ।

इति मिताक्षरायां स्मृतेः । कदाचित् प्रतिप्रसवमाह—

मेवातिथिः,

आरनालं पयस्तक्रं कीलाटं घृतसक्तवः ।

स्नेहपक्वं च तैलं च न कदाचित् प्रदुष्यति ॥ इति ।

अत्र सक्तुस्नेहपक्वयोः प्रतिप्रसवः । अन्वत्तु नित्यप्राप्तानुवादः ।
धर्मविशेषो वचनान्तरे—

आरनालं च तक्रं च ह्यादेयं घृतपाचितम् ।

उदकं च कुशच्छन्नं न दुष्येद्राहुदर्शने ॥ इति ।

कश्चित् पाठः—

वारितकारनालादि तिलवर्मैर्न दुष्यति । इति ।

अत्र युक्तमित्यध्याहारः । तिलवर्माः समुच्छिता उपादेयत्वात् । तेन
राहुदर्शने वारितकादि तिलकुशयुतं कुर्यादिति विधीयते न दुष्यतीति
दोषाभावस्तु नित्यनुवादः तिलकुशायोगे दोषः स्यादिति व्यापनाये-
त्यर्थः । वर्जनं च भोजने ।

प्रेतभास्त्रे यदुच्छिष्टं ग्रहे पर्युषितं च यत् ।

वम्पत्योर्भुक्तशेषं च न भुञ्जीत कदाचन ॥

इति वचनात् । तत्रैव प्रायश्चित्ताम्नानाच्च । अत एव विहितकर्म-
ण्यपि वर्जनीयम् । “वदार्याणामभोजनीयं स्यान्न तेन यजेत” इत्यापस्त-
म्बवचनात् । अजिर्विहितकर्मोपलक्षणम् । ग्रहणे स्वापभोजननिषेधः ।

शिवरहस्ये—

सूर्येन्दुग्रहणं यावत्तावत् कुर्याज्जपादिकम् ।

न स्वपेन्न च भुञ्जीत स्नात्वा भुञ्जीत मुक्तयोः ॥ इति ।

अत्र सातातपे विशेषः ।

मुक्ते शशिनि भुञ्जीत यदि न स्यान्महानिशा । इति ।

महानिशा मार्कण्डेयेनोक्ता—

महानिशा द्वे घटिके रात्रिमध्यमयामयोः । इति ।

उभयतो द्वे द्वे मिलित्वा वा द्वे एकैकमुभयत इत्यर्थः । सार्द्धप्र-
हरोत्तरं मुहूर्त्तचतुष्टयं महानिशेति कल्पतरुः । भोजनं स्वयुह एव ।

नाश्रियादथ तत्काले प्रस्तयोश्चन्द्रसूर्ययोः ।

मुक्तयोश्च कृतज्ञानः पश्चाद् भुञ्ज्यात् स्ववेदमनि ॥

इति ऋगपुराणात् । तेन पराजनिवृत्तिः । उपरागात् प्रागपि भोजनं
निषेधति—

वृद्धगौतमः,

सूर्यग्रहे तु नादनीयात् पूर्वं वामचतुष्टयम् ।

अग्रग्रहे तु वामांस्त्रीन् बालवृद्धातुरैर्विना ॥ इति ।

पूर्वत्वं चोपरागयामावधिकम् ।

ग्रहणं तु भवेदिन्द्रोः प्रथमादधियामतः ।

भुञ्जीतावर्त्तनात् पूर्वं प्रथमे प्रथमादधः ॥

इति मार्कण्डेयेनेन्दुग्रहे तथोक्तेः । प्रथमादधि=प्रथमयामादूर्ध्वं द्वितीये प्र-
हरे इत्यर्थः । प्रथमे=रात्रिप्रथमयामे । प्रथमादधः दिक्सस्य प्रथमयाम इत्य-
र्थः । कालदर्शने तु ग्रहणं तु भवेदिन्द्रोरित्यस्यानन्तरम्—

स्वेस्त्वावर्त्तनादूर्ध्वमवांगेव निशीयतः ।

चतुर्थग्रहरे चेत्स्यात् चतुर्थग्रहरादधः ॥

इति च वाक्यं वशिष्ठनाम्ना पठितम् । ऊर्ध्वं चेद्ग्रहणं रात्रेश्चतुर्थग्रहरा-
दधो भुञ्जीतेत्यर्थः । अत्र च न भोजनं विधीयते किन्तु रागतः प्राप्ते भो-
जने कालो नियम्यते । न वा सोऽपि । माध्याह्निकाक्रियापकर्षापेक्षे ।
किन्तु मूलकल्पनालाभवादुक्तकालादूर्ध्वं भोजनं निषिध्यते । अथ वा

“नाद्यात् सूर्यग्रहात् पूर्वं” इति निरवधिकभोजननिषेधस्यावधिसमर्पण-
मेतत् । “अथन्तरे प्रस्तूयमानेऽक्षिणी सम्मीलयेत्” इति विहितसम्मील-
नस्य “स्वर्दशं प्रति वीक्षेत” इति स्वर्दशपदावधिसमर्पणवत् । (अ०
१० पा० ६ अधि० २) भुजिस्त्वनुवादो वीक्षणवत् । बालादीनामन्नं विना-
स्थानुमशक्तानां विशेषो मात्स्यमार्कण्डेययोः ।

सायाह्ने ग्रहणं चेत् स्यादपराह्णे न भोजनम् ।

अपराह्णे न मध्याह्ने मध्याह्णे न तु सङ्गवे ।

भुञ्जीत सङ्गवे चेत् स्यान्न पूर्वं भोजनक्रिया । इति ।

ग्रहणं चेदिति अपराह्ण इत्यादौ, भोजनमिति न मध्याह्ण इत्यादाव-
नुपञ्जनीयम् । सायाह्णादौ ग्रहणेऽशक्तानां क्रमेणापराह्णादावेव भोजननि-
षेधस्ततोऽर्थाद् न दोष इत्यर्थः । एतच्च सूर्योपरागे न चन्द्रोपरागे तस्या-
पराह्णादावसम्भवात् । अनेनैव न्यायेन चन्द्रोपरागेऽपि बालादीनां शे-
षिविरोधो माभूदिति रात्रि पञ्चधा विभज्य पञ्चमभाग उपरागे चतुर्थे
न भोक्तव्यं चतुर्थ उपरागे तृतीये नेत्येवं कल्पनीयम् । सूर्योपरागे तथा
दर्शनात् । (१) “अर्थाद्वा कल्पनैकदेशत्वात्” (अ० १ पा० ४ अधि० २०
सू० ३०) इति न्यायात् । यत्तु माघवे स्कान्दे—

यदा चन्द्रग्रहस्तावन्निशीयात् परतो भवेत् ।

भोक्तव्यं तत्र पूर्वाह्णे न मध्याह्णे कथञ्चन ॥

पूर्वं निशीयाद्ग्रहणं यदा चन्द्रस्य वै भवेत् ।

तदा दिवा न कर्त्तव्यं भोजनं शिखिवाहन ! ॥ इति ।

यच्च हेमाद्रिणा ब्रह्मवैवर्ते—

चन्द्रसूर्यग्रहे नाद्यादाद्यं यामचतुष्टयम् ।

केचिन्नितयमित्याहुर्मुनयो भृगुनन्दन ! ॥ इति ।

तच्छकाशक्तपरतया व्यवस्थापनीयम् । प्रस्तचन्द्रोदये नाह-
र्भोजनम् ।

प्रस्तोदये विधोः पूर्वं नाहर्भोजनमाचरेत् ।

(१) ऋगेणावद्यति, स्वधितिनावद्यति, हस्तेनावद्यति, इत्यादिष्ववदेयेषु आज्यप-
शुपुरोडाशेषु हविःषु अवदानहेतवः स्रवाद्या अव्यवस्थिता अविशेषभ्रवणादिति प्राप्त
उच्यते—अक्षय्यार्थविध्यसम्भवादवश्यं विधायकस्य शक्तिः सहकारिणीत्यङ्गीकर्तव्यं तस्मा-
च्छक्तिसहायो विधिरेव यथासामर्थ्यं विधेयं व्यवस्थापयति । ततश्च द्रवद्रव्यस्याज्यस्य स्रवो
योग्यः छेदनीयमांसस्य स्वधितिः शस्त्रविशेषः, संकृतस्य पुरोडाशस्य हस्त इति व्यवस्था ।
तद्वदत्रापि । अर्थात्=सामर्थ्यात् विधेः कल्पना=व्यवस्थितार्थत्वकल्पना स्यात् एकदेशत्वात्=
सामर्थ्यकल्पितशब्दस्य विधिवाक्यैकदेशत्वादिति सूत्रार्थः ।

इति वृद्धवशिष्टोक्तेः । यत्तु-

सन्ध्याकाले यदा राहुग्रसते शशिभास्करो ।

तदा दिवा न भोक्तव्यमातुरस्त्रीशिशुन्विना ॥

इति चन्द्रग्रहेऽहर्भोजननिषेधकं तद् ग्रस्तोदयविषयम् । एकमूल-
कल्पनालाघवात् । अत्राप्यातुरादीनां पूर्ववदेव व्यवस्था ज्ञेया । द्वयो
ग्रस्तास्ते--

शातातपः,

स्नात्वा दृष्ट्वा परेऽह्नयद्याहस्तास्तमितयोस्तयोः । इति ।

तयोः=चन्द्रसूर्ययोः । यत्तु-

अहोरात्रं तु नाश्रियाच्चन्द्रसूर्यग्रहो यदा ।

मुक्तिं दृष्ट्वा तु भुञ्जीत स्नानं कृत्वा विधानतः ॥ इति ।

तदपि ग्रस्तास्तविषयमेव । किन्तु चन्द्रग्रहे सा रात्रिस्तदुत्तरं दिन-
मित्यहोरात्रमिति द्रष्टव्यम् । अत्र दृशिरुदयलक्षणार्थः ।

ग्रस्तावेवास्तमानं तु रवीन्दू प्राप्नुतो यदि ।

तदा परेऽह्नयदये स्नात्वाभ्यवहरेन्नरः ॥

इति भृगुणोदधे भोजनोक्तेः । कालदर्शेऽपि-

गार्ग्यः,

सन्ध्याकाले यदा राहुग्रसते शशिभास्करो ।

तदहर्नैव भुञ्जीत रात्रावपि कश्चन ॥ इति ।

अत्र कदाचनेति धारणपारणवतस्य पौर्णमास्यादितिथिनक्षत्रादिप्र-
युक्तोपवासपारणस्य च निषेधार्थम् । उपरागकाले तद्वेधे च भोजने
प्रायश्चित्तमुक्तं माधवीये-

कात्यायनेन,

चन्द्रसूर्यग्रहे भुक्ता प्राजापत्येन शुध्यति ।

तस्मिन्नेव दिने भुक्ता त्रिरात्रेण विशुध्यति ॥ इति ।

अत्र दिनग्रहणमुपरागातिरिक्तभोजननिषेधकालोपलक्षणम् । ग्रस्ता-
स्तसमये भोजनं विना सर्वमाह्निकं कार्यम् ।

ग्रस्ते चास्तङ्गते त्विन्दौ स्नात्वा मुत्तवधारणम् ।

स्नानहोमादिकं कार्यं भुञ्जीतेन्दूदये पुनः ॥

इति मदनरत्ने शातातपोक्तेः । अत्रेन्दुग्रहणमविवक्षितं ग्रस्तास्तमात्रे-
णोद्देश्यपर्यवसानात् । एवं च रवेरपि ग्रस्तास्ते प्रातःकालीनं स्नाना-
दि कार्यम् । अत्रोपवासः काम्यो ब्रह्मपुराणे-

नित्यं द्वयोरयनयोस्तथा विषुवतोर्ध्वयोः ।

चन्द्रार्कयोर्ग्रहणयोर्ध्वतीपातेषु पर्वसु ॥

अहोरात्रोषितः स्नानं भ्रातृं दानं तथा जपम् ।

यः करोति प्रसन्नात्मा तस्य स्यादक्षयं च तत् ॥ इति ।

लेखेऽपि—

एकरात्रमुपोष्यैव स्नात्वा दत्त्वा च शक्तिः ।

कञ्चुकादिषु सर्पस्य निवृत्तिः पापकोशतः ॥ इति ।

अत्रोपोषित इति निष्ठयोपोष्येति च पूर्वकालविहितप्रत्ययाच्च पूर्वद्यु-
रुपवास इति केचित् । अपरे स्वयनादिप्रायपाठात् कर्मादिकर्मणि (१) ह्यपं
च 'मुखं ध्यादाय स्वपिति' इतिवत् समानकर्तृकतामात्रेऽभिप्रेत्य तदहरे-
वोपवासमाहुः । एतदेव युक्तम् ।

ग्रहणेऽर्कस्य चन्द्रार्वा भुजिः पूर्वमुपोषितः ।

इति पुरश्चरणे पूर्वमुपवासविधानात् । अयं च पुत्रवद्गृहस्थाभिन्नस्य ।

सङ्क्रान्त्यामुपवासं च कृष्णैकादशीवासरे ।

चन्द्रसूर्यग्रहे चैव न कुर्यात् पुत्रवान् गृही ॥

इति नारदेन पर्युदासोक्तेरिति । अत्रेदं वक्तव्यम् । नायं पर्युदासः ।

"न होतारं वृणीत" इतिवदेकवाक्यत्वाभावात् । (अ० १० पा० ८
अधि० २) प्रत्युत "न तौ पशौ करोति" इतिवदसामिहितत्वाच्च ।

(अ० १० पा० ८ अधि० ३) भवतु वा पर्युदासस्तथापि सङ्क्रान्त्या-
दिप्रयुक्ते स्वतन्त्रोपवास एव युक्तः । अन्वयात् शुक्लैकादश्यादावयनपात
एकादश्युपवास उपरागे महादानाङ्गभूतोपवासे चान्द्रायणाद्युपवासेऽपि
पर्युदासः स्यात् । अङ्गत्वं चास्याहोरात्रोषित इतिकर्तृसंस्कारतयोपवा-
सावगमात् "यो दीक्षितो यदग्नीषोमीयं पशुमालभते" इत्यत्र पूर्वपक्षे दीक्षा-
या इव कर्तृसंस्कारद्वारा ज्ञानार्थत्वावगमात् । अत एवैकादशीप्रकरण
उक्तं सङ्क्रान्त्यादावुपवासनिषेधस्तु तत्प्रयुक्तोपवासस्येति । अत एव
पुरश्चरणाङ्गभूतमुपवासं पुत्रवन्तोऽपि गृहस्था आचरन्तो हृदयन्ते शिष्टा
अविगानेन । तस्मादहोरात्रोषितः स्नात्वेत्याद्यङ्गभूत उपवासः पुत्रवद्गृ-
हस्थापि भवत्येव । यस्त्वेकादश्यादाविष

एकरात्रमुपोष्यैव राहुं हृष्टाऽक्षयं नरः ।

पुण्यमाप्नोति कृत्वा च स्नानभ्रातृं विधानतः ॥

इति मार्कण्डेयेणः स्वतन्त्रस्तत्प्रयुक्त उपवासस्तत्रैवास्य । पर्युदास
इति । ग्रहणप्रयुक्तो भोजननिषेधस्त्वस्य कृष्णैकादश्यामिव भवत्येव
बाधकामावात् । एतच्च स्नानादि सर्वे चाक्षुष एवोपरागे । न त्वग्ना
विच्छन्ने न चाग्धानाम् ।

ग्रहणे दर्शनस्य चाक्षुषज्ञानपरत्वमतोपपादनम् । १११

चन्द्रसूर्योपरागे तु यावद्दर्शनगोचरे । इति ।

राहुदर्शनदत्तं हि श्राद्धमाचन्द्रतारकम् ।

स्नानं दानं तपः श्राद्धमनन्तं राहुदर्शने ।

दृष्ट्वा स्नायादित्यादिनैमित्तिकविधिषु चाक्षुषज्ञानवाचिदृशेः प्रयोगात् । अन्यथा तदानर्थक्यात् निमित्तोक्तैव ज्ञानमात्रलाभात् नैमित्तिके निमित्तनिश्चयवतोऽधिकारात् । दर्शनं च स्नानादिकर्तृगतं, क्त्वाश्रुतेः । यत्रापि “राहुदर्शन” इत्यादौ न क्त्वाश्रुतिः किन्तु स्वपरसाधारणदर्शनमात्रवाची दृशिस्तत्रापि “एकत्र दृष्ट” इति न्यायेन कर्तृगतदर्शनलाभः । अत एव रात्रौ रवेर्दिने चन्द्रस्य ग्रहणे न स्नानादिप्राप्तिः । अत एव—

रात्रौ रविग्रहः स्याच्छेदिषा चन्द्रग्रहस्तथा ।

नादेश्यमुभयं रात्रे यच्च सूक्ष्मतमं भवेत् ॥

इति ज्यौतिषिकाणामनादेश्यत्वोक्तिः । अन्यथा दृशेर्ज्ञानमात्रवाचित्वे देशान्तरीयोपरागे स्नानादिप्रसङ्गो दुर्वारः स्यात् । “नादेश्यमुभयं रात्रे” इत्यत्रानादेशवचनमदृष्टार्थकं स्यात् । मम्मते तु दृष्टार्थम् अयोग्यस्य राजनिवेदनमफलमित्यर्थेऽज्ञानादेश्यत्वानुवादात् । नच—

सूर्यग्रहो यदा रात्रौ दिषा चन्द्रग्रहस्तथा ।

तत्र ज्ञानं न कुर्वीत दद्याद्दानं च न कश्चित् ॥

इति वचनाग्नितृप्तिरिति वाच्यम् । निषेधपर्युदासबोर्बिकल्पलक्षणापत्तेः । तेन नित्यानुवादः सः । अथ दर्शनशब्देन चाक्षुषज्ञानविषयत्वयोग्यता विवक्ष्यते तथा च न रात्रिदिनोपरागेऽतिप्रसङ्गस्तथापि ग्रहणदेशीयचाक्षुषत्वेन देशान्तरीयाणामधिकारापत्तिः । समानकर्तृकत्वस्य परमतेऽविवक्षितत्वात् । न च यस्मिन् देशे यश्चन्द्रसूर्योपरागश्चाक्षुषज्ञानयोग्यः स तस्मिन् देशे उदितहोमे सूर्योदयवत् कर्मनिमित्तमिति वाच्यम् । अशाब्ददेशस्यावच्छेदकत्वकल्पनातः शाब्दस्य समानकर्तृकत्वस्य तदौचित्यात् । अथ समानकर्तृकचाक्षुषज्ञानविषयत्वयोग्यता विवक्ष्यते तर्हि तद्विषयतैवास्तु विशेषणत्वेन पूर्वोपस्थितेः किं योग्यतया जघन्योपस्थितया, तावतैव देशान्तरीयोपरागेऽतिप्रसङ्गवारणात् । तस्माच्छाक्षुष एवोपरागे स्नानादि कार्ये नाग्धादिभिरभ्रच्छने चोपराग इति प्राच्याः ।

त एवं वाच्याः । ‘दृष्ट्वा स्नायात्’ इत्यत्र धातुसम्बन्धाधिकारिविहितक्त्वाप्रत्ययेन दर्शनस्नानयोः ‘यावज्जीवमग्निहोत्रं जुहोति’ इत्यत्र जमुला जीवनहोमयोरिव साक्षात्सम्बन्धः प्रतीयते । स न तावन्निमित्तत्वे-

न घटादिदर्शनेऽतिप्रसङ्गादाप्तिवत् । (अ०६पा०४अधि०६) न च “मृष्या-
महे हविषा विशेषणम्” इतिन्यायेन हविषाप्तिरिषोपरागेण दर्शनं विशे-
ष्यत इतिवाच्यम् प्रतिवसन्तं सोमयागावृत्तिवत् “अमेभ्यं दृष्ट्वा जपत्यवद्धं
मन” इत्यमेध्यदर्शनावृत्तौ जपावृत्तिवच्च प्रतिदर्शनं स्नानाद्यावृत्तिप्रस-
ङ्गात् । नोपरकमादित्यमीक्षेत्यनीक्षणव्रतपालयितृणां बह्वायासस्नाना-
दिभिर्वा बुद्धिपूर्वं दर्शनमकुर्वतां दुष्टग्रहणमपश्यतां चानधिकारप्रस-
ङ्गाच्च । किञ्च ‘नाशुची राहुतारका’ इति अशुचेर्दर्शननिषेधाच्च तस्य नि-
मित्तता । अशुचित्वं च सर्वेषामुपरागकाले ।

ग्रहणे शावमाशौचं विमुक्तौ सौतिकं स्मृतम् ।

तयोः सम्पर्कमात्रेण उपस्पृश्य क्रियाक्रमः ॥

इति ब्रह्माण्डोक्तेः । न च निषेधस्य रागप्राप्तविषयत्वेनोपपत्तेर्न वैधे-
दर्शने प्रवृत्तिरिति वाच्यम् । निमित्तस्याविधेयत्वात् । ननु न ब्रह्माण्डपु-
राणादुपरागस्वरूपमशुचित्वापादकं वक्तुं शक्यं देशान्तरीयोपरागेण
देशान्तरीयाणामाशौचापत्तेः । किन्तु दर्शनमेव ।

सर्वेषामेव वर्णानां सूतकं राहुदर्शने ।

इतिवचनात् । ब्रह्माण्डवचनं तु सम्पर्कमात्रेणाशुचित्वं किमुत तद्दर्श-
नेनेत्येवंपरम् अत एव मात्रचप्रयोगः । तथा चाशुचित्वस्यापि स्नानादेरिव
दर्शननिमित्तकत्वात् प्राक् दर्शनादशुचित्वाभावाग्निषेधाप्रवृत्त्याऽस्ति
दर्शनप्रसक्तिरिति स्यादेव निमित्ततेति चेत्, तथापि जननमरणनिमि-
त्ताशौचवतो दर्शननिषेधात् स्नानादावनधिकारस्य दुष्परिहरत्वात् ।
न चेष्टापत्तिः ।

चन्द्रसूर्यग्रहे स्नायात् सूतके मृतकेऽपि च ।

अस्नायी मृत्युमाप्नोति स्नायी पापं न विन्दति ॥

इति लैङ्गवचनविरोधात् । ननु “नाशुची राहुतारका” इति आशौच-
सामान्ये निषिद्धस्यापि दर्शनस्य--

सूतके मृतके चैव न दोषो राहुदर्शने ।

इत्यनेन जननमरणाशौचे दर्शनप्रतिप्रसवदर्शनादाशौचेऽपि अधि-
काराविघात इति चेत्, न । न ह्येतेन दर्शनं प्रतिप्रसूयते किन्तु तन्नि-
मित्तं स्नानादि ।

तावदेव भवेच्छुद्धिर्यावन्मुक्तिर्न दृश्यते ।

इति वाक्यशेषे कर्माधिकाररूपशुद्धिप्रतिपादनात् । एवं च जनना-
द्याशौचे निषेधप्रवृत्त्या दर्शनाप्रसक्तेर्न दोषो राहुदर्शने इत्यनुवादानु-
पपत्तिरनधिकारश्च पूर्वोक्त एव । न चाशौचिनो दर्शननिषेधेऽपि--

ग्रहणे दर्शनस्य शास्त्रीयज्ञानपरत्वव्यवस्थापनम् । १२३

चन्द्रसूर्यग्रहे स्नायात् सूतके मृतकेऽपि च ।

इतिवचनादाधिकारो भविष्यतीतिवाच्यम् । मेघच्छन्नेऽप्यन्धादे-
रपि अशुचिनस्तदापत्तेः । शूद्रस्पर्शादिनाऽशुचेस्तादृशवचनाभा-
वात्तदप्रसक्तेश्च देशान्तरीयेऽतिप्रसङ्गाच्च । तत्र समानदेशीयदर्श-
नयोग्यत्वादिना विशेषणे तत्र तत्रोपरागस्वरूपस्य निमित्तत्वा-
वगतेः सर्वत्र तदेवास्तु किमर्थं जरत्या । किञ्च कचिदुपराग-
स्य कचिद्दर्शनस्य निमित्तता श्रूयते तत्रावश्यम्भाविन्यन्यतरस्य
निमित्तत्वे उपरागस्य दर्शनादर्शनयोरनुगतत्वेन नित्यस्य “य एतेन”-
तिन्यायेन (अ० ५ पा० ३ अधि० १३ सू० ३७) निमित्तत्वं युक्तं न त्वनि-
त्यस्य दर्शनस्य । अत एव “इडान्त आतिथ्य” इत्यत्र नित्यया पूर्वेडयैव
तदन्तता नानित्ययोत्तरयेडयेत्युक्तम् । (अ० १० पा० ७ अधि० १३) किञ्च
ग्रहणस्यासम्बन्धिकत्वाग्निमित्तता युक्ता न तु दर्शनस्य ससम्बन्धिक-
स्य । उक्तं चैतदुत्तराधिकरणे उत्तराशब्दे । (९ पा० २ अधि० ५) किञ्चो-
परागस्वरूपस्य निमित्तत्वे “न दोषो राहुदर्शने” इत्यनुवादानुपपत्तिः ।
न च प्रमादादबुद्धिपूर्वं वा निषेधातिक्रमात् सञ्जाते दर्शने नैमित्तिकं
स्नानादि विधीयत इति वाच्यम् । निषेधातिक्रमजनितप्रत्यवायपरिहा-
रस्योपायापेक्षत्वात् स्नानादेश्च प्रयोजनापेक्षत्वात् अश्वप्रतिग्रहेष्टि-
मन्त्रानुषचनयोः “न केशरिणो ददाति” (अ० ३ पा० ४ अधि० १४)
“यूपं नोपस्पृशेत्” (अ० ९ पा० ३ अधि० ३) इति निषेधाति-
क्रमजनितप्रत्यवायपरिहारार्थत्ववत् स्नानादेरपि तदर्थत्वापत्तेः । तथाच
निषेधैकवाक्यत्वेन तदतिक्रम एव स्नानादिविध्यापस्योपरागसामान्ये
स्नानादिविधिर्दुर्लभः स्यात् । ननु द्वितीयपूर्वपक्षे अश्वप्रतिग्रहेष्टेरर्थ-
वादेन दोषनिर्घातार्थत्वावगमादोषस्य च निषिद्धविषयत्वान्मन्त्रवच-
नस्य च “तस्माद्वयूपो नोपस्पृश्य” इति प्रक्रम्य विधानाद्वयुक्तं प्रत्यवा-
यपरिहारार्थत्वम् । इह तु निषेधमनारभ्य दर्शने निमित्तनैमित्तिकवि-
धानान्निषेधैकवाक्यत्वाभावात् तदतिक्रमजन्यप्रत्यवायपरिहारार्थता ।
किन्तु कथञ्चिदपि विधितो निषेधाभावाद्वा निषेधातिक्रमाद्वा प्रसक्तं द-
र्शनमनूद्य यो दर्शनवान् स स्नायादिति विधानात् सुलभतरः सामान्य-
विधिः स्यादिति चेत्, न । तथाप्यनतिक्रान्तनिषेधस्यांशौचिनोऽनधि-
कारस्य दुष्परिहरत्वात् । तथा च लैङ्गवचनविरोधः । तस्माद् यदि दर्शन-
माशौचजनकं तत आशौचिनोऽनधिकारः, यदि स्वरूपसन्नुपराग आशौ-
चजनकस्ततः सर्वेषामनधिकारप्रसङ्गः । किं बहुना बुद्धिपूर्वकारी बला-
ग्निमित्तं सम्पाद्य न कोऽपि दुःखाकरे स्नानादौ प्रवर्त्तेतेति सकलो

विधिरप्रमाणीकृतः स्यात् । किञ्च सङ्क्रमे पूर्वोत्तरकालयोः पुण्यत्वम्
उपरागे तु यावद्दर्शनविषयता तावदेव । चाक्षुषज्ञानविषयतासमकालं
स्नानाद्यनुष्ठेयमित्यर्थः सम्पद्यते । न चैतत् सम्भवति दर्शनस्नानयो-
रुर्ध्वाधोमुखसाध्यत्वेन विरोधात् । न च दृशेर्भ्रमप्रमासाधारणत्वाज्जले
प्रतिबिम्बभ्रमवतः स एवायं चन्द्र इति बिम्बप्रत्यभिज्ञाप्रमावतो वा
स्नानाविरोध इति वाच्यम् । श्राद्धादिविरोधस्य दुष्पारिहरत्वात् । “नो-
परक्तं न वारिस्थम्” इति निषेधाच्च । अत एव नोपघाताग्निवद्दर्श-
नविशिष्ट उपरागो निमित्तं पूर्वोक्तदोषानतिवृत्तेः । विशिष्टोद्देशे वा
क्यमेदाच्च । न चोद्देश्यविशेषणं दर्शनं विवक्षितं हविरुभयत्ववदवि-
वक्षितत्वात् ।

नन्वित्थं व्याकुलयतो दर्शनस्य मास्तु निमित्तत्वं किन्तु नी-
हारकर्तृकसन्ध्याहरणे दर्शनविशिष्टजपविधिवदुपराग एव निमित्ते
दर्शनविशिष्टं स्नानादि तत्तद्वाक्यविहितस्नानाद्यनुवादेन दर्शनमात्रं वा
विधीयते । निमित्तनिश्चयस्तु भवदिष्ट एवास्तु । नैमित्तिकस्वरूपालोच-
नेनैव चान्धादिनिवृत्तिः एकैकान्यादिनाश इवाग्न्याधानस्य भविष्यति ।
अथ बावगतेऽङ्गत्वे दृष्टार्थत्वादारुण्यस्यैकहायनीपरिच्छेदकतयेव दर्श-
नस्यैव निमित्तनिश्चयत्वेनाधिकारसम्पादनोपयोगिता भविष्यति, नो-
परक्तमित्यादिनिषेधस्य वैधेऽप्रवृत्तेर्नाशुची राहुतारका इति निषेधस्यै-
तन्मते दर्शनोत्तरं प्रवृत्तेः सर्वेषामधिकारो भविष्यतीति युक्तोऽयं पन्था
इति चेत्, न युक्तः । तत्र तावन्न दर्शनशब्दश्चाक्षुषज्ञानवचनः षड्दर्श-
नानि याज्ञिकदर्शनमित्यादेर्निश्चयमात्रेऽप्यभियुक्तप्रयोगात् । “सात्मा
वारे दृष्टव्य” इति श्रुतेश्च । “स ईक्षाञ्जके” “इक्षतेर्नाशब्दम्” इतीश्व-
रज्ञानस्य दृश्यर्थेक्षतिनाभिधानाच्च ।

ऐतरेयेऽपि—ऋता वा यस्य रोदसी इति शंसति चतुर्वाक्षतं तस्माद्य-
तरो विषदमानयोराहाहमनुष्ठया चक्षुषादर्शमिति तस्य श्रद्दधति ।

इम्यत्र चक्षुर्ग्रहणानर्थक्याच्च । अदर्शमित्येतावतैव, चाक्षुषज्ञानला-
भात् इत्थम्भूतलक्षणे तृतीयाविधानात् छात्रेणोपाध्यायमद्राक्षीदित्युदा-
हरणात् । तस्मात् ज्ञानमात्रमपि दृश्यर्थः । अत एव—

रजसो दर्शने नारी त्रिरात्रमशुचिर्भवेत् ।

इति धर्मशास्त्रम् । चाक्षुषप्रयोगप्राप्त्यर्थं तु पूर्वपूर्वप्रयोगात् गोशब्द-
स्येव पशुगवि। अस्तु वा चाक्षुषज्ञानवाचिता तथापि न दर्शने विधिः स-
म्भवति तस्य पक्षप्राप्तत्वेऽपूर्वविषयसम्भवात्, अनेकोद्देशेन विधाने वा-
क्यमेदाच्च । अथ दर्शननियमविशिष्टस्नानादि विधीयत इति मतम्,

ग्रहणे दर्शनस्य शास्त्रीयज्ञानपरत्वव्यवस्थापनम् । १२५

तथापि नान्धादिनिवृत्तिः सुवचा । तान् प्रत्यपि नैमित्तिकविधिप्रवृत्तेः । न हि काम्य इव नैमित्तिकेषु सर्वाङ्गोपसंहारः निमित्तत्वव्याघातात् । तदेव हि निमित्तं यत् स्वसत्तायामवश्यमनुष्ठापयति । अननुष्ठापकस्य निमित्तत्वानुपपत्तेः । न हि सर्वदा सर्वः साङ्गमनुष्ठातुं समर्थः । तस्मात् किञ्चिदङ्गहानेनापि नैमित्तिकाधिकारादन्धादीनां मेघच्छन्ने वा दर्शनरूपाङ्गलोपेऽपि स्नानाद्यधिकारो दुर्निर्वारः । अत एव न नैमित्तिकानुरोधेन निमित्तसङ्कोचः निमित्तश्रुतिव्याघातात् । “यस्योभावग्री” (अ० ६ पा० ४ अधि० ८) इत्यत्र तु अग्न्यनुगमनमात्रस्य निमित्तत्वे उभयाग्निनिष्पादकतया क्लृप्तस्याग्न्याधेयस्यैककामिजननसामर्थ्याभावेन प्रधानस्यैव विध्ययोगादाख्यातासमानाधिकरणसुबन्तस्य च व्यवहितपरामर्शकत्वेन प्रकरणान्तराभावेन कर्मभेदाभावादगत्या निमित्तसङ्कोचः । न चेह प्रधानभूतस्नानादिनान्धादेर्विरोधो येन तदतिरिक्तविषयता कल्प्येत । न चैवमन्धादेरप्याधानाधिकारः स्यादिति वाच्यम् । तस्य स्वरूपतो नित्यत्वाभावात्तथात्वे वेषापत्तेः । व्युत्पादितं चैतद्भट्टसोमेश्वरेण । किञ्च प्रतिप्रधानन्यायेन स्नानश्राद्धाद्यर्थं दर्शनावृत्तिप्रसङ्गः । उपरागमहाकालैक्येऽपि ह्यहकालास्नातसाकमेधावयवानामनीकवत्यादीनां प्रातरादिकालेषु साङ्गप्रयोगविधिवत् “प्रस्यमाने भवेत् स्नानं” इत्यादिकालभेदमिन्नस्नानादिप्रयोगविधिपरिगृहीतत्वात् । न चाधानयूपन्यायेन तन्त्रता । “वसन्ते ब्राह्मणोऽग्नीनादधीत” “दीक्षासु यूपं छिनत्ति” इतिवत् (अ० ११ पा० ३ अधि० ३) स्वतन्त्रकालानास्नानात् । न च यूपानुतिवत्तन्त्रं (अ० ११ पा० २ अधि० ७) “यूपस्यान्तिकेऽग्निं मथित्वा यूपानुतिं जुहोति” इत्यत्र यूपैकादीशिन्यामन्तिकदेशैक्येन तथा, इह तु प्रधानदेशभेदाद्वैषम्यम् । न च स्वरून्यायः । (अ० ११ पा० ३ अधि० ५) तत्र यूपस्य तन्त्रत्वेन तदनुनिष्पादिप्रथमशकलस्यैकत्वात् तद्रूपत्वात् स्वरोस्तन्त्रता युक्ता । इह तु न तथा हेत्वभावात् । तस्मादावृत्तिर्दुष्परिहरा । न च दर्शनस्य स्नानमात्राङ्गत्वाच्छ्राद्धादौ च तदुत्तरकालत्वस्य स्नानोत्तरत्वेनार्थसिद्धत्वादनावृत्तिरिति वाच्यम् ।

स्नानं दानं तपः श्राद्धमनन्तं राहुदर्शने ।

इति श्राद्धाद्यङ्गत्वावगमात् । ननु दर्शनस्य निमित्तनिश्चयत्वेनाधिकारसम्पादनोपयोगितयाङ्गत्वात् सकृदर्शनेऽपि तन्निश्चयस्य जातत्वाद्नावृत्तिरिति चेत्, न । अनुष्ठानकालीनस्य निमित्तनिश्चयस्यापेक्षितत्वादनुष्ठेयार्थस्मरणवत् । अन्यथा मध्याह्नकालीनजीवनवतोऽप्यग्निहोत्राधिकारापत्तेः । अथ तत्र सायंकालावच्छिन्नजीवननिश्चयवतोऽधिका-

रस्तदा प्रकृतेऽपि प्रस्यमानादिकालावच्छिन्नोपरागदर्शनवतः स्नाना-
दावधिकार इति तुल्यः । किञ्च स्फ्यस्य भक्ताश्लेषनिमित्तेज्यायां पूर्व-
कर्त्तव्यावाहन इव ज्योतिःशास्त्रादिना प्रयत्नानपनेयप्रतिबन्धकराहि-
त्यरूपयोग्यताया अनिश्रयात्तद्विशिष्टदर्शननिश्चयाभावादुपरागपूर्वका-
लकर्त्तव्यमहादानाङ्गभूताधिवासनादौ त्रिरात्रोपवासादौ च निष्कम्पं
न कोऽपि प्रवर्त्तत । किञ्च दर्शनस्य निमित्तत्वे उपरागे स्नायादित्यादौ
उपरागादिपदे दर्शनलक्षणाप्रसङ्गः । उपरागस्य निमित्तत्वे दर्शनेऽपि
सा तुल्येवांतेचेत्, सत्यम् । राहुदर्शने स्नायादांते सप्तमोयुक्तवाक्येषु
“यस्य च भावेन भावलक्षणम्” (२।३।३७) इति भावलक्षणविहितसप्तम्या
‘गोषु दुह्यमानासु गत’ इत्यत्र दोहनस्य गमनकाललक्षकत्ववत् दृशेः
काललक्षणार्थत्वावश्यम्भावात्तत्काले च स्नानादेः कर्त्तुमशक्यत्वात्
“सकृत्प्रवृत्ताया” इतिन्यायेन योग्यतालक्षणाया अपि तत्रैव उचितत्वा-
त् । यस्य गोर्भावेन दोहनक्रियारूपधात्वर्थेन भावस्य गमनस्य लक्षण-
मुपलक्षणं गमनपरिच्छेदकालादिप्रतिपादनं तत्र सप्तमी स्यादिति सू-
त्रार्थः । अत एव सप्तम्यन्तद्विशिष्टेषु न दर्शनविधिः प्रसिद्धस्य लक्ष-
णत्वादप्रसिद्धस्य तदयोगात् अभिशब्दादिवज्जावलक्षणविहितसप्तम्या
विधिशक्तिप्रतिबन्धात् । एवं च क्त्वान्तेष्वप्युपरागदर्शनपदयुक्तवाक्य-
कलृप्तन्यायेन योग्यताविशिष्टोपरागलक्षणा सुलभा एकमूलकल्पना-
लाघवात् । किञ्च न क्त्वान्तेषु दर्शनविधिः क्त्वोऽविधायकत्वात्स्ना-
त्यादेः परस्य तु विधेः स्नानादिविधायकत्वाद्विशिष्टविधौ च लक्षणा
पक्षेऽर्थिकानेकदर्शनतदुत्तरकालत्वसमानकर्त्तृकत्वविध्यन्तरकल्पनाप-
त्तेश्च । उपरागलक्षणायां तु लक्षणैव केवला । निमित्तबलादेवोत्तरकाल-
त्वादिलाभात् । ततश्चायमर्थः, अनुवादस्यात्यन्तानर्थक्यपरिहाराय—

सूर्यग्रहे यदा रात्रौ दिवा चन्द्रग्रहस्तथा ।

तत्र स्नानं न कुर्वीत दद्याद्दानं न च क्वचित् ॥

इतिदेशान्तरीयोपरागस्य पर्युदासात् समाने देशे चाक्षुषत्वयोग्य-
मुपरागं शास्त्रतो ज्ञात्वा तत्तत्काले स्नानादि कुर्यादिति ।

जन्मराश्यादौ ग्रहणे दोषस्तत्र च शान्तिकानि शान्तिप्रकाशे
द्रष्टव्यानि । अत्र मन्त्रदीक्षाग्रहणे मासर्क्षादि न शोध्यम् ।

सत्तीर्थेऽर्कविधुग्रासे तन्तुदामनपर्वणोः ।

मन्त्रदीक्षां प्रकुर्वाणो मासर्क्षादीन् शोधयेत् ॥

चन्द्रसूर्यग्रहे तीर्थे सिद्धक्षेत्रे शिवालये ।

मन्त्रमात्रप्रकथनमुपदेशः स उच्यते ॥

इति सारसङ्ग्रहादौ वचनात् । अत्र पुरश्चरणविधिः पुरश्चरणचन्द्रिकायाम्—
 ग्रहणेऽर्कस्य चेन्दोर्वा शुचिः पूर्वमुपोषितः ।
 तथा समुद्रगामिन्या नाभिमात्रे जले स्थितः ॥
 यद्वा पुण्योदके स्नात्वा शुचिः पूर्वमुपोषितः ।
 ग्रहणादिविमोक्षान्तं जपेन्मन्त्रं समाहितः ॥
 अनन्तरं दशांशेन क्रमाद्धोमादिकं चरेत् ।
 तदस्ते महतीं पुजां कुर्याद्ब्राह्मणतर्पणम् ॥
 ततो मन्त्रप्रसिद्ध्यर्थं गुरुं सम्पूज्य तोषयेत् ।
 एवं च मन्त्रसिद्धिः स्याद्देवता च प्रसिदति ॥ इति ।

तत्रैव—

होमाशक्तौ जपं कुर्याद्धोमसङ्ख्याचतुर्गुणम् ।
 षड्गुणं चाष्टगुणितं यथासङ्ख्यं द्विजातयः ॥

होमस्थानापन्नो जपो होमकाल एव स्थानापत्तेर्धर्मलाभात् । ग्रह-
 णादिमोक्षान्तकालपरिच्छिन्नस्य जपस्य चातुर्गुण्यविधानात्तस्य च त-
 प्रासम्भवाच्च । पुरश्चरणं च न ग्रस्तोदये ग्रस्तास्ते च भवति । स्पर्शादि-
 मोक्षपर्यन्तत्वासिद्धेः । स्पर्शमोक्षयोश्च दर्शनयोग्ययोरेव प्रयोजकत्वात् ।
 “यावद्दर्शनगोचर” इति वचनात् । अत एव न श्राद्धाद्यपि पुरश्चरणानु-
 स्थातृणा भवति काम्येन नित्यस्य बाध्याच्चेति कश्चित् । वस्तुतस्तु का-
 म्यविधेः श्राद्धाद्यनाधिकारिणं प्रत्यपि चरितार्थत्वात् नित्यबाधकत्वम् ।
 गोदोहनोक्त्यादेस्तु प्रणयनज्योतिष्टोमाश्रितत्वाच्चमसाग्निष्टोमसंस्था-
 बाधं विना निषेशासम्भवाद्बाधकतेति वैषम्यम् । अत्र मङ्गलकृत्ये काल-
 निषेधो हेमाद्रौ—

प्रयोदश्यादिकं वर्ज्यं दिनानां नवकं ध्रुवम् ।
 मङ्गल्येषु समस्तेषु ग्रहणे चन्द्रसूर्ययोः ॥

तथा—

द्वादश्यादितृतीयान्तो वेध इन्वुग्रहे स्मृतः ।
 एकादश्यादिकः सौरे चतुर्थ्यन्तः प्रकीर्तितः ॥ इति ।

अयं चावश्यकानावश्यककार्यविषयतया व्यवस्थापनीयः ।

इति ग्रहणकालनिर्णयः ।

अथैकभक्तनिर्णयः ।

तत्स्वरूपं चोक्तं स्कन्दपुराणे—

दिनार्धसमयेऽतीते भुज्यते नियमेन यत् ।

एकभक्तमिति प्रोक्तमतस्तस्यादिवैव हि ॥

अत्र एकभक्तमितियौगिकेन नाम्ना द्विती यभोजनानिवृत्तिः । नियमेने-
ति सामान्यतो विहितवतधर्मप्राप्त्यर्थम् । तेन द्वितीयभोजनाभावसह-
कृतं दिवाभोजनम् एकभक्तशब्दार्थः । अत्र विशेषमाह—

देवलः,

दिनार्द्धसमयेऽतीते भुज्यते नियमेन यत् ।

एकभक्तं तु तत्प्रोक्तं न्यूनं प्रासत्रयेण तु ॥ इति ।

अस्य च मध्याह्नो मुख्यः कालः ।

मध्याह्नव्यापिनी ग्राह्या एकभक्ते सदा तिथिः ॥

इति पाद्योक्तेः । सोऽपि न सम्पूर्णः । किन्तु दिनार्द्धोत्तरसमय एव
“दिनार्द्धसमयेऽतीते” इतिवचनात् । मध्याह्नोऽत्र त्रेधाविभागेनेति हेमाद्रिः
पञ्चधाविभागेनेति तु माधवः । अन्ये तु विनिगमनाविरहात् पञ्चधा-
त्रेधाविभागान्यतरविभागेनावत्तेनोत्तरकालो मुख्यकाल इत्याहुः ।
गौणकालस्तु ततोऽस्तमयावधि दिवैवेत्यभ्यनुज्ञानात् । तत्र दिनद्वये
तद्याप्तौ तदस्पर्शे वा पूर्वव । गौणकालव्याप्तेः सत्त्वात् । मुख्यकालास्प-
शेऽपि चैकभक्तानुष्ठानं मुख्यकाल एव—

तिथ्यादिषु भवेद्यावान् हासो वृद्धिः परेऽहनि ।

तावान् ग्राह्यः स पूर्वचरदृष्टोऽपि स्वकर्मसु ॥

इति हेमाद्रिधृतवचनात् । पूर्वद्युः पूर्वतिथ्यादिषु । क्षयवृद्धिसाम्यानि
च सर्वत्र षष्टिघटिकापेक्षया न तु पूर्वतिथ्याद्यपेक्षयेति केचित् । हेमाद्रिस्तु
दिनद्वये कर्मकालव्याप्तौ युग्मवाक्यान्निर्णयः ।

द्वितीयादिकयुग्माना पृथगतानियमादिषु ।

एकोद्दिष्टादिवृद्ध्यादौ द्वासवृद्ध्यादिविचोदना ॥

इतिवचनेन नियमादिष्वेत्यादिशब्देनेकभक्तोपादानादेकभक्तेऽपि यु-
ग्मवाक्यप्रवृत्तेर्वक्तुं शक्यत्वात् । अस्पर्शकदेशसमव्याप्त्योस्तु गौणका-
लव्याप्त्या निर्णय इत्याह । तत्र । अर्द्धजरतायतापत्तः । न चायं युग्म-
वाक्यस्य विषयः । कालशास्त्रस्य प्राबल्यात् । यथा हि मुख्यकाल-
व्याप्त्यनुरोधेन निर्णयः सम्भवति न युग्मवाक्यादरः । एवं गौणकाल-
व्याप्त्यापि । अन्यथा हि—

सकालानुत्तरः कालो गौणः पूर्वस्य कर्मणः ।

इति सामान्यवाक्यादेव गौणकालप्राप्तौ पुनरेकभक्ते तद्विधानानर्थ-
क्यापत्तेः । तेन यत्र विशिष्य गौणकालविधिस्तत्र तद्याप्त्यापि निर्णय
इति सिद्धम् । यत्तु अभ्याङ्गभूतमेकभक्तं तत् प्रधाने निर्णीतायां तिथौ
मध्याह्ने कार्यम् । यत्तु प्रधानं मध्याह्नकालिकं तत्रैकभक्तं गौणकालेऽपि

कार्यम् । “अङ्गणगुविरोधे च तादर्थ्यात्” इतिन्यायात् । (अ० १२ (पा० २ अधि० ९ सू० २५) अत एव यत्र प्रधानं सायाह्नादिकालिकं तत्र रात्रावप्येकभक्तानुष्ठानमाविद्यम् । यत्तूपवासप्रतिनिधिभूतमेकभक्तं तत् तद्योग्यतिथौ मध्याह्ने कार्यम् ।

इत्येकभक्तनिर्णयः ।

अथ नक्तनिर्णयः ।

तच्च विवाभोजनाभावविशिष्टरात्रिभोजनरूपम् । केचित्तु न नक्तस्य भोजनरूपत्वनियमः । किन्तु प्रायिकं तस्य भोजनरूपत्वम् । अत एव नवरात्रव्रतस्यापि नक्तव्रतत्वं माधवाद्युक्तं सङ्गच्छत इत्याहुः । तत्र च प्रदोषव्यापिनी प्राह्या ।

प्रदोषव्यापिनी प्राह्या तिथिर्नक्तव्रते सदा ।

इति वक्ष्यवचनात् । प्रदोषश्च सूर्यास्तोत्तरत्रिमुहूर्त्तात्मकः ।

त्रिमुहूर्त्तः प्रदोषः स्याद्भानावस्तं गते सति ।

नक्तं तत्र प्रकुर्वीत इति शास्त्रविनिश्चयः ॥

इति व्यासोक्तेः । यस्तु—

यदा तु द्विगुणा च्छायां कुर्वस्तपति भास्करः ।

तत्र नक्तं विजानीयात् नक्तं निशि भोजनम् ॥

इति सौरधर्मादिषु दिनान्त्यमुहूर्त्तात्मको द्विगुणच्छायोपलाक्षितः कालो विहितः स गौणः ।

मुहूर्त्तोनं दिनं नक्तं प्रवदन्ति मनीषिणः ।

नक्षत्रदर्शनान्नक्तमहं मन्ये गणाधिप ! ॥

इति भविष्यवचने नक्षत्रदर्शनरूपकालस्य स्वसम्मतत्वेन मुख्यत्वप्रतीतेः । अन्तिममुहूर्त्तपूर्वभाविमुहूर्त्तद्वयं च गौणतरः कालः ।

प्रदोषव्यापिनी यत्र त्रिमुहूर्त्ता दिवा यदि ।

तदा नक्तव्रतं कुर्यात् ।

इति कौम्मोक्तेः । एतस्यापि गौणत्वं पूर्वोक्तयुक्तेरेव । गौणतरत्वं तु मुख्यकालविप्रकर्षात् । मुख्यकालेऽपि आद्यमुहूर्त्तद्वयं मुख्यतरम् ।

निशानक्तं तु विज्ञेयं यामार्द्धे प्रथमे सदा ।

इति वचनात् । यस्तु—

चत्वारिमासि कर्माणि सन्ध्यायां परिवर्जयेत् ।

आहारं मैथुनं निद्रां स्वाध्यायं च चतुर्थकम् ॥

इति सन्ध्यायां भोजननिषेधस्तत्र सन्ध्याशब्दो नक्षत्रदर्शनपर्यन्त-
वी० स० १७

कालपरः ।

नक्षत्रदर्शनात् सन्ध्या सायं तत्परतः स्थितम् ।

इति वचनान्तरैकवाक्यत्वात् । यत्तु

सायं सन्ध्या त्रिघटिका अस्तादुपरि भास्वतः ।

इति घटिकात्रयेऽपि सन्ध्याशब्दः स सन्ध्यागर्जितादौ बोध्यः ।

अन्ये तु निषेधस्य रागप्राप्तभोजनविषयत्वान्नक्तभोजनस्य विहितत्वाच्च निषेधविषयत्वम् । अत एव रविवारादिप्रयुक्तरात्रिभोजननिषेधे सत्यपि तत्र नक्तानुष्ठानमुक्तं हेमाद्रिप्रभृतिभिः । अतश्च त्रिघटिकात्मकसन्ध्यायामपि नक्तं कार्यमवेत्याहुः । वस्तुतस्तु विधनिषेधयोरावरोधात् त्रिघटिकोत्तरमेव नक्तं कार्यं मुख्यकाललाभात् । अन्यथा “न केसरिणो वदन्ति” इत्यस्यापि विहितानुष्ठानेऽप्यवरोधानामपि “तस्य द्वादशशतं” इत्यत्र तस्येति तल्लब्धेन परामर्शान् द्वादशशतापरिः । पर्वरविवारादौ विधनिषेधयोर्विरोधात्तथैव युक्तम् । यत्तु—

ये त्वादित्यदिने ब्रह्मभक्तं कुर्वन्ति मानवाः ।

दिनान्ते तेऽपि भुञ्जिरन्निषेधाद्वात्रिभोजने ॥

इति भविष्यपुराणवचनं तद् भानुसप्तम्यादिविहितसौरनक्तविषयम् ।

त्रिमुहूर्त्तस्पृगेषाहि निशि चैतावती तिथिः ।

तस्यां सौरं चरेन्नक्तमहन्येष तु भोजनम् ॥

इतिषुमन्तुन एवकारेण सौरनक्तं सामान्यतः प्राप्तरात्रिभोजनस्य निषेधात् । भाववस्तु “ये त्वादित्यदिने” इति वाक्यादादित्यवारादौ दिवैव गौणकाले नक्तमित्याहुः । एवं यतिविधवाधिकारिकमपि नक्तं दिवैव कार्यम् ।

नक्तं निशाया कुर्वन्ति गृहस्थो विधिसंयुतः ।

यान्तिश्च विधवा चैव कुर्यात् तत् सन्निवाकरम् ॥

इति वचनात् । तदेवं गृहस्थानां प्रदोष एव मुख्यो नक्तकालः । तत्र दिनद्वये मुख्यकालव्यापित्वे तदस्पर्शं वा परा । गौणकाललाभात् । अस्पर्शं च नैकभक्तवन्मुख्यकाले भोजनं किन्तु सायाह्न एव ।

प्रदोषे यदि न स्याच्छेदादिवानक्तं विधीयते ।

आत्मनो द्विगुणा च्छाया मन्दीभवति भास्करे ॥

तन्नक्तं नक्तमित्याहुर्न नक्तं निशि भोजनम् ।

एवं ज्ञात्वा ततो विद्वान् सायाह्ने तु भुजिक्रियाम् ॥

कुर्यान्नक्तव्रती नक्तं फलं भवति निश्चितम् ।

इतिस्कान्दोक्तेः । एवं सौरयतिनक्तेऽपि सायाह्नस्य मुख्यकालत्वात्त-

अयाचित-नक्षत्रोपवास-सङ्क्रान्तिनिर्णयः । १३१

आपिनी ग्राह्या । दिनद्वये तद्याप्तौ तदस्पर्शं वा पूर्वैव । तत्र सायान्हरूपस्य मुख्यस्य प्रदोषरूपस्य च गौणस्य कालस्य सत्त्वात् । अयं च निर्णयो न भोजनरूप एव नक्ते किन्तु पूजादिरूपेऽपि द्रष्टव्यः । न्यायाविशेषात् । अन्याङ्ग उपवासप्रतिनिधौ वा नक्ते तु एकभक्तवदेव निर्णयः ।

इति नक्तनिर्णयः ।

अथ नक्तैकभक्तसन्निपाते निर्णयः ।

तत्र यदेकभक्तनकादिविरुद्धं तिथिद्वयप्रयुक्तमेकस्मिन् दिने प्राप्नोति तत्र पूर्वप्रारब्धयोर्द्वयोः पूर्वतिथिप्रयुक्तमनुपसञ्जातविरोधित्वान्मुख्यकल्पेन कार्यम्, इतरक्तु अनुकल्पयेत् । इदं च यद्युत्तरदिने द्वितीयगौणकालो न लभ्यते तदा । तल्लभे तु तत्रैव । कालस्यात्यन्तबाधाभावे कर्त्रनुरोधस्यापि न्याय्यत्वात् ।

इति नक्तैकभक्तादिसन्निपाते निर्णयः ।

अथायाचितनिर्णयः ।

तच्च याच्ञाराहित्येन लब्धस्य सकृद्भोजनम् । अन्ये तु याच्ञावर्जनसङ्कल्प एवायाचितमित्याहुः । तस्य चोपवासवद्दहोरात्रसाध्यत्वात्तदुभययोगिनी तिथिर्ग्राह्या । अन्यतरत्र सत्त्वे त्वहर्व्यापिनी ग्राह्या । “अहःसु तिथयः पुण्या” इत्यादिजाबालिवचनात् । अयाचितान्नभोजनं तु यदैव लभ्यते तदैव दिवा रात्रौ वाऽनिषिद्धकाले, सकृदेव कार्यम् । अलभे तु न कापि क्षतिः ।

इत्ययाचितनिर्णयः ।

अथ नक्षत्रोपवासनिर्णयः ।

तच्चास्तमयसम्बन्धि ग्राह्यम् ।

उपोषितव्यं येनास्तं याति चैव तु भास्करः ।

यत्र वां युज्यते राम ! निशीथः शशिना सह ॥ .

इतिविष्णुधर्मोत्तरात् । दिनद्वयेऽस्तमयसम्बन्धे वा पूर्वमेव निशीथव्याप्तेः सत्त्वात् ।

इति नक्षत्रोपवासनिर्णयः ।

अथ सङ्क्रान्तिनिर्णयः ।

तत्र सङ्क्रमस्वरूपं तावत् रविबिम्बमध्यपरमाणोर्मैवादिराश्याद्यपरमाणोश्च सम्बन्धः । सच ज्योतिःशास्त्रे प्रसिद्धः । अतश्च राशीनां द्वादश-

त्वात्तेऽपि द्वादश भवन्ति । तथा च—

देवीपुराणे—

द्वादशैव समाख्याताः समाः सङ्क्रान्तिकल्पनाः ।

कल्पना=भेदाः । ते च सङ्क्रान्तिसामान्यनिमित्तकेषु विधिप्रतिषेधेषु समाः साधारणा इत्यर्थः । माघवीये तु समा सङ्क्रान्तिकल्पनेति पाठः । तदा समा वर्षम् एकैकवर्षसम्बन्धिन्य इत्यर्थः । मलमासाधिक्येऽपि सङ्क्रान्त्यो द्वादशैवेत्येवमर्थमेवकारः । एतासां च पुण्यकालविशेष प्रतिपादनार्थमवान्तरसंज्ञा वसिष्ठेनोक्ताः ।

अयने द्वे विषुवे द्वे चतस्रः षडशीतयः ।

चतस्रो विष्णुपद्यश्च सङ्क्रान्त्यो द्वादश स्मृताः ॥

झषकर्कटसङ्क्रान्ती द्वे उदग्दक्षिणायने ।

विषुवे तु तुलामेषौ तयोर्मध्ये ततोऽपराः ॥

वृषद्विष्णुपदं नाम विषुवादधिकं फले ॥

कन्यायां मिथुने मीने धनुष्यपि रवेर्गतिः ।

षडशीतिमुखी प्रोक्ता षडशीतिगुणा फले ॥

अथो मकरः । तयोः अयनविषुवतोर्मध्ये । अपराः षडशीतिविष्णुपद्यः । कालादर्शादौ तु गोलमध्ये ततोऽपरेतिपाठः । गोलं च विषुवायनाभ्यां युक्तं राशिचक्रं तन्मध्येऽपरा इत्यर्थः । अयं च निष्कृष्टोऽर्थः । कर्ममकरयोः क्रमेण दक्षिणायनोत्तरायण इति संज्ञा, तुलामेषयोर्विषुव इति, वृषवृश्चिककुम्भसिंहेषु विष्णुपदमिति, कन्यामिथुनधनुर्मिनेषु षडशीतिमुखमिति । एता एव च वारभेदेन (नक्षत्रभेदेन) च जाताः प्रत्येकं सप्तसंज्ञा भवन्ति । तथाच—

देवीपुराणे,

सूर्ये घोरा विधौ ध्याङ्गी भौमे चैव महोदरी ।

बुधे मन्दाकिनी नाम मन्दा सुरपुरोहिते ॥

मिथिता शुक्रवारे स्याद्राक्षसी च शनैश्चरे ।

मन्दा भ्रुवेषु विज्ञेया मृदौ मन्दाकिनी तथा ॥

क्षिप्रं ध्याङ्गीं विजानीयादुग्रं घोरा प्रकीर्तिता ।

चरैर्महोदरी ज्ञेया क्रूरैः क्रक्षैस्तु राक्षसी ॥

मिथिता चैव निर्दिष्टा मिथितैर्यदि सङ्क्रमः ॥ इति ।

ध्रुवाणि=उत्तरात्रयं रोहिणी च । मृदूनि=अनुराधाचित्रारेवतीमृगशीर्षाणि । क्षिप्राणि=अभिजिह्वस्ताद्विनीपुष्याः । उग्राणि=पूर्वात्रयं भरणी मघा

च । चराणि=पुनर्वसुश्रवणधनिष्ठास्वातीशतभिषाः । क्रूराणि=मूलज्येष्ठाद्रा-
ऽश्लेषाः । मिश्राणि=कृत्तिकाविशाखा च । एतत्संज्ञाप्रयुक्तः पुण्यकाल-
विशेषस्तु वक्ष्यते । अत्र च रविबिम्बमध्यपरमाणोर्मेषादिराश्याद्यपर-
माणुसंयोगस्यातिसूक्ष्मकालीनत्वेन दुर्ज्ञेयत्वात्तत्रैकस्यापि विहितस्य
स्नानादिकर्मणोऽनुष्ठानमशक्यत्वेन बहूनां सुतरामशक्यत्वात् । सन्नि-
हितकाले अनुष्ठानमर्थसिद्धं यथा सन्धिकालविहितयोर्दशपूर्णमासयोः
सन्धावनुष्ठानमशक्यत्वेन सन्निहितकाले करणम् । स च सन्निहितकालः
किमुभयतः किवान्यतरतः कियाम्भेत्यपेक्षायाम्—

देवलः,

सङ्क्रान्तिसमयः सूक्ष्मो दुर्ज्ञेयः पिशितेश्वरैः ।

तद्योगाच्चाप्यधश्चोर्द्धं त्रिशन्नाढ्यः पवित्रिताः ॥

तद्योगात्=सङ्क्रान्तियुक्तात् सूक्ष्मकालाद्ध उर्ध्वं च मिलित्वा त्रिशन्ना-
ढ्योऽत्र शास्त्रकारैः पवित्रिताः स्नानाद्यनुष्ठानयोग्याः कृता इत्यर्थः । इदं
च उभयतः पञ्चदशघटिकापुण्यत्ववचनं रविबिम्बपरिमाणानां ज्योतिः—
शास्त्रे मतभेदेन भिन्नत्वाद्यन्मते स्पष्टभुक्त्यर्थं रविबिम्बं तन्मताभिप्रा-
येण द्रष्टव्यम् । एतन्मते सूक्ष्मकालात्पूर्वं पञ्चदशभिर्घटिकाभि रविबिम्ब-
पूर्वभागस्य मेषादिराशिचक्रानुप्रवेशः । तदुत्तरकालं च तावतीभिरेव
घटिकाभिरुत्तरभागस्यापि मेषादिराशिचक्रानुप्रवेशो ज्योतिःशास्त्रे प्र-
सिद्धः । अयमेव च भोग इत्युच्यते । तथा च—

देवीपुराणे,

अतीतानागतो भोगो नाढ्यः पञ्चदश स्मृताः । इति ।

यानि तु—

अर्वाक् षोडश विज्ञेया नाढ्यः पश्चाच्च षोडश ।

कालः पुण्योऽर्कसङ्क्रान्तेर्विद्वद्भिः परिकीर्तितः ॥

तथा,

नाढ्यः षोडश पूर्वेण सङ्क्रान्तेरुत्तरेण च ।

राहोर्दर्शनमात्रेण पुण्यकालः प्रकीर्तितः ॥

तथा,

सङ्क्रान्तौ पुण्यकालस्तु षोडशोभयतः कलः ।

इत्यादीनि शातातपमरीचिजाबालिवाक्यानि तानि यन्मते निजपञ्चद-
शांशयुक्तभुक्त्यर्थं रविबिम्बं तन्मताभिप्रायेण व्याख्येयानि । अतश्च
बिम्बपरिमाणभेदेन षोडश पञ्चदश वा घटिका उभयतः प्रत्येकं पुण्य-
काल इति सिद्धम् । हेमाद्रिरत्नाकरादिसम्मतोऽध्ययमर्थः । माधवमदनरत्ना-

दयस्तु—

तद्योगाच्चाप्यधश्चोर्द्धं त्रिशन्नाड्यः प्रकीर्त्तिताः ।

इति वेवलवचनात् सङ्क्रान्तिकालात् पूर्वं त्रिशन्नाड्यः पुण्याः पश्चाच्च त्रिशन्नाड्यः पुण्याः । यानि तु पूर्वोक्तषोडशपञ्चदशघटिकापुण्यत्वप्रतिपादकानि वचनानि तानि पुण्याधिक्यप्रतिपादनार्थानीत्याहुः । इदं च पूर्वोत्तरकालयोः पुण्यत्ववचनं सर्वसङ्क्रान्तिसाधारणम् । अविशेषात् । यानि तु क्वचिदुत्तरत्र क्वचित् पूर्वत्र क्वचिदुभयत्रेत्येवं सङ्क्रान्तिविशेषकालविधायकानि वक्ष्यमाणवचनानि तानि पुण्याधिक्यप्रतिपादनार्थानि । हेमाद्रिमाधवादिसकलानिबन्धुस्वरसोऽप्येषम् । यत्त्वत्र श्रीदत्तरत्नाकरादिप्रभृतिभैरवाधिपैः स्मार्त्तादिमिश्र गौडैरुक्तम्—“पूर्वोदाहृतोभयतः षोडशघटिकापुण्यत्वप्रतिपादकानां शातातपादिवचनानां विष्णुपदीमात्रविषयत्वम् इतरसङ्क्रान्तिषु वक्ष्यमाणरीत्या सर्वत्र विशेषस्योक्तत्वात् परिशेषेण षोडशघटीपुण्यत्वबोधकसामान्यवाक्यानां तन्मात्रविषयत्वस्यैव युक्तत्वात् । अतश्च—

पुण्यः कालोऽसङ्क्रान्तेः प्राक् पश्चादपि षोडश ।

इति स्कन्दपुराणवचनेनाप्यमीषामुपसंहारो लाघवात्” इति, तत्र शातातपेन—

अयनादौ सदा देयं द्रव्यमिष्टं गृहेषु यत् ।

षडशीतिमुखे चैव विमोक्षे चन्द्रसूर्ययोः ॥

इत्युपक्रमे अयनादादित्यादिशब्देन विषुवद्विष्णुपद्योरुपसङ्गहात् सर्वसङ्क्रान्तिषु दानादिविधिप्रतीतेः सूक्ष्मकाले च दानाद्यनुपपत्तेः स्थूलकालापेक्षायाम् “अर्वाक् षोडश विज्ञेया” इत्याद्युपरितनेन वचनेन उभयतः षोडशघटिकारूपस्थूलकालविधेः सर्वसङ्क्रान्तिविषयत्वस्य स्पष्टत्वात् । न च स्पष्टस्य सामान्यविधेरुपसंहारो युज्यते । यथोक्तं भट्टपादैः—

सामान्यविधिरस्पष्टः संह्रियेत विशेषतः । इति ।

अतश्चोपसंहारायोगात् सर्वविषयत्वमेव युक्तम् । एवं च सर्वसङ्क्रान्तिसाधारण्येन उभयतः षोडशघटिकापुण्यत्ववचनैः उभयतः पुण्यत्वे स्थिते विशेषवचनानि पुण्यातिशयार्थानि । तत्र—

वशिष्टः,

मध्ये तु विषुवे पुण्यं प्राग्विष्णौ दक्षिणायने ।

षडशीतिमुखेऽतीते अतीते चोत्तरायणे ॥

मध्ये उभयत इति यावत् । प्राक्यास्तु—

षाडशीतिमुखेऽतीते वृत्ते च विषुवद्वये ।

इति देवीपुराणवाक्यात् वृत्त इत्याहुः । वस्तुनस्तु वृत्तं वर्तनं भावे कः वर्त्तमानकाले इति अनन्तमष्ट्याख्यैव युक्ता । वशिष्टवचनैकवाक्यता-
लाभात् । विष्णोः=विष्णुपद्याम् । इदं च विष्णुपद्मीषु प्राक् पुण्यत्ववचनं
प्रशस्ततरत्वद्योतनार्थम् ।

पुण्यकालो विष्णुपद्याः प्राक् पश्चादपि षोडश ।

इति स्कन्दपुराणवचनेन "पूर्वापरषोडशघटिकारूपपुण्यकालस्याप्यु-
क्तत्वात् । अतश्च विष्णुपद्यां पराः षोडश घटिका इतरसङ्क्रा-
न्त्यपेक्षया पुण्यतराः पूर्वाः षोडश पुण्यतरा इति व्यवस्था । हेमाद्रिमदन-
रत्नावलिसम्मतोऽप्ययमर्थः । अन्ये तु विष्णुपद्मीपूर्वकालपुण्यत्वप्रतिपाद-
कवाक्यस्य निर्मूलत्वात् स्कन्दवचनादुभयत एव षोडश घटिकाः
पुण्यकाल इत्याहुः । षडशीतिमुखेऽनीतिं पुण्यतमत्वम् । तत्रापि—

षडशीत्यां व्यातीतायामष्टिरुक्तास्तु नाडिकाः ।

पुण्याख्या विष्णुपद्याश्च प्राक्पश्चादपि षोडश ॥

इति वचने चब्देन इतरसङ्क्रान्त्यपेक्षया उभयतः पुण्यतरत्वस्य
सूचितत्वात् । तथा—

बृहवशिष्ठोऽपि,

अतीतानागने पुण्ये द्वे उदग्दक्षिणायने ।

त्रिंशत् कर्कटके नाड्यो मकरे विंशतिः परा ॥

ब्रह्मवैवर्ते तु मकरे तु दशाधिका इति चतुर्थपादः ।

बृहस्पतिरपि—

अयने विंशतिः पूर्वा मकरे विंशतिः परा ।

अयने=दक्षिणायने । अत्र सर्वत्र विरुद्धानां वचनानां पुण्याधिक्य-
परत्वेन व्यवस्था द्रष्टव्या । अतश्च विंशत्यपेक्षया सामान्यवचनसिद्ध-
षोडशघटिकारूपकालस्यापि पुण्यतरत्वं सिद्धं भवति । सन्निकृष्टत्वात् ।
विषयविषये पुनः—

स एव—

वर्त्तमाने तुलामेषे नाड्यस्तूभयतो दश ।

षडशीतिविषये बृहवशिष्ठः—

षडशीत्यां व्यातीतायामष्टिरुक्तास्तु नाडिकाः ।

अष्टिः षोडश । अष्टिरुच्छन्दसः षोडशाक्षरत्वात् । मदनरत्नादिसम्मत-
श्चायं पाठः । हेमाद्रिमाधवादी तु षष्टिरिति पाठः । तं च हेमाद्रिः प्रत्येकं प-
ञ्चदशेति मिलित्वा षष्टिरिति व्याख्यातवान् । विष्णुपद्यां तु सङ्ख्यावि-
शेषस्य अश्रवणात् सामान्यवचनोक्ता एव षोडशघटिकाः पूर्वं पुण्याः ।

अत्र चायं निष्कृष्टोऽर्थः । तुलामेषयोः प्रागूर्ध्वं दश दश घटिकाः पुण्याः, कर्कं विंशतिः पूर्वं मकरे उर्ध्वं, षडशत्यां षोडश पराः, विष्णुपद्यां पूर्वा इति । एवं वारनक्षत्रप्रयुक्तमन्दादिसप्तसंज्ञासु सङ्क्रान्तिषु यत्—

त्रिचतुःपञ्चसप्ताष्टनवद्वादश एव च ।

क्रमेण घटिका ह्येतास्तत्पुण्यं पारमार्थिकम् ॥

इति देवापुराणवचनं तदपि पुण्याधिक्यप्रतिपादनार्थं द्रष्टव्यम् । अत्र चेताः पूर्वभोगिन्य उत्तरभोगिन्यो उभयतोभोगिन्यो वा यदि दिवामध्याह्नादिषु जायन्ते तदा दिवैव तत्र तत्रोक्तप्रशस्तकाललाभात् सतेष्व । यदा पूर्वभोगिन्यां सूर्योदयोत्तरम् अव्यवधानेन जायमानायामुत्तरभोगिन्यां वा अस्मात् पूर्वं जायमानायां दिवा पूर्वात्तरं प्रशस्तकालो न लभ्यते तदा सामान्यवचनप्राप्तस्य पूर्वभोगिन्यामुत्तरस्य उत्तरभोगिन्यां वा पूर्वस्येव कालस्य ग्रहणं न पुनः प्रशस्तकालज्ञान्या रात्रेरिति । तथा च—

वशिष्ठः,

अह्नि सङ्क्रमणे पुण्यमहः कृत्स्नं प्रकीर्तितम् ।

रात्रौ सङ्क्रमणे भानोर्दिनार्द्धं स्नानदानयोः ॥

अत्र हि पूर्वार्द्धम् अह्नि मध्याह्नादौ सङ्क्रमणऽहःपुण्यत्वस्य पूर्वोत्तरनाडीपुण्यवचनैरेव सिद्धत्वाच्च यथाश्रुतार्थपरं किन्तु उक्तविषये प्रशस्तकाललाभेन प्रसक्तस्य रात्रिपुण्यस्य प्रतिषेधार्थम् । अतश्चोदयानन्तरमेव पूर्वभोगिन्यामस्मात् पूर्ववात्तरभोगिन्यां जायमानायामहन्येव स्नानाद्यनुष्ठयम् । यासु तु उभयतोभोगिनीषु उभयोरपि कालयोः साम्यं तासु दिवापि प्रशस्तकाललाभात् न रात्रावनुष्ठानप्रसङ्गः । माधवमदनरत्नादयोऽप्येवम् । रात्रिसङ्क्रमे तु यद्यपि—

या याः सन्निहिता नाढ्यस्तास्ताः पुण्यतमाः स्मृताः ।

इति वचनात्,

राहुदर्शनसङ्क्रान्तिविवाहात्ययवृद्धिषु ।

स्नानदानादिकं कार्यं निशि काम्यव्रतेषु च ॥

इति वचनाच्च रात्रेरपि पुण्यकालत्वं प्राप्नोति, तथापि—

रात्रौ सङ्क्रमणे भानोर्दिवा कुर्यात्तु तत् क्रियाम् ॥

इति गोभिलवचनेन दिवैव पुण्यकालः । स च न सम्पूर्णं दिनं किन्तु

रात्रौ सङ्क्रमणे भानोर्दिनार्द्धं स्नानदानयोः ।

इति वशिष्ठवचनात् अर्द्धमेव । तदापि च यद्यर्द्धरात्रात् पूर्वं सङ्क्रममस्तदा पूर्वदिनस्य यद्यूर्ध्वं तदोत्तरस्य यदा तु अर्द्धरात्रे तदोभयोरिति

व्यवस्थितमित्याह—

स एव—

अर्द्धरात्रादधस्तस्मिन् मध्याह्नस्योपरि क्रिया ।

ऊर्ध्वं सङ्क्रमणे चोर्ध्वमुदयात् प्रहरद्वयम् ॥

सम्पूर्णं अर्द्धरात्रे तु यदा सङ्क्रमते रविः ।

प्राहुर्दिनद्वयं पुण्यं मुक्त्वा मकरकर्कटौ ॥

मध्याह्नः=आवर्त्तनम् । तच्च पूर्वदिनस्य, उदयश्चोत्तरदिनस्य सन्निधानात् । सम्पूर्णं=अर्द्धरात्रिदलद्वयसन्धौ । माधवस्तु तृतीयप्रहरस्य प्रथमघटिका द्वितीयस्य चान्येत्येवं घटिकाद्वयमर्द्धरात्रमित्याह । दिनद्वयं च न सम्पूर्णं किन्तु अर्द्धावच्छिन्नमेव ।

रात्रौ सङ्क्रमणे मानोर्दिनार्द्धं स्नानदानयोः ।

इति सामान्यतो रात्रिसङ्क्रमे दिनार्द्धपुण्यत्वस्यैवोपक्रमे अभिधानात् । अनन्तभट्टहेमाद्रिमदनरत्नादयोऽप्येवम् । कालादर्शमाधवादयस्तु—

सङ्क्रमस्तु निशीथे स्यात् षड्यामाः पूर्वपश्चिमाः ।

सङ्क्रान्तिकालो विज्ञेयस्तत्र स्नानादिकं चरेत् ॥

इति भविष्योत्तरपुराणवचनादर्द्धरात्रसङ्क्रमे कृत्स्नं दिनद्वयमित्याहुः । घस्तुतस्तु एतस्य अनन्तभट्टेन निर्मूलत्वस्योक्तत्वात् हेमादृन्त्यादिव्याख्यैव ज्यायसी बहुसम्भता च । तस्मात् पूर्णं अर्द्धरात्रे सङ्क्रमे पूर्वदिनोत्तरार्द्धमुत्तरदिनपूर्वार्द्धं च पुण्यं सन्निधानात् । तदपि न समुच्चयेन किन्तु विकल्पेन अन्यथा प्रधानावृत्त्यापत्तेः, सोऽपि पूर्वदिनोत्तरार्द्धवर्त्तित्यया यद्यभिन्ना सङ्क्रमकालीना तिथिर्भवेत् तदा पूर्वदिनोत्तरार्द्धम्, यदा तु द्वितीयदिनपूर्वार्द्धातिथ्या अभिन्ना तदोत्तरदिनपूर्वार्द्धं ग्राह्यमित्येवं व्यवस्थितः । तथा च—

देवीपुराणे,

आदौ पुण्यं विजानीयात् यद्यभिन्ना तिथिर्भवेत् ।

अर्द्धरात्रे व्यतीते तु विज्ञेयमपरेऽहनि ॥

पूर्वार्द्धस्य अयमर्थः । अर्द्धरात्रसङ्क्रमे यदि पूर्वदिनोत्तरार्द्धं सङ्क्रमकाले च एकैव तिथिर्भवेत् तदादौ पूर्वदिनोत्तरार्द्धं पुण्यं जानीयादिति । यदि तु उत्तरदिनपूर्वार्धतिथ्याभिन्ना तदोत्तरदिनपूर्वार्धमित्यर्थसिद्धम् । अर्द्धरात्रोत्तरं सक्रद्धमे तु मिन्नायामभिन्नायां वा पूर्वदिनतिथौ परेऽहन्येवेत्युत्तरार्धार्थः । यदा तु अर्द्धरात्रसङ्क्रमकालीना तिथिर्दिनद्वयार्धयोरपि भवति तदा पूर्वभोगिनीषु पूर्वदिनोत्तरार्धम् उत्तरभोगिनीषु उत्तरदिनपूर्वार्धम् उभयतोभोगिनीषु ऐच्छिको विकल्प इति

व्यवस्था । अनन्तभट्टमदनरत्नादयोऽप्येवम् । यत्त्वत्र श्रीदत्तेनोक्तम्—अभिज्ञायां तिथौ पूर्वदिनपूर्वार्धे पुण्यं, भेदे तु “सम्पूर्णे तूभयोर्द्वयम्” इति देवपुराणवचनादुभयञ्चेति । तन्न । “सम्पूर्णे तूभयोर्द्वयम्” इति देवपुराणेनोभयत्रदेयत्वे विहिते प्रधानावृत्त्यापत्तेः समुच्चयायोगात् अव्यवस्थितविकल्पे प्राप्ते “आदौ पुण्यं विजानीयात्” इत्युत्तरवचनेन व्यवस्थामात्रकरणे लाघवात् । तदयमत्र निष्कृष्टार्थः । अधरात्रात् पूर्वं सङ्क्रमे पूर्वदिनोत्तरार्धे तदुत्तरं सङ्क्रमे उत्तरदिनपूर्वार्धे निशोथसङ्क्रमे तु यदि पूर्वदिनोत्तरार्धवर्त्तितित्याऽभिज्ञायां तिथौ सङ्क्रमः तदा पूर्वदिनोत्तरार्धे यदि तु उत्तरदिनपूर्वार्धवर्त्तितित्याऽभिज्ञायां तिथौ सङ्क्रमस्तदा उत्तरदिनपूर्वार्धे यदा तु दिनद्वयार्धवर्त्तितित्याऽभिज्ञायां तिथौ सङ्क्रमस्तदा पूर्वभोगिनीषु पूर्वदिनोत्तरार्धम् उत्तरभोगिनीषु उत्तरदिनपूर्वार्धम् उभयभोगिनीषु ऐक्यको विकल्प इति । यत्तु—

विष्णुपद्यां धनुर्माननृयुक्कन्यासु वै यदा ।

पूर्वोत्तरगतं रात्रौ भानोः सङ्क्रमणं भवेत् ॥

पूर्वाह्णे पञ्च नाड्यस्तु पुण्याः प्रोक्ता मनीषिभिः ।

अपराह्णे च पञ्चैव श्रौते स्मारीं च कर्मणि ॥

इति पूर्वापरदिनगतास्तमयोदयपूर्वोत्तरनाडीपुण्यत्वप्रतिपादकं निगमवचनं तत् अतिशयप्रदर्शनार्थं द्रष्टव्यम् । मदनरत्नेऽप्येवम् । इयं च रात्रिसङ्क्रमव्यवस्था अयनभिज्ञविषया पूर्वोदाहृतवशिष्ठवचनेन सकलस्य रात्रिनिर्णयस्य अयने “मुक्त्वा मकरकर्कटौ” इति पर्युदासात् । अतश्च तयोः कथमित्यपेक्षायां माधवमदनरत्नौ तावत्—

मिथुनात् कर्कसङ्क्रान्तिर्यदि स्यादंशुमालिनः ।

प्रभाते वा निशीथे वा कुर्यादहनि पूर्वतः ॥

कार्मुकं तु परित्यज्य हृषं सङ्क्रमते रविः ।

प्रदोषे वार्धरात्रौ वा स्नानं दानं परेऽहनि ॥

इत्यादिभविष्योत्तरवचनानुसारादूर्द्धरात्रतदूर्ध्वसङ्क्रमेऽपि कर्केऽहन्येव पुण्यं पूर्वं मकरे तु अूर्द्धरात्रतदधःसङ्क्रमेऽपि परेऽहन्येव । एवं च रात्रिसङ्क्रमेऽपि दिवापुण्यत्वविधानादार्थाद्रात्रौ स्नानादिप्रतिषेध उन्नीयते । केषु चिन्तु वचनेषु रात्रिकर्त्तव्यतापि । यथाऽव तावद्वशिष्ठवचने सर्वसङ्क्रान्तिसाधारणरात्रिसङ्क्रमणनिमित्तादिवाकर्त्तव्यत्वस्यायने— “मुक्त्वा मकरकर्कटौ” इति पर्युदासात् रात्रावपि कर्त्तव्यता । अत एव—

राहुदर्शनसङ्क्रान्तिविवाहात्ययवृद्धिषु ।

स्नानदानादिकं कार्यं निशि काम्यवृत्तेषु च ॥

इति सामान्यतो याज्ञवल्क्यवचनमपि अयनविषयम्, अन्यथा इतरसङ्क्रान्तिषु दिवैव पुण्यत्वविधानादेतस्य निर्विषयत्वापत्तेः । यद्यपि चोदाहृतभविष्योत्तरादिवचनात् तत्रापि दिवापुण्यत्वविधिरस्त्येव तथापि “मुक्त्वा मकरकर्कटौ” इतिपर्युदासाद्रात्रिपुण्यत्वमप्यस्ति । अतश्च युक्तं सामान्यवचनस्यायनविषयत्वम् । एवं चायने रात्रिपुण्यत्वदिवापुण्यत्वयोर्विकल्पे देशाचाराद्यवस्थेति । हेमाद्रिस्तु—

प्राहुर्दिनद्वयं पुण्यं मुक्त्वा मकरकर्कटौ ।

इतिपर्युदासो न सकलस्य रात्रिनिर्णयस्य किन्तु सन्निहितस्यार्द्धरात्रिसङ्क्रमणनिमित्तकस्य दिनद्वयस्यैव । अतश्चायमर्थः । यथा इतरसङ्क्रान्तिषु अर्द्धरात्रे जायमानासु दिनद्वयं पुण्यं न तथा अयने तस्मिन्स्तु अर्द्धरात्रे जायमाने पूर्वोदाहृतभविष्योत्तरादिवचनात्मकरे उत्तरं दिनं कर्कटं पूर्वं पुण्यम् । भविष्योत्तरवाक्ये हि न प्रदोष अर्द्धरात्रे वा जायमानाया मकरसङ्क्रान्तेः परदिने पुण्यं प्रभातेऽर्द्धरात्रे वा जायमानायाः कर्कसङ्क्रान्तेः पूर्वदिने पुण्यमिति प्रतिपाद्यते । तथा सति—

धनुर्मानावतिक्रम्य कन्यां च मिथुनं तथा ।

दिनान्ते पञ्च नाड्यस्तु तदा पुण्यतमाः स्मृताः ॥

उदये च तथा पञ्च दैवे पित्र्ये च कर्मणि ।

इतिस्कन्दपुराणवचनविरोधापत्तेः । अतश्च भविष्योत्तरवचनमेवं व्याख्येयम् “प्रदोषे वार्द्धरात्रे वा” इत्यत्र वाशब्दौ यथातथार्थं “वोपमानविकल्पयोः” इति त्रिषण्डस्मरणात् । तेनायमर्थः । यथा प्रदोषे जायमानाया मकरसङ्क्रान्तेः पूर्वदिनार्द्धे पुण्यं तथा अर्द्धरात्रे जायमानायाः परेऽहनीति । एवं प्रभातवाक्येऽपि । अतश्चार्द्धरात्रिसङ्क्रमे मकरे उत्तरं दिनं कर्कटं पूर्वम्, अर्द्धरात्रादधः पश्चाद्वा सङ्क्रमे तु उभयत्रापि इतरसङ्क्रान्तिसरूप एव निर्णयः । न चैवं रात्रिपुण्यत्वप्रतिपादकानां याज्ञवल्क्यादिवचनानां निर्विषयत्वापत्तिः सर्वसङ्क्रान्तिषु रात्रिसङ्क्रमे दिवैव पुण्यकालाभिधानादिति वाच्यम् । उभयविधवचनदर्शनाद्रात्रिसङ्क्रमे रात्रौ दिवा च पुण्यकालः । “पापाः सन्निहिता” इतिवचनात्तु रात्रेः पुण्यतरत्वमिति हेमाद्रिप्रसृतयः । अनन्तमस्तु दिवा प्रमादादिना असम्भवे रात्रावनुष्ठेयमित्याह । प्राच्यास्तु रात्रिसन्निहितदिनभागसङ्क्रान्तौ षोडशघटिकादिरूपविहितसमयेन रात्रेरपि व्यावृत्तत्वात्तद्विषयतया रात्रिपुण्यत्ववचनानामुपपत्तिरित्याहुः । अत्र च विहितं स्नानश्चाददानादि निषिद्धं च

यात्रामैथुनादि अन्यतोऽनुसन्धेयम् । रवे राशिसङ्क्रमवक्षत्रसङ्क्रमे
ग्रहान्तराणां च राशिनक्षत्रसङ्क्रमे स्नानाद्यनुष्ठानम् । तत्कालं चाह—
जैमिनिः,

नक्षत्रराश्यो रविसङ्क्रमे स्युरर्वाक् परत्रापि रसेन्दुनाड्यः ।

पुण्यास्तथेन्दोस्त्रिधरापलैर्युगे एकैव नाडी मुनिभिः शुभोक्ता ॥

नाड्यश्चतस्रः सपलाः कुजस्य बुधस्य तिस्रो मनवः पलानि ।

सार्द्धाश्चतस्रः पलसप्तयुक्ता गुरोश्च शुके सपलाश्चतस्रः ॥

द्विनागनाड्यः पलसप्तयुक्ता शनैश्चरस्याभिहिताः सुपुण्याः ।

आद्यन्तमध्ये जपहोमदानं कुर्वन्नुवाप्नोति सुरेन्द्रधाम ॥

अर्वाक् परत्रापि स सर्वत्र सम्बध्यते । रसेन्दुनाड्यः=षोडश घटिकाः ।

त्रिधरापलैः=त्रयोदशपलैः । सपल=एकपलाधिकाः । मनवश्चतुर्दशपलानि ।

नागा अष्टौ द्विगुणिताः षोडश । ग्रहान्तरसङ्क्रमे च रात्रौ जायमाने रात्रा-
वेव स्नानादि कार्यं रविसङ्क्रमवत् दिवापुण्यत्ववचनाभावात् । काम्यं
चेदं तत्र स्नानादिफलश्रवणात् ।

रविसङ्क्रमणे प्राप्ते न स्नायाद्यस्तु मानवः ।

सप्तजन्म भवद्रोगी निर्धनश्चैव जायते ॥

इतिवन्नित्यत्वाश्रवणाच्च ।

इतिसङ्क्रान्तिनिर्णयः ।

अथ मलमासो निर्णयते ।

मलमासत्वं च एकमात्रसङ्क्रान्तिराहित्यं सति शुक्लादिमासत्वम् ।
एकमात्रराहित्यं चासङ्क्रान्तत्वेन सङ्क्रान्तिद्वयवत्त्वेन च भवतीति द्वेधा
मलमासः अधिकमासः क्षयमासश्चेति । तथाच—

काठकगृह्ये,

यस्मिन् मासे न सङ्क्रान्तिः सङ्क्रान्तिद्वयमेव वा ।

मलमासः स विज्ञेयो मासः स्यात्तु त्रयोदशः ॥ इति ।

न सङ्क्रान्तिरित्यनेनाधिमासस्य ग्रहणम् । सङ्क्रान्तिद्वयमित्यनेन
क्षयस्य । तत्राधिमासस्वरूपमाह—

भृगुः,

एकराशिस्थिते सूर्ये यदा दर्शद्वयं भवेत् ।

हव्यकव्यक्रियाहन्ता तदा ज्ञेयोऽधिमासकः ॥ इति ।

दर्शद्वयं=दर्शान्तद्वयम् । “दर्शः सूर्येन्दुसङ्क्रमे” इति दर्शशब्दस्य सङ्क्रमे
मुख्यत्वात् । सङ्क्रमस्य चामाषास्यान्त्यक्षण एव ज्योतिःशास्त्रे प्रसिद्ध-
त्वात् । मासश्चात्र चान्द्र एव मलमासप्रयोजकः ।

चान्द्रो मासो ह्यसङ्क्रान्तो मलमासः प्रकीर्तितः ।

इति ब्रह्मसिद्धान्तात् । सोऽपि च शुक्लादिरेव ।

इन्द्राग्नी यत्र हूयेते मासादः स प्रकीर्तितः ।

अग्नीषोमौ स्मृतौ मध्ये समाप्तौ पितृसोमकौ ॥

तमातिक्रम्य तु रविर्यदि गच्छेत् कदाचन ।

आद्यो मलिम्लुचो ज्ञेयो द्वितीयः प्राकृतः स्मृतः ॥

इति लघुहारीतोक्तेः । आद्यद्वितीयशब्दाभ्यां तस्येतरमासापेक्षया द्वैगु-
ण्यम् उत्तरमाससंज्ञत्वं च सूचयति । अत एव—

ज्योतिः पितामहः,

षष्ठ्या तु दिवसैर्मासः कथितो बादरायणैः ।

पूर्वमर्द्धं परित्यज्य कर्त्तव्या चोत्तरे क्रिया ॥ इति ।

यत्तु “त्रयोदशमासाः संवत्सर” इति श्रुतिवचनं तत् त्रिंशद्विषसमा-
साभिप्रायेण । मासविशेषसंज्ञत्वं चास्य चैत्रादिलक्षणाक्रान्तत्वात् ।
तथाहि—

मीनादिस्थो रविर्येषामारम्भप्रथमे क्षणे ।

भवेत्तेऽब्दे चान्द्रमासाश्चैत्राद्या द्वादश स्मृताः ॥

इति व्यासेन मीनादिस्थे रवौ प्रतिपदाद्यलक्षणसम्बन्धेन चैत्रादि-
लक्षणमुक्तम् । शक्यते चेदमधिमासेऽपि योजयितुम् । यत्तु—

मेषगरविसङ्क्रान्तिः शशिमासे भवति यत्र तच्चैत्रम् ।

एवं वैशाखाद्या वृषादिसङ्क्रान्तियोगेन ॥

इति ब्रह्मगुप्तोक्तं चैत्रादिलक्षणं तच्छुद्धमासाभिप्रायेण प्रायिकम्
न तु मुख्यं मलमासाव्यापकत्वात् । अन्यथा वृद्धव्यवहारे मलमासे
चैत्रादिशब्दप्रयोगानुपपत्तेः । या तु—

वत्सरान्तर्गतः पापो यद्भानां फलनाशकृत् ।

नैर्ऋतैर्यातुधानाद्यैः समाक्रान्तो विनामकः ॥

इति ज्योतिःशास्त्रे तस्य नामशून्यत्वोक्तिः सा विरुद्धमलिम्लुचादि-
नामकत्वात् । विद्यमानस्यापि वा नाम्नस्तत्प्रयुक्तकर्मानर्हत्वेनासत्क-
ल्पत्वात् । अथ वा ब्रह्मगुप्तोक्तमेव लक्षणं मुख्यं न तु व्यासोक्तं क्षयेऽस-
म्भवात् । अधिकस्य च षष्टिदिनात्मकत्वात् तेन च मेषादिसङ्क्रान्ति-
सम्भवात् । तेन सम्भवन्ति मलमासस्य चैत्रादयः संज्ञाः । अधिकमा-
सस्य मलत्वं चाधिक्यात् । अत एव—

गृह्यपरिशिष्टे,

मलं वदन्ति कालस्य मासं कालविदोऽधिकम् ।

एतस्य च नपुंसकसंज्ञा ज्योतिःशास्त्रे—

असङ्क्रान्तो हि यो मासः कदाचित्तिथिवृद्धितः ।

कालान्तरात्समायाति स नपुंसक उच्यते ॥

अत्र स्फुटमानागतासङ्क्रान्त एवाधिमासत्वेन ग्राह्यः । न तु मध्यम-
मानागतः, तस्य श्रौतस्मार्त्तव्यवहारानुपयोगात् । तथाहि “इन्द्राग्नी
यत्र हूयेते” इत्यादिवचनेन शुक्लप्रतिपदादिदर्शान्तासङ्क्रान्तमासस्य
विधिनिषेधयोग्याधिमासत्वमवगम्यते । न च मध्यममानागतासङ्क्रा-
न्तयो नियमेन शुक्लप्रतिपदादिदर्शान्ताः । अस्य नियतो भवनकालो वशि-
ष्ठसिद्धान्ते दर्शितः—

द्वात्रिंशद्भिर्गतैर्मासैर्दिनैः षोडशभिस्तथा ।

घटिकानां चतुष्केण पतत्येकोऽधिमासकः ॥

इति पूर्वाधिमासानन्तरभेतावति कालेऽतीते सति द्वितीयोऽधि-
मासो मध्यममानेन भवतीत्यस्यार्थः । अत्र च वाक्ये दर्शान्तमासविष-
क्षायां कृष्णद्वितीयायां घटिकाचतुष्टये गतेऽधिमासोपक्रमः प्राप्नोति ।
अनियतोपक्रमावसानद्वात्रिंशन्मासविषक्षायां चानियततिथ्युपक्र-
मत्वमधिमासस्य प्रसज्येत । ततश्चोभयथाप्यधिमासस्य शुक्लप्रतिप-
दादिनियममङ्गप्रसङ्गः । तस्मात्स्फुटमानागतशुक्लप्रतिपदादिदर्शा-
न्तासङ्क्रान्तस्यैवाधिमासविषयश्रौतस्मार्त्तव्यवहारेषु उपयोगः । अत
एवोक्तं सिद्धान्तशिरोमणौ, असङ्क्रान्तमासोऽधिमासः स्फुटः स्यादिति ।

स्फुटः=स्फुटमानागतः । मध्यममानागतासङ्क्रान्तस्य तु ज्योतिःशा-
स्त्रीयव्यवहार एवोपयोगः । अयं चाधिमासो न मध्यममानागताधिमा-
सवर्जितः । यानि तु “मासे त्रिंशत्तमे भवेत्” इत्यादिवचनानि तानि स-
म्भवाभिप्रायेण न तु नियतानि व्यभिचारस्य स्फुटत्वात् । क्षयमासस्तु
द्विसङ्क्रान्तिः शुक्लप्रतिपदादिश्चान्द्रः । “द्विसङ्क्रान्तिमासः क्षयाख्यः कदा-
चित्” इति सिद्धान्तशिरोमणिवचनात् । स च कार्तिकादिषु त्रिष्वेव भवति
नान्येषु । यदा चायं तदा वर्षमध्ये क्षयमासस्योभयतोऽधिकमासद्वयं
भवति । अत एव सिद्धान्तशिरोमणौ—

क्षयः कार्तिकादित्रये नान्यतः स्यात्तदा वर्षमध्येऽधिमासद्वयं च । इति ।

वर्षे चात्र पूर्वासङ्क्रान्तादिकं चान्द्रमासद्वादशकं न तु चैत्रादिकम् ।
क्षयमासोत्तरचैत्रादिके षट्के कदाचिदपि द्वितीयाधिमासासम्भवात् ।
तत्सम्भवकालश्च तत्रैव—

गतोऽध्याद्रिर्नन्दैर्मिते शाककाले

तिथीशैर्भाविष्यत्यथाज्ञाक्षसूर्यैः ।

गजाद्वयमिभूमिस्तथा प्रायशोऽयं

(१)कुवेदेन्दुवर्षैः कचिद्वोकुमिश्च ॥ इति ।

अन्धयः=चत्वारः । अद्रयः=सप्त । नन्दा=नव एषां प्रातिलोभ्येन पातः ।

९७४ एभिर्मितैर्वर्षैः पूर्वं क्षयो जात इत्यर्थः । तिथयः=पञ्चदश । ईशा=एका-
दश १११५ एभिर्मिते कदाचिद् भविष्यात् । अङ्ग=षट् । अक्षाः=एञ्च । सूर्याः=
द्वादश । एकत्र सर्वे १२५६ । गजा=अष्टौ । अद्रयः=सप्त । अग्नयः=त्रयः ।
भूः=एका । एकत्र १३७८ । कुः=एकः । वेदाः=चत्वारः । इन्दुः=एकः । एकत्र
१४१ । गावः=नव । कुः=एकः । एकत्र १९ । एभिर्मिते वर्षे कश्चिद्भवीष्यती
त्यर्थः । अयं च क्षयमासो मेषगरविसङ्क्रान्तिरित्यादिमासलक्षणप्रयोज-
कसङ्क्रान्तिद्वययुक्तत्वान्मासद्वयात्मकः । अत एव रत्नमालायाम्—

यत्र मासि रविसङ्क्रमद्वयं नत्र मासयुगलं क्षयाद्वयम् । इति ।

अत एव पूर्वसङ्क्रान्त्युपलक्षितस्य कार्तिकादेरुत्तरसङ्क्रान्त्युपलक्षि-
तमार्गशीर्षाद्यपेक्षया पृथगवस्थानाभावात् द्विसङ्क्रान्तः क्षय इत्यु-
च्यते । अन्ये तु—

मेषादिस्थे सवितरि यो यो मासः प्रपूर्यते चान्द्रः ।

चैत्रादिः स तु विज्ञेयः—

इति वचनोक्तलक्षणानुसारात् क्षये पूर्वराशिस्थे रवौ दर्शान्त्यस-
माप्त्यभावादुत्तरराशिस्थरवावेव तत्समाप्तेरुत्तरमासरूपत्वमेवेत्याहुः ।
क्षयमासस्य अहस्पतिसंज्ञत्वं तत्पूर्वोत्तरभाविनोश्चाधिमासयोः संस-
र्पाधिमाससंज्ञत्वं चोक्तम्—

बार्हस्पत्यसंहितायाम्,

यस्मिन् मासे न सङ्क्रान्तिः सङ्क्रान्तिद्वयमेव च ।

संसर्पाहस्पती एतावधिमासश्च निन्दितः ॥ इति ।

अत्र पूर्वसङ्क्रान्तद्विसङ्क्रान्तयोः संसर्पाहस्पतिसंज्ञा उत्तरसङ्क्रान्त-
स्याधिमासत्वं क्रमेणाभिधानादवगम्यते इति मदनरत्नः । संसर्पश्च न म-
लमासः किन्तु शुद्धः उत्तरस्त्वशुद्धः ।

एकस्मिन्नपि वर्षे चेत् द्वौ मासावधिमासकौ ।

पूर्वो मासः प्रशस्तः स्यादपरस्तु मलिम्लुचः ॥

(१) एतत्प्रतिपाद्या सङ्ख्या च व्यवधानकालबोधिका । कचिद् गोकुभिः १९
हीनैः कुवेदेन्दुभिः (१४१) अर्थात् कचिद् १४१ वर्षैः कचिच्च १२२ वर्षैर्व्यवधानं भ-
वतीति भावः । तथाच पूर्वोक्त ९७४ सङ्ख्यायां १४१ सङ्ख्याया मेलने १११५ जायते तत्र
तन्मेलने १२५६ जायते तत्र १२२ मेलने १३७८ जायते इत्यवधेयम् ।

इति जाबालिवचनात् । यदाद्विनादिषट्के मलमास एकः अपरश्च
त्रैत्रादिषट्के तदा पूर्वस्य शुद्धत्वप्रतिपादकं वचनान्तरमपि—

ब्रह्मसिद्धान्ते,

त्रैत्रादर्वाङ्नाधिमासः परतस्त्वधिको भवेत् ।

ज्योतिःसिद्धान्तेऽपि—

घटकन्यागते सूर्ये वृश्चिके वाथ धन्विनि ।

मकरे वाथ कुम्भे वा नाधिमासो विधीयते ॥

घटः=तुला । न चैतद्वाक्यद्वयं कदाचिदपि तत्राधिमासपाताभावपरम् ।

मासः कन्यागते भानावसङ्क्रान्तो भवेद्यदि ।

दैवं पित्र्यं तदा कर्म तुलास्थे कर्तुरक्षयम् ॥

इति पितामहादिवचनविराधात् । इदं च संसर्पस्य शुद्धत्वप्रतिपादनं
विषाहादिव्यतिरिक्तक्षयाहादिश्राद्धादिविषयम् । यद्वर्षमभ्यधिमासयुगं
तत्र कार्शिकादित्रितये क्षयाख्यः ।

मासत्रयं त्याज्यमिदं प्रयत्नाद्विवाहयज्ञोत्सवमङ्गलेषु ।

इति ज्योतिःशास्त्रवचनात् ।

इति मलमासनिर्णयः ।

अथ मलमासे कार्याकार्यनिर्णयः ।

तत्र पैठानसिः—

श्रौतस्मार्तक्रियाः सर्वा द्वादशे मासि कीर्षिताः ।

तस्मात् त्रयोदशे मासि निष्फलास्ताः प्रकीर्षिताः ॥

अत्र च मलमासस्य त्रयोदशत्वं सङ्क्रान्तियुक्तशुद्धद्वादशमासापे-
क्षया न तु वास्तवम् । अत्र यद्यपि सर्वा इत्युपादानात् सर्वकर्मणां
निवृत्तिप्रतीतिस्तथापि—

इष्ट्यादि सर्वं काम्यं तु मलमासे विवर्जयेत् ।

इत्यादिष्यमाणवचनानुसारात् ।

नित्यनैमित्तिके कुर्यात् प्रयतः सन् मलिम्लुचे ॥

इत्यादिप्रतिप्रसववचनेभ्यश्च काम्यानामेव निवृत्तिः न तु नित्यनै-
मित्तिकानाम् । तेषामपि चानन्यगतिकानामेव तत्रानुष्ठानं न सगतिका-
नाम् । तथाच—

काठकगृह्ये,

मलेऽनन्यगतिं कुर्यान्नित्यां नैमित्तिकीं क्रियाम् ।

बृहस्पतिरपि—

नित्यनैमित्तिके कुर्यात् प्रयतः सन् मलिम्लुचे । इति ।

अनन्यगतिकानि नित्यनैमित्तिकानि उदाहृतानि—

गृह्यपरिशिष्टादौ,

अवषट्कारहोमाश्च पर्व चाग्रयणं तथा ।

मलमासेऽपि कर्त्तव्यं काम्या इष्टीश्च वर्जयेत् ॥

अवषट्कारहोमाः=अग्निहोत्रौपासनवैश्वदेवादयः । इदं चारब्धविषयम् ।

आरम्भं दर्शपूर्णैश्वोरग्निहोत्रास्य चादिमम् ।

इति मदनरत्ने आरम्भस्यैव निषेधात् । पर्व=दर्शपूर्णमासौ स्थालीपाकश्च । आग्रयणं=पुराणान्नालाभे । एतेषां च नित्यत्वमकरणे प्रत्यवायश्रवणादना बाध्यम् । अनन्यगान्तकत्वं चेतेषां मलमासमध्ये विहितकालसमाप्तेः । दर्शपूर्णमासादीनां हि तत्कालावच्छिन्नं जीवने निमित्तं विहितानां मलमास एव कालसमाप्तिः । येषां तु ज्योतिष्टोमादीनां विहितकालस्य वसन्तादेर्मलमासेऽसमाप्तिः शुद्धेऽप्यनुवृत्तेस्तानि न तस्मिन् कार्याणि । अत एवाग्रयणस्यापि मासद्वयात्मकवर्षाकालविहितस्य शुद्धमासेऽपि काललाभाद् वक्ष्यमाणमलमासकर्त्तव्यतानिषेधकवचनस्योपपत्तिः । इदं चाग्रे निरूपयिष्यामः ।

यमः—

चन्द्रसूर्यग्रहे स्नानं श्राद्धदानजपादिकम् ।

कार्याणि मलमासेऽपीति ।

अत्र चन्द्रसूर्यग्रहणं कपिलषष्ठ्याद्यलभ्ययोगोपलक्षणम् ।

रोगे चालभ्ययोगे च सीमन्ते पुंसवेऽपि वा ।

इतिमरीचिवचनेन तत्रापि मलमासे कर्त्तव्यत्वप्रतीतिः । इदं चात्र कर्त्तव्यतावचनं तन्निमित्तकस्य स्नानादेरेव न तु काम्यस्य “काम्यं नैव कदाचन” इति निषेधात् ।

तथा—

गर्भे वार्धुषिके भृत्ये श्राद्धकर्मणि मासिके ।

सपिण्डीकरणे नित्ये नाधिमासं विवर्जयेत् ॥

तीर्थस्नानं जपो होमो यवघ्रीहितिलादिभिः ।

जातकर्मान्त्यकर्माणि नवश्राद्धं तथैव च ॥

मघात्रयोदशीश्राद्धं श्राद्धान्यपि च षोडश । इति ।

गर्भे=गर्भसंस्कारे पुंसवनादौ । वार्धुषिके=वार्धुषिककृत्ये वृद्धिग्रहणे । भृत्ये=तत्कृत्ये भृतिग्रहणे । मासिके श्राद्धकर्मणि अमावास्याश्राद्धादौ । षोडशश्राद्धानामत्रैव पृथगुपादानात् ।

जातकर्मणि यच्छ्राद्धं दर्शश्राद्धं तथैव च ।

मलमासेऽपि तत्कार्यं व्यासस्य वचनं यथा ॥

इतिव्यासवचनेन दर्शश्राद्धस्यापि मलमासकर्त्तव्यताप्रतीतिश्च । यत्तु—
वी० सं० १९

संवत्सरातिरेकेण यो मासः स्वात् त्रयोदशः ।

तस्मिन् त्रयोदशे श्राद्धं न कुर्यादिन्दुसङ्ख्ये ॥

इतिकौथुमिवचनं तत् कार्तिकादिमासविशेषसम्बन्धमावास्याविहि-
तफलविशेषार्थश्राद्धविषयम् । आमायामेव सर्वकामार्थविहितकाम्यश्रा-
द्धविषयं वा । न तु नित्यदर्शश्राद्धविषयम् । तस्य प्रागुक्तव्यासवचनात्,
नित्यनैमित्तिके कुर्यात् प्रयतः सन् मलिम्लुचे ।

तीर्थस्नानं गजच्छायां प्रेतश्राद्धं तथैव च ॥

इत्यादिसामान्यवचनाच्च मलमासे कर्त्तव्यत्वप्रतीतेः । दक्षिणा-
त्यसकलनिबन्धस्वरसोऽप्येषम् । गौडास्तु न नित्यपदेनावश्यकर्त्तव्यपा-
र्वणश्राद्धादिग्रहणं तथा सति प्रेतश्राद्धादेरपि तत् एव कर्त्तव्यतासिद्धौ
तेषां पृथग्ग्रहणवैयर्थ्यापत्तेः । किंत्वहरहःक्रियमाणस्नानसन्ध्यादि-
परम् । अतश्च पार्वणश्राद्धस्य सामान्यतः प्रतिप्रसवाभावादुदाहृत-
कौथुमिवचनान्मलमासे निषेध एव । यत्तु व्यासवचनं तत् पिण्डपितृ-
यज्ञाख्यश्राद्धपरम् ।

इन्द्राग्नी यत्र हूयेते मासादिः स प्रकीर्त्तितः ।

अग्नीषोमौ स्मृतौ मध्ये समाप्तौ पितृसोमकौ ॥

तमतिक्रम्य तु रविर्यदि गच्छेत् कदाचन ।

आद्यो मलिम्लुचो ज्ञेयो द्वितीयः प्राकृतः स्मृतः ॥

इतिलघुशरीतवचने “समाप्तौ पितृसोमकौ” इत्यभिधाय तमतिक्र-
म्येत्यनेन मलमासस्वरूपाभिधानात् पितृविशिष्टसोमदैवत्यपिण्डपितृ-
यज्ञस्य मलमासकर्त्तव्यताप्रतीतेस्तदेकवाक्यतालाभाय व्यासवचनस्या-
प्येतत्परत्वौचित्यादित्याहुः । नित्ये=नित्यदाने ।

वर्षे चाहरहःश्राद्धं दानं च प्रतिवासरम् ।

गोभूतिलहिरण्यानां मासेऽपि स्यान्मलिम्लुचे ॥

इतिमास्यानुसारात् । वर्षे=प्रथमवर्षे । अहरहःश्राद्धम्=अहरहर्विहितमुद्-
कुम्भश्राद्धम् । तथा च—

कौथुमिः,

अब्दमम्बुघटं दद्यादन्नं चापि सुससञ्चितम् ।

संवत्सरे विवृद्धेऽपि प्रतिमासं च मासिकम् ॥

तथा च त्रिंशत्सोदकुम्भान्नदानान्येकं मासिकमधिकं भवति । अत
एव—

वशिष्टः, संवत्सरमध्ये यद्यधिमासो भवेत् मासिकार्थं दिनमेकं
वृद्धिं नयेत् ।

यत्तत्र जीमूतवाहनेनोक्तम्—अमावास्यामृतस्य तदधिकरणकं मासिकं न

मासवृद्धौ वर्जनीयं “संवत्सरातिरेकेण” इति पूर्वोदाहृतकौथुमिवचनादि-
ति, तन्न । अस्मिन् वचने मासिकानुपादानेनैतस्य तत्परत्वे प्रमाणा-
भावादुक्तयुक्त्या पार्वणविषयत्वस्यैव युक्तत्वात्, । तीर्थस्नानम् आवृत्तम् ।
अनावृत्तनिषेधस्य वक्ष्यमाणत्वात् । तदपि तीर्थाधिकरणकं तीर्थनि-
मित्तकस्य निमित्तवशादेव प्राप्तेः । होमोऽत्रौपासनहोमो यवव्रीहिति-
लादिभिरिति द्रव्योपादानात् । जातकर्मग्रहणं नामकरणादिसंस्कारोप-
लक्षणम् । तथाच माधवादाहृतायां स्मृतौ—

श्राद्धजातकनामानि ये च संस्कारसप्तताः ।

मलिम्लुचेऽपि कर्त्तव्याः काम्या इष्टीश्च वर्जयेत् ॥

श्राद्धं=जनननिमित्तकं जननसमभिव्याहारात् । तस्य जातकमनिष्क-
त्वेन तत्प्रतिप्रसवेन तस्याप्रतिप्रसवात् पृथगभिधानोपपत्तिः । जातकं=
जातकर्म । संस्कारा=निष्क्रमणाप्रशनादयो ये चतुर्थादिमासविशेष-
नियताः । यत्तु—

नामान्नप्राशनं चौलं विवाहं मौञ्जिवन्धनम् ।

निष्क्रमं जातकर्मापि काम्यं वृषविस्मर्जनम् ॥

अस्तं गते गुरौ शुके बाले वृद्धे मलिम्लुचे ।

उपायनमुपारम्भं व्रतानां नैव कारयेत् ॥

इति गर्गवाक्यं जातकर्मादीनां निषेधकं, तन्मुख्यकालाकृतानां वेदि-
तव्यम् । तथा च स एव—

नामकर्मादिजातं च यथाकालं समाचरेत् ।

अतिपाते तु कर्त्तव्यं प्रशस्ते मासि पुण्यदे ॥

अन्यकर्म=दाहास्थिसञ्चयादि । नवश्राद्धं=मरणदिनाच्चतुर्थादिदि-
नकृत्यम् ।

बहस्पतिः—

नित्यनैमित्तिके कुर्यात् प्रयतः सन् मलिम्लुचे ।

तीर्थश्राद्धं गजच्छायां प्रेतश्राद्धं तथैव च ॥

अत्र गजच्छाया—

परमाह्नं तु यो दद्यात् पितृणां मधुना सह ।

छायायां च गजेन्द्रस्य पूर्वस्यां दाक्षिणामुखः ॥

इतिविश्वामित्रोक्ता गजस्यैव छाया ग्राह्या । न तु—

यदेन्दुः पितृदैवत्ये हंसश्चैव करे स्थितः ।

याम्या तिथिर्भवेत् साहि गजच्छाया प्रकीर्तिता ॥

इति तेनैवोक्ता । सूर्यस्य हस्तेऽवस्थाने कन्यासङ्क्रान्तेरवश्वभावेन

मलमासासम्भवात् । दाक्षिणात्या अप्येवम् । स्मार्तास्तु—

सैहिकेयो यदा भानुं प्रसते पर्वसन्धिषु ।

गजच्छाया तु सा प्रोक्ता तत्र श्राद्धं प्रकल्पयेत् ॥

इति वाराहोक्ता ग्राह्येत्याहुः । अत्र दाक्षिणात्यमते गजच्छायादेः स-
गतित्वेऽपि वचनात्कर्तव्यता बोध्या । एवमनन्यगतिकत्वेन नित्यनैमि-
त्तिकानां मलमासे कर्तव्यतोका । यानि तु सगतिकानि तानि नित्यान्य-
पि न तत्र कार्याणि । तानि च कानिचित् काठकगृह्यपरिशिष्टे दर्शितानि ।

सोमयागादिकर्माणि नित्यान्यपि मलिम्लुचे ।

पुत्रेष्ट्याप्रयणाधानचातुर्मास्यादिकानि च ॥

महालयाष्टकाश्राद्धोपाकर्माद्यपि कर्म यत् ।

स्पष्टमासविशेषाख्याविहितं वर्जयेन्मले ॥

अत्र हि सोमयागादेर्मासद्वयात्मकवसन्तादिकालिकत्वेन शुद्धेऽपि
विहितकाललाभात्सगतिकत्वम् । एवमन्यत्राप्यनुसन्धेयम् । पुत्रेष्टिर्जाते-
ष्टिः । तस्या नैमित्तिकत्वेऽपि शेषिविरोधान्निमित्तानन्तरकालबाधे जा-
ते पर्वोपसङ्ग्रहवच्छुद्धकालोपसङ्ग्रहस्य न्याय्यत्वात् सगतिकत्वम् । आ-
प्रयणस्य तु मासद्वयात्मकवर्षाकालिकत्वेन स्पष्टमेव सगतिकत्वम् । यत्तु
कर्तव्यतावचनं तत् पुराणाञ्जालाभविषयमित्युक्तं प्राक् । महालयादि-
वर्क्ष्यते । काम्यान्यापि यानि शेषिविरोधाद्विलम्बं न सहन्ते यथा कारी-
र्यादीनि तानि मलमासेऽपि भवन्त्येव ।

नैमित्तिकानि काम्यानि निपतन्ति यथा यथा ।

तथा तथैव कार्याणि न कालस्तु विधीयते ॥

इति दक्षवचनात् । अत्र नैमित्तिकानि काम्यानीति सामानाधिकर-
ण्यम् तथा च दुःस्वप्नादिनिमित्तेन कर्तव्यतयोपस्थितानि काम्यानी-
त्यर्थः । शुद्धकाम्यानामपि वर्जनमारम्भसमाप्त्योरेव ।

असूर्या नाम ये मासा न तेषु मम सम्मताः ।

व्रतानां चैव यज्ञानामारम्भश्च समापनम् ॥

इति ब्रह्मसिद्धान्तात् । अनुवृत्तिस्तु तत्रापि कर्तव्यैव ।

प्रारब्धं कर्म यत् किञ्चित् तत् कार्यं स्यान्मलिम्लुचे ।

इति तत्रैकोक्तेः । अत एव काम्यचातुर्मास्यव्रतापक्रमसमाप्तिकाल-
योर्मध्येऽधिमासपाते तत्र तस्याविच्छेदेनानुष्ठानमुक्तम् ।

अधिमासनिपातेऽपि ह्येष एव विधिः स्मृतः । इति ।

यत्तु—

प्रवृत्तं मलमासात् प्राक् यत्काम्यमसमापितम् ॥

आगतं मलमासेऽपि तत्समाप्यमसंशयम् ।

इति मलमासेऽपि काम्यकर्मणः समाप्तिप्रतिपादकं काठकृशं तत् सावनमानोपजीविकृच्छ्रचान्द्रायणाहीनसत्रादिविषयम् । कालमाधवोऽप्येषम् । हेमाद्रिस्तु प्रारम्भमात्रं काम्यकर्मणो मलमासे निषिद्धम् । समाप्तिस्तु तस्य मलमासेऽपि कर्त्तव्यैव प्रागुदाहृतकाठकृश्यात् । यस्तु स्वमापनमिति ब्रह्मसिद्धान्तवचने समाप्तिनिषेधः स मलमास एव मोहात् प्रारब्धस्य तस्य तत्रैव समापने दोषातिशयप्रदर्शनार्थं इत्याह । तदेवं सङ्क्षेपतो वर्ज्यत्वे सिद्धे प्रपञ्चार्थं वचनान्युदाह्रियन्ते ।

ज्योतिःपराशरः—

अग्न्याधेयं प्रतिष्ठां च यज्ञदानव्रतानि च ।

वेदव्रतवृषोत्सर्गचूडाकरणमेव च ॥

माङ्गल्यमभिषेकं च मलमासे विवर्जयेत् ।

बाले वा यदि वा शुके वृद्धे वास्तमुपागते ॥

मलमास इवैतानि वर्जयेद्देवदर्शनम् ।

अग्न्याधानं च प्रथमम् । अग्न्यनुगमनिमित्तं तु पुनराधानं नैमित्तिकत्वात् कर्त्तव्यमेव । प्रतिष्ठाप्यपूर्वैव । चण्डालादिस्पर्शनिमित्ता तु पुनःप्रतिष्ठा तत्र कार्यैव । यज्ञदानानि सगतिकानि । अगतिकानां प्रतिप्रसवोक्तेः । यत्तु—

वार्पाकूपतडागादिप्रतिष्ठां यज्ञकर्म च ।

न कुर्यान्मलमासे तु महादानव्रतानि च ॥

इति नारदवचने महादानानामेव प्रतिषेधः स प्रत्यवायातिशयार्थः । यस्त्वनन्तभट्टेहमाद्रिजिमतवाहनशूलपाण्यादिभिर्दानपदं महादानपरमतश्च तेषामेवात्र निषेध इत्युक्तं, तन्न । अन्येषामपि सगतिकत्वेन प्रतिषेधस्योचितत्वात् ।

अस्ते सन्ध्यागते बाले भृगौ मासि मलिम्लुचे ।

देवतादर्शनं दानं महादानं विवर्जयेत् ॥

इत्यादिलघुहारीतवचनेषु दानमहादानपदयोरुपादानेनोपसंहारासम्भवाच्च । न चैतेषां निर्म्मूलत्वं जीमूतवाहनकालविवेकस्मार्त्तपुस्तकादावुपलम्भात् । तस्मात् प्रत्यवायातिशयार्थमेव पृथङ्महादाननिषेध इति युक्तम् । अन्ये तु शेषिबाधापत्तेरवश्यकर्त्तव्ये दानादावन्येषामेव प्रतिप्रसवो न महादानानां तेषां पुनर्निषेधादित्याहुः । नारायणोपाध्यायास्तु दानान्तराणि मुमुक्षोः फलाभिसन्धिविरहेण कुर्वाणस्य मलमासेऽपि भवन्ति महादानानि तु न तथा पुनर्निषेधादित्याहुः । कृत्यचिन्तामणौ तु दानमित्यत्र यानमिति पाठः । वेदव्रतानि महानाम्नीव्रतानि ।

ब्रूतेत्यर्थः काम्यः । एकादशाहिकस्य पौर्णमासी । देवदगतिकत्वेन निषेधा-
योगात् । माङ्गल्यम् अन्यदापि विवाहादिः । अत एव भीमपराक्रमे—

अधिमासके विवाहं यात्रां चूडां तथोपनयनादि ।

कुर्यान्न सावकाशं माङ्गल्यं न तु विशेषेज्याम् ॥ इति ।

अत्र सावकाशमित्यनेनैव सिद्धे पुनर्विवाहादिग्रहणं निवकाशत्वे-
ऽपि प्रतिषेधार्थमिति स्मार्तः । अभिषेका राज्ञः स च प्रथमः ।

राज्ञोऽभिषेकः प्रथमः शुद्धं कालं प्रतीक्षते ।

प्रत्याब्दिकस्तु नित्वत्वात् कालमात्रेऽपि वा भवेत् ॥

इति मदनरत्नोदाहृतवचनात् । वस्तुतस्तु द्वितीयादिरपि मलमासे
निषिद्ध एव सगतिकत्वात् । वचनं तु शुक्रास्तादिकालेऽपि कर्त्तव्यता-
परम् । देवदर्शनमपि पुराणादिप्रासिद्धानामनादिदेवतानां प्रथमम् ।

अनादिदेवतां हृष्ट्वा शुचः स्युर्नष्टभार्गवे ।

मलमासेऽप्यनावृत्त तीर्थस्नानं विवर्जयेत् ॥

इति स्कन्दपुराणात् । अत्र हि पूर्वार्द्धगतनिन्दापेक्षितो निषेधो न
स्वतन्त्रः कल्प्यः । येनानावृत्तपदस्योत्तरत्रैवान्वयाद्देवदर्शनमावृत्तमपि
निषिध्येत किन्तूपस्थितत्वात्तत्त्वज्येदित्ययमेव । अत एव वर्जनविधौ
तीर्थस्नानदेवदर्शनयोः समाञ्चतत्वादपिशब्दोपपत्तिः । अतश्चोभयोरपि
वर्जनक्रियाकर्मत्वाविशेषादनावृत्तपदार्थस्याभयपरिच्छेदकत्वोपपत्तेर्देव-
दर्शनस्यापि प्रथमस्यैव मलमासं निषेधः । किञ्चावृत्तदेवदर्शननिषेधे
तावत्कालमनादिदेवतापूज्यतापत्तिः । न चेष्टापत्तिः ।

अनादिदेवताचार्थं कालदोषो न विद्यते ।

नित्यास्वभ्यासयोगेन तथैवैकादशीव्रतम् ॥

इति ज्योतिःपराशरवचनविरोधापत्तेः । अत्र च स्कान्दे तीर्थस्नानग्रहणं
तीर्थयात्रादेरुपलक्षणम् । अत एव तीर्थयात्रां विवर्जयेदिति गार्ग्यवचने
पाठः । अस्य च प्रतिप्रसवो गयायाम् । तथाच—

वायुपुराणे,

गयायां सर्वकालेषु पिण्डं दद्याद्विचक्षणः ।

अधिमासे जन्मदिने अस्ते च गुरुशुक्रयोः ॥

न त्यक्तव्यं गयाश्राद्धं सिंहस्थे च बृहस्पतौ ।

सत्यप्रतः—

वर्षे वर्षे तु यच्छ्राद्धं मातापित्रोर्मृतेऽहनि ।

मलमासे न कर्त्तव्यं व्याघ्रस्य वचनं यथा ।

मातापित्रोरित्युपलक्षणम् । तेन वार्षिकं श्राद्धं मलमासे न कार्यमि-
त्येष विवक्षितम् । युक्तं चैतत् । “मासपक्षानिधिसृष्ट” इति वचनेन तत्त-

न्मासीयतत्तत्स्थितौ विधानात् ।

स्पष्टमासविशेषाख्याविहितं वज्रयेन्मले ।

इत्यनेन निषेधात् । यानि तु—

प्रतिसंवत्सरश्राद्धे नाधिमासं विदुर्बुधाः ।

जातकर्माणि यच्छ्राद्धं नवश्राद्धं तथैव च ॥

प्रतिसंवत्सरं श्राद्धं मलमासेऽपि तत् स्मृतम् ।

इत्यादिशातातपादिवचनानि तानि मलमासमृतानां पुनर्मलमासे तत्रैव प्रत्याब्दिकं कार्यं न शुद्ध इत्येवंपराणि ।

वर्षे वर्षे तु यच्छ्राद्धं मृताहे तन्मलिम्लुचे ।

कुर्यात्तत्र प्रमीतानामन्येषामुत्तरत्र तु ॥

इति शातातपेनैव विषयदानात् ।

मलिम्लुचे तु सम्प्राप्ते ब्राह्मणो भ्रियते यदि ।

ऊनाभिधेयमासोऽसौ कथं कुर्यात्तदाब्दिकम् ॥

यस्मिन् राशिगते भानौ विपत्तिः स्याद्विजम्भनः ।

तस्मिन्नेव प्रकुर्वीत पिण्डदानोदकक्रियाः ।

अधिमासे विपन्नानां सौरं मानं समाश्रयेत् ।

स एव दिवसस्तस्य श्राद्धपिण्डोदकादिषु ॥

इति व्यासवचनेनैकवाक्यत्वाच्च । न चेदं वचनं मलमासमृतस्य सौरेणैव मासेन सर्वदा प्रत्याब्दिककर्तव्यतापरमिति समयप्रकाशक-
द्याख्यानं युक्तम् । मलमासमृतस्याब्दान्तरे कदाचिन्मृताहाप्राप्तौ श्रा-
द्धलोपापत्तेः । तस्मान्मलमासमृतस्य पुनर्मलमासे तत्रैव प्रत्याब्दिकं
कार्यं न शुद्ध इत्येव व्याख्या ज्यायसी बहुसम्भता च । शुद्धमासमृ-
तानां तु द्वितीयाद्याब्दिकं शुद्ध एव कार्यं प्रथमाब्दिकं तु मल एव ।
तथाच—

हारीतः,

असङ्क्रान्तेऽपि कर्त्तव्यमाब्दिकं प्रथमं द्विजैः ।

तथैव मासिकं श्राद्धं सपिण्डीकरणं तथा ॥ •

असङ्क्रान्ते रवौ मलमासे इत्यर्थः ।

यमोऽपि—

आब्दिकं प्रथमं यत् स्यात्तत् कुर्वीत मलिम्लुचे ।

त्रयोदशे तु सम्प्राप्ते कुर्वीत पुनराब्दिकम् ॥

अस्यार्थः । प्रथमाब्दिकं मल एव स्यात् । पुनराब्दिकं द्वितीयाद्या-
ब्दिकं तु यदि तद्दिने मलमासपातस्तदा त्रयोदशे शुद्धे कुर्वीतेत्यर्थः ।

लघुहारीतोऽपि—

प्रत्यब्दं द्वादशे मासि कार्या पिण्डक्रिया सुतैः ।

क्वचित्रयोदशेऽपि स्यादाद्यं मुक्त्वा तु वत्सरम् ॥

प्रत्यब्दं द्वादशे मासीत्युत्सर्गो मलमासाभावे । क्वचिद् द्वितीयाब्दि-
कादौ नलमासपाते त्रयोदशे शुद्धे कार्यम् । आद्याब्दिकं मलमासपातेऽपि
द्वादश एव मासे कार्यमित्यर्थः । इयं च मलमासपाते द्वादशे मासि
कर्त्तव्यता न संवत्सरमध्ये मलमासपाते । तथाच सति द्वादशे मासि
मृततिथ्यलाभेन सपिण्डनानुपपत्तेः । कार्तिकमृतस्यादिवने प्रत्याब्दिक-
प्रसङ्गात् । किन्त्वन्तिमस्यैव मलमासत्वे आद्याब्दिकस्य तत्र कर्त्त-
व्यता । तदयमर्थः । मलमासमृतानां यदा कालक्रमेण कदाचिन्मृतिमास
एव मलमासस्तदा तदीयमाब्दिकं तत्रैव कार्यम् । शुद्धमासमृतानां तु
द्वितीयाद्याब्दिकं शुद्ध एव प्रथमाब्दिकं तु मल एवेति । एवं च—

श्राद्धीयाहनि सम्प्राप्ते अधिमासो भवेद्यदि ।

श्राद्धद्वयं प्रकुर्वीत एवं कुर्वन् मुह्यति ॥

इति वशिष्ठवचनं मासिकविषयं व्याख्येयम् । यानि तु “मासद्वयेऽपि
तत्कार्यं व्याघ्रस्य वचनं यथा” “पितृकार्याणि चोभयोः” इत्यादीनि
गारुवादिवचनानि तान्यप्येवमेव व्यवस्थापनीयानि ।

कौथुमिः—

वर्षवृद्ध्याभिषेकादि कर्त्तव्यमधिके न तु ।

वर्षवृद्धिः=वर्धापनं प्रतिवर्षं क्रियमाणम् ।

हारीतः—

अधिमासे न कर्त्तव्यं श्राद्धमभ्युदयं तथा ।

तथैव काम्यं यत् कर्म वत्सरात् प्रथमाहते ॥

सपिण्डीकरणादूर्ध्वं यत्किञ्चित् श्राद्धिकं भवेत् ।

इष्टं वाप्यथवा पूर्वं तन्न कुर्यान्मलिम्लुचे ॥

अत्र चाभ्युदयनिषेधद्वारा तदङ्गकस्य चौलोपनयनादेरेव निषेधो
द्रष्टव्यः । “चूडां मौञ्जीबन्धनं च” इत्यादिप्रागुदाहृतवाक्यैकवाक्य-
त्वात् । तत्रापि प्रथमवत्सरसम्बन्धिमलमासकर्त्तव्यनामकर्मादिप्रयुक्त-
माभ्युदयिकं मल एव कार्यमिति ‘वत्सरात्प्रथमाहते’ इत्यस्यार्थः ।
केचित्तु प्रथमसंवत्सरे सपिण्डीकरणोत्तरदिने क्रियमाणमाभ्युदयिकं
मलमासेऽपि कार्यमित्यर्थमाहुः । हेमाद्रिस्तु वत्सरात् प्रथमाहते इति
सपिण्डीकरणादूर्ध्वमित्यत्रान्वेति । तथा च सपिण्डीकरणादूर्ध्वं यानि
प्रथमसंवत्सरसम्बन्धीनि पुनर्मासिकानि क्रियन्ते तानि मलमासेऽपि
कार्याणि इत्याह ।

शूलपाणिस्तु—

असङ्क्रान्तेऽपि कर्त्तव्यमादिरकं प्रथमं द्विजैः ।

तथैव मासिकं पूर्वं सापिण्डोकरणं तथा ॥

इति लघुहारीतवचने पूर्वपदं सापिण्डनोत्तरभाविमासिकश्राद्धनिषेधा-
र्थम् । अतश्चतानि मलमासे कर्त्तव्यानीत्याह । अयं च सापिण्डोकरणो-
त्तरभाविश्राद्धनिषेधो युगादिश्राद्धभिन्नावषयः । ते तु मलमास एव
कार्याः ।

दशहरासु नोत्कर्षश्चतुर्ष्वपि युगादिषु ।

उपाकर्माणं चात्सर्गं ह्यनादष्टं वृषादितः ॥

इति वचनात् । अत्र हि वृषादित इत्याभिधानाद्वृषस्थरवावेव
दशहरा, तुलामकरमेषसिंहेष्वेव युगादय इति प्रतीतेः । यच्च “उपेष्टे
मासि सितं पशु” इत्यादिवचनेषु दशहरादो चान्द्रमासवाचिज्येष्ठादि-
पदश्रवणं तदगत्या लक्षणया सौरमासपरम् । अतश्च तुलादिस्थरवेः
शुद्धमासे अन्वम्भवात् मलमास एव युगादिप्रान्तनुत्कर्षसिद्धः । अत्र
यत् उपाकर्माणं त्सर्जनयोरनुत्कर्षवचनं तत् छन्दागविषयम् । तेषामव—

सिंहे रवौ तु पुष्यर्क्षे पूर्वाह्ने विचरेद्ब्राह्मिः ।

छन्दोगा मिलताः कुर्युरुत्सर्गं सर्वच्छन्दसाम् ॥

शुक्लपक्षे च हस्तेन उपाकर्माणं पराह्णकम् ।

इति गार्ग्यवचनेन सिंहस्थे रवावुपाकर्माणं त्सर्जनविधानात् । अत एव
“श्रवणेन श्रावणस्य” इत्यादावाश्वलायनसूत्रश्रावणपदं न सौरमासपरम् ।
वृषादित इत्यस्य प्रसिद्धसौरमासोपजीविच्छन्दोगपरत्वेनाप्युपपत्तौ
श्रावणपदस्य लाक्षणिकत्वे प्रमाणाभावात् । अतः सामगान्यैरुपाकर्मा-
त्सर्जने मले न कार्ये । अत एव—

उत्कर्षः कालवृद्धौ स्यादुपाकर्मादिकर्मणाम् ।

अभिषेकादिवृद्धीनां न तूत्कर्षो युगादिषु ॥

इत्यादिकातीयादिवचनानामप्युपपत्तिः । अन्यथा सर्वेषामपि सौर-
मासोपजीवने वचनानर्थक्यापत्तेः । तस्मादुक्तैव व्यवस्थाभ्यणीया ।
यत्तु स्मृतिसङ्ग्रहे—

भृगुभार्गवयोर्मौल्ये बाल्ये वा वार्षिकेऽपि वा ।

तथाधिमाससर्पमलमासादिषु द्विजाः ॥

प्रथमोपाकृतिर्न स्यात्कृता कर्मविनाशकृत् ॥

इति वचनं तत् सामगानामेव प्रथमोपाकृतिनिषेधकम् । माधवादयस्तु
दशहरासु नेति वचनस्थं वृषादित इति हेतुवचनमनादृत्य—

प्रतिमासं मृताहे च श्राद्धं यत् प्रतिवत्सरम् ।

मन्वादौ च युगादौ च मासयोरुभयोरपि ॥

यौगादिकं मासिकं च श्राद्धं चापरपाक्षिकम् ।

मन्वादिकं तैर्थिकं च कुर्यान्मासद्वयेऽपि वा ॥

इति मरीच्यादिवचनात् युगादिश्राद्धस्योभयत्रकर्त्तव्यतामाहुः । तै-
र्थिकस्योभयत्रकर्त्तव्यता तु यदैव तीर्थप्राप्तिः शुद्धे मले वा तदैव श्राद्धं
कुर्यादिति व्यवस्था द्रष्टव्या । वस्तुतस्तु मन्वादिवाक्येन वैरूप्यापत्तेः
एतद्वचनबलात् तीर्थश्राद्धमुभयत्र कार्यमितियुक्तम् । अपरपाक्षिकं कृ-
ष्णपक्षसामान्यानिमित्तकं मासद्वये कार्यम् । महालयनिमित्तस्य तु यदि
श्रावणभाद्रयोरधिमासपातस्तदा—

नभो वाथ नभस्यो वा मलमासो यदा भवेत् ।

सप्तमः पितृपक्षः स्यादन्यत्रैव तु पञ्चमः ॥

इति नागरखण्डवचनेनाषाढातः सप्तमे पक्षे विहितत्वात् मलमासे
निषेधः स्पष्ट एव । यदा त्वादिवनस्याधिमासत्वं तदापि न कन्यास-
म्बन्धभ्रान्त्या मलिनादिने महालयः कार्यः किन्तु भाद्रापरपक्ष एव
“अन्यत्रैव तु पञ्चमः” इत्याभिधानात् । न च कन्यायोगाभावे कथं तत्र
श्राद्धमिति वाक्यम् । सकलस्य पक्षस्य कन्यासम्बन्धाभावेऽपि भाद्रपद-
कृष्णपक्षस्य कन्यासङ्क्रान्तिस्पर्शवत्त्वेन तत्र श्राद्धस्यानुष्ठानं शक्यत्वा-
त् । अत एव—

अन्ते वा यदि वा मध्ये यत्र कन्यां रविर्धजेत् ।

स पक्षः सकलः पूज्यः श्राद्धं तत्र विधीयते ॥

इति कार्णाजिनवचनेऽपि सकलस्य पक्षस्य कन्यायोगाभावेऽपि तत्र
श्राद्धमुक्तम् । शूलपाण्यादिमते तु कन्यासम्बन्धानिरपेक्षस्य पञ्चमपक्षस्यैव
श्राद्धकालत्वाद्युक्तमेव तत्र श्राद्धानुष्ठानम् । यत्तु तन्मते कन्यागताप-
रपक्षे सकृत्क्रियमाणश्राद्धान्तरं तत् कन्यागतापरपक्षस्य पञ्चमत्वा-
सरम्भान्मलिनादिने प्राप्तमपि वक्ष्यमाणवचनानुसारानुलागतापरपक्ष
एव कार्यम् । वस्तुतस्तु कन्यागतापरपक्षश्राद्धं न पञ्चमपक्षश्राद्धाद्भिन्नं
श्राद्धभेदे विधिकल्पनागौरवापत्तेः । पञ्चमपक्षस्य “अन्ते वा यदि वा
मध्ये” इति वचनेन कन्योपलक्षितस्यैव श्राद्धकालत्वप्रतीतिश्च । न च
कन्यासम्बन्धाभावे पञ्चमपक्षे श्राद्धकरणापत्तिः । तस्मिन् कन्यासम्ब-
न्धस्यावश्यकत्वात् । श्रावणभाद्रयोर्हि मलमासत्वे पञ्चमपक्षस्य कन्या-
सम्बन्धो न भवेत् । तदा च सप्तमपक्षस्य विहितत्वात् कन्योपलक्षित
एव श्राद्धप्राप्तिरिति न कापि क्षतिः । यदा तु आश्विनस्य मलिनत्वं

तदापि पञ्चमपक्षस्य कन्यासम्बन्धोऽस्त्येव अमाशमेव कन्याप्रवेशात्
तेन एकमेव श्राद्धमिति युक्तं बहुसम्मतं च । तदपि चाश्विनस्य मलिन-
त्वेऽपि कन्योपलक्षितस्य मुख्यस्यैव पञ्चमपक्षस्य लाभात्तत्रैव कार्यम् ।
यत्तु—

मासः कन्यागते भानावसङ्क्रान्तो भवेद्यदि ।

दैवं पित्र्यं तदा कर्म तुलास्थे कर्तुरक्षयम् ॥

इति ज्योतिःपितामहवचनं तुलास्थरवौ कर्त्तव्यत्वबोधकं तन्महालयति-
रिक्तघोहिपाकादेश्राद्धपरम् । अथवा महालयस्य “यावद्वृश्चिकदर्शन-
म्” इति गौणकालेऽपि विहितत्वाद् गौणकालभ्रान्त्या मलिनाश्विने क्रि-
यमाणस्य निषेधद्वारा तुलास्थरवौ कर्त्तव्यताबोधकम् । यत्तु कालदर्शन—

आब्दोदकुम्भमम्बादिमहालययुगादिषु ।

इति कर्त्तव्येषु महालयपरिगणनं कृतं तत् महालयाख्यतीर्थपरम् ।
माधवसम्मतोऽप्ययमर्थः । अत्र च ज्योतिःपितामहाव्ये दैवस्यापि कन्याक-
र्त्तव्यस्य तुलायां कर्त्तव्यत्वप्रतीतेर्दुर्गास्थापनादिकमपि तत्रैव कार्यम् ।
यदुक्तम्—

ज्योतिषे,

सम्पूर्णं मिथुनेऽधिको यदि भवेन्मासस्तदा कर्कटे
शेते बुज्यति वृश्चिके स भगवान् मासैश्चतुर्भिर्हरिः ।

कन्यायां तु शचीपतिः सुरगणैर्वन्द्यस्तदोत्तिष्ठते
दुर्गा चैव तुलागमे समधिके शेषास्तदन्ये सुराः ॥

परिशिष्टेऽपि—

द्विराषाढे समुत्पन्ने कर्कटे शयने हरौ ।

आखण्डलस्तु कन्यायां तुलायां पार्वती तथा ॥

द्विराषाढश्चात्र—

मिथुनस्थो यदा भानुरमावास्याद्वयं स्पृशेत् ।

द्विराषाढः स विज्ञेयो विष्णुः स्वपिति कर्कटे ॥

इतिवचनोक्तो मुख्य एव ग्राह्यः ।

माधवाद्येषु षट्ष्वेकमासि दर्शद्वयं भवेत् ।

द्विराषाढः स विज्ञेय—

इत्यादिस्तु गौणोऽत्र न ग्राह्य इति बहवः ।

क्षयमासमृतस्य प्रत्याब्दिके विशेषो—

हेमाद्रौ भविष्ये,

तिथ्यर्थे प्रथमे पूर्वो द्वितीयेऽर्द्धं तथोत्तरः ।

मासाविति बुधैश्चिन्त्यौ क्षयमासस्य मध्यमौ ॥ इति ।

आब्दिकवद्वर्धापनेऽपि ज्ञेयम् ।

इति मलमासे कार्याकार्यनिर्णयः ।

अथ गुरुशुक्रादिमौढयादौ कार्याकार्यनिर्णयः ।

बृहस्पतिः—

बाले वा यदि वा वृद्धे शुके वास्तं गते रवौ ।

मलमास इवैतानि वर्जयेद्देवदर्शनम् ॥

अनादिदेवतां दृष्ट्वा शुक्रः स्युर्नष्टभार्गवे ।

मलमासेऽप्यनावृत्ततीर्थयात्रां विवर्जयेत् ॥

आवृत्ततीर्थदोषाभावमात्रं न तु फलमिति मिश्राः । तत्र । आधका-
भावात् ।

लङ्कोऽपि—

नीचस्थे वक्रसंस्थेऽप्यतिचरणगते बालवृद्धास्तगे वा

सम्यासो देवयात्रावतनिष्पत्तिविधिः कर्णवेधस्तु दीक्षा ।

मौञ्जीबन्धोऽङ्गनानां प्रतिनियमविधिर्वास्तुदेवप्रतिष्ठा

वज्याः सान्निः प्रयत्नात् त्रिदशपतिगुरौ सिंहशशिस्थितेच॥इति।

अस्यापवादो ब्रह्मे—

मुण्डनं चोपवासं च गौतम्यां सिंहगे रवौ ।

कन्यागते तु कृष्णायां न तु तत्तीरवासिनाम् ॥

बाल्यादिलक्षणान्युक्तानि ब्रह्मसिद्धान्ते—

रविणासस्तिरन्धेषां ग्रहाणामस्त उच्यते ।

ततोऽर्धाक् बार्धकं मौल्यादूर्ध्वं बाल्यं प्रकीर्तितम् ॥

एतत्परिमाणमप्युक्तं तत्रैव—

पक्षं प्राग्दिशि वृद्धत्वं पश्चान्पञ्चदिनं कवेः ।

शैशवं प्राक् तु पञ्चाहं पश्चाद्दशदिनं स्मृतम् ।

शैशवं वार्धकं पक्षं प्राक् पश्चाच्च बृहस्पतेः ॥

बार्हस्पत्येऽपि—

प्राक्पञ्चादुदितः शुक्रः पञ्चसप्तदिनं शिशुः ।

विपरीतं तु वृद्धत्वं तद्वदेवगुरोरपि ॥

अत्र परिमाणविरोधे देशभेदादापत्कृता वा व्यवस्था । अत एव—
मिहिरः,

बहवो दर्शिताः काला ये बाल्ये वार्धकेऽपि च ।

ग्राह्यास्तत्राधिकाः शेषा देशभेदादुतापदि ॥

देशभेदश्च गार्ग्येणैकः ।

अथा—

शुक्रो गुरुः प्राक् परतश्च बालो

बिम्ब्ये दद्याच्चान्तिषु क्षतरात्रम् ।

वज्रेषु हूणेषु च षट् च पञ्च
शेषे च देशे शिदिने वदन्ति ॥

गङ्गायां विशेषो वायुपुराणे—

गङ्गायां सर्वकालेषु पिण्डं दद्याद्विचक्षणः ।
अधिमासे जन्मदिने अस्ते च गुरुशुक्रयोः ॥
न त्यक्तव्यं गयाश्राद्धं सिंहस्थे च बृहस्पतौ ।

तथा—

गोदावर्यां गयायां च श्रीशैले प्रहणद्वये ।
सुरासुरगुरुणां च मौढ्यदोषो न विद्यते ।

प्रहणे=प्रहणनिमित्तककुरुक्षेत्रयात्रादौ । अत एव लङ्—

उपप्लवे शीतलभानुभान्वाऽर्धोदये वा कपिलाख्यषष्ठ्याम् ।
सुरासुरेज्यास्तमयेऽपि तीर्थे यात्राविधिः सङ्क्रमणे च शस्तः ॥ इति ।

इति गुरुशुक्रदिर्माढ्यादिनिर्णयः ।

अथ श्राद्धकालः ।

तत्र तावदमावास्या कालः । तत्र शातातपः—

दर्शश्राद्धं तु यत् प्रोक्तं पार्वणं तत् प्रकीर्तितम् ।
अपराहे पितॄणां च तत्र दानं प्रशस्यते ॥

यमः—

पक्षान्ते निर्वपेत्तेभ्यो ह्यपराहे तु पैतृकम् ।

कात्यायनः—

पिण्डान्वाहार्यकं श्राद्धं क्षीणे राजनि शस्यते ।

वासरस्य तृतीयेऽंशे नातिसन्ध्यासमीपतः ॥

पिण्डान्वाहार्यकसंज्ञा चैतस्य पिण्डपितृयज्ञोत्तरं क्रियमाणत्वात् ।

अत एव—

मनुः—

पितृयज्ञं तु निर्वत्य विप्रश्चन्द्रक्षयेऽग्निमान् ।

पिण्डान्वाहार्यकं श्राद्धं कुर्यान्मासानुमासिकम् ॥

(अ० ३-श्लो० १२२)

अपराह्णश्चात्र त्रेधाविभक्तदिनतृतीयांशः । वासरस्य तृतीयेऽंशे इ-
त्यभिधानात् । चन्द्रक्षये=अमावास्यायाम् । न च पितृयज्ञपदेन—

पितृयज्ञं तु निर्वर्त्य तर्पणाख्यं द्विजोऽग्निमान् ।

पिण्डान्वाहार्यकं कुर्याच्छ्राद्धमिन्दुक्षये सदा ॥

इति मात्स्यानुसारात्तर्पणमेवोच्यते न तु पिण्डपितृयज्ञ इति वाच्यम् ।

मनुश्चने पितृयज्ञपदेन तर्पणस्य ग्रहणे पिण्डान्वाहार्यपदस्य नामधेय-

त्वानुपपत्तेः । तद्धि तत्प्रत्यन्यायेन नामधेयम् । न च पिण्डपितृयज्ञो-
त्तरकालत्वस्याविधाने तत्सम्भवति । तेन पितृयज्ञपदं पिण्डपितृयज्ञ-
परम् । मात्स्यवचने तु पितृयज्ञपदेन तर्पणमेवोच्यते । तच्च न मेधातिथ्यु-
क्तं पञ्चमहायज्ञान्तर्गतपितृयज्ञरूपं तर्पणं तस्य श्राद्धदिने प्रसङ्गासिद्ध-
त्वेन तत्पञ्चाङ्गावविधानानुपपत्तेः । किन्तु जलतर्पणमेव । तत्पञ्चाङ्गा-
वोऽपि च यद्यपि स्नातस्य श्राद्धविधानात्तर्पणस्य च स्नानाङ्गत्वात्
प्राप्त एव तथापि—

पितृयज्ञस्तु तर्पणम् ।

श्राद्धं वा पितृयज्ञः स्यात् पित्र्यो बलिरथापि वा ।

इति वचनोक्तप्रिकारपितृयज्ञप्राप्तौ जलतर्पणपुनर्वचनं साग्निकस्य
श्राद्धदिने पितृयज्ञान्तरव्यावृत्त्यर्थमिति गौडाः । अन्ये तु स्नानप्रयोगान्त-
र्गतस्य तर्पणस्य कातीयानामेव प्राप्तेरन्येषां स्नानप्रयोगान्तर्भावे प्र-
माणाभावात् प्रसज्येत कदाचिच्छ्राद्धोत्तरं तर्पणम् । अतश्च तन्नियमा-
र्थत्वे सम्भवति परिसङ्ख्याविषययोगाज्जलतर्पणोत्तरभाव एव मात्स्यपुरा-
णवाक्ये नियम्यत इत्याहुः । सर्वथा मनुवाक्ये पितृयज्ञशब्दः पिण्डपितृ-
यज्ञपर एव । अतश्च तन्निमित्तकमेव दर्शश्राद्धस्य पिण्डान्वाहार्यकस-
माख्यानमिति सिद्धम् । तादृशं च तत् पिण्डपितृयज्ञाधिकारिणः सा-
ग्निकस्यैव सम्भवतीति तद्विषयमेवेदं छन्दोगपरिशिष्टवचनं मनुवचनं च । न
तु सर्वविषयम् इतरान् प्रति तत्समाख्यासम्भवात् । अत ए-
व परिशिष्टोक्तो वासरतृतीयांशरूपोऽपराहः पिण्डपितृयज्ञाधिकारिण
आहिताग्नेरेव । “नातिसन्ध्यासमीपत” इत्यपि च दिनान्त्यमुहूर्त्तं
एव तं प्रति निषिध्यते न तु सायाह्नरूपस्त्रिमुहूर्त्तः । । तथा-
त्वे पञ्चममुहूर्त्तात्मकदिनतृतीयभागरूपापराह्नमध्येऽवशिष्टयोरेकादश-
द्वादशयोः पिण्डपितृयज्ञश्राद्धयोरनुष्ठानासम्भवात् । पिण्डपितृयज्ञ-
स्यापि त्रेधाविभक्तापराह्न एव विहितत्वात् । एतेन “नातिसन्ध्यासमी-
पत” इत्यस्य सायाह्ननिषेधपरत्वमिति माधवोक्तिर्निरस्ता । अयं च परि-
शिष्टोक्तः कालविधिर्येषां चन्द्रदर्शनवति प्रतिपद्दिने दर्शेष्टेनिषेधस्तेषा-
मेवेति परिशिष्टप्रकाशकारः । तेन तादृशानुष्ठानकर्त्तृन् साग्निकान् प्रति या-
गकालानुरोधेनामावास्या परिशिष्टानुसारेण निर्णयते । तत्र च त्रेधा-
विभक्तापराह्न एव कालः । चन्द्रक्षये तु प्राशस्त्यमात्रं “क्षीणे राजनि
शस्यते” इति वचनात् । चन्द्रक्षयश्च तत्रैवोक्तः—

अष्टमेशे चतुर्दश्याः क्षीणो भवति चन्द्रमाः ।

अमावास्याष्टमेशे च पुनः किल भवेदणुः ॥ इति ।

क्षीणः=चतुर्थभागोनकलावशिष्टः । तथैवाग्रे परमसूक्ष्मताभिधाना-
त् । अमाससप्तमांशे च कृत्स्नक्षयः तेनोभयं क्षयशब्दवाच्यम् । मार्गशीर्ष-
ज्येष्ठामावास्ययोस्तु अमाष्टमांश एव क्षय इत्युक्तम्-

तत्रैव,

आग्रहायण्यमावास्या तथा ज्येष्ठस्य या भवेत् ।

विशेष आभ्यां ब्रुवते चन्द्रवारविदो जनाः ॥

अत्रेन्दुराद्ये प्रहरेऽवतिष्ठते चतुर्थभागोनकलावशिष्टः ।

तदन्त एव क्षयमेति कृत्स्न एवं ज्यातिश्चक्रविदो वदन्ति ॥

आभ्याम्=अनयोः । तदन्त एव अमान्त एव । मलमासयुक्ताब्दे त्वनयो-
रपीतरतुल्य एव क्षय इत्युक्तम्--

तत्रैव,

यस्मिन्नब्दे द्वादशैकश्च पश्ययस्तस्मिस्तृतीयापरिदृश्यो नोपजायेतेति ।

पश्यो=मासः । तृतीयया चतुर्थभागोनत्वात् त्रिभागमात्रावशिष्टया
कलया परिदृश्योऽनयोरपि अमावास्ययोराद्ययामे न जायेत किन्तु इत-
रमासवद्वानयोरप्यामावास्ययोः क्षय इत्यर्थः । अत्र पौर्णमास्यन्तौ ज्ये-
ष्ठमार्गशीर्षाविति परिशिष्टप्रकाशकारः । तदेवं त्रेधाविभक्तापराद्ध एव
मुख्यः कालः । चन्द्रक्षये तु प्राशस्त्यमात्रमिति सिद्धम् । अप्रापराद्ध-
व्याप्तौ त्रिमुहूर्त्ताधिकवृत्तिक्षयाभावेन दिनद्वये तद्याप्तिदस्पर्शक्षय-
योरसम्भवाच्चत्वार एव पक्षाः पूर्वैश्चरेव परैश्चरेव वा कात्स्न्येनैकदे-
शेन वा तद्याप्तिः । दिनद्वयेऽपि साम्येन षष्ठ्येण वा तदेकदेशस्यैव
व्याप्तिरिति । तत्रैकस्मिन्नेव दिने कृत्स्नकालव्याप्तिरितरदिने तदस्पर्शेन
एकदेशव्याप्त्या वा भवति तत्र तदस्पर्शचतुर्दश्यपेक्षयामावास्यायाः
साम्येन वृद्ध्या क्षयेण वा । तत्र या तावत् पूर्वैश्चरेव कृत्स्नकालव्यापिनी
परेश्च तदेकदेशमपि न स्पृशति सा पूर्वैव । यापि तादृश्येवोत्तरत्र तदे-
कदेशव्यापिनी सापि पूर्वैव । परं यदि यजनीयदिने चन्द्रदर्शनादेकदेश-
व्याप्तिदिन एव यागः । यदि तु तिथिवृद्ध्या चन्द्रादर्शनात् प्रतिपद्येव
यागस्तदा एकदेशव्याप्तिदिन एव कार्यम् । अन्यथा त्रयणामन्वाधा-
नादीनामेककालत्वानुपपत्तेः । गोमिलभाष्यस्वरसोऽप्यवम् । या तु पूर्वैश्चरेवै-
कदेशव्यापिनी सा सुतरां पूर्वा ।

यदा चतुर्दशी यामं तुरीयमनुपूरयेत् ।

अमावास्या क्षीयमाणा तदैव श्राद्धमिष्यते ॥

इति परिशिष्टवचनाच्च । या तु परैश्चरेव कृत्स्नकालव्यापिनी पूर्वैश्चस्त-
देकदेशस्पर्शेन तदस्पर्शेन वा विद्यमाना सोत्तरैव । या तु दिनद्वयेऽपि

वैषम्येणैकदेशव्यापिनी सा यैवाधिका सैव ग्राह्या । या तु दिनद्वये
साम्येणैकदेशव्यापिनी सा यदि क्षयेण तादृशी तदा “यदा चतुर्दशी-
यामं” इति पूर्वोदाहृतक्षीयमाणवाक्यात् पूर्वैव, यदि तु वृद्ध्या तादृशी
तदोचरा ।

वर्द्धमानाममावास्यां लभेच्चैव परेऽहनि ।

यामांस्त्रीनधिकाःवापि पितृयज्ञस्तततो भवेत् ॥

इति परिशिष्टवचनात् । चन्द्रदर्शनादर्शनकृतस्तयोरपवादस्तु पूर्वमे-
वोक्तः । एवं यदा साम्येन तादृशी तदापि दर्शनादर्शनकृत एव निर्णयः ।
यदा च केषुचित्पक्षेषु चतर्दशीमिश्रामायामनुष्ठानं प्राप्नोति तदा यदि
अमाप्रतीक्षया सर्वानुष्ठानं सम्भवति तदा सा प्रतीक्षणीया नो चेच्चतु-
र्दश्यामपि सर्वमनुष्ठेयम् ।

अथ निरग्निकानीं साग्निकानामपि एकदिने त्रितयानुष्ठाननियमरहितानामापस्तम्बा-
श्चालयनादीनाममावास्यानिर्णयः ।

अत्र च पञ्चधाविभक्तापराह्णव्यापिनी ग्राह्या । दिनद्वयेऽप्यराह्ण-
व्याप्तौ क्षये पूर्वा वृद्धौ साम्ये च परा ।

अमावास्या तु याहि स्यादपराह्णद्वयेऽपि सा ।

क्षये पूर्वा परा वृद्धौ साम्येऽपि च परा स्मृता ॥

इतिमाघशोदाहृतवचनात् । क्षयादयश्चात्र परनिधेरेव । तत्तिथेरैवेतिके-
चित् । दिनद्वये साम्येणैकदेशव्याप्तावप्ययमेव निर्णयः । दिनद्वयेऽप्य-
वराहस्पतिर्निर्णयः तु साग्निराग्नकभेदेन व्यवस्था ।

अपराह्णद्वयाव्यापी यदि दर्शस्तिथिर्क्षये ।

आहिताग्नः सिनीवाली निरग्न्यादेः कुहूः स्मृता ॥

इति जाबालिवचनात् । आदिशब्देन च स्त्रीशुद्धयोऽग्रहणम् ।

स्त्रीभिः शुद्धैः कुहूः कार्या तथा चानाग्नकैर्द्विजः ।

इतिलौगाक्षिवचनात् । आहिताग्निपदं चात्र स्मार्त्ताग्निपदं युपलक्षण-
मिति मदनपारजातः । सिनीवाल्यादलक्षणमुक्तम्—

व्यासेन, °

दृष्टचन्द्रा सिनीवाली नष्टचन्द्रा कुहूः स्मृता । इति

हेमाद्रिस्तु निरग्निकैः कुतुपकालव्यापिनी ग्राह्या, दिनद्वये तद्व्याप्तौ क्षये
पूर्वैव साम्यवृद्धौस्तूत्तरैवेत्याह ।

इत्यमावास्यानिर्णयः ।

अथाष्टकाकालनिर्णयः ।

तत्राश्वलायनः—हेमन्तशिशिरयोश्चतुर्णामपरपक्षाणामष्टमीष्वष्टका इति

हेमन्तशिशिरौ ऋतु तौ चात्र दर्शान्तमार्गादिचतुष्टयमासकूपौ ।
अपरपक्षाः=कृष्णपक्षाः । चतुर्विधं च मलमासेऽनुष्ठाननिषेधार्थम् । ए-
तदुक्तं भवति-मार्गशीर्षादिचतुर्षु मासेषु कृष्णाष्टम्यश्चतस्रस्तास्वष्ट-
काः कर्त्तव्याः । अष्टका इत्येतच्च आश्वलायनमते श्राद्धहोमयोः कात्यायनमते च
होममात्रस्य नामधेयम् । अष्टमीष्वष्टका इत्युत्पत्तिवधौ काले अष्टकारू-
पकर्मविधानात् । “अष्टका पितृदैवत्ये” इत्यत्राऽपि व्याकरणात् कर्मपर-
त्वम् । एवञ्च यद्यपि याज्ञवल्क्ये “अमावास्याष्टका” इत्युपक्रम्य “श्राद्ध-
कालाः प्रकीर्त्तिता” इत्यत्रापाततः कालवाचकोऽप्यष्टकाशब्दः प्रतीय-
ते । तथापि स “द्रव्यं ब्राह्मणसम्पत्तिः” इति वदाश्वलायनोक्तस्य का-
लस्य लक्षणया बोधकः ।

पद्मपुराणे तु,

पौष्टपद्यष्टका भूयः पितृलोके भविष्यति ।

इत्यनेन भाद्रपदकृष्णाष्टम्याम् अपराप्यष्टका उक्ता । एवञ्च वर्षे
पञ्च अष्टका इति सिद्धम् । आश्वलायनस्तु भाद्राष्टकाया माध्यावर्षमिति
संज्ञान्तरं परं कृतवान् । तत्र च अष्टकाधर्म्मतिदेशादष्टकातः कर्मा-
न्तरमिति भाष्यकारादिभिर्व्याख्यातम् । एवञ्चाश्वलायनीयैर्भाद्रकृष्णाष्ट-
म्यां पौराणाष्टका माध्यावर्षं च तन्त्रेणानुष्ठेयमिति न्यायविदः । गोभिल-
स्तु “चतुरष्टको हेमन्तस्ताः सर्वाः समांसाश्चिकीर्षेत्” इत्याभिधायान्ने अ-
ष्टकपक्षमप्युक्तवान् । चतुरष्टको हेमन्त इत्येतच्च त्रिऋतुः संवत्सर इत्ये-
तत्पक्षाभिप्रायेण । यद्वा “हेमन्तशिशिरयोः समासेन” इत्यतः पञ्चर्तुसंव-
त्सरभिप्रायेण बोध्यम् । विष्ण्वादिसृष्टौ यत्र तिस्रोऽष्टकास्तिस्रोऽन्वष्टका
इत्येतन्नयाणामुपादानं तत्र तद्धेमन्तगतानामेव । अव्यवधानेन तासामत्रो-
पस्थितिसम्भवात् । यद्यपि—

ब्रह्माण्डपुराणे—

ऐन्द्रां तु प्रथमायां च शकैः सन्तर्पयेत्पितॄन् ।

प्राजापत्यां द्वितीयायां मांसैः शुद्धैश्च तर्पयेत् ॥

वैश्वदेव्यां तृतीयायामपूपैश्च यथाक्रमम् ।

वर्षासु मेध्यशकैश्च चतुर्थ्यामेव सर्वदा ॥

इत्यत्र मासविशेषो नोक्तस्तथापि—

पौषे कृष्णाष्टकायां तु शकैः सन्तर्पयेत् पितॄन् ।

इतिब्रह्मपुराणवचनान्तरात् पौषकृष्णाष्टकायां शाकसन्तर्पणोक्तेः पौ-
षमाघफाल्गुनगता एव तिस्र उक्ता भवन्ति । कूर्मपुराणे तु पौषादिगा एव
तिस्र इति स्पष्टमुक्तम् ।

अमावास्याष्टकास्तिस्रः पौषमासादिषु त्रिषु । इति ।

पौषश्चात्र शुक्लादिमासाभिप्रायेण ।

आग्रहायण्यतिक्रान्तौ कृष्णास्तिस्रोऽष्टकास्तथा ।

इतिविष्णुधर्मोत्तरात् । एवं च ब्रह्मपुराणविष्णुधर्मोत्तरयोः फाल्गुनकृष्णाष्टमी-
व्यतिरिक्ता हेमन्तशिशिरयोस्तिस्रः उक्ता इति । ब्रह्मवैवर्तवायुपुराणयोस्तु—

पुत्रदानाय मूलं स्युरष्टकास्तिस्र एव च ।

कृष्णपक्षे वरिष्ठा हि पूर्वा चैन्द्री विभाव्यते ॥

प्राजापत्या द्वितीया स्यात् तृतीया वैश्वदेविकी ।

आद्यापूपैः सदा कार्या मांसैरन्या भवेत्तथा ॥

शाकैः कार्या तृतीया स्यादेष द्रव्यगतो विधिः ।

या चाप्यन्या चतुर्थी स्यात्तां च कुर्याद्विशेषतः ॥ इति ।

यद्यप्यत्रापि मासो नोक्तस्तथाप्यत्र शाकाष्टकात्वेनोक्तायास्तृती-
यायाः—

शाकं तु फाल्गुनाष्टम्यां स्वयं पत्न्यपि वा पचेत् ।

इत्यनेन फाल्गुनाष्टम्याः शाकाष्टकात्वेन प्रत्यभिज्ञानान्मार्गशीर्षा-
ष्टकापरित्यागेन तिस्र उक्ताः । “या चाप्यन्या चतुर्थी स्यात्” इत्यनेन
भाद्रकृष्णाष्टम्येवाभिहिता ।

वर्षासु मेध्यशाकैश्च चतुर्थ्यामेव सर्वदा ।

इत्यत्र तस्या एव चतुर्थीत्वेन परामर्शात् । अन्ये तु मार्गकृष्णाष्ट-
मीमारभ्य तिस्रः । एवं च पूर्वोदाहृतब्रह्माण्डपुराणकवाक्यतासम्भवेनैकश्रु-
तिकल्पनालाघवे सति पृथक् श्रुतिकल्पनमनुचितमेव । चतुर्थी तु भा-
द्रकृष्णाष्टम्येव न तु फाल्गुनकृष्णाष्टमी कथमन्यथा “एतास्तिस्र “इयं
चतुर्थी” इति ब्रूयात् । गोभिलवत् प्रथमत एव चतस्र इति न वदेदिति ।
तदेवं पौराणमतेऽपि वर्षे चनस्रोऽष्टकाः कार्याः । अशक्तौ तु “एकस्यां वा”
इत्याश्वलायनसूत्रोक्तैका पुराणोक्ता च भाद्रकृष्णाष्टमीति द्वे । तत्रापि
सूत्रोक्तासु फाल्गुनाष्टम्येव । “या माध्याः पौर्णमास्या उपरिष्ठात् षष्टका
तस्यामष्टमी ज्येष्ठया सम्बध्यते तामेकाष्टकेत्याचक्षते” इत्यापस्तम्बेनै-
कस्या एव फाल्गुनाष्टम्या उक्तत्वात् । षष्टका दिनद्वयसम्बन्धात् । सा
प्रकारद्वयेन व्याख्याता तद्भाष्यकृता मलमासत्वेन खण्डतिथिसत्त्वेन वा।
ज्येष्ठया सम्बध्यत इति प्रदर्शनार्थं न तु यदैव ज्येष्ठायुक्ता तदैवोपादेया
नान्यदेत्येवमर्थाभिहिते ।

अथान्वष्टका ।

तत्राश्वलायनः—अपरेद्युरन्वष्टक्यमिति ।

अपरेद्युरष्टकादिनात् ।

विष्णुरपि तिस्रोऽन्वष्टका इति तिस्रः पूर्व्वेद्युरिति ।

पूर्वेद्युः=अष्टकातः पूर्व्वेद्युरिति । तदपि कर्मनामधेयम् । अष्टकाया
निश्चयत्वमुक्तम्—

वायुपुराणे,

यस्य तु प्रतिगच्छेद्युरष्टकाभिरपूजिताः ।

मोघस्तस्य भवेत्तलोको लब्धं चास्य विनश्यति ॥ इति ।

आश्वलायनेन च पूर्व्वेद्युः पितृभ्यो दद्यादिति अष्टकाश्राद्धात्पूर्वेद्युः
श्राद्धान्तरमुक्तम् । एतत्त्रयमपि प्रधानमिति केचित् । पूर्व्वेद्युः श्राद्धम-
ङ्गमित्यपरे ।

इत्यन्वष्टका ।

अथ वृद्धिश्राद्धकालः ।

ब्राह्मे—

जन्मन्यथोपनयने विवाहे पुत्रकस्य च ।

पितृश्रान्दीमुखान्नम तर्पयेद्विधिपूर्व्वकम् ॥

वेदव्रतेषु चाधानयज्ञपुंसवनेषु च ।

नवाश्रमभोजने स्नाने ऊढायाः प्रथमात्तवे ॥

देवारामतडागादिप्रतिष्ठासूत्सवेषु च ।

राजाभिषेके बालाश्रमभोजने वृद्धिसंज्ञकम् ॥

वनस्थाद्याश्रमं गच्छन्पूर्वेद्युः सद्य एव या ।

पितृन् पूर्व्वोक्तविधिना तर्पयेत्कर्मसिद्धये ॥

विष्णुपुराणे—

यज्ञोद्वाहप्रतिष्ठासु मेखलाबन्धमोक्षयोः ।

पुत्रजन्मवृषोत्सर्गे वृद्धिश्राद्धं समाचरेत् ॥

छन्दोगपरिशिष्टे—

स्वपितृभ्यः पिता दद्यात्सुतसंस्कारकर्मसु ।

पिण्डानोद्वाहनात्तेषां तस्याभावे तु तत्कृमात् ॥

सुतप्रहणं सुताया अप्युपलक्षणम् । “आवृत्तैव कुमार्या” इत्याश्वला-
यनोक्तेः । आवृत् कर्त्तव्यताप्रकारः । ओद्वाहनाविवाहपर्यन्तम् । तस्याभावे=
संस्कार्यपितुरभावे । तत्कृमात्=संस्कार्यपितृकृमादित्यर्थः । इदं च पुत्रस्याद्यो

ब्राह्मण एव । तस्यैव संस्कारकत्वात् । द्वितीयादौ तु पुत्रः स्वयमेव कुर्यात्
नानिष्टा तु पितृन् श्राद्धे कर्म वैदिकमारभेत् ।

इति शातातपोक्तेः । अत्र नानिष्टेतिवचननैव सर्वत्र नान्दीश्राद्धप्राप्तौ
यज्ञोद्वाहप्रतिष्ठास्वित्यादिपुनर्वचनं नियमार्थम् । न चोपसंहारः “नानि-
ष्टा” इत्यस्यानर्थक्यापत्तेः । न चोत्पत्तिविनियोगाभ्यां साप्तदश्य इव सार्थ-
कतोभयोरपि विनियोजकत्वात् । तेनोक्तादन्यत्रानियमः । अस्यापवादः-
छन्दोगपरिशिष्टे,

नाष्टकासु भवेच्छ्राद्धं न श्राद्धे श्राद्धमिष्यते ।

न सोष्यतीजातकर्मप्रोषितागतकर्मसु ॥

अत्र जातकर्मणि श्राद्धं निषिध्यते । जनननिमित्तं तु तद्भवत्येव ।
कालविशेषमाह—

हेमाद्रौ वशिष्ठः,

पूर्व्वेद्युर्मातृकं श्राद्धं कर्माहे पैतृकं तथा ।

उत्तरेद्युः प्रकुर्वीत मातामहगणस्य तु ॥

वृद्धशातातपः—

पृथग्दिनेष्वशक्तश्चेदेकस्मिन्पूर्व्ववासरे ।

श्राद्धत्रयं तु कुर्वीत वैश्वदेवं च तान्त्रिकम् ॥

तत्रापि कालभेदमाह—

स एव,

पूर्वाह्णे मातृकं श्राद्धमपराह्णे च पैतृकम् ।

ततो मातामहानां च वृद्धौ श्राद्धत्रयं स्मृतम् ॥

एतदसम्भवे वृद्धमनुः—

अलाभे भिन्नकालानां नान्दीश्राद्धत्रयं बुधः ।

पूर्व्वेद्युर्वै प्रकुर्वीत पूर्वाह्णे मातृपूर्व्वकम् ॥

तत्रापि प्रातरेव । प्रातर्वृद्धिनिमित्तकमिति शातातपोक्तेः । एतत्पुत्रजन्म-
नोऽन्यत्र ।

पूर्वाह्णे वै भवेद्वृद्धिर्धिना जन्मनिमित्तकम् ।

पुत्रजन्मनि कुर्वीत श्राद्धं तात्कालिकं बुधः ॥

इत्यात्रिवचनात् । पुत्रजन्मेत्यनियतनिमित्तोपलक्षणम् ।

नियतेषु निमित्तेषु प्रातर्वृद्धिनिमित्तकम् ।

तेषामनियतत्वे तु तदानन्तर्यमिष्यते ॥

इति लौगाक्षिवचनात् । अत्र प्रातरिति दिनत्रयादिपक्षोपलक्षणम् ।
नियतनिमित्तत्वेन शक्यानुष्ठानत्वात् । कर्माङ्गश्राद्धेऽप्येत एव कालाः ।

निषेककाले सोमे च सीमन्तोन्नयने तथा ।
 ज्ञेयं पुंसवने श्राद्धं कर्माङ्गं वृद्धिबत्कृतम् ॥
 इति पारस्करवचने वृद्धिश्राद्धकालातिदेशात् ।

इति वृद्धिश्राद्धकालः ।

अथ कृष्णपक्षश्राद्धकालः ।

तत्र याज्ञवल्क्यः—

प्रतिपदप्रभृतिष्वेकां वर्जयित्वा चतुर्दशीम् ।
 शस्त्रेण तु हता ये वै तेभ्यस्तत्र प्रदीयते ॥ इति ।

(अ० १ श्लो० २६४)

असमर्थं प्रत्याह गौतमः—पञ्चमीप्रभृति षापरपक्षस्येति ।
 ततोऽप्यसामर्थ्ये मनुः,

कृष्णपक्षे दशम्यादौ वर्जयित्वा चतुर्दशीम् ।
 श्राद्धे प्रशस्तास्तथयो यथैता न तथेतराः ॥ इति ।

(अ० ३ श्लो० २७६)

तत्राप्यसामर्थ्ये कात्यायनः, अपरपक्षे कुर्वीतोर्द्ध्वं वा चतुर्थ्या यदहः
 सम्पद्येतेति ।

सम्पद्येत=श्राद्धसाधनम् । यदाप्येकदिने तदामावास्याश्राद्धात्पृथक्
 कार्यम् “अमावास्याष्टका वृद्धिः कृष्णपक्षे” इति पृथङ्निर्देशात् । अमा-
 वास्यायामपि तन्त्रेणेत्यपरे । अत्राप्यसामर्थ्ये सम्बत्सरमध्ये चतुर्वार-
 मित्याह देवलः । पार्वणमधिकृत्य—

अनेन विधिना श्राद्धं कुर्यात्संवत्सरे सकृत् ।
 द्विश्चतुर्धा यथाश्राद्धं मासे मासे दिने दिने ॥

चतुःपक्षे कन्याकुम्भवृषतुलार्कं त्रिकरणपक्षे निर्वातत्वात्प्रशस्त-
 त्वाच्च । अत्राप्यसामर्थ्ये संवत्सरमध्ये त्रिवारम् । तत्रापि कन्याकुम्भवृषार्कं

अनेन विधिना श्राद्धं त्रिरब्दस्येह निर्वपेत् ।

कन्याकुम्भवृषस्थेऽर्के कृष्णपक्षे च सर्वदा ॥

इति मात्स्योक्तेः । ततोऽपि हनिशकोर्द्विवारमुदाहृतदेवलवचनात् ।
 तच्च कन्यायां कुम्भवृषयोरन्यतरे वा प्रशस्तत्वात् । तत्राप्यसामर्थ्ये
 सकृत् देवलवचनादेव । तदपि कन्यायामेवातिप्रशस्तत्वात् । एतच्च
 नित्यं “शक्तेनाप्यपरपक्षं नातिक्रामेत्” इति कात्यायनोक्तेः । अत एव गौतमेना-
 नेकान् कालानभिधायोक्तम्—कालनिधमः शक्तिरिति । काम्यं च ।

१६६ वीरामित्रोदयस्य समयप्रकाशे—

“प्रतिपद्मनलाभाय” इत्यादिमार्कण्डेयपुराणात् । एतल्लोपे प्रायश्चित्तमेव गौणकालानाम्नानात् ।

इति कृष्णपक्षाश्राद्धकालः ।

अथ कन्यागतापरपक्षाः ।

ब्राह्मे—

अश्वयुक्कृष्णपक्षे तु श्राद्धं कुर्यादिने दिने ।

त्रिभागहीनं पक्षं वा त्रिभागं त्वर्द्धमेव वा ॥

अश्वयुक्पदं पौर्णमास्यन्तादिवनपरम् । प्रौष्ठपद्याः परः पक्ष इति यावत् । दिनशब्दोऽत्र तिथिपरः पक्षस्य तिथिघटितत्वात् । अत एव—
विष्णुधर्मोत्तरे,

तिथिनैकेन दिवसश्चान्द्रे माने प्रकीर्तितः ।

अहोरात्रेण चैकेन सावनो दिवसः स्मृतः ॥ इति ।

एवं चैकस्मिन्नेव दिने श्राद्धयोग्यतिथिद्वयलाभे श्राद्धद्वयं तिथिवृ-
द्धौ च श्राद्धावृत्तिः कृतत्वात् । एतेनाहन्यहनीति कल्पतरुकिः परा-
स्ता । पारिजातप्रदीपप्रकाशभाष्यश्राद्धविवेकप्रतिहस्तकभानूपाध्यायादयोऽप्येवम् । त्रि-
भागहीनं=तृतीयभागहीनं पञ्चमीमारभ्य, त्रिभागं=तृतीयभागं दशमीमारभ्य
पञ्चमी तिथिमारभ्य यावच्छब्दार्कसङ्गमम् ।

कृष्णपक्षे दशम्यादौ—

इति वाक्यादिति कल्पतरुप्रभृतयः । श्राद्धविवेकस्तु त्रिभागहीनमिति
षष्ठ्यादिकल्पः त्रिभागमित्येकादश्यादिकल्पः ।

प्रौष्ठपद्याः परः पक्षस्तत्रापि च विशेषतः ।

पञ्चम्यूर्ध्वं च तत्रापि दशम्यूर्ध्वं ततोऽप्यति ॥

इति विष्णुधर्मोत्तरादिति । तस्मादुभयवाक्यदर्शनाद्युक्तो विकल्पः स
स व्यवस्थितः । येषां चतुर्दश्यां श्राद्धं नास्ति तेषां पञ्चम्यादिदशम्या
दिकल्पौ । येषां तदस्ति तेषां षष्ठ्याद्येकादश्यादिकल्पाविति । भानूपा-
ध्यायनीलाम्बराचार्यादयोऽप्येवमाहुः । अर्द्धमेवेति । अर्द्धं पक्षस्याष्टमीमारभ्येति
कल्पतरुप्रभृतयः । अर्द्धं तृतीयभागस्यैवोत्तरोत्तरलघुकालोपदेशात्सन्निधा-
नाच्चेति विवेककृत् भानूपाध्यायश्च । तत्र त्रयोदश्यादिकल्प इति विवेककारः ।
भानूपाध्यायस्तु येषां चतुर्दश्यां श्राद्धं नास्ति तेषां द्वादश्यादिः कल्पः
येषां तदस्ति तेषां त्रयोदश्यादिरित्याह । वस्तुतस्तु अस्य वाक्यस्याने-
ककालोपदेशमात्रे तात्पर्याद्गुरुलघुकालोपदेशस्यार्थिकत्वादुत्तरोत्तर-
लघुकालोपदेशकत्वाभावात् त्रिभागमित्यत्र भागितया बुद्धिस्थीकृतस्य

पक्षस्यार्धमित्यत्र परित्यागे हेत्वभावात्त्रिभागपदार्थस्य सन्निधानेऽपि भागितयानुपस्थितेः पक्षविशेषणत्वाच्चार्धपदार्थनान्वयायोगात् 'अथापरपक्षे श्राद्धं पितृभ्यो दद्यात्पञ्चम्यादिदर्शान्तमष्टम्यादिदशम्यादि सर्धस्मिञ्च' इति गौतमैकवाक्यतया मूलश्रुतिकल्पनालाघवाच्च अर्धपक्षा-
र्धमित्येव व्याख्यानमुचितम् । अत्र पक्षश्राद्धादिकल्पानां गुरुलघुकल्प-
त्वेनेच्छाविकल्पासम्भवादेकादयो तिस्रो देया इतिवत्फलतारतम्यमिति
भावविवेकः । नित्ये फलाभावाच्च फले तारतम्यं किन्तु शक्यपेक्षया व्यव-
स्थितो विकल्पः । एककल्पाश्रयणे च तदनिर्वाहिन कल्पान्तराश्रयणे न-
स्मिन्प्रयोगे तस्यैव पक्षस्य कथाञ्चित्निर्वाहत्वाद्वागोहयवादिवादिनिमिषाः ।
वस्तुतस्तु षोडशिग्रहणादाविष फलभूमैव कल्पायतुं युक्तः । नित्यस्या-
पि कथाञ्चित्फलवत्त्वाच्छक्यस्य लघुकल्पाश्रयणे फलाभावकल्पनाया
अन्याय्यत्वात् षोडशिग्रहणादावतिप्रसक्तेश्च । अत्र च दिने दिन इति
षोप्साश्रवणाच्चतुर्दश्यामपि पार्ष्णि कार्यं 'वर्जयित्वा चतुर्दशीम्' इति
निषेधस्तु अपरपक्षान्तरचतुर्दशीविषय इति प्रदोषविवेको । तन्न ।

श्राद्धं शस्त्रहतस्यैव चतुर्दश्यां महालये ।

इति वाक्यविरोधात् । कल्पतरुभानूप्राध्यायनीलाम्बराचार्यादयोऽप्येवमाहुः ।

तत्राशक्तं प्रति सकृत्करणमुक्तं हेमाद्रौ नागरखण्डे—

आषाढ्याः पञ्चमे पक्षे कन्यासंस्थे दिवाकरे ।

यो वै श्राद्धं नरः कुर्यादिकामिन्नपि वासरे ॥

तस्य संवत्सरं यावत्सन्तृप्ताः पितरो ध्रुवम् । इति ।

अत्र कन्यासंस्थत्ववचनं प्राशस्त्यार्थं न तु तस्यैव श्राद्धकालत्वम् ।

आषाढमिषधिं कृत्वा यः स्यात्पक्षस्तु पञ्चमः ।

श्राद्धं तत्र प्रकुर्वीत कन्यां गच्छतु वा न वा ॥

इत्यादित्यपुराणे तदनादरोक्तेः ।

बृहन्मनुः—

मध्ये वा यदि वाप्यन्ते यत्र कन्यां रविर्वजेत् ।

स पक्षः सकलः पूज्यः श्राद्धं तत्र विधीयते ॥ इति ।

पक्षोऽर्धमासः । तेन श्रावणस्याधिमासत्वेऽप्यपरपक्षस्य न पञ्चम-
त्वक्षतिरिति केचित् । वस्तुतस्तु—

नभो वाथ नभस्यो वा मलमासो यदा भवेत् ।

सप्तमः पितृपक्षः स्यादन्यत्रैव तु पञ्चमः ॥

इति नागरखण्डोक्तेः सप्तमपक्ष एव तत् न्याय्यमित्युक्तं मलमासकर्त्त-

व्यनिर्णये । अत्र सर्वत्र पक्षः श्राद्धकाल उक्तः । शाब्द्यायनिना तु—

नमस्यस्यापरे पक्षे तिथिषोडशकस्तु यः ।

कन्यागतान्वितश्चेत्स्यात्स कालः श्राद्धकर्मणि ॥

इति षोडशदिनानि श्राद्धकाल उक्तः । पक्षस्तु पञ्चदशतिथ्यात्मकः ।

“पञ्चदश वा अर्धमासस्य रात्रय” इति श्रुतेः । तत्कथमपरपक्षे षोडश-
श्राद्धसङ्ख्यासम्पत्तिः । पौर्णमास्या सहेति केचित् ।

नान्दीमुखानां प्रत्यब्दं कन्याराशिगते रवौ ।

पौर्णमास्यां तु कुर्वीत वराहवचनं यथा ॥

इति धनञ्जयहलायुधादिलिखितवाक्यात् । अत एव ब्रह्मवायुपुराणयोः पौ-
र्णमास्यादिति षोडशकस्य फलमुक्तमित्युक्तं कामरूपनिबन्धे । अथ वा
यदा तिथिवृद्ध्या षोडशदिनात्मकः पक्षः स्यात्तदा वृद्धिदिनेऽपि श्राद्धं
कार्यमित्येवमर्थं षोडशग्रहणमिति हेमाद्रिः । इज्यस्वमातामहसन्त्यासिपु-
त्राधिकारिकश्राद्धाभिप्रायमित्यन्ये । तस्यापि जीवत्पितृकत्वेनामावा-
स्योत्तरप्रतिपदि मातामहश्राद्धविधानात् । वस्तुनस्तु—

अहःषोडशकं यत्तु शुक्लप्रतिपदा सह ।

चन्द्रक्षयाविशेषेण सापि दर्शात्मिका स्मृता ॥

इति देवलोकेस्तत्रापि श्राद्धविधानादिति । सकृन्महालये तिथ्यादि
शोधयम् ।

सकृन्महाल काम्यं पुनः श्राद्धेऽखिलेषु च ।

अतीतविषये चैव सर्वमेतद्विचिन्तयेत् ॥

इति पृथ्वीचन्द्रोदये नारदोक्तेः । एतत्=निषिद्धतिथ्यादि । तदेवाह वसिष्ठः—

नन्दायां भार्गवदिने चतुर्दश्यां त्रिजन्मसु ।

एषु श्राद्धं न कुर्वीत गृही पुत्रधनक्षयात् ॥

त्रिजन्मसु रोहिण्यादिनक्षत्रत्रयेषु । तदाह वृद्धगार्ग्यः—

प्राजापत्ये च पौष्णे च पित्र्यर्क्षे भार्गवे तथा ।

यस्तु श्राद्धं प्रकुर्वीत तस्य पुत्रो विनश्यति ॥ इति ।

प्राजापत्यं=रोहिणी, पौष्णं=रेवती, पित्र्यं=मघा काचिदस्यापवादो—

हेमाद्रिमाधवयोः,

अमापाते भरण्यां च द्वादश्यां पक्षमध्यके ।

तथा तिथिं च नक्षत्रं वारं च न विचारयेत् । इति ।

सकृत्करणं च पितुर्मृतादे तत्र वचनवारादिपिण्डदाननिषेधवि-

स्तेत्याह—

कात्यायनः,

या तिथिर्षस्य मासस्य मृताहे तु प्रवर्त्तते ।
 सा तिथिः पितृपक्षे तु पूजनीया प्रयत्नतः ॥
 तिथिच्छेदो न कर्त्तव्यो विनाशौचं यदच्छया ।
 पिण्डश्राद्धं च कर्त्तव्यं विच्छिन्ति नैव कारयेत् ॥
 अशक्तः पितृपक्षे तु करोत्येकदिने यदा ।
 निषिद्धेऽपि दिने कुर्यात्पिण्डदानं यथाविधि ॥ इति ।
 अत्र प्रतिदिनं श्राद्धकरणे नन्दादि न वर्ज्यम् ।
 नभस्यस्यापरे पक्षे श्राद्धं कुर्याद्दिने दिने ।
 नैव नन्दादि वर्ज्यं स्यान्नैव वर्ज्या चतुर्दशी ॥
 इति कार्णाजिनिवचनात् । इतरपक्षेषु चतुर्दशी वर्जनीया ।
 विषसर्पश्वापदाहेतिर्यग्ब्राह्मणघातिनाम् ।
 चतुर्दश्यां क्रिया कार्या अन्येषां तु विगर्हिता ॥

इतिमरीचिना,

श्राद्धं शस्त्रहतस्यैव चतुर्दश्यां महालये ।
 इति कालादर्शाद्युदाहृतवचनेन च शस्त्रहतातिरिक्तश्राद्धनिषेधात् इ-
 त्युक्तम् । शस्त्रहतस्य पित्रादेस्तु तत्र भवत्येव ।
 शस्त्रेण तु हुता ये वै तेभ्यस्तत्र प्रदीयते । (अ० १ श्लो० २६४)
 इति याज्ञवल्क्योक्तेः । नन्दादिवर्जनं तु पञ्चम्यादिपक्षेषु न भवति
 विभागादिपरिमाणहानिप्रसङ्गात् । अत एव षष्ठ्यादिपक्षे न चतुर्द-
 शीवर्जनम् । यत्तु सूर्यसिद्धान्ते—

षड्विंशे धनुषो भागे द्वाविंशेऽनिमिषस्य च ।

मिथुनाष्टादशे भागे कन्यायाश्च चतुर्दशे ॥

इत्युक्त्वा—

अत ऊर्ध्वं तु कन्याया यान्यहानि तु षोडश ।

क्रतुभिस्तानि तुल्यानि पितृभ्यो दत्तमक्षयम् ॥

इतिषोडशदिनानि श्राद्धकालत्वेनोक्तानि तानि काम्यश्राद्धान्तर-
 विषयाणीति श्रुतपाणिप्रभृतयः । यत्तु—

सूर्ये कन्यास्यते श्राद्धं यो न कुर्याद्गृहाश्रमी ।

कुतस्तस्य धनं पुत्राः पितृनिश्वासपीडिताः ॥

इत्यादिवचनेः पञ्चमपक्षनिरपेक्षमेव कन्यानिमित्तकं श्राद्धान्तरं वि-
 धीयते तस्य चापरपक्ष एव कन्यासङ्क्रमणे तन्त्रं, भेदे तु पृथगेव, क-

न्यायां सकृदेवानुष्ठानमिति शूलपाणिनोक्तं, तत् विधिभेदे गौरवात्पञ्चमपक्षे च कन्यासङ्क्रमणावश्यम्भावात्कन्योपलक्षितस्यैव पञ्चमपक्षस्य श्राद्ध-
कालत्वोपपत्तेः “आदौ वा यदि वा मध्ये” इत्युदाहृतवाक्यैकवाक्यतयै-
कश्रुतिमूलकल्पनालाघवाच्चायुक्तम् । अत्र—

नभस्यस्यापरे पक्षे तिथिषोडशकस्तु यः ।

कन्यागतान्वितश्चेत्स्यात्स कालः श्राद्धकर्मणि ॥

इत्युत्पत्तिशक्ये श्राद्धकर्मणित्येकवचननिर्देशादेकमेव श्राद्धं स-
ङ्ख्यायुक्ततिथिसमुच्चयवशादाग्नेयवद्यावत्तिथ्यभ्यस्यते । यत्तु—

स पक्षः सकलः पूज्यः श्राद्धषोडकं प्रति ।

इति कर्मणि सङ्ख्याभ्रवणं न तद्भेदकं तस्यैकदेशकन्यास-
म्बन्धमात्रेणापि सकलपक्षपूज्यत्वगुणपरत्वेन कर्मोत्पत्तिपरत्वा-
भावात् । उत्पत्तिगताया एव सङ्ख्याया भेदकत्वात् । श्राद्ध-
षोडशकमितिद्वितीयानिमित्तभूतलक्षणार्थकर्मप्रवचनीयप्रतियोगेन श्रा-
द्धानामुद्देश्यत्वाच्च ‘दिनेदिने’ इतिवीप्सावशात् “त्रिभागहीनं
पक्षं वा” इत्यादिषु अत्यन्तसंयोगद्वितीयावशात् “स पक्षः सकलः पूज्य”
इतिसकलादिशब्दवशादभ्यासप्रतीतिश्च । एवं च कालभेदात्सायम्प्रा-
तःकालयोः साङ्गहोमप्रयोगावृत्तिवत्सर्वांसु तिथिषु साङ्गश्राद्धावृत्तिः ।
कार्यकालस्य प्रयोगावच्छेदकत्वेन कालसमुच्चये प्रयोगावृत्तेरवश्य-
म्भावात् । एवं च यदभ्यासपक्षेऽन्तेदक्षिणादानं ब्राह्मणैक्यं चेति हेमा-
द्रिनोक्तं तच्चिन्त्यम् । अन्येषामप्यारादुपकारकाणां प्रधानपूर्वोत्तरभा-
विनामङ्गानां सुतरां तन्त्रनापत्तेश्च । एवञ्च पक्षश्राद्धे निर्विघ्नतार्थं सकृ-
देव ब्राह्मणैः सहोपसंवादे कृतेऽपि यदि ब्राह्मणानामाशौचप्राप्तिस्तदा
तेषां त्याग एव । शास्त्राग्नियनिमन्त्रणाभावात् । तथा कर्तुरपि केनचिद-
प्यभ्यासपक्षेण प्रवृत्तस्यान्तरा यद्याशौचनिपातस्तदापि ‘श्राद्धे पाकप-
रिक्रिया’ इत्युक्तमुख्यप्रारम्भाभावात्सङ्कल्पाभावाच्च “प्रारब्धे सूतकं ना-
स्ति” इत्यस्याप्रवृत्तेः प्रारब्धाभ्यासपक्षत्याग एव । किन्त्वाशौचापगमोत्त-
रं सकृदादिपक्षेण यथावन्महालयश्राद्धं कार्यं केनापि पक्षेण तस्याजा-
तत्वात् । पूर्वकृतप्रयोगाणां तु सहकार्यन्तराभावाभिस्फलत्वमेव । आ-
शौचानिरीकप्रतिबन्धे तु प्रतिनिधिना कर्त्तव्यमित्यलं प्रसङ्गेन । महा-
लये श्राद्धाकरणे गौणकाल उक्तो हेमाद्रौ—

यमः—

हंसे वर्षासु कन्यास्ये शाकेनापि गृहे वसन् ।

पञ्चम्योरन्तरे कुर्यादुभयोरपि पक्षयोः ॥ इति ।

कृष्णशुक्लपक्षसम्बन्धिन्योः पञ्चम्योरन्तरा । अत्र प्राप्ताप्राप्तविवे-
केनामावास्याया ऊर्ध्वमर्वाक् पञ्चम्या गौणकालविधाने तात्पर्यम् ।
तत्राप्यसम्भवे वृश्चिकसङ्क्रान्तिं यावत्कस्मिंश्चिद्दिने ।

यावच्च कन्यातुलयोः क्रमादास्ते दिवाकरः ।

तावच्छ्राद्धस्य कालः स्याच्छून्यं प्रेतपुरं तदा ॥

इति ब्रह्मपुराणात् । अत्र क्रमाच्छ्राद्धस्य काल इत्यन्वयः । कन्यायामस-
म्भवे तुलायामित्यर्थः । अत एव—

नागरखण्डे,

प्रेतपक्षेऽप्यतिक्रान्ते यावत्कन्यागतो रविः ।

तावच्छ्राद्धं प्रवाञ्छन्ति दत्तं वै पितरः सुतैः ॥

ततस्तुलागतेऽप्येके सूर्ये वाञ्छन्ति पार्थिव ! ।

श्राद्धं स्ववंशजैर्दत्तं क्षुत्पिपासासमाकुलाः ॥

मासद्वयं प्रतीक्षन्ते गृहद्वारं समाश्रिताः ।

वायुभूताः पिपासार्त्ताः क्षुत्क्षामाः पितरो नृणाम् ॥

यावत्कन्यागतः सूर्यस्तुलास्थश्च महीपते ! ॥ इति ।

तत्रापि कार्तिकामावास्यायां विशेषः ।

येयं दीपान्विता राजन् ! ख्याता पञ्चदशी भुवि ।

तस्यां दद्यान्न चेद्दत्तं पितॄणां वै महालये ॥

इति भविष्योक्तेः । अत्र यद्यपि कार्तिकपौर्णमास्यामपि दीपदानं वि-
हितं तथाप्यमावास्यैव पञ्चदशीशब्देन ग्राह्या । कृष्णपक्षस्य पित्र्ये प्रश-
स्तत्वात् दीपावलीत्वेन तस्या एव ख्यातत्वाच्च । महालयो भाद्रपदपक्षः
पितॄणां तत्रातिशयेन लयात् । पितॄणां महस्योत्सवस्यालयतया वा ।
अथ तत्रैव भरण्यां श्राद्धं महाफलम् ।

भरणी पितृपक्षे तु महती परिकीर्तिता ।

अस्यां श्राद्धं कृतं येन स गयाश्राद्धकृद्भवेत् ॥

इति मत्स्यपुराणात् ।

अथ त्रयोदशी ।

अत्र—

प्रौष्ठपद्यामततिायां मघायुक्तां त्रयोदशीम् ।

प्राप्य श्राद्धं हि कर्त्तव्यं मधुना पायसेन च ॥

तथा—

यो वा सम्बर्धयेद्देहं प्रत्यहं स्वात्मविक्रयात् ।

श्राद्धं तेनापि कर्त्तव्यं तैस्तैर्द्रव्यैः सुसञ्चितैः ॥

त्रयोदश्यां प्रयत्नेन वर्षासु च मघासु च ।

नास्मात्परतरः कालः श्राद्धेष्वन्यत्र विद्यते ॥

तथा, (अ० ३ श्लो० २७३)

यत्किञ्चिन्मधुना मिश्रं प्रदद्यात्तु त्रयोदशीम् ।

तदप्यक्षयमेव स्याद्वर्षासु च मघासु च ॥

इत्यादि शङ्खब्रह्मपुराणमन्वादिवचनेषु मघायुक्तैव त्रयोदशी श्राद्धकालत्वेन यद्यपि श्रूयते तथापि केवलापि सा श्राद्धकालः ।

प्रौष्ठपद्यामतीतायां तथा कृष्णा त्रयोदशी ।

प्रौष्ठपद्यूर्ध्वं कृष्णत्रयोदशीति ।

अपि जायेत सोऽम्माकं कुले कश्चिन्नरोत्तमः ॥

प्रावृट्काले सिते पक्षे त्रयोदश्यां समाहितः ।

मधुप्लुतेन यः श्राद्धं पायसेन समाचरेत् ॥

तथा—(अ० ३ श्लो० २७४)

अपि नः स कुले भूयाद्यो नो दद्यात्त्रयोदशीम् ।

पायसं मधुसर्पिभ्यां प्राक्छाये कुञ्जरस्य च ॥

इति विष्णुमन्वादिसंस्मृतिषु केवलाया अपि श्रवणात् । योगवचनं तु प्राशस्त्यार्थम् ।

तथा वर्षात्रयोदश्यां मघासु च विशेषतः । (अ० १ श्रा० प्र० श्लो० २६१)

इति योगियाङ्गवत्क्येन विशेषत इत्यनेन प्राशस्त्यार्थत्वोक्तेः ।

त्रयोदशी भाद्रपदी कृष्णा मुख्या पितृप्रिया ।

तृप्यन्ति पितरस्तस्यां स्वयं पञ्चशतं समाः ॥

मघायुतायां तस्यां तु जलाद्यैरपि तोषिताः ।

तृप्यन्ति पितरस्तद्वर्षाणामयुतायुतम् ॥

इति चन्द्रिकास्थवाक्येन शुद्धामभिधाय मघायोगे प्राशस्त्याभिधानाच्च । “वर्षासु च मघासु च” इत्यादौ चकारस्तु न तिथ्या सहितरेतर-योगार्थः किन्तु परस्परनिपेक्षैकक्रियान्वयलक्षणसमुच्चयार्थः ।

मधुमांसैश्च शकैश्च पयसा पायसेन च ।

एव नो दास्यति श्राद्धं वर्षासु च मघासु च ॥

इति वसिष्ठवाक्ये केवलमघाया अपि श्राद्धकालत्वोक्तेः । न चैवं

त्रयोदश्यां प्रयत्नेन वर्षासु मघासु च ।

इत्यादौ वर्षाया अपि पृथक्श्राद्धकालता स्यादिति वाच्यम् ।

‘प्रावृट्काले सिते पक्षे त्रयोदश्यां’ इति, तथा “वर्षात्रयोदश्याम्” इत्यादौ विशेषणत्वावगतेः ।

अत्र श्रुतपाणिः—

प्रौष्ठपद्यामतीतायां मघायुक्तां त्रयोदशीम् ।
प्राप्य श्राद्धं हि कर्त्तव्यं मधुना पायसेन च ॥
इति शङ्खवाक्ये प्रत्यक्षविधिभ्रवणात् ।
अपि नः स कुले भूयाद्यो नो दद्यात्त्रयोदशीम् ॥

तथा—

अपि जायेत सोऽस्माकं कुले कश्चिन्नरोत्तमः ।
प्रावृट्काले सिते पक्षे त्रयोदश्यां समाहितः ॥
मधुप्लुतेन यः श्राद्धं पायसेन समाचरेत् ।
इतिकेवलत्रयोदशीप्रतिपादकयोर्मनुविष्णुवाक्ययोः तथा—
एष नो दास्यति श्राद्धं वर्षासु च मघासु च ।

इति केवलमघाप्रतिपादकविष्णुवाक्यस्य चार्थवादत्वात्कथंचि-
त्प्रत्यक्षविधेकवाक्यत्वे च सम्भवति स्वतन्त्रविध्यन्तरकल्पनानैचित्या-
त्केवलवाक्यानां लक्षणया श्रुतिकल्पनालघवाय योगविषयत्वकल्पन-
मेवोचितम् । गजच्छायाकुञ्जरच्छायायोगौ तु त्रयोदशीश्राद्ध एव
फलातिशयार्थावन्यमुक्तत्वादित्याह ।

तदयुक्तम् । यद्येकविधिकल्पनालघवाच्च स्वारसिकनैरपेक्ष्यबाधे-
नाप्यनाकाङ्क्षितेतरोपलक्षणमाश्रीयते । तर्हि तत एव लाघवाद्गज-
च्छायाख्ययोगयुक्तायामेव त्रयोदश्यां कुञ्जरप्राक्छाय एव च देशे
श्राद्धं स्यान्नान्यत्र । सर्वोपसंहारेण विशिष्टविषयिण्या एव श्रुतेः कल्पने
लाघवात् । अथ—

रूपतो हि निराकाङ्क्षभिन्नत्वेनावधारिताः ।

अन्योन्यानादरेणैव प्रार्थयन्ते प्रयोजनम् ॥

इतिन्यायेन तत्तद्विषयचनानुरूपनानाश्रुतिकल्पनमपि प्रामाणिकम् ।
ततः केवलमघात्रयोदशीप्रतिपादकवाक्यानामपि निष्परिपन्थितत्तद्-
र्थश्रुतिकल्पकत्वमित्यलम् ।

एतच्च श्राद्धं महालयादिश्राद्धेभ्यो भिन्नम् ।

प्रौष्ठपद्यामतीतायां तथा कृष्णत्रयोदशीम् ।

तथा “प्रौष्ठपदूर्ध्वं कृष्णत्रयोदशी” इत्यादिवचनेषु महालयादिश्रा-
द्धानुपस्थितेः । एतच्च नित्यम् ।

प्रौष्ठपद्यामतीतायां तथा कृष्णत्रयोदशीम् ।

इत्युपक्रम्य—

एतांस्तु श्राद्धकालाभ्यै नित्यानाह प्रजापतिः ।

श्राद्धमेतेष्वकुर्वाणो नरकं प्रतिपद्यते ॥

इति विष्णुधर्मोत्तरात् । काम्यं च । एतदुपक्रम्य—

प्रजामिष्टां यशः स्वर्गमारोग्यं च धनं तथा ।

नृणां श्राद्धे सदा प्रीताः प्रयच्छन्ति पितामहाः ॥

इतिशङ्कोक्तेः ।

यस्त्वत्र श्राद्धनिषेधो ज्योतिर्वृद्धस्यतिना,

कृष्णपक्षे त्रयोदश्यां यः श्राद्धं कुरुते नरः ।

पञ्चत्वं तस्य जानीयात् ज्येष्ठपुत्रस्य निश्चितम् ॥

इति दर्शितः स एकवर्गविषयः । तथा च—

कार्णाजिनिः,

श्राद्धं नैवैकवर्गस्य त्रयोदश्यामुपक्रमेत् ।

न तृप्तास्तत्र ये यस्य प्रजां हिंसन्ति तस्य ते ॥ इति ।

एतद्वचनं हेमाद्रिणा द्वेधा व्याख्यातम् । एकशब्दः केवलपरः । पितृव-
र्गमात्रस्य न कुर्यात्किन्तु मातामहवर्गस्यापि कुर्यात् । दर्शादावसमर्थस्य
पितृवर्गश्राद्धमात्रेणापि नित्यशास्त्रार्थसिद्धेरापस्तम्बसूत्रादौ दर्शनादेकव-
र्गयजनप्रसाक्तिः । यद्वा नैकवर्गस्य पार्वणमात्रं न कर्त्तव्यं किन्तु सर्वेषां
पितृपितृव्यादीनामपि पार्वणैकोद्दिष्टानि कार्याणीत्यर्थः । न तृप्ता इति
वाक्यशेषात् । अथवा सपिण्डकश्राद्धविषयो निषेधः ।

अयनद्वितये श्राद्धं विषुवद्वितये तथा ।

युगादिषु च सर्वासु पिण्डनिर्वपणादृते ॥

इतिपुलस्त्योक्तेः । महालयत्रयोदशीश्राद्धं च युगादिश्राद्धादभिन्नं युगा-
दिष्वाविनाभावेन तदुपस्थितेरिति केचित् । अस्तु वा भेदस्तथापि—

मघायुक्तत्रयोदश्यां पिण्डनिर्वपणं द्विजः ।

ससन्तानो नैव कुर्यान्नित्यं ते कवयो विदुः ॥

इतिवृहस्पराशरेण विशिष्यापरपक्षत्रयोदशीश्राद्धे पिण्डनिषेधात्तद्वि-
षयः श्राद्धनिषेध इत्यदोषः काम्यश्राद्धविषयो वा । आपस्तम्बेन—

त्रयोदश्यां बहुपुत्रो बहुमित्रो दर्शनीयापत्यो युवमारिणस्तु भवन्ति ।

इति काम्यश्राद्धं प्रकृत्य दोषोक्तेः पुत्रवद्गृहस्थविषयो वा ।

त्रयोदश्यां तु वै श्राद्धं न कुर्यात् पुत्रवान्गृही ।

इति तं प्रति स्मृत्या निषेधात् ।

असन्तानस्तु यस्तस्य श्राद्धे प्रोक्ता त्रयोदशी ।

सन्तानयुक्तो यः कुर्यात्तस्य वंशक्षयो भवेत् ।

इतिहेमाद्रौ नागरखण्डे सन्तानवतो दोषोक्तेश्च । अत्र सन्तानशब्दः
पुत्रपरः “न कुर्यात्पुत्रवान्गृही” इतिस्मृतेः । अत्र त्रयोदशीमहालयमवाधा-

स्नानां तन्त्रं युगादिश्राद्धभेदे तु तस्यापि । अन्यो विशेषः श्राद्धप्रकाशे
द्रष्टव्यः ।

इति त्रयोदशी ।

अथ चतुर्दशी ।

मरीचिः,

विषसर्पश्वापदाहितिर्यग्राह्यणघातिनाम् ।
चतुर्दश्यां क्रियाः कायो अन्येषां तु विगर्हिताः ॥
विषादिभिर्ग्राह्यणान्तैर्घातो येषामिति विग्रहः ।

नागरखण्डे,

अपमृत्युर्भवेद्येषां शस्त्रमृत्युरथापि वा ।
उपसर्गमृतानां च विषमृत्युमुपेयुषाम् ।
बह्विना च प्रदग्धानां जलमृत्युमुपेयुषाम् ॥
श्राद्धं तेषां प्रकर्त्तव्यं चतुर्दश्यां नराधिप । ।

मार्कण्डेयपुराणे—

युवानः पितरो यस्य मृताः शस्त्रेण वा हताः ।
तेन कार्यं चतुर्दश्यामिति ।

युवत्वं च षोडशवर्षादूर्ध्वं त्रिंशद्वर्षपर्यन्तमिति श्राद्धविवेकादयः । अत्र
सर्वत्र लिङ्गमविवक्षितमुद्देश्यविशेषणत्वात् । अत्र चापमृत्युर्भवेदि-
त्यादिश्रवणाद्भोगं विना मृतत्वं चतुर्दशीश्राद्धप्रयोजकम् । एवं च
कृतपत्यनुगमनाया अपि चतुर्दशीश्राद्धं भवत्येवेति गौडाः । अन्ये तु अ-
वैधमरणं चतुर्दशीश्राद्धप्रयोजकं प्रायोऽनशनाभ्यां तु विधितोऽपि विप-
न्नानां भवत्येव ।

प्रायोऽनशनशस्त्राग्निविषोद्वन्धनिनां तथा ।

इतिब्रह्मपुराणात् । तथा युद्धहतानामपि । “युद्धहतानां श्राद्धकर्मणि
चतुर्दशी प्रशस्ता” इति विष्णुस्मरणादित्याहुः । एतच्चैकोद्दिष्टरूपम् ।

चतुर्दश्यां तु यच्छ्राद्धं सपिण्डीकरणात्परम् ।

एकोद्दिष्टविधानेन तत्कार्यं शस्त्रघातिनः ।

इति गार्ग्योक्तेः । अन्योऽत्र विस्तरः श्राद्धप्रकाशे बोध्यः ।

इति चतुर्दशी ।

अथाश्विनशुक्लप्रतिपदि दौहित्रकर्तृकं मातामहश्राद्धम् ।

सङ्ग्रहे,

जातमात्रोऽपि दौहित्रो विद्यमानोऽपि मातुले ।
कुर्यान्मातामहश्राद्धं प्रतिपद्याश्विने सिते ॥ इति ।

इयं सङ्गव्यापिनी प्राह्येति निर्णयदीपे—

प्रतिपद्याश्विने शुक्ले दौहित्रस्त्वेकपार्षणम् ।

आसं मातामहं कुर्यात्सपिता सङ्गवे सदा ॥

जातमात्रोऽपि दौहित्रो जीवत्यपि च मातुले ।

प्रातःसङ्गवयोर्मध्ये आर्यस्य प्रतिपद्भवेत् ॥

इतिवचनात् ।

अथ प्रकीर्णकान्त्यध्याह्निकालाः ।

तत्र विष्णुधर्मोत्तरे—

आखे सङ्क्रमणं भानोः प्रशस्तं पृथिवीपते ।।

विषुवाद्धितयं तत्र भयने द्वे विशेषतः ॥

आवश्यकम्—

उपप्लवे चन्द्रमसो रवेश्च त्रिष्वष्टकास्वप्ययनद्वये च ।

पानीयमप्यत्र तिलैर्वीमिश्रं दद्यात्पितृभ्यः प्रयतो मनुष्यः ॥

आसं कृतं तेन समाः सहस्रं रहस्यमेतत् पितरो वदन्ति ।

इतिविष्णुपुराणात् । काम्यत्वम्—आदित्यसङ्क्रमणमित्यादिविष्णुवा-

क्यात् । द्रव्यब्राह्मणसम्पत्त्युपलक्षितः कालः आसकालः । तथाच—

निगमः, अपरपक्षे यदहः सम्पद्येतामावास्या या तु विशेषेणाष्टका ती-
र्यतिथिद्रव्यब्राह्मणसम्पत्सु चिकीर्षेदिति ।

वृद्धिसङ्क्रमणद्रव्यब्राह्मणसम्पत्त्यादिनिमित्तविहितानां नैमित्तिकत्वे-
नावश्यकत्वम् ।

हारीतवचानादपि,

तीर्थद्रव्योपपत्तौ च न कालमवधारयेत् ।

पात्रं च ब्राह्मणं प्राप्य सद्यः आसं विधीयते ॥

सद्य इति आवश्यकम् ।

यमः—

राहुदर्शनदत्तं च आसमानन्त्यमुच्यते ।

विष्णुः—

राहुदर्शनदत्तं हि आसमाचन्द्रतारकम् ।

गुणवत्सर्वकामीयं पितृणामुपतिष्ठति ॥

सर्वकामीयं=सर्वकामविहितम् ।

लिङ्गपुराणे—

सर्वस्वेनापि कर्त्तव्यं आसं वै राहुदर्शने ।

सर्वस्वेनापत्यनेनावश्यकत्वम् । आखेकृच्छोपलक्षितश्च कालः आ-
सकालः ।

प्रकीर्णकानित्यश्राद्धकालनिर्णयः ।

१७७

मार्कण्डेयपुराणे—

विशिष्टग्राहणप्राप्तौ सूर्येन्दुग्रहणेऽयने ।

विषुवे सति सङ्क्रान्त्यां व्यतीपाते च पुत्रकाः ॥

श्राद्धार्हद्रव्यसम्पत्तौ तथा दुःस्वप्नदर्शने ।

जन्मर्क्षग्रहपीडासु श्राद्धं कुर्वीत चेच्छया ॥

अशब्दो भिन्नक्रमः । इच्छया चेत्यर्थः । आवश्यकत्वमिच्छायां निमित्ते विधानात् ।

ब्रह्मपुराणे—

पौर्णमासीषु यच्छ्राद्धं कर्त्तव्यमृक्षगोचरे ।

मासमक्षत्रसंयोगे ।

भाद्रपदपौर्णमास्यां विशेषो ब्रह्मपुराणे—

नान्दीमुखानां प्रत्यब्दं कन्याराशिगते रवौ ।

पौर्णमास्यां तु कर्त्तव्यं वराहवचनं यथा ॥

ये स्युः पितामहादूर्द्ध्वं ते तु नान्दीमुखास्त्रयः ।

प्रसन्नमुखसंज्ञास्तु मङ्गलायतनास्तु ते ॥

पितामहात्=पितुःपितामहादित्यर्थः ।

यमः—

आषाढ्यामथ कर्त्तिक्यां माघ्यां त्रीन् पञ्च वा द्विजान् ।

तर्पयेत्पितृपूर्वं तु तदस्याक्षयमुच्यते ॥

मत्स्यपुराणे—

वैशाख्यामुपरागे च तथा वत्स ! महालये ।

एषु वचनेषु पौर्णमासीविशेषाणां ग्रहणमावश्यकत्वार्थमतिशयार्थं वा ।

विष्णुधर्मोत्तरे—

आश्विनस्यापरे पक्षे प्रथमे कार्तिकस्य च ।

यस्तु श्राद्धं सदा कुर्यात्सोऽश्वमेधफलं लभेत् ॥

निद्रां त्यजति सर्वात्मा तस्मिन्काले जनार्दनः ।

तत्र श्राद्धमथानन्तं नात्र कार्या विचारणा ॥

देबलः—

अयुग्मास्तिययः सर्वा युग्माभ्यः प्रतिपूजिताः ।

कालतः पूजितौ मासौ माघप्रौष्ठपदावुभौ ॥

पक्षयोः शुक्लपक्षश्च बहुलः श्राद्धपूजितः ।

उक्ता तिथिपरीक्षेयं न नक्षत्रेषु प्रचक्ष्यते ॥

उत्तराः श्रवणास्तिषो मृगशीर्षे प्रजापतिः ।
 हस्तः शतभिषक् स्वातिश्चित्रा पिङ्गमथाश्विनम् ॥
 नक्षत्राणि प्रशस्तानि सदैवैतानि पैतृके ।
 अपराणि च नक्षत्राण्युच्यन्ते कारणैः कचित् ॥
 यस्मिन् गुणोदितं विप्रं पात्रभूतमथाप्नुयात् ।
 भ्रातृस्य पूजितः कालो भवेत्स एव वा पुनः ॥
 कारणैः=माघपञ्चदशीयोगादिभिः ।

अथ काम्यभ्रातृकालाः ।

तत्र कात्यायनः—अथ काम्यानि भवन्ति स्त्रियोऽप्रतिरूपाः प्रतिपदि,
 द्वितीयायां स्त्रीजन्म, अश्वास्तृतीयायां, चतुर्थ्यां क्षुद्रपशवः, पुत्राः प-
 ञ्चम्यां, षष्ठ्यां द्यूतर्द्धिः, कृषिः सप्तम्याम्, अष्टम्यां वाणिज्यम्, एकशफं
 नवम्यां, गावो दशम्यां, परिचारका एकादश्यां, द्वादश्यां धनधान्ये कुप्य-
 म्, ज्ञातिश्रेष्ठ्यं त्रयोदश्यां युवानस्तस्मिन्प्रियन्ते शस्त्रहतस्य चतुर्द-
 श्याममावास्यायां सर्वम् ।

मनुः—(अ० ३ श्लो० २७७)

युक्षु कुर्वन् दिनर्क्षेषु सर्वान्कामान्समश्नुते ।
 अयुक्षु तु पितृनर्चनप्रजां प्राप्नोति पुष्कलाम् ।

याज्ञवल्क्यः—(अ० १ श्रा० प्र० २६५—२६८)

स्वर्गं ह्यपत्यमोजश्च शौर्यं क्षेत्रं बलं तथा ।
 पुत्रान्श्रेष्ठ्यं ससौभाग्यं समृद्धिं मुख्यतां सुतान् ॥
 प्रवृत्तचक्रतां चैव वाणिज्यप्रभृतीस्तथा ।
 अरोगित्वं यशो धीतशोकतां परमां गतिम् ॥
 विद्यां धनं भिषकासिद्धिं कुप्यं गा अप्यजाधिकम् ।
 अश्वानायुश्च विधिवद्यः भ्रातृं सम्प्रदास्यति ॥
 कृत्तिकादिमरण्यन्तं स कामानाप्नुयादिमान् ।
 आंस्तिकः श्रद्धधानश्च व्यपेतमदमत्सरः ॥

प्रवृत्तचक्रता=सर्वत्राप्रतिहताज्ञाशालिता ।

विष्णुः—सततमादित्याहि भ्रातृं कुर्वन्नारोग्यमाप्नोति, सौभाग्यं चा-
 न्द्रे, समरविजयं कौजे, सर्वान्कामान्बौधे, विद्यामभीष्टां जैवे, धनं शौके,
 जीवितं शनैश्चरे ।

इति काम्यभ्रातृकालाः ।

अथ युगादयः ।

विष्णुपुराणे—

वैशाखमासस्य सिततृतीया नवम्यसौ कार्तिकशुक्लपक्षे ।
नभस्यमासस्य तमिस्रपक्षे त्रयोदशी पञ्चदशी च माघे ॥
एता युगाद्याः कथिताः पुराणैरनन्तपुण्यास्तितथ्यश्चतस्रः ।
पानीयमप्यत्र तिलैर्विमिश्रं दद्यात् पितृभ्यः प्रयतो मनुष्यः ॥
श्राद्धं कृतं तेन समाः सहस्रं रहस्यमेतन्मुनयो वदन्ति ।

नागरखण्डे—

अधुना शृणु राजेन्द्र ! युगाद्याः पितृवल्लभाः ।
यासां सङ्कीर्त्तनेनैव क्षीयते पापसञ्चयः ॥
नवमी कार्तिके शुक्ला तृतीया माघवे सिता ।
अमावास्या तपस्ये च नभस्ये च त्रयोदशी ॥
त्रेताकृतकलीनां तु द्वापरस्यादयः स्मृताः ।
स्नाने दाने जपे होमे विशेषात्पितृतर्पणे ॥
कृतस्याक्षयकारिण्यः सुकृतस्य महाफलाः । इति ।
तपस्ये=माघ इत्यर्थः ।

मत्स्यपुराणे—

वैशाखस्य तृतीया या नवमी कार्तिकस्य तु ।
पञ्चदश्यपि माघस्य नभस्ये तु त्रयोदशी ॥
युगादयः स्मृता ह्येता दत्तस्याक्षयकारकाः । इति ।
अत्र नक्षत्रविशेषात्प्राशस्त्यविशेषमाह—

देवलः,

तृतीया रोहिणीयुक्ता वैशाखस्य सिता शुभा ।
मघाभिः सहिता या तु नभस्ये तु त्रयोदशी ॥
युगादयः स्मृता ह्येता दत्तस्याक्षयकारकाः । इति ।

ब्रह्मपुराणे—

वैशाखशुक्लपक्षस्य तृतीयायां कृतं युगम् ।
इत्याद्युपक्रम्य—

एताश्चतस्रस्तितथ्यो युगाद्या दत्तं कुलं चाक्षयमासु विन्ध्यात् ।
युगे युगे वर्षशतेन यच्च युगादिकाले दिवसेन तद्भवत् ॥ इति ।

भविष्ये—

वैशाखस्य तृतीया या समा कृतयुगेन तु ।
नवमी कार्तिके या तु त्रेतायुगसमा तु सा ॥
माघे पञ्चदशी राजन् ! कलिकालसमा तु सा ।
एताश्चतस्रो राजेन्द्र ! युगानां प्रभवाः शुभाः ॥

युगादयस्तु कथ्यन्ते तेनैताः पूर्वसूरिभिः ।

उपवासस्ततो दानं श्राद्धं होमो जपस्तथा ॥

तदा तु क्रियते किञ्चित्सर्वं कोटिगुणं भवेत् । इति ।

कृतयुगेन समेति सम्पूर्णकृतयुगधर्मप्राप्तिरस्यामेकस्यां तिथौ भव-
तीत्याह हेमाद्रिः । अर्थवादमात्रमित्यन्ये ।

प्रभासखण्डे—

यदा चन्द्रश्च सूर्यश्च यदा तिथ्यबृहस्पती ।

एकराशौ समेध्यन्ति प्रवेक्ष्यति तदा कृतम् ॥ इति ।

अत्र च पौर्णमासी तु माघस्येति भविष्यवचनात् ,

माघे च पौर्णमास्यां तु घोरं कलियुगं तथा ।

इति ब्रह्मवैवर्तात् “अमावास्या च तपस” इति नागरखण्डात् “माघे च-
न्द्रक्षयेऽहनि” “दर्शे तु माघमासस्य” इति ब्रह्मपुराणादिवचनात् माघामा-
वास्यापौर्णमास्योर्युगभेदेन व्यवस्थेति ज्ञेयम् । अत्र च—

श्राद्धं कृतं तेन समाः सहस्रं रहस्यमेतन्मुनयो वदन्ति ।

इति विष्णुपुराणात् पितृकर्मप्राधान्यात्

आन्दिके पितृकार्ये च मासश्चन्द्रमसः स्मृतः ।

इति स्मृतेस्तस्य च शुक्लकृष्णादिभेदेन उभयथोपपत्तेः ।

माघासिते पञ्चदशी कदाचिदुपैति योगं यदि वारुणेन ।

ऋक्षेण कालः स परः पितॄणां न ह्यल्पपुण्यैर्नृप ! लभ्यतेऽसौ ॥

इति मकरादित्ये तदसम्भवात् कुम्भादित्ये च सम्भवात् अस्मि-
न्पक्षे च पूर्णिमामावास्यायोरपि युगादित्वसम्भवात् चान्द्रमासयुगा-
दयो ग्राह्या इति पूर्वपक्षमुपन्यस्य—

दशहरासु नोत्कर्षः चतुर्ध्वपि युगादिषु ।

उपाकर्म महापृष्ठां ह्येतदुक्तं वृषादितः ॥

इति ऋष्यशृङ्गवचनात्सौरमासगता एव ग्राह्या इति हेमाद्रिः । एतास्तु
पितृकर्मसु अपराह्णव्यापिभ्यो ग्राह्या दैविके पूर्वाह्णव्यापिभ्यः ।

कृष्णपक्षे तिथिर्ग्राह्या यस्यामस्तं गतो रविः ।

शुक्लपक्षे तिथिर्ग्राह्या यस्यामभ्युदितो रविः ॥

इति स्मृतेः । शुक्लकृष्णभेदेन व्यवस्थेत्यन्ये । अत एव—

भारदीयभविष्योत्तरयोः,

द्वे शुक्ले द्वे तथा कृष्णे युगाद्याः कवयो विदुः ।

शुक्ले पूर्वाह्निके ग्राह्ये कृष्णे चैवापराह्निके ॥ इति ।

इति युगादयः ।

अथ युगान्ताः ।

आदित्यपुराणे—

दिनर्क्षं रेवती यत्र गमनं चैव राशिषु ।

युगान्तदिवसं तत्र तत्र दानमनन्तकम् ॥

राशिषु गमनं सङ्क्रान्तिरित्यर्थः ।

ग्रहणं विषुवे चैव सौम्ये वा मिहिरो यदि ।

सप्तमी शुक्लकृष्णा वा युगान्तदिवसं विदुः ॥ इति ।

सौम्य उदगयने यदि शुक्ला कृष्णा वा सप्तमी ग्रहणविषुवोत्तरा-
यणोपेता सूर्यधारोपेता तदा युगान्तदिवस इत्यर्थः ।

ब्रह्मपुराणे विशेषः—

सूर्यस्य सिंहसङ्क्रान्त्यामन्तः कृतयुगस्य तु ।

अथ वृश्चिकसङ्क्रान्त्यामन्तस्त्रेतायुगस्य तु ॥

ज्ञेयस्तु वृषसङ्क्रान्त्यां द्वापरान्तस्तु सङ्ख्यया ।

तथाच कुम्भसङ्क्रान्त्यामन्तः कलियुगस्य तु ॥

पद्मपुराणे—

युगादिषु युगान्तेषु स्नानदानजपादिकम् ।

यत्किञ्चित् क्रियते तस्य युगान्तफलमुच्यते ॥

ब्रह्मपुराणेऽपि—

युगादिषु युगान्तेषु श्राद्धमक्षयमुच्यते । इति ।

इति युगान्ताः ।

अथ मन्वन्तरादयः ।

मात्सर्य—

अश्वयुक्शुक्लनवमी द्वादशी कार्तिके तथा ।

तृतीया चैव माघस्य तथा भाद्रपदस्य च ॥

फल्गुनस्याप्यमाषास्या पौषस्यैकादशी तथा ।

आषाढस्यापि दशमी तथा माघस्य सप्तमी ॥

श्रावणे चाष्टमी कृष्णा तथाषाढे च पूर्णिमा ।

कार्तिकी फाल्गुनी चैत्री ज्येष्ठा पञ्चदशी सिता ॥

मन्वन्तरादयस्त्रेता दत्तस्याक्षयकारकाः ।

आसु तोयमपि स्नात्वा तिलदर्भविमिश्रितम् ॥

पितृनुद्दिश्य यो दद्यात्स गतिं परमां लभेत् ।

स्नानं दानं जपो होमः स्वाध्यायः पितृतर्पणम् ॥

सर्वमेवाक्षयं विद्यात् कृतं मन्वन्तरादिषु ।

अमावास्यातिरिक्ताः सर्वाः शुक्ला ग्राह्याः । आसां च तोयमपि
इत्यपिशब्दान्नित्यत्वम् । शूलपाणिस्त्वेतस्य निर्मूलत्वात्काम्यत्वमेवेत्या-
ह । हेमाद्रौ पुराणान्तरे—

आश्विने दशमी शुक्ला श्रावणी कार्तिकी तथा ।

मन्वन्तरादयो ह्येता दत्तस्याक्षयकारकाः ॥ इति ।

इति मन्वन्तरादयः ।

अथ कल्पादयः ।

नागरखण्डे—

अथ कल्पादयो राजन् ! कथ्यन्ते तिथयः शुभाः ।

यासु श्राद्धे कृते तृप्तिः पितृणामक्षया भवेत् ॥

चैत्रशुक्लप्रतिपदि दशैकल्पः पुराभवत् ।

तस्य शुक्लत्रयोदश्यामुदानः समजायत ।

कल्पस्तु नारसिंहाख्यः कृष्णायां प्रतिपद्यभूत् ॥

अथ कृष्णत्रयोदश्यां गौरीकल्पोऽप्यकल्पत ।

वैशाखस्य तृतीयायां शुक्लायां नीललोहितः ॥

चतुर्दश्यां तु शुक्लायां प्रवृत्तो गरुडाभिधः ।

समानस्तु द्वितीयायां कृष्णायामुदपद्यत ॥

माहेश्वरं चतुर्दश्यां कृष्णपक्षे समागमत् ।

ज्येष्ठशुक्लतृतीयायां वामदेवस्य सम्भवः ॥

पौर्णमास्यां तु तस्यैव कौर्मः प्रवृत्ते नृप ! ।

कृष्णपक्षे तृतीयायामाग्नेयः समजायत ॥

पितृकल्पस्त्वमावास्यां तस्यैवाभित्य पप्रथे ।

शुचौ शुक्लचतुर्थ्यां तु कल्पो राघन्तरोऽभवत् ॥

तस्यां तस्यैव कृष्णायां सोमकल्पः समापतत् ।

श्रावणे शुक्लपञ्चम्यां रौरवः समवर्त्तत ॥

तस्यैव कृष्णपञ्चम्यां मानवः समपद्यत ।

षष्ठीं प्रौष्ठपदे शुक्ले प्राप्य प्राणामिधोऽभवत् ॥

सितेतरायां षष्ठ्यां तु तस्यासीत्पुष्कराह्वयः ।

बृहत्कल्पस्तु सप्तम्यां नभसः प्रत्यपद्यत ॥

षष्ठ्यां प्रौष्ठपदेऽष्टम्यां शुक्लायामाश्विनस्य तु ।

कृष्णायामपि वैकुण्ठः प्रविवेश विशांपते ! ॥

कार्तिकस्य सिताष्टस्यां कल्पः कन्दर्पसंज्ञकः ।

असितायां पुनर्यज्ञे लक्ष्मीकल्पस्य कल्पना ॥

मार्गशुक्लनवम्यां च कल्पः सद्योऽन्वपद्यत ।
 असितायां च सावित्रीकल्पः प्रारम्भमभ्यनात् ॥
 पुष्ये दशम्यां शुक्लायामीशानः प्रादुरास ह ।
 असितायामघोरस्य कल्पस्योपक्रमोऽभवत् ॥
 एकादश्यां तु शुक्लायां माघे भ्यानः प्रजग्मिवान् ।
 तस्यामेव तमिस्रायां वराहः प्राप भूपते ! ॥
 सारस्वतस्तु द्वादश्यां शुक्लायां फाल्गुनस्य तु ।
 कृष्णायामपि वैराजो विरराज महामते ! ॥
 इति त्रिंशदमी कल्पास्तिथयः परमेष्ठिनः ।
 आरम्भतिथयस्तेषामुक्ताः पुण्यतमा मया ॥
 तासु श्राद्धे कृते पुण्यमाकल्पस्थायि कल्पते ।

मत्स्यपुराणे तु अन्यास्तिथयः कल्पादित्वेनोक्ताः ।

यथा,

ब्रह्मणो हि दिनादिर्यः कल्पस्यादिः प्रकीर्तितः ।
 वैशाखस्य तृतीयायां कृष्णायां फाल्गुनस्य च ॥
 पञ्चमी चैत्रमासस्य तस्यैवान्त्या तथापरा ।
 शुक्ला त्रयोदशी माघे कार्तिकस्य तु सप्तमी ॥
 नवमी मार्गशीर्षस्य सप्तैवैताः स्मराम्यहम् ।

कल्पानामादयो ह्येता दत्तस्याक्षयकारकाः ॥

तस्यैवान्येति । तस्य चैत्रस्य अन्त्या अमावास्येत्यर्थः । वैशाखफाल्गु-
 नयोः कृष्णतृतीया चैत्रपञ्चमी तदमावास्येति चतस्रः कृष्णाः । माघ-
 त्रयोदशीकार्तिकदशमीमार्गशीर्षनवमीति तिस्रः शुक्लाः । एवं सप्त ।
 सप्तैव स्मरामीत्युक्तेर्नान्यस्मृतकल्पादिपरिसङ्ख्या । प्राशस्त्यद्योत-
 नार्थो वा पवशब्दः ।

इति कल्पादयः ।

अथ व्यतीपातः ।

वाराहपुराणे--

दर्शे शतगुणं दानं तच्छतघ्नं दिनक्षये ।
 शतघ्नं तत्तु सङ्कान्त्यां शतघ्नं विषुवे ततः ॥
 युगादौ तच्छतगुणमयने तच्छताहतम् ।
 सोमप्रहे तच्छतघ्नं तच्छतघ्नं राविप्रहे ॥
 असङ्ख्येयं व्यतीपाते दानं वेदविदो विदुः ।

ध्न=गुणितम् । विष्कुम्भादियोगेषु सप्तदशो योगो व्यतीपात इति ।
अस्य घटिकासु विशेषो ज्योतिःशास्त्रे—

विंशतिद्वियुतोत्पत्तौ भ्रमणे चैकविंशतिः ।

तपने दशनाड्यस्तु पतने सप्तनाडिकाः ॥

उत्पत्त्यादयो भागाः । द्वियुता विंशतिः द्वाविंशतिरित्यर्थः । तत्र
फलं तरसिंहपुराणे—

फलं लक्ष्ममुत्पत्तौ भ्रमणे कोटिरुच्यते ।

तपने दशकोट्यस्तु पतने दत्तमक्षयम् ॥

हेमाद्रौ याज्ञवल्क्यः—

उत्पत्तौ लक्षगुणं कोटिगुणं भ्रमणनाडिकायां तु ।

अर्बुदगुणितं पतने उपदानाद्यक्षयं पतिते ॥

बृहमनुना अन्यथोक्तम्—

श्रवणाश्विधानिष्ठार्द्रा नागदैवतमस्तके ।

यद्यमा रविवारेण व्यतीपातः स उच्यते ॥

नागदैवतम्=अश्लेषा । मस्तकम्=आदिचरणः । एतन्नक्षत्राभ्यतमनक्षत्रप्र-
थमचरणयुक्ता अमावास्या रविवारवती व्यतीपात इति । केचित्तु म-
स्तकं मृगशिर इत्याहुः । सूर्याचन्द्रमसोः क्रान्तिसाम्यं ज्योतिःशास्त्रगम्यं
व्यतीपात इति कल्पतरुः ।

भृगुः—

क्रान्तिसाम्यसमयः समोरितः सूर्यपर्वसदृशो मुनीश्वरैः ।

तत्र दत्तहुतजापपूजनं कोटिकोटिगुणमाह भार्गवः ॥ इति ।

हेमाद्रौ स्मृत्यन्तरे—

पञ्चाननस्थौ गुरुभूमिपुत्रौ मेघे रविः स्याद्यदि शुक्लपक्षे ।

पाशाभिधाना करभेण युक्ता तिथिर्घ्यतीपात इतीह योगः ॥

अस्मिन् हि गोभूमिहिरण्यवाससां दानेन सर्वं च विहाय पापम् ।

सुरत्सविन्द्रस्वमनामयत्वं मर्त्याधिपत्वं लभते मनुष्यः ॥

पञ्चाननस्थौ=सिंहस्थौ । पाशाभिधाना=द्वादशीति हेमाद्रिः । करभेण=
हस्तेनेति ।

अथ वैधृतिः ।

विष्णुः,

वैधृतौ च व्यतीपाते दत्तमक्षयकृद्भवेत् ।

भारद्वाजोऽपि—

व्यतीपाते वैधृतौ च दत्तस्यान्तो न विद्यते ।

वैधृतिश्च व्यतीपातवत्क्रान्तिसाम्यमिति केचित् । योगविशेष इत्यन्ये ।

इति वैधृतिः ।

अथावमदिनम् ।

तत्र श्राद्धकालं प्रक्रम्य वशिष्ठः—

एकस्मिन्सावसानेऽहि तिथीनां त्रितयं यदा ।

तदा दिनक्षयः प्रोक्तस्तत्र साहस्रिकं फलम् ॥

अथ नवाश्राद्धकालः ।

विष्णुधर्मोत्तरे—

व्रीहिपाके च कर्त्तव्यं यवपाके तथैव च ।

(१) न तौ बाह्यौ महाराज ! विना श्राद्धं कथंचन ॥

ब्रीहिः=शरत्पक्वधान्यं षष्टिकादि । अत एव—

व्रीहयः शालयो मुद्गा गोधूमाः सर्पपाशितलाः ।

यवाश्चौषधयः सप्त विपदो धनन्ति धाविताः ॥

इति परिशिष्टे हैमन्तिकधान्यादिभ्यस्तस्य पृथगुपादानं कृतम् ।

इदं च शुक्लपक्षे कार्यम् । तथा च—

ब्रह्मपुराणे,

शुक्लपक्षे नवं धान्यं पक्वं ज्ञात्वा सुशोभनम् ।

गच्छेत् क्षेत्री विधानेन गीतवाद्यपुरःसरम् ॥

इत्युक्रम्य—

तेन दैवान् पितृन्श्चैव तर्पयेद्वर्चयेत्तथा ।

कृष्णपक्षनिषेधः कामधेनौ—

कृष्णपक्षे नवाश्रं तु न कुर्यान्मानवो यतः ।

• पितरस्तं न गृह्णन्ति दाता च नरकं व्रजेत् ॥

ज्योतिषे—

नन्दायां भार्गवदिने त्रयोदश्यां त्रिजन्मनि ।

नवश्राद्धं न कुर्वीत पुत्रदारधनक्षयात् ॥

त्रिजन्मनि=जन्मतिथौ जन्मनक्षत्रे जन्मचन्द्रे वेति कामरूपीये । अपरे तु

त्रिजन्मनि प्रथमदशमैकोनविंशतिनक्षत्रेषु ।

तथा दीपिकायामपि—

त्रयोदशीं जन्मदिनं च नन्दां जन्मर्क्षतारां सितवासरं च ।

त्यक्त्वा हरीज्येन्दुकरान्त्यमैत्रध्रुवेषु च श्राद्धविधानमिष्टम् ॥

हरिः=श्रवणः । इज्यः=पुष्यः । इन्दुर्मुगशिराः । करो=हस्तः । अन्त्यो=

रेवती । मैत्रमनुराधा । ध्रुवमुत्तरात्रयरोहिण्यः । ग्राह्यमतिथिनक्षत्राण्यपि

(१) बाह्यौ याप्यावित्यर्थः

ज्योतिष एव—

हस्तस्वातिपुनर्वसू मृगशिरःपुष्यानुराधा तथा
मूलायां श्रवणे च रेवतिधने चित्रानले वारुणे ।
ब्राह्मे शक्रविशाखयोश्च तुरगे सौम्येन्दुजीवादिके
चन्द्रे शोभनतारके च शुभदं श्राद्धं नवाग्ने कृतम् ॥

अस्य च गौणकाल उक्तः स्मृतौ—

श्यामाकैर्ब्रीहिभिश्चैव यवैश्चान्योन्यकालतः ।

प्राग्यस्तुं गुज्यतेऽवश्यं न ह्यत्राग्रयणात्ययः ॥

श्यामाकैरित्येतद्वानप्रस्थपरम् “गृहमेधी हि यवाभ्यां शरद्वसन्तयो-
र्यजेत श्यामाकैर्घनी वर्षासु” इति श्रुतेरिति कामरूपीये ।

इति नवान्नकालः ।

अथ नवोदकादिश्राद्धकालः ।

नवोदके नवाग्ने च गृहप्रच्छादने तथा ।

पितरः स्पृहन्त्यन्नमष्टकासु मघासु च ॥

तस्मादद्यात्सदोशुक्तो विद्वत्सु ब्राह्मणेषु च ।

नवोदके=वर्षोपक्रमे । आर्द्रास्थरवाविति यावत् । गृहप्रच्छादने=नवगृह-
करणे ।

इति नवोदकनवगृहकरणश्राद्धकालः ।

अथ क्षयाहकालनिर्णयः ।

तत्र ब्रह्मपुराणे—

प्रतिसंवत्सरे कार्यं मातापित्रोर्मृताहनि ।

पितृव्यस्याप्यपुत्रस्य भ्रातुर्ज्येष्ठस्य चैव हि ।

अत्र मात्रादिसम्प्रदानकश्राद्धकाविधौ प्रतिसम्बन्धिपुत्रादेरर्थात्कर्तृ-
त्वलाभोऽवश्यसेयः । भ्रातुरित्यत्रापि मध्यपाठितत्वादपुत्रस्येति पदं
सम्बध्यते । ज्येष्ठस्येत्यनेनापुत्रस्यापि कनिष्ठस्य भ्रातुर्नावश्यकं
श्राद्धमिति गम्यते न पुनः सर्वथा निषेधः ।

न पुत्रस्य पिता कुर्यान्भ्रातुजस्य तथाग्रजः ।

अपि स्नेहेन कुर्यातां सपिण्डीकरणं विना ॥

इति हेमाद्रिधृतवचनैकवाक्यत्वात् । अत्र मृताहशब्देन मरणाधिकरण-
कतिथिसजातीया तिथिर्विवक्षिता । संवत्सरान्ततिथौ मृतिसम्ब-
न्धाभावात् । सजातीयत्वं च तिथेर्न प्रतिपदादित्वमात्रेण किन्तु तन्मा-
सपक्षसजातीयमासपक्षगतत्वेन च ।

मासपक्षतिथिस्पृष्टे यो यस्मिन् प्रियतेऽहनि ।

प्रत्यक्षं तु तथाभूतं क्षयाहं तस्य तं विदुः ॥

इति व्यासवचनात् । अत्र च अहःपदम् महोरात्रपरम् । अत्र च—

मृतेऽहनि पितुर्यस्तु न कुर्यात् श्राद्धमादरात् ।

मातुश्च खगशार्दूल ! वत्सरान्ते मृताहनि ॥

इति भविष्यपुराणे वत्सरान्तग्रहणान्न मरणाधिकरणकतिथेः श्राद्धाधिकरणत्वं किन्तु वत्सरान्ततिथिसजातीयत्वनिरूपकत्वमेव । तेन यत्केन चिदुच्यते प्रतिसंवत्सरमित्याविशेषश्रवणाद्वर्षं भवं वार्षिकमिति व्युत्पन्नसमाख्याबलाच्च मरणाधिकरणकतिथेरपि श्राद्धाधिकरणत्वम् अतश्च सांवत्सरिकं मरणाधिकरणतिथावपि प्राप्तम् । “आद्यमेकादशेऽहनि” इतिवचनादेकादशाहे कर्त्तव्यमिति, तन्निरस्तं वेदितव्यम् । उक्तवाक्ये वत्सरान्तग्रहणेन मरणतिथौ श्राद्धप्राप्तेरभावात् । “आद्यमेकादशेऽहनि” इतिवचनं तु मासिकविषयम् । तस्य हि—

मृतेऽहनि तु कर्त्तव्यं प्रतिमासं तु वत्सरम् ।

इतिवचनात्तत्तन्मासाद्यभूतायां मृततिथावेव कर्त्तव्यत्वात् । सर्वाद्यमरणाधिकरणकतिथावपि प्राप्तस्य युक्तम् “आद्यमेकादशेऽहनि” इत्यनेनोत्कर्षविधानम् । अत एव तत्रैव मासे भवं मासिकमित्येव समाख्याव्युत्पत्तिः । सांवत्सरिके तु उक्तवाक्ये वत्सरान्तग्रहणाद्वर्षान्ते भवं वार्षिकमित्येव समाख्याव्युत्पत्तिः । अत्र च “वत्सरान्ते मृताहनि” इत्यत्र संवत्सरान्ते जाते मृताहनीत्यर्थो बोध्यः । तथाहि । अत्र हि न संवत्सरस्य ग्रहणं तिथिवृद्धिहास्यां मृताहकालत्वानुपपत्तेः । किन्तु चान्द्रस्य । अत एव—

आब्दिके पितृकार्ये च मासश्चान्द्रमसः स्मृतः ।

इतिव्यासवचनम् । अतश्च चान्द्रसंवत्सरस्य पूर्वतिथ्यन्तत्वेन द्वितीयवत्सराद्यभूताया मृततिथेः पूर्ववत्सरान्तत्वाभावाच्च वत्सरान्ते मृताहनीतिसामानाधिकरण्यं किन्तु वत्सरान्ते जाते मृताहनीत्येव वचनार्थः । तेन द्वितीयवत्सराद्यमृततिथौ श्राद्धं कार्यम् इति दाक्षिणात्यसम्मतोऽर्थः ।

शूलाणिस्तु मासे भवं वर्षं भवमित्येव समाख्याव्युत्पत्तिः न चैवं सर्वाद्यमृततिथौ मासिकसांवत्सरिकादिकरणापत्तिः । मृततिथेर्मृततिथिं यावच्चान्द्रस्य माससंवत्सरादेर्विवक्षितत्वात् । मृततिथेरिति आवधौ पञ्चमी दर्शादर्शश्चान्द्र इतिवन् । अतश्च अन्यमृततिथे-

रेव पूर्वमासवर्षशब्दार्थत्वं नोत्तरमासवर्षशब्दार्थत्वं पूर्वमृततिथेः । तेन प्रथमवर्षान्तर्गतासु द्वितीयादिमृतितिथिषु प्रथमादिमासिकानि प्रथमसंवत्सरान्ते च प्रथमवर्षिकम् “आद्यमेकादशेऽहनि” इति तु मासिका-
 न्निष्क्रमेव सर्वैकोदिष्टप्रकृतिभूतं श्राद्धं विधत्ते न पुनराद्यमासिकस्यो-
 त्कर्षमित्याह ।

धनञ्जयपशुपतिहलायुधभानूपाध्यायजीमूतवाहनधवलेश्वरादयस्तु—

यस्मिन्प्राशिगते भानौ विपत्तिं यान्ति मानवाः ।

तेषां तत्रैव देया स्यात्पिण्डदानोदकाक्रिया ॥

इतिवचनात्सांवत्सरिकस्य सौरमासेन कर्त्तव्यता । न चेदं मल-
 मासमृताब्धिकपरं सङ्कोचे मानाभावात् । न च हासवशात्तिथिलोपे
 श्राद्धलोपापत्तिः ।

श्राद्धविघ्ने समुत्पन्ने तिथिलोपे च वा पुनः ।

एकादश्यां प्रकर्त्तव्यं कृष्णपक्षे विशेषतः ॥

इतिवचनेनैकादश्यां तत्सम्भवात् । यत्तु चान्द्रमासप्रतिपादके
 वचने आब्धिकग्रहणं तत् प्रत्यब्दक्रियमाणदुर्गोत्सर्वादिपरमित्याहुः ।
 अत्र च—

यां तिथिं समनुप्राप्य उदयं याति भास्करः ।

सा तिथिः सकला ज्ञेया दानाध्ययनकर्मसु ॥

यां तिथिं समनुप्राप्य अस्तं याति दिवाकरः ।

सा तिथिः सकला ज्ञेया दानाध्ययनकर्मसु ॥

इतिदेवलादिवचनाद्यथा कर्मकालेष्वविद्यमानाया अपि तिथेः सम्पू-
 र्णत्वकल्पनया ग्रहणं न तथा नरणाधिकरणाहोरात्रे त्रिमुहूर्त्तादिरूपेण
 उद्यास्तमयवर्त्तन्यास्तित्थेर्मरणसम्बन्धितया ग्रहणम्, किन्तु—

पारणे मरणे नृणां तिथिस्तात्कालिकी स्मृता ।

इतिवशिष्टवचनेन मरणकालिकया एवेति ।

अथ क्षयाहायज्ञाने सांवत्सरिककालनिर्णयः ।

तत्र यस्य मरणतिथिर्मरणपक्षश्च न ज्ञायते तन्मासस्तु ज्ञायते ।
 तस्य सांवत्सरिकं तन्मासगतामावास्यायां कर्त्तव्यम् । तथाच—

बृहस्पतिः,

न ज्ञायते मृताहश्चेत्प्रमीते प्रोषिते सति ।

मासश्चेत्प्रतिविज्ञातस्तद्दर्शं स्याम्मृताहनि ॥

मृताहनि यद्विहितं तदितिशेषः । अत्र च यद्यपि मृताहस्यैवाज्ञा-

क्षयाहाज्ञाने सांवत्सरिककालनिर्णयः । १८९

नमुक्तं तथापि पक्षज्ञाने वक्ष्यमाणरीत्या तत्प्रागस्यानुचितत्वात् शुक्ल-
पक्षगतैकादश्यामेव सांवत्सरिकश्राद्धप्राप्तेः पक्षाज्ञानेऽप्येतस्य निर्णा-
यकत्वाद्वा मृताहग्रहणं पक्षस्याप्युपलक्षणार्थम् । प्रोक्त इति मृतति-
थ्यज्ञानकारणोपलक्षणम् । अत एव—

भविष्यपुराणे,

प्रवासमन्तरेणापि स्यातां तौ विस्मृतौ यदा । इत्यादि ।

अत्र च सामान्यवचनात्पितृभ्यादीनामपि मृताहाद्यज्ञाने अयमेव
निर्णय उचितत्वात् । एवञ्च—

न जानाति दिनं यस्तु मासं वाथ नराधिप । ।

मृतयोस्तु महाप्राज्ञ ! पित्रोस्तु स कथं नरः ॥

इति भविष्यपुराणीयप्रश्नवाक्ये पितृपदमुपलक्षणार्थं द्रष्टव्यम् । का-
लान्तरमाह—

मरीचिः,

श्राद्धविघ्ने समुत्पन्ने अविज्ञाते मृताहनि ।

एकादश्यां तु कर्त्तव्यं कृष्णपक्षे विशेषतः ॥

अत्र विशेषत इतिश्रवणात् शुक्लैकादश्यामपि श्राद्धं भवतीति ग-
म्यते । तत्र च यदि पक्षो विदितः स्यात् तदा तत्प्रागे कारणाभावा-
च्छुक्लपक्षैकादश्या एव मुख्यत्वम् । यदि तु स न ज्ञायते तदा कृष्ण-
पक्षस्य पिडये प्रशस्तत्वेन विशेषत इत्युक्त्या च कृष्णैकादश्येव मुख्यः
कालः । तदभावे तु शुक्लैकादश्याः कालत्वमिति विवेकः । हेमाद्र्यादिसकलदा-
क्षिणात्यमैथिलस्वरसोऽप्येवम् । स्मार्तभट्टस्तु प्रागुदाहृतबृहस्पतिवचनोक्तामावा-
स्यापेक्षया कृष्णैकादश्या मुख्यत्वमभिप्रेत्य विशेषत इत्युक्तम् । न चैवं
“श्राद्धविघ्ने” “विशेषत” इत्यस्यानुपपत्तिस्तत्रामावास्याया अविहि-
तत्वात् इति वाच्यम् ।

श्राद्धविघ्ने समुत्पन्ने त्वन्तरा मृतसूतके ।

अमावास्यां प्रकुर्वीत शुद्धे चैके मनीषिणः ॥

इतिश्रावचनेन तत्रामावास्याया विहितत्वादित्याह । यदा तु मर-
णमासो न ज्ञायते दिनं तु ज्ञायते तदा—

भविष्यपुराणे,

दिनमेव तु जानाति मासं नैव तु यो नरः ।

मार्गशीर्षेऽथ वा भाद्रे माघेऽवाथ समाचरेत् ॥

बृहस्पतिस्मृतावपि,

तदा ह्याषाढके मासि माघे वा तद्दिनं भवेत् ।

अत्रापि शुक्लपक्षज्ञाने तद्गता तत्तिथिग्राह्या । नो चेत्कृष्णपक्षगतैव तस्य पिड्येऽतिप्रशस्तत्वात् । यदा तु त्रयाणामपि मरणसम्बन्धिमास-पक्षतिथीनामज्ञानं तदा यदि प्रस्थानोत्तरमेव जीवनवार्त्ता न ज्ञाता तत्र प्रस्थानतिथ्यादिसजातीयमासतिथिपक्षा ग्राह्याः । यथाह—

बृहस्पतिः,

दिनमासौ न विज्ञातौ मरणस्य यदा पुनः ।

प्रस्थानदिनमासौ तु ग्राह्यौ पूर्वोक्तया दिशा ॥

दिनमासग्रहणं पक्षस्याप्युपलक्षणं पूर्ववत् । पूर्वोक्तयेत्यस्यायमर्थः । मासमात्राज्ञाने भाद्रपदादिगततत्पक्षतिथ्योः, पक्षमात्राज्ञाने तन्मासीय-कृष्णपक्षगततत्तिथौ, तिथिमात्राज्ञाने तन्मासीयशुक्लैकादश्यां, मासपक्षयोरज्ञाने भाद्रपदादिमासीयकृष्णपक्षगततिथौ, पक्षतिथ्योरज्ञाने तन्मासीयकृष्णैकादश्यादौ, मासतिथ्योरज्ञाने तु भाद्रादिमासीयशुक्लैकादश्यामिति । यदा तु त्रयाणामपि प्रस्थानतिथ्यादिसमानजातीयानां मासपक्षतिथीनामज्ञानं यस्य च प्रस्थानोत्तरं बहुकालं जीवनवार्त्ता श्रुता पश्चाच्च मरणनिश्चयश्रवणं तस्याकृतप्रेतकार्यस्य श्रवणतिथ्यादिसजातीयमासपक्षतिथयो ग्राह्याः । तथा च

भविष्योत्तरे,

मृतवार्त्ताश्रुतेर्ग्राह्यौ तौ पूर्वोक्तक्रमेण तु ।

पूर्वोक्तक्रमेण त्वित्यस्यायमर्थः । एकद्विज्ञानकृतो यो निर्णयः पूर्वोक्तः सोऽत्रापि द्रष्टव्य इति । अत्र च यद्दिने मरणनिश्चयश्रवणं तद्दिनेऽपि कृतप्रेतकार्यस्य आब्धिककरणं वेदितव्यम् । अकृतप्रेतकार्यस्य तु मरणनिश्चयश्रवणोत्तरं प्रतिकृतिदाहादिपूर्वकमौर्ध्वदैहिकं निर्वर्त्य द्वितीयसंवत्सरे श्रवणतिथौ कार्यमिति विवेकः । यदा तु त्रयाणामपि श्रवणतिथ्यादिसजातीयमासतिथिपक्षाणामज्ञानम् अथ वा प्रेतकार्यकरणनिश्चयस्तस्याब्दिकविषये—

प्रभाषखण्डम्—

मृतस्याहर्न जानाति मासं वापि कथंचन ।

तेन कार्यममायां तु भास्वं माघेऽथ मार्गके ।

वाशब्दः पक्षस्याप्यनुग्रहार्थः । अत एव चामावास्याग्रहणमुपपद्यते ।

अन्यथा तु—

मासपक्षतिथिरूपे यो यस्मिन् म्रियतेऽहनि ।

प्रत्यब्दं तु तथाभूतं क्षयाहं तस्य तं विदुः ॥

इति व्यासवचनेन पक्षस्यापि मृताहोपपादकत्वेन पक्षज्ञाने तस्यागस्य

कर्तुमशक्यत्वात् भाद्रादिमासीयशुक्लैकादश्यामेव प्राप्तेरमाग्रहणानु-
पपत्तिः । अथ च न त्रितयाज्ञानेऽपूर्वकालान्तरविधिर्गोस्वात् । किन्तु
अन्यतराज्ञानेऽपि विहितस्य अमावास्यादिकालस्यार्थादेव उभयाज्ञाने-
ऽपि प्राप्तेरनुवादमात्रम् । अनुवादकत्वादेव च मुख्यकृष्णैकादशीरूप-
गौणशुक्लैकादशीरूपकालान्तरोपलक्षकत्वममाशब्दस्य माघादिपदस्य
च भाद्राद्युपलक्षकत्वं न दोषाव । अत एव स्मार्तानां स्वमतानुसारेण
एतद्वचनव्याख्यानावसरे कृष्णैकादश्यभावे एवामावस्या प्राह्येत्युक्तम् ।
कथं च नेति मरणप्रवासमरणश्रवणादिना केनापि चिह्नेनेत्यर्थः । एवं च
मरणसम्बन्धिमासज्ञाने च मरणमासीयप्रवासतिथिर्प्राह्येत्याद्यपि सू-
चितं भवति । अत्र च मरणसम्बन्धितित्थ्याद्यज्ञाने प्रस्थानसम्बन्धिना
मरणश्रवणसम्बन्धिनश्च तित्थ्यादिकानि प्रस्थानसम्बन्धितित्थ्यादिकमेव
प्राह्यम् । प्रागुदाहृतवृहस्पतिवचने मरणसम्बन्धितित्थ्याद्यज्ञाने प्रस्थान-
सम्बन्धितित्थ्यादीनामेव प्राह्यत्वावगमात् । प्रस्थानस्य श्रवणापेक्षया
प्राथम्याच्चेति बहवः । वस्तुतस्तु श्रवणदिने मरणस्य परम्परया
मृताहसम्बन्धावगतेः मुख्यतयावगतस्य सावत्सरिकतिथिसजातीयति-
थ्यवच्छेदकत्वरूपस्य सम्बन्धविशेषस्य बाधेऽपि अर्थादवगतस्य सम्ब-
न्धसामान्यस्य सति सम्भवे आनुबन्ध्याग्नीषोमयोः साद्यस्के प्रकृतिह-
ृष्टपौर्वापर्यमात्रस्येव त्यागायोगात् मरणसम्बन्धितित्थ्याद्यज्ञाने श्रवण-
सम्बन्धितित्थ्यादिकमेव प्राह्यम् । न च वृहस्पतिवचनविरोधः । मरणस्येति
षष्ठ्याः सम्बन्धमात्रवाचित्वेन श्रवणद्वारकत्वेऽपि न कदाचित् क्षतिः
“सप्तदशारत्निर्वाजपेयस्य” इतिवत् । (अ०३पा० १ अधि० ९) तस्मात्
मरणसम्बन्धितित्थ्याद्यज्ञाने श्रवणसम्बन्धितित्थ्यादिग्रहणं तदज्ञाने च
प्रस्थानसम्बन्धितित्थ्यादिग्रहणं तस्याप्यज्ञाने प्रभासखण्डोक्तकालग्रहणमिति
विवेकः । यस्वत्र वाचस्पतिना मासस्याज्ञाने न कार्यं मूलाभावादित्युक्तं, त-
त् काष्ठादंशेहमाद्रिस्मार्तभट्टाचार्यादिधृतपूर्वाक्तवृहस्पत्यादिवचनैर्मासज्ञाने भा-
द्रादिमासानां विहितत्वादुपेक्ष्यम् । यस्य तु अज्ञातदेशगतस्य जीवन-
मरणान्यतरानिर्धारणात्पञ्चदशवर्षाणि प्रतीक्ष्य पश्चात्प्रतिकृतिदाहाद्यौ-
र्ध्वदेहिकं क्रियते तस्य दाहसम्बन्धितित्थ्यादिसजातीया मासपक्षातिथ-
यो प्राह्याः । तथा च—

जातुकर्णः,

पितरि प्रोषिते यस्य न वार्त्ता नैव चागतिः ।

ऊर्ध्वं पञ्चदशाद्वर्षाकृत्वा तु प्रतिकूपकम् ॥

कुर्यात्तस्य च संस्कारं यथोक्तविधिना तथा ।

तदानीमिव सर्वाणि शेषकार्याणि सञ्चरेत् ।

तदानीमिव=तदानीं मृतस्येव । शेषकार्याणि=मासिकाब्दिकादीनि । यस्तु-

यस्य न श्रूयते वार्त्ता यावद्द्वादशवत्सरम् ।

कुशपुत्रकदाहेन तस्य स्यादवधारणम् ॥

इति बृहस्पतिवचनम् ,

प्रोषितस्य यदा कालो गतश्चेद्द्वादशाब्दिकः ।

प्राप्ते त्रयोदशे वर्षे प्रेतकार्याणि कारयेत् ॥

जीवन् यदि स आगच्छेत् घृतकुम्भे नियोजयेत् ।

उद्धृत्य स्नापयित्वा तु जातकर्मादि कारयेत् ॥

द्वादशाहं व्रतचर्या त्रिरात्रमथवास्य तु ।

स्नात्वाब्रूहेत तां भार्यामन्यां वा तद्भाषतः ॥

अग्नीनाधाय विधिवद्वात्यस्तोमेन वा यजेत् ।

अथैन्द्राग्नेन पशुना गिरिं गत्वाथ तत्र तु ॥

इष्टीमायुष्मतीं कुर्यादीप्सितांश्च क्रतूस्ततः ।

इतिबृहमनुवचनं च द्वादशवर्षप्रतीक्षाविधायकं तत् पितृतिरिक्तप-
रम् । प्रागुदाहृतजातृकर्ण्यवाक्ये पितृतीतिविशेषोपादानात् । कोचिन्तु
पञ्चाशद्वर्षन्यूनवयस्कस्य पञ्चदशवर्षप्राप्तीक्षा तदधिकवयस्कस्य द्वादशे-
ति व्यवस्थामाहुः । तन्न । वाक्यानारूढतयास्या निर्मूलत्वात् । जीवन्नि-
त्यादि तु पितर्यपि भवत्येव । व्रतचर्यां ब्रह्मचर्यरूपा ।

इति मृताहाक्षाने सावत्सरिककालनिर्णयः ।

अथ श्राद्धविघ्ने निर्णयः ।

तत्राशौचेन तावत्क्षयाद्दश्राद्धप्रतिबन्धे आशौचान्त्यदिनोत्तरदिने
तत्कर्त्तव्यम् । तथा च--

ऋष्यशृङ्गः,

देये पितॄणां श्राद्धे तु आशौचं जायते यदि ।

तदाशौचे व्यतीते तु तेषां श्राद्धं विधीयते ॥

शुचीभूतेन दातव्यं या तिथिः प्रतिपद्यते ।

सा तिथिस्तस्य कर्त्तव्या न त्वग्या वै कदाचन ॥ इति ।

देय इतिविशेषणं मृताहातिरिक्तश्राद्धव्यावृत्त्यर्थम् । तेषामाशौचे
शङ्खवचनेनादेयत्वावगमात् ।

यथा,

दानं प्रतिग्रहो होमः स्वाध्यायः पितृकर्म च ।

प्रेतपिण्डक्रियावर्जमाशौचे विनिवर्त्तते ॥ इति ।

ननु पितृकर्मत्वाविशेषान्मृताहश्राद्धस्यापि पर्युदस्तत्वेनादेयत्वा-
त्कथं मृताहश्राद्धव्यतिरिक्तश्राद्धस्यैवादेयत्वम् । अत्र केचिदाहुः । प्रे-
तपिण्डक्रियापदस्य प्रेतैकोद्दिष्टपरत्वात्प्रेतैकोद्दिष्टस्याशौचे देयत्वसिद्धौ
तद्विकारे सांवत्सरिकैकोद्दिष्टेऽपि अतिदेशेन देयत्वे प्राप्ते ऋष्यश्रवचने-
नाशौचान्तकालविधिरिति । तन्न । साग्निकौरसकर्तृकस्य पार्वणविधि-
ना क्रियमाणस्य प्रत्याब्धिकश्राद्धस्यैकोद्दिष्टधर्मानतिदेशादेयत्वाप्रस-
क्तेराशौचान्तकर्त्तव्यता न स्यात् । न चेष्टापत्तिः शिष्टाचारविरोधाप-
त्तेः । किञ्च शङ्खवचनात्प्रेतैकोद्दिष्टव्यतिरिक्तपितृकर्मणो देयत्वे सिद्धे
सांवत्सरिकैकोद्दिष्टस्यापि उपदेशेनादेयत्वप्राप्तेर्नातिदेशावगतदेयत्व-
प्रसक्तिः । वस्तुतस्तु प्रेतपिण्डक्रियापदं न प्रेतैकोद्दिष्टपरं तत्परत्वे
लक्षणापत्तेः । किन्तु पिण्डदानमात्रपरम् । अतश्च प्रेतैकोद्दिष्टस्यापि
आशौचे अदेयत्वान्नातिदेशेन सांवत्सरिकैकोद्दिष्टे देयत्वप्रसक्तिरस्ति ।
तस्मान्नेहकव्याख्यानं युक्तम् ।

अन्ये तु न देय इतिविशेषणेन पार्वणादीनामाशौचान्ते अक-
र्त्तव्यता किन्तु कामधेनौ मृताहप्रकरण एवेतस्य ऋष्यश्रवचनस्य
लिखितत्वादाकरेऽपि मृताहप्रकरण एवेतदित्युज्जयते । अतश्च
प्रकरणान्मृताहकर्त्तव्यश्राद्धस्यैवाशौचान्तकर्त्तव्यतानेन विधायिते न
पार्वणादीनामित्याहुः । तन्न । देयपदस्यानर्थक्यापत्तेः । कामधेनुलिख-
नमात्रेणाकरे मृताहप्रकरणस्थत्वकल्पनस्यान्याय्यत्वाच्च । तस्मादेय
इतिविशेषणवशादेव पार्वणादिव्यावृत्तिः कथम् । तेषां तावददेय-
त्वं शङ्खवचनात्स्पष्टमेव । मृताहश्राद्धस्य देयत्वं तु —

श्राद्धविघ्ने समुत्पन्ने मृताहेऽविदिते तथा ।

एकादश्यां प्रकुर्वीत कृष्णपक्षे विशेषतः ॥

इतिलघुहारीतवचनेन । अत्र हि मृताहपदं श्राद्धविघ्ने इत्यस्यापि विशेषणं
मध्यगतत्वेन विशेषाग्रहणात्साकाङ्क्षत्वाच्च । अथ वा यद्यपि मृताहपदम-
विज्ञात इत्यनेनैव सम्बध्यते तथापि उपस्थितत्वात्तत्रत्य एव विघ्नो बो-
ध्यः । अतश्च विघ्नमात्रे मृताहश्राद्धस्य देयत्वावगमादाशौचविघ्नेऽपि देय-
त्वप्रसक्तिः । न चैकादश्यादिकालपुरस्कारेणात्र देयत्वावगमात्रं ऋष्यश्र-
वचनेनाशौचान्तकालविधिसम्भव इतिवाच्यम् । अस्य सत्यपि देयता-
विशेषपरत्वे आर्थिकस्य देयतासामान्यस्योपजीवनेनात्र कालान्तर-
विधिः सम्भवत्येव । यथा सत्यपि आग्नेय्याः स्तोत्रादिविशेषसम्बन्धेऽ-
र्थसिद्धं क्रतुसामान्यसम्बन्धं लाघवादुपजीव्य “आग्नेय्याग्नीध्रमुपतिष्ठ-
ते” इत्यग्नीध्रोपस्थानाङ्गत्वेन विधिः । एवं च अत्रत्यस्य एकादश्या-

दिकालस्य “न त्वन्या वै कदाचन” इति ऋष्यशृङ्गवचनेन निषेधान्मृताह-
प्रत्यासन्नमुख्याशौचानन्तरदिनापेक्षया गौणत्वम् । निषेधार्थमुपजीव्य-
स्व तस्य सर्वथा प्रतिषेद्धुमशक्यत्वेन प्रतिषेधस्य सम्भवद्विषयत्वात् ।
अत एव स्मृतिचन्द्रिकाकालादर्शेमाद्विप्रमुखैर्लघुहारीतवचनमाशौचविघ्नेऽपि
व्याख्यायाशौचान्तकालापेक्षया एकादश्यादिकालस्य गौणत्वमुक्तम् ।
एतेन यत्केनचिदुक्तमाशौचविघ्ने आशौचान्ततयौ देयं न कृष्णैकादशी
प्रतीक्षणीया तस्या “न त्वन्या वै कदाचन” इत्यनेन प्रतिषेधात् बि-
घ्नान्तरविषयत्वमिति । यच्च गौडैकदेशिनोक्तम्—

श्राद्धविघ्न समुत्पन्ने त्वन्तरा मृतसूतके ।

एकादश्यां न कर्त्तव्यं दर्शो वापि विचक्षणैः ॥

इति बभ्रुनिबन्धधृतवचनादाशौचान्त एव कार्यमिति, तदप्यपास्तं
वेदितव्यम् । उदाहृतवचनं तु सम्भवद्विषयं व्याख्येयम् । अन्यथा—

प्राप्तं प्रत्याब्दिके श्राद्धे त्वन्तरा मृतसूतके ।

आशौचान्तरं कुर्यात्तन्मासेन्दुक्षयेऽपि वा ॥

इतिकालादर्शधृतगोभिलवचनस्य निर्विषयत्वापत्तेः । तस्मादाशौचेन
श्राद्धप्रतिबन्धे आशौचान्ते कार्यम् । तत्र प्रमादादिना श्राद्धासम्भवे अ-
माषास्यायां, तस्याः प्रागुदाहृतकालादर्शधृतगोभिलवचनेनाशौचपुरस्कारेण
विहितत्वात् । तत्राप्यसम्भवे कृष्णैकादश्यां लघुहारीतवचनेन विघ्नसामान्ये
तस्या विहितत्वात् । तत्राप्यसम्भवे शुक्लैकादश्यां तस्या अपि विशिष्ट इ-
त्युक्त्यानुकल्पत्वेन सूचितत्वात् । यस्त्वत्र वाचस्पातिना लघुहारीतवचनस्य आ-
शौचातिरिक्तमृताहप्रतिबन्धविषयत्वमुक्तं तत् “न त्वन्या वै कदाचन”
इत्यप्राप्तकालप्रतिषेधानुपपत्तैरयुक्तम् । शूलपाणिरप्येवम् । इयं चाशौचविघ्ने
तदन्तर्कर्त्तव्यता पुरुषप्रयत्नानपनेयाशौचविघ्ने न तु पुरुषप्रयत्नापनेये
तस्य श्राद्धाहर्विहितशौचादेवापगमात् । तथा च क्षताशौचस्यापि पु-
रुषप्रयत्नानपनेयत्वात् क्षताशौचेन विघ्ने तदन्त एव कार्यमिति के-
चित् । अन्ये तु क्षताशौचस्य आशौचत्वे प्रमाणाभावात् आशौचि-
त्वेऽपि वा—

श्राद्धविघ्ने समुत्पन्ने त्वन्तरा मृतसूतके ।

इति पूर्वोदाहृतवचनेन जननमरणाशौच एव तदन्तर्कर्त्तव्यताविधा-
नात् न क्षताशौचे तदन्ते कार्यं किन्तु एकादश्यादावेवेत्याहुः । एवञ्च
यन्मते तदन्तर्कर्त्तव्यता तन्मते पूर्वदिनकर्त्तव्यनियमस्यापि उत्तरेषुरे-
वानुष्ठानं पूर्वदिने निर्वर्णभावात्संशयेन प्रधानकर्त्तव्यत्वानिश्चयात् । न
चोत्तरेषुरपि पूर्वाह्नरूपकालाभावादननुष्ठानमिति वाक्यम् । अङ्गानुरो-

धेन प्रधानलोपस्यान्याय्यत्वात् । न वाऽकाले कृतमकृतमिति वाच्यम् ।
गौणकालस्य विद्यमानत्वात् । अन्यथा अशक्त्या सद्यस्कालायाममा-
वास्यायां पूर्वदिनसाध्यान्वाधानादिलोपापत्तेः । एवञ्च यद्वाचस्पतिनोक्तं
व्रणाशौचस्थले पूर्वदिनकृत्यमनङ्गमेव निर्वर्णीभावसंशयेन पूर्वदिने
प्रधानकर्त्तव्यत्वानिश्चयादुत्तरदिने च तन्निश्चये पूर्वाह्नरूपकालाभावा-
त्स्फयाश्लेषे ज्यायामावाहनस्येव बाध इति, तन्निरस्तम् । गौणकाल-
सत्त्वेनाङ्गलोपस्यान्याय्यत्वात् । यदपि च दृष्टान्तकथनं तदपि दशमे
आवाहनस्य निमित्तानन्तरं कर्त्तव्यत्वाभिधानात् आकराञ्चानमूलम् ।
एवञ्च जननमरणाशौचान्त्यदिनोत्तरदिने श्राद्धकरणे तद्दिन एव पूर्व-
दिनकृत्यानुष्ठानं पूर्वदिने आशौचसत्त्वेन अनधिकारात् । यानि तु अर्ध-
लुप्तानि एकभक्तादीनि तेषां लोप एव । वाचस्पतिस्तु पूर्वदिन एव कार्य्यं
तत्र शौचस्यातन्त्रत्वात् एकादशाहश्राद्धवदित्याह । अत्र च “देये पितृ-
णां” इत्यत्र मृताहनिरूप्यश्राद्धस्य तस्मिन्नहनि आशौचे तदन्तकर्त्तव्य-
ता बोध्यते । अतश्च मासिको नषाणमासिकत्रैपक्षिकादीनामपि लाभः ।
तेन मासिकसांवत्सरिकयोराशौचविघ्ने तदन्ते कर्त्तव्यता तदसम्भवे तु
अमावास्यादौ । आशौचातिरिक्तविघ्ने तु मासिकैकोद्दिष्टं मासिकान्तर-
दिने कार्य्यम् । तथाचात्रिः—

तदहश्चेत्प्रदुष्येत केन चित्सूतकादिना ।

सूतकानन्तरं कुर्यात्पुनस्तदहरेव वा ॥ इति ।

अत्र च प्रथमस्य कालस्य सूतकविघ्नविषयत्वं ऋष्यशृङ्गवचनैकवा-
क्यत्वात् । द्वितीयस्य तु आदिशब्दोक्तसूतकातिरिक्तविघ्नविषयत्वम् ।
ऋष्यशृङ्गवचनस्य सामान्यवचनत्वेऽपि अनयोः पक्षयोर्विकल्पस्य अष्ट-
दोषदुष्टत्वाद्भ्रष्टविषयत्वं युक्तमेव । न चैतस्य मासिकैकोद्दिष्टविषयत्वे
मानाभावः ।

मासिकं चोदकुम्भं च यद्यदन्तरितं भवेत् ।

तत्तदुत्तरसातन्त्यादनुष्ठेयं प्रचक्षते ॥

इतिवचनैकवाक्यतालाभेन तथा निश्चयात् । अत एव हेमाद्रौ देवलव-
चनम्—

एकोद्दिष्टे तु सम्प्राप्ते यदि विघ्नः प्रजायते ।

मासेऽन्यस्मिंस्तथै तस्मिन्श्राद्धं कुर्यात्प्रयत्नतः ॥ इति ।

यद्यपि चात्र निमित्तकथनबेलायामेकोद्दिष्टपदं मासिकाब्दिकसाधा-
रणं प्रतीयते तथापि मासेऽन्यस्मिन्निति वचनान्मासिकैकोद्दिष्टपरमेव ।
अन्यथा अन्वेऽन्यस्मिन्निति भ्रूयात् । इदं च मासिकान्तरदिनरूपकाल-

विधानं न कृष्णेकादश्याद्यसम्भवे तस्य मासिकपुरस्कारेण विशेषविहितत्वात् । अत एव स्मृतिचन्द्रिकाकारेण “अमावास्यायां प्रकुर्वीत” इतिवचनं सांवत्सरिकश्राद्धविषयमित्युक्तम् । गौडनिबन्धे तु एकादश्यादावकरणे मासिकान्तरदिने कार्यमित्युक्तम् । अत्र चोक्तवचने एकोद्दिष्टग्रहणादेकोद्दिष्टरूपेष्वेव मासिकेषु दिनान्तरकालविधानं न पार्वणरूपेषु अनुमासिकोष्विति चन्द्रिकाकारः । अत्र च पतितमासिकं कृत्वा पश्चात्तद्दिनमासिकं कार्यं क्लृप्तक्रमत्यागे प्रमाणाभावात् इति गौडाः । तत्र एककालकर्तृकत्वेन तन्त्रस्यैव युक्तत्वात् । श्राद्धक्रमस्य आर्थिकत्वेन तद्वाधेऽप्यवैगुण्यात् । अस्तु वा क्रमस्याङ्गत्वं तथापि अनुपादेयकालानुरोधेन तद्बाधो युक्त एव । न च अपराह्णादेः अतिशयमात्रार्थत्वात्तद्बाधेऽपि न श्राद्धकालबाध इति वाच्यम् । तादृशापराह्णाद्यनुरोधेनापि तन्त्रस्य युक्तत्वात् । अन्यथा कालबाधाभावे भिन्नप्रयोगवचनपरिगृहीतत्वात् सङ्क्रान्त्यमावास्यादिश्राद्धानामपि भेदेन करणापत्तिः । तस्मात्तन्त्रमेव युक्तम् । अत एव “तत्तदुत्तरसातन्यात्” इतिपूर्वोदाहृतवचने तन्त्रमुक्तम् । तच्चाङ्गानां न तु प्रधानस्यापि षोडशसङ्ख्याव्याघातापत्तिः । तस्मात्पातितमासिकं मासिकान्तरदिने तद्दिनमासिकेन सह तन्त्रेण कार्यम् । आब्धिकं तु आशौचातिरिक्ते पाकासम्भवादिना विघ्ने तदुत्तरामावास्यादिषु कार्यं न तु आमेन ।

व्यापन्नोऽप्याब्धिकं नैव कुर्यादामेन कर्हिचित् ।

अग्नेनेदममायां तु कृष्णे वा हरिवासरे ॥

इति कर्णाजिनिवचनात् । व्यापन्नः=पाकासम्भवादिना । आमनिषेधसाहचर्यात् । व्याध्यादिना अशक्तेन तु पुत्रादिद्वारा तद्दिन एवाग्नेन करणीयम् । अनुपादेयकालानुरोधेनोपादेयकर्तृप्रतिनिधेर्न्याय्यत्वात् । यत्तु—

श्राद्धविष्णे द्विजातीनामामश्राद्धं प्रकीर्त्तितम् ।

अमावास्यादिनियतं माससंवत्सरादृते ॥

एकोद्दिष्टं तु कर्त्तव्यं पाकेनैव सदा स्वयम् ।

अभावे पाकपात्राणां तदहः समुपोषयेत् ॥

इति लघुहारीतवचनं, तत्र प्रतिनिधिमात्रस्य निषेधकं किन्तु असगोत्रप्रतिनिधिनिषेधकम् । तथा च प्रेतक्रियामधिकृत्य ब्रह्मपुराणे—

न कदाचित्सगोत्राय श्राद्धं देयमगोत्रजैः ।

अगोत्रजैः=द्वारभूतैः न तु सकृत्कर्त्तृभिः सगोत्रायेत्यनन्वयापत्तेः । अतश्च प्रेतश्राद्धविकृतित्वात्सांवत्सरिकेऽपि असगोत्रप्रतिनिधिनिषे-

धातुदैकवाक्यतया लघुहारीतवचनस्थस्वयंपदमसगोत्रप्रतिषेधकमेव । श्रु-
लपाण्यादेनिबन्धा अप्येवम् । केचित्तु स्वयं पाकेनेत्यन्वयमाहुः । अभाव
इति पाकपात्राभावोऽत्र पाकसामग्र्यभावोपलक्षकः । तदहःसमुपोषयेत्
इति मुख्यकालाकरणनिमित्तं प्रायश्चित्तरूपमुपोषणं तदहि कर्त्तव्यमि-
त्यर्थः । श्राद्धं पुनः कृष्णैकादश्यादौ कार्यम् । अन्यथा पूर्वोदाहृतका-
र्णाजिनिवचनविरोधापत्तेः । उपनयनादिकालातिपातेऽपि प्रायश्चित्तं
कृत्वा उपनयनाद्यकरणापत्तेश्च । तस्मात्तदहि उपोषणरूपं प्रायश्चित्तं
कृत्वा कृष्णैकादश्यादौ पुनः श्राद्धं कार्यमेव । मैथिलास्तु उपोषणमेव
श्राद्धस्थानीयमाहुः । तस्माद्व्याध्यादिनासम्भवे पुत्रादिद्वारा कार्यम् ।
भार्यारजोयोगे तु तदहरेवात्मादिपकेनाग्नेन मासिकादि कार्यम् । यत्तु-

मृताहनि तु सम्प्राप्ते यस्य भार्या रजस्वला ।

श्राद्धं तदा न कर्त्तव्यं कर्त्तव्यं पञ्चमेऽहनि ॥

इति हेमाद्रिमाधवादिलिखितं वचनं, तत् यस्य मृतस्य श्राद्धकर्त्री भा-
र्या रजस्वलेति व्याख्येयम् । न तु श्राद्धकर्तुर्भार्या रजस्वलेति । हेमाद्रि-
स्तु गृहस्थस्य भार्यया सहैव श्राद्धं अधिकाराद्भजस्वलादशायां स्रयनवि-
कारात् व्यासज्यवृत्तेर्भर्तृगतस्याप्यधिकारस्य निवृत्तत्वात्तस्यास्तद्-
शापगम एव श्राद्धं कार्यम् । एतन्न्यायमूलकं च मृताहनीतिवच-
नम् । यत्तु—

पुष्पवत्स्वपि दारेषु विदेशस्थोऽप्यनग्निः ।

अग्नेनैवाब्दिकं कुर्याद्धेम्ना वामेन न कश्चित् ॥

इति लैणाक्षिवचनं तदधिकृतभार्यान्तरसद्भावविषयमित्याह । तत्र ।
दम्पत्योः श्राद्धे सहाधिकारेप्रमाणाभावात् । न च “पाणिग्रहणाद्धि स-
हस्रं सर्वकर्मसु” इति वचनं मूलमिति वाच्यम् । एतस्य यत्र श्रौतस्मा-
त्तामिसाध्येषु कर्मसु प्रमाणान्तरेण उभयाधिकारोऽवगतस्तदनुवादक-
त्वेन पूर्त्तादिष्विव श्राद्धे उभयाधिकारविधायकत्वाभावात् । न च श्रा-
द्धस्यापि अग्निसाध्यत्वादुभयाधिकारिकत्वमिति वाच्यम् । अग्निसा-
ध्यत्वेऽपि अधिकारस्य वक्तुमशक्यत्वात् । मृतपित्रादिकस्य अमावा-
स्यादावकरणप्रत्यवायपरिहारार्थं पितृपितामहादिगततृप्युद्धारादिफ-
लार्थं वा श्राद्धे पितृत्वाद्यनिरूपिकायास्तस्या मृतपितृत्वाभावेन अ-
धिकारासम्भवात् । न चाधानगतात्मनेपदविरोधः । आत्मनेपदाद्धि
अग्निस्वामिगतं फलं जनयत्यग्निसाध्यानि कर्माणि न अस्वामिगत-
मित्येतावदवगम्यते न तु सर्वस्वामिगतं फलं जनयन्ति इति । दम्पत्यो-

१९८ वीरमित्रोदयस्य समयप्रकाशे—

र्मध्ये एकस्य रोगादिपीडितस्य तत्परिहारार्थमिष्टौ क्रियमाणायां तद्-
सम्भवात् । न च आद्धाङ्गपाकस्य मध्यमपिण्डप्राशनस्य च पत्नीसा-
ध्यत्वात् पत्नीशब्दस्य च यज्ञस्वामिवचनत्वात्तस्या अधिकाराभावे
कथं तत्कर्तृकत्वोपपत्तिरिति वाच्यम् । उक्तरीत्या अधिकारासम्भवे
पत्नीशब्दस्य लक्षणया यज्ञमानभार्यामात्रपरत्वात् । तस्मादधिकारस-
द्भावे प्रमाणाभावात्तस्यां रजस्वलायामात्मादिपक्वेनाग्नेन तद्दहरेव आद्धं
कार्यम् ।

इति आद्धविधे निर्णयः ।

अथ प्रेतश्रद्धानां कालाः ।

तत्र तावत् द्विविधानि प्रेतश्रद्धानि नयानि नवमिश्राणि च ।

नवश्राद्धं दशाहानि नवमिश्रं तु षडृतून ।

इति स्मृतेः । तेन अन्तर्दशाहं क्रियमाणानां श्रद्धानां नवानीतिसं-
ज्ञा । संज्ञाकरणं तु 'चान्द्रायणं नवश्राद्धं' इति प्रायश्चित्ताद्युपयोगार्थम्
तान्यनेकविधान्युक्तानि हेमाद्र्यदाहृतनागरखण्डे भर्तृयज्ञेन ।

श्रीणि सञ्चयनस्यार्थं तानि वै शृणु साम्प्रतम् ।

यत्र स्थाने भवेन्मृत्युस्तत्र श्राद्धं तु कारयेत् ॥

एकोद्दिष्टं ततो मार्गे विश्रामो यत्र कारितः ।

ततः सञ्चयनस्थाने तृतीयं श्राद्धमिष्यते ॥

पञ्चमे सप्तमे तद्वदष्टमे नवमे तथा ।

दशमैकादशे चैव नवश्रद्धानि तानि वै ॥

अत्र चैकादशाहिकस्यापि नवमितिसंज्ञा । उक्तं च—

कात्यायनेन,

चतुर्थे पञ्चमे चैव नवमैकादशेऽहनि ।

यत्तु वै दीयते जन्तोस्तन्नवश्राद्धमुच्यते ॥

अङ्गिराः—

प्रथमेऽह्नि तृतीयेऽह्नि पञ्चमे सप्तमे तथा ।

नवमैकादशे चैव षण्णवश्राद्धमुच्यते ॥

नवमं चैकादशं चेति द्वन्द्व इति कालादर्शः ।

ब्रह्मपुराणे—

तृतीयेऽह्नि कर्त्तव्यं प्रेतदाहावनौ द्विजाः । ।

सूतकान्ते गृहे श्राद्धमेकोद्दिष्टं प्रचक्षते ॥ इति

व्यासः—

प्रथमे सप्तमे चैव नवमैकादशेऽहनि ।

यत्तु वै दीयते जन्तोस्तन्नवश्राद्धमुच्यते ॥ इति ।

यद्यप्येतान्यनेकविधानि तथापि बृहवशिष्टोक्तान्येव ।

प्रथमेऽह्नि तृतीयेऽह्नि सप्तमे नवमे तथा ।

एकादशे पञ्चमेऽह्नि नवश्राद्धानि षट् तथा ॥

इति साम्प्रतं शिष्टाचारगोचराणि । बौधायनेन तु पञ्चवैवोक्तानि । तत्रापि नवमदिषक्तर्तव्यस्य नवश्राद्धस्य विघ्नादिना विच्छेदे तदेकादशेऽह्नि कर्त्तव्यमित्युक्तम् । मरणाद्विषमेषु दिनेषु एकैकं नवश्राद्धं कुर्यादानवमात् । यत्र नवमं विच्छिद्येतैकादशेऽह्नि तत्कुर्यादिति । काण्वस्तु यस्य कस्यापि नवश्राद्धस्यान्तराये उत्तरसमानतन्त्रताकर्त्तव्यतामाह—
नवश्राद्धं मासिकं च यद्यन्तरितं भवेत् ।

तत्तदुत्तरसातन्यादनुष्ठेयं प्रचक्षते ॥ इति ।

शिवस्वामी तु—

नवश्राद्धानि पञ्चाहुराश्वलायनशास्त्रिनः ।

आपस्तम्बाः षडित्याहुर्विभाषामैतरेयिणः ॥

इति आश्वलायनशास्त्रिणां पञ्च, आपस्तम्बानां षडिति द्वयोः पक्षयोर्व्यवस्थितिः । ऐतरेयिणां च पञ्च षड् वेतिविकल्पं च वक्ति । वर्णतोऽपि व्यवस्थोक्ता—

भविष्यपुराणे,

नव सप्त विशां राज्ञां नवश्राद्धान्यनुक्रमात् ।

आद्यन्तयोर्वर्णयोस्तु षडित्याहुर्महर्षयः ॥

विशां नव राज्ञां सप्त विप्रशूद्रयोः षडिति ।

नवश्राद्धानिमित्तं तु एकमेकादशेऽह्नि ।

इति अत्रिणा त्वेकमेवोक्तम् । हेमाद्रौ कालकाण्डे तु—

आद्यं श्राद्धमशुद्धोऽपि कुर्यादेकादशेऽह्नि ।

कर्त्तुंस्तात्कालिकी शुद्धिरशुद्धः पुनरेव सः ॥

इति शङ्खवचने यत् आद्यं तदपि नवमिति व्याख्येतम् ।

कात्यायनगृह्येऽपि इदं नावमित्युक्तं तदपि स्वार्थेऽण्करणान्नवमेव नावमिति । नवश्राद्धानां च यद्यपि—

नवश्राद्धानि कुर्वन्ति प्रेतोद्देशेन यत्नतः ।

एकोद्दिष्टविधानेन नान्यथा तु कदाचन ॥

इति ब्रह्मण्यपुराणात् सपिण्डनपूर्वभाषित्वाच्चैकोद्दिष्टरूपत्वम् । तथापि तत्र ब्राह्मणा युग्मसङ्ख्याकाः कार्याः ।

प्रेताय च गृहद्वारि चतुर्थे भोजयेत् द्विजान् ।

द्वितीयेऽह्नि कर्त्तव्यं क्षुरकर्म च श्रान्धवैः ॥

चतुर्थे बान्धवैः सर्वैरस्थनां सञ्चयनं भवेत् ।

पूर्वान् विप्राभियुञ्जीत युग्मांस्तु श्रद्धया शुचीन् ॥

पञ्चमे नवमे चैव तथैवैकादशेऽहनि ।

युग्मांस्तु भोजयेद्विप्रां नवश्राद्धं तु तद्विदुः ॥

इति कूर्मपुराणात् । शूलपाणौ तु—

अयुग्मान्भोजयेद्विप्रांस्तन्नवश्राद्धमुच्यते इतिपाठः । यत्त्वत्र ब्रह्म-
पुराणाद्युक्तम्—

चतुर्थे ब्राह्मणानां तु पञ्चमेऽहनि भूभृताम् ।

नवमे वैश्यजातीनां शूद्राणां दशमात्परम् ॥ इति ।

चतुर्थेऽहनि विप्रेभ्यो देयमन्नं हि बान्धवैः ।

यदिष्टं जीवतश्चासीत्तद्द्यात्तस्य यत्नतः ॥

चतुर्थेऽहनि— सञ्चयाहनीत्यर्थः । तस्य प्रेतस्य जीवतो यत्किञ्चिदभी-
ष्टमासीत्तद्द्यादित्यर्थः ।

गावः सुवर्णं वित्तं च प्रेतमुद्दिश्य शक्तिः ।

इति बृहस्पत्युक्तं च धर्मज्ञानं तत् सविस्तरमन्यत्र ज्ञेयम् । यद्यपि चै-
कादशेऽह्नि नवश्राद्धमपि विहितम् ।

तथाच—

(अ० १ था० प्र० श्लो० २५६)

मृतेऽहनि तु कर्त्तव्यं प्रतिमासं तु वत्सरम् ।

इत्यभिधाय—आद्यमेकादशेऽहनि ।

इति याज्ञवल्क्येनाद्यमासिकस्य मृतदिने प्राप्तस्यैकादशेऽहनि उत्कर्षा-
भिधानादाद्यमासिकं च तत्र प्रसक्तम् । तथापि वक्ष्यमाणतद्वाक्यपर्या-
लोचनया एकादशेऽहनि क्रियमाणं महैकोद्दिष्टं ताभ्यां भिन्नमेव ।
तथाहि—

एकादशाहे यच्छ्राद्धं तत्सामान्यमुदाहृतम् ।

एकादशभ्यो विप्रेभ्यो दद्यादेकादशेऽहनि ॥

इतिभविष्योत्तरे ।

वराहपुराणे च—

एकादशाहे कर्त्तव्यं श्राद्धं प्रेताय यत्नतः ।

श्वः करिष्य इति ज्ञात्वा ब्राह्मणामन्त्रणक्रिया ॥

इत्यत्र च विधीयमानं प्रेतोद्देशेन श्राद्धं ताभ्यां भिन्नमेव । नवश्रा-
द्धमासिकयोरत्रात्यन्तमबुद्धिस्थत्वात् । कूर्मपुराणेऽपि—“एकादशेऽह्नि कुर्वी-
त प्रेतमुद्दिश्य”इत्यादिना सधर्मकस्य प्रकृतिभूतस्यैकादशाहिकस्यैको-
द्दिष्टस्यैव धर्मातिदेशो मासिकेषु दृष्टः ।

मत्स्यपुराणेऽपि—

ततस्त्वेकादशाहे तु द्विजानेकादशेष तु ।

क्षत्रादिः सूतकान्ते तु भोजयेद्युजो द्विजान् ।

इत्यादिना सधर्मकं विधाय—

अनेन विधिना सर्वमनुमासं समाचरेत् ।

इति तथैवैकोद्दिष्टं प्रकृतित्वेन विधायानुमासिकादीनां विकृतित्वे-
नाभिधानम् ।

बृहस्पतिरपि—

एकोद्दिष्टविधानेन यदेकस्य प्रदीयते ।

आवाहनाग्नौकरणरहितं दैववर्जितम् ॥

वस्त्रालङ्कारशय्याद्यं पितुर्यद्वाहनायुधम् ।

गन्धमाल्यैः समभ्यर्च्य श्राद्धभोक्त्रे तदर्पयेत् ॥

भोजनं वानेकविधं कारयेत् व्यञ्जनानि च ।

यथाशक्त्या प्रदद्याच्च गोभूहेमादिकं तथा ॥ इति ।

अत्रापि नवश्राद्धमासिकयोरनुपस्थितेरकोद्दिष्टमेव नानाधर्मवि-
शिष्टं भिन्नमेव ताभ्यामिति किं भूयसा । तत्र च पूर्वादाहृतमत्स्यपुराण-
वचनादेकस्मिन्नेव प्रेतस्थाने एकादश ब्राह्मणा इति मुख्यः कल्पः ।
सत्यव्रतोऽप्येवमाह—प्रातररुन्ध्याय प्रेतब्राह्मणानेकादशामन्त्र्य अपराह्णे
नानाभक्ष्यान्नरसविन्यासैरित्यादिना ।

अथाशौचव्यपगमे प्रातः सुप्रक्षालितपाणिपादः स्वाचान्तः एवं
विधानेन ब्राह्मणान् यथाशक्त्युदङ्मुखान् गन्धमाल्यवस्त्रालङ्कारादि-
भिः पूजितान् भोजयेत् ।

इति विष्णुना यथाशक्ति (इत्यनेन) बहवोऽप्युक्ताः । वराहपुराणे तु
एकस्यैव ब्राह्मणस्य तत्र तत्र परामर्शादेकस्यापि नियोजनम् ।

यथा—

गतोऽसि दिव्यलोकं त्वं कृतान्तविहितात्पथः ।

मनसा वायुभूतेन विप्रे त्वाहं नियोजये ॥

पूजयिष्यामि भोगेन एवं विप्रं निमन्त्रयेत् । इति,

स्नापनाभ्यञ्जने दद्याद्विप्राय विधिपूर्वकम् । इति,

ब्राह्मणं शीघ्रमानयेत् ।

आगतं च द्विजं हृष्ट्वा कर्त्तव्या स्वागतक्रिया ॥ इति ।

आवरणार्थं छत्रं तद्ब्राह्मणाय प्रदीयते ।

पश्चादुपानहौ दद्यात्पादस्पर्शकरे शुभे ॥

सन्तप्तवालुकां भूमिं महाकण्टकिता तथा ।

सन्तारयति दुर्गाणि प्रेतं दददुपानहौ ॥ इति ।

यदापि बहुब्राह्मणपक्षस्तदापि प्रेतोपभुक्तवस्त्रशय्यादिकमेकस्मा
एव गुणवते देयमितरेभ्यो यथाशक्ति दक्षिणामात्रमित्युक्तम्—

अविध्योत्तरे, एकादशेऽहनीत्थनन्तरम्—

भोजनं तत्र चैकस्मै ब्राह्मणाय महात्मेने ।

वस्त्रालङ्कारशय्याद्यं पितुर्यद्वाहनादिकम् ॥

गोगृहासनदासांस्तु दद्यात्सम्पूज्य भक्तिः ।

प्रदद्याद्दक्षिणां तेषां सर्वेषामनुरूपतः ॥

इत्यादिविस्तारोऽन्यत्र ज्ञेयः । इह च बहुषु वाक्येषु एकादशाह-
ग्रहणं न आशौचोत्तरदिनोपलक्षकम् ।

एकादशेऽह्नि यच्छ्राद्धं तत्सामान्यमुदाहृतम् ।

सर्वेषामेव वर्णानां सूतकं तु पृथक् पृथक् ॥

इति पैठनसिवचनात् ,

आद्यं श्राद्धमशुद्धोऽपि कुर्यादेकादशेऽहनि ।

कर्तुंस्तात्कालिकी शुद्धिरशुद्धः पुनरेव सः ॥

इति शङ्खवचनाच्च । क्षत्रियादिभिरपि वचनादाशौचे सत्यपि मर-
णादेकादशाह एवाद्यश्राद्धं कर्तव्यम् । तथा एकाहज्यहाशौचिभिरपि ।

सद्यःशौचेऽपि दातव्यं प्रेतस्यैकादशेऽहनि ।

स एव दिवसस्तस्य श्राद्धशय्याशनादिषु ॥

इति शङ्खवचनादेकादशाह एव । शूलपाण्यादयस्तु—“अथाशौचव्यपग-
मे” इति,
तथा,

क्षत्रादिः सूतकान्ते तु भोजयेद्युजो द्विजान् ।

इति वैष्णवमास्यवचनतः क्षत्रादिभिरपि स्वस्वाशौचान्ते एकाहज्यहा-
शौचिभिरपि तन्मध्ये दशाहकृत्यानुष्ठाने तदन्त एवैकादशाहश्राद्धं
नैकादशेऽह्नीति वदन्ति । तन्मते “सद्यःशौचेऽपि दातव्यम्” इति
शङ्खवचनस्य का गातिरिति विवेक्तव्यमिति । अस्मिन्पक्षे विष्णुवचनेन
विरोधस्तावन्नास्त्येव । तस्य ब्राह्मणामिप्रायेणाप्युपपत्तेः । सङ्कोचमात्रं
हि तदा न तु कस्यचिद्वलक्षणा । एकादशाहशब्दस्याशौचान्तमात्रपर-
तयोपलक्षणत्वे एकादशाहशब्दे विधौ लक्षणा स्यात् । न च मास्यव-
चोविरोध इति शङ्कनीयम् । अविरोधोपपादनार्थं तस्यायमर्थः । ब्राह्मण
एकादशाहे तत्कुर्वन्न पक्वेन भोजयेत् किन्तु तत्र त्यक्तेन यथासङ्ग्यब्रा-

ह्यणभोजनपर्याप्तेनामेन सूतकान्ते पक्त्वा भोजयेदिति । एवं च सति एकादशाहसूतकान्तरूपकालद्वयोपेतं ब्राह्मणक्षत्रियादिविषयं विधिद्वय-
मर्थवद्भवति अन्यथा विष्णुवचनादेव सूतकान्तरूपकालोपेतेनैकेनैव
विधिना सर्ववर्णसाधारणाद्यश्राद्धविधिसिद्धौ मास्यमनर्थकं स्यात् ।
अयुजो द्विजानिति अयुग्मसङ्ख्या च नवसप्तत्रयोदशादिरूपा । आह बृहस्पतिः—

श्रोत्रिया भोजनीयास्तु नव सप्त त्रयोदश । इति ।

अत्रिः—

प्रेतार्थं सूतकान्ते तु ब्राह्मणान् भोजयेत्ततः ।

नवश्राद्धनिमित्तं तु एकमेकादशाहेऽहनि ॥

एवञ्च सत्येकादशाहिकाश्रवश्राद्धादाशौचान्ते विधीयमानं ब्राह्मण-
भोजनं कर्मान्तरमिति गम्यते इति हेमाद्रिः । यदा च “ब्राह्मणे दश पि-
ण्डाः स्युः” इति पारस्करवचनात्प्रतिवर्णं दशद्वादशपञ्चदशत्रिंशत्पिण्डाः,
यदा वा “सर्वेभ्य” इति वाक्यात् द्वितीयो दशैव पिण्डा इति पक्षः,
सर्वेषां च स्रस्वाशौचान्त्यदिने दशमः पिण्डस्तदापि क्षत्रियवैश्यशूद्रा-
दीनामेकादशेऽहिं प्रेतत्वनिवृत्त्यर्थं कृतेनापि श्राद्धेन अन्त्यादिनक्रियमा-
णदशमपिण्डसहितेनैव प्रेतत्वनिवृत्तिरित्यन्यत्र विस्तरः ।

शातातपः—

नवश्राद्धं सपिण्डत्वं श्राद्धान्यपि च षोडश ।

एकेनैव तु कार्याणि संविभक्तधनेष्वपि ॥ इति ।

गासवः—

शावे तु सूतकं चेत्स्यान्निशाशेषे तथैव च ।

नवश्राद्धानि देयानि यथाकालं यथाविधि ॥ इति ।

अन्वारोहणेऽपि भिक्षानि नवश्राद्धानि ।

नवश्राद्धानि सर्वाणि सपिण्डीकरणं पृथक् ।

एक एव वृषोत्सर्गो गौरेका तत्र दीयते ॥ इति ।

क्वचिद्भर्मप्रदीप इत्युक्त्वा लिखितम्—

दैवाद्यदि नवश्राद्धमतीतं प्रथमेऽहनि ।

तृतीयेऽहनि कर्त्तव्यं विषमे वाप्यसम्भवात् ॥ इति ।

तत्रैवायमन्यो विशेषः ।

तथा—

नन्दायां भार्गवदिने चतुर्द्दश्यां त्रिपुष्करे ।

नवश्राद्धं न कुर्वीत त्रिपादे पञ्चके तथा ॥ इति ।

ऋभ्यश्च्रेण विशेषान्तरमुक्तम्—

नवश्राद्धं सपिण्डत्वं पक्वान्तेन समाचरेत् । इति ।

नवभ्राह्मणानामवश्यकत्वमुक्तं ब्रह्मविष्टेन,

अलब्ध्वा तु नवभ्राह्मं प्रेतस्त्वान्न विमुच्यते ।

अर्वाकृतु द्वादशाहस्य लब्ध्वा तरति दुष्कृतम् ॥ इति ।

इति नवभ्राह्मणो कालः ।

अथावयवापिण्डकालाः ।

तत्र ब्रह्मपुराणादौ “शिरस्त्वाद्येन पिण्डेन” इत्यारभ्य—“दशमेन तु पूर्णत्वं” इत्यन्तेन ब्राह्मणे दशमपिण्डस्य दशमदिने कर्त्तव्यतामुक्त्वा—

देयस्तु दशमः पिण्डो राज्ञां वै द्वादशोऽहनि ।

वैश्यानां पञ्चदशमे देयस्तु दशमस्तथा ॥

शूद्राणां दशमः पिण्डो मासे पूर्णे विधीयते ।

इति प्रतिवर्णं कालभेदेन पिण्डा दशैवोक्ताः । विष्णुना तु आशौच-
दिनसङ्ख्यायां पिण्डसङ्ख्यायुक्ता “यावदाशौचं प्रेतस्योदकं पिण्डमेकं च दद्यात्” इति ।

पारस्करेणापि—

ब्राह्मणे दश पिण्डाः स्युः क्षत्रिये द्वादश स्मृताः ।

वैश्ये पञ्चदश प्रोक्ताः शूद्रे त्रिंशत्प्रकीर्त्तिताः ॥ इति ।

प्रेतभ्यः सर्ववर्णभ्यः पिण्डान् दद्यादशैव तु ।

इत्यपरोऽपि दशपिण्डपक्षस्तेनैवोक्तः ।

प्रचेतसापि—

पिण्डः शूद्राय दातव्यो दिनान्यष्टौ नवाथवा ।

सम्पूर्णे तु ततो मासे पिण्डशेषं समापयेत् ॥

इत्युक्तम् । अत्रैवं व्यवस्थोक्ता । यावदाशौचं पिण्डदानमिति मुख्यः पक्षः । राज्ञां द्वादशे वैश्यानां पञ्चदश इत्यादिना दशमपिण्डमात्रोत्कर्षस्तु मध्यमः । तत्राप्यशक्तौ दशदिनं दशपिण्डदानमिति जघन्य इति । अन्ये त्वाहुः । अत्रैतद्व्यवस्थाकर्त्तुर्मते आद्यपक्षादिषु शूद्रादीनां मासं यावद्वाप्रपूरकपिण्डासमाप्तौ कथमेकादशाहिकभ्राह्मणविधिः कथं च विष्णुकः—

मन्त्रवर्जं हि शूद्राणां द्वादशोऽहनि कीर्त्तितम् ।

इतिद्वादशाहे सपिण्डीकरणविधिश्चेत्यादि चिन्त्यम् । अतश्च—

सर्वेषामेव वर्णानां सूतके मृतकेऽथ वा ॥

दशाहाच्छुद्धिरेतेषामिति शातातपोऽब्रवीत् ॥

इत्याहिरसवचनात्सर्वेषां दशाहमेवाशौचमिति पक्षः साम्प्रतं चायमेव बहुधा प्रचारीभूतः क्षत्रियाद्याचारसंवादी च । तदा न कस्यापि

वचनस्यानुपपत्तिः । तथाहि—“प्रेतेभ्येः सर्ववर्णैभ्यः” इतिपारस्करवचनमुपपन्नं, शुद्धेऽपि एकादशाहिकश्राद्धं द्वादशाहिकसपिण्डीकरणं चोपपन्नमिति । केन चिद्धर्मप्रदीप इत्युक्त्वा लिखितम्—

प्रथमेऽहि तृतीये वा पञ्चमे सप्तमेऽपि वा ।

द्वौ द्वौ पिण्डौ प्रदातव्यौ शेषांस्तु दशमेऽहनि ॥ इति च ।

तेन “आशौचव्यगम” इति विष्वादिषाक्यैराशौचवृद्धौ तदन्त एव कर्त्तव्यता, यानि तु एकादशाहप्रतिपादकानि तानि दशाहाशौचविषयाणि । एवं च गात्रपूरकपिण्डदानप्रकाराणामपि अनयैव रीत्याऽविरोध इति, तन्न । “आद्यं श्राद्धमशुद्धोऽपि” इत्यादिशङ्कवचनविरोधात् । तेन पूर्वोक्तैव व्यवस्था ज्यायसीति सिद्धम् । अथाशौचे विशेष उक्तः शातातपेन,

आशौचस्य च हासेऽपि पिण्डान् दद्याद्दशैव तु ।

पारस्करः—

प्रथमे दिवसे देयास्त्रयः पिण्डाः समाहितैः ।

द्वितीये चतुरो दद्यादस्थिसञ्चयनं तथा ।

त्रींस्तु दद्यात्तृतीयेऽहि वस्त्रादि क्षालयेत्तथा ॥ इति ।

दक्षस्त्वन्यथाऽऽह—

प्रथमेऽहनि पिण्डं तु द्वितीये चतुरस्तथा ।

तृतीये पञ्च वै दद्याद्दशपिण्डविधिः स्मृतः ॥ इति ।

युद्धादिहतेऽपि मनुः—(अ० ५ श्लो० १८)

उद्यतैराहवे शस्त्रैः क्षत्रधर्महतस्य च ।

सद्यः सन्तिष्ठते यज्ञस्तथाशौचमिति स्थितिः ॥ इति ।

यज्ञः=पिण्डदानादिरूपः । सन्तिष्ठते=समाप्तो भवतीत्यर्थः ।

ब्रह्मपुराणेऽपि—

सद्यःशौचे प्रदातव्याः सर्वेऽपि युगपत्तथा । इति ।

अथ पाथेयश्राद्धकालः ।

शातातपः,

भूलोकात्प्रेतलोकं तु गन्तुं श्राद्धं समाचरेत् ।

तत्पाथेयं हि भवति मृतस्य मनुजस्य च ॥ इति ।

अत्र च शिष्टैः प्रथमदिने क्रियमाणत्वादाद्यदिनं ग्राह्यम् । स्वत्यर्थसारे तु सञ्चयने कृते मनुष्यलोकात्प्रेतलोकं गच्छत आमेन पाथेयश्राद्धमेकोद्दिष्टविधानेन इत्युक्तम् । तेन दिनान्तरमपि तस्य कालः ।

अथास्थिसञ्चयने कालः ।

तत्र सम्बन्धः—

प्रथमेऽहि तृतीये वा सप्तमे नवमेऽपि वा ।

अस्थिसञ्चयनं कार्यं दिने तद्गोत्रजैः सह ॥ इति ।

विष्णुस्तु चतुर्थमपि दिनमाह—“चतुर्थे दिवसेऽस्थिसञ्चयनं कुर्या-
त्तेषां गङ्गात्मसि प्रक्षेप” इति ।

दिवोदासनिबन्धे ब्रह्मपुराणे वर्णपुरस्कारेणापि कालविशेष उक्तः—

कुर्युस्तृतीये विप्रस्य चतुर्थे क्षत्रियस्य च ।

पञ्चमे वैश्यजातेस्तु शूद्रस्य दशमेऽहनि ।

ऽयहाद्याशौचे विशेषस्तत्रैव—

ऽयहाशौचे द्वितीयेऽहि कर्त्तव्यस्त्वास्थिसञ्चयः ।

सद्यः शौचे तत्क्षणं तु कर्त्तव्य इति निश्चयः ॥

अस्थिपलाशदाहे तु शौनकः—

पालाशे त्वस्थिदाहे च सद्यः सञ्चयनं भवेत् ।

भृग्वादिमरणे मनुना विशेषे उक्तः—

तस्य त्रिरात्रमाशौचं द्वितीये त्वास्थिसञ्चयः । इति ।

यत्तु कैश्चिन्नवीनैः सर्वकालानां सर्ववर्णविषयत्वेनोपन्यसनं तद्ब्रह्म-
पुराणवाक्यादर्शनमूलकमित्यश्रद्धेयमेव । न च ब्रह्मपुराणोक्तव्यवस्थापक्षे
सप्तमनवमदिनपक्षयोर्निर्विषयता स्यादिति वक्तव्यम् ।

श्राद्धचिन्तामणौ—

सप्तमे वैश्यजातेस्तु नवमे शूद्रजन्मनः ।

इत्यस्यैव पाठस्यादरणात् । अत्र वारनक्षत्रनिषेधोऽपि यमेनोक्तः—

भौमार्कमन्दवारेषु तिथियुग्मेषु वर्जयेत् ।

वर्जयेदेकपादक्षे द्विपादक्षेऽस्थिसञ्चयम् ॥

प्रदातृजन्मनक्षत्रे त्रिपादक्षे विशेषतः । इति ।

तदेतदस्थिसञ्चयनं साग्न्यनश्रिकयोरपि दाहादिनादेव कार्यमि-
त्याहाजिराः—

अनाग्निमत उत्क्रान्तेः साग्नेः संस्कारकर्मणः ।

शुद्धिः सञ्चयने दाहान्मृताहस्तु यथाविधि ॥ इति ।

अथोदकदानकालः ।

गीतमः—प्रथमतृतीयपञ्चमसप्तमनवमेषूदकक्रियेति ।

अथ दशाहमध्ये दर्शपाते भविष्यपुराणे—

प्रवृत्ताशौचतन्त्रस्तु यदि दर्शः प्रपद्यते ।

समाप्य चोदकं पिण्डान् स्नानमात्रं समाचरेत् ॥

आशौचसमाप्तिपर्यन्तमिति शेषः ।

अध्ययः—

आशौचमन्तरा दर्शो यदि स्यात्सर्ववर्णिनाम् ।

समाप्तिं प्रेततन्त्रस्य कुर्यादित्याह गौतमः ॥

पैठीनसिरपि—

आद्येन्दावेव कर्त्तव्याः प्रेतपिण्डोदकक्रियाः ।

द्विरैन्दवे तु कुर्वाणः पुनः शावं समश्नुते ॥

द्विरैन्दवे=चन्द्रद्वये । दर्शात्प्राचीन एकः क्षीण इन्दुर्दर्शोत्तरमपरो
भावी बुद्धिमान् । कालादर्शे तु एतदग्रे तथेति कृत्वा वचनान्तरं लिखितम् ।

चन्द्रद्वये तिथिर्नैव देयः प्रेतस्य शान्तये ।

यदि दद्याद्विचन्द्रेऽन्नं दानुः कुलविनाशनम् ॥

एवं सामान्येन मातापितृविषयेऽपि दर्श एव पिण्डोदकदानादित-

न्त्रसमाप्तिप्रसक्तौ—

श्लोकगौतमः,

अन्तर्दशाहे दर्शश्चेत्तत्र सर्वं समापयेत् ।

पित्रोस्तु यावदाशौचं दद्यात्पिण्डतिलाञ्जलीन् ॥

पित्रोरिति विरूपैकशेषः । एवं सति यद्गालवचनोक्तम्—

पित्रोराशौचमध्येऽपि यदि दर्शः समापेतत् ।

तावदेवोत्तरं तन्त्रं पर्यवस्येत् ग्रहात्परम् ॥ इति ।

तस्यायमर्थः । पित्र्याशौचमध्येऽपि दर्शपाते समाप्तिरुत्तरतन्त्रस्यो-
चिता किमुतान्याशौचमध्ये इति पितृव्यतिरिक्तसपिण्डविषये उत्तरत-
न्त्रस्यावश्यकसमाप्तिप्रदर्शनार्थं न पुनः पितृविषयेऽपि नियमार्थमिति ।
भवतु वा पितृविषयेऽपि नियामकं तथापि “अस्वर्ग्यं लोकविद्विष्टं धर्म्यम-
प्याचरेन्न तु” इत्यनेन न्यायेन शिष्टाचारसहकृतेन “पित्रोस्तु यावदा-
शौचं” इत्यनेन गौतमवचनेन गालववचनं बाध्यत इति पित्र्याशौचमध्ये दर्श-
पातेऽपि यावदाशौचं पिण्डादिकं दद्यात् इतरेषां तु दर्शावधिकमेवोत्त-
रतन्त्रसमापनमिति विवेकः । अथ वा क्षेत्रजस्य बीजपितृविषयं दत्त-
कादिपुत्राणां प्रतिग्रहीत्रादिमातापितृविषयं वा गालववचनं गौतमवचनं
तु औरसपुत्रिकापुत्रयोर्मातापितृविषयम् । अथ वा औरसादीनां सर्व-
ेषामपि स्वमातापितृविषये आपदनापत्कल्पाश्रयणेन व्यवस्था विज्ञेयेति
मदनपारिजातः । माधवनिर्णयामृतादौ ग्रहानन्तरं दर्शपाते मातापितृतन्त्र-
स्यापि समाप्तिर्न तु ग्रहमध्ये दर्शपाते गौतमवचनमपि तद्विषयकमेव ।
मातापितृव्यतिरिक्तानां तु दशाहमध्ये यदा कदाचिद्दर्शपाते तन्त्रस-
माप्तिरेवेति । दशाहमध्ये दर्शपाते दर्शात्पूर्वं प्रमादालस्यादिना यदा प्रेत-

तन्त्रमनारब्धं तदा तस्य दर्शोत्तरमपि आरम्भः समाप्तिश्चोचितैव तदा द्विरैन्दवतादोषोऽपि परिहृतो भवति । नच “आद्येन्द्रावेव कर्त्तव्या” इति वचनात् दर्शानुरोधेनारम्भोऽपि दर्शात्पूर्वमाक्षिप्त इति शङ्कनीयम् । आद्येन्द्रावेवेत्यत्र कर्त्तव्या इति न विधीयते तथासति “आद्येन्द्रौ” इति “कर्त्तव्या” इति च विधेयद्वये वाक्यभेदः स्यात् । तेनात्रापि द्विरैन्दव इति निषेधात् द्विरैन्दवत्वमेव निषिध्यत इति । कचिद्दर्शपातवत् सङ्क्रान्तिर्यतीपातयोरपि पाते तन्त्रसमाप्तिः वचनं च सङ्ग्रह इतिकृत्वा लिखितम् ।

दर्शः सङ्क्रमणं पातो दशाहान्तर्यदा भवेत् ।

तावतैवोत्तरं तन्त्रं समाप्यमिति केचन ॥ इति,

तत्तु निषन्धभिरधृतं निराकरमिव प्रातिभाति । व्यतीपातसङ्क्रान्तिपाते तन्त्रसमाप्तेः शिष्टाचारेऽप्यदर्शनाच्च इति ।

अथ नवमिश्राणि षोडशश्राद्धानि चेत्येवंप्रसिद्धानां मासिकानां कालः ।

तत्राश्वलायनः नवमिश्रं तु षड्भूतिनि ।

षड्भूतिनित्यस्यार्थोऽग्रे विवेक्ष्यते । तानि च मरणमासादारभ्य संवत्सरं यावत्प्रतिमासं विधीयमानानि द्वादश ऊनमासिकं त्रैपाक्षिकम् ऊनषाण्मासिकमूनाब्दिकं चेत्येवं षोडश भवन्ति । आह—

जातुकर्णः,

द्वादश प्रतिमास्यानि आद्यषाण्मासिके तथा ।

त्रैपाक्षिकाब्दिके चेति श्राद्धान्येतानि षोडश ॥ इति ।

अत्र द्वादशप्रतिमास्यानीति पृथगभिधानादाद्यषाण्मासिकाब्दिकशब्दा ऊनमासिकोनषाण्मासिकोनाब्दिकपराः । आह—

गोभिलः,

ऊनषाण्मासिकं षष्ठे मास्यूने चोनमासिकम् ।

त्रैपाक्षिकं त्रिपक्षे स्यादुनाब्दं द्वादशे तथा ॥ इति ।

ऊनषाण्मासिकमूने षष्ठे मासि, त्रैपाक्षिकं तृतीये पक्षे, उनाब्दिकमूने द्वादशे मासि, ऊनमासिकं तु द्वादशाहे ऊनमासि वा कार्यम् ।

मरणात् द्वादशाहे स्यान्मास्यूने चोनमासिकम् ।

इति तेनैवोक्तत्वात् । अत्रोनमासिकादीनि ऊनमासादिषु कार्याणीत्युक्तम् । तत्र कियद्भिर्दिनैरुनेषु कार्याणीत्याकाङ्क्षायां—

गालवः,

त्रिभिर्वा दिवसैरुने द्वाभ्यामेकेन वा तथा ।

आद्यादिषु च मासेषु कुर्यादुनाब्दिकादिकम् ॥ इति ।

श्लोकगौतमोऽपि-

एकद्वित्रिदिनैरुने त्रिभागेनोन एव वा ।

श्राद्धान्यूनान्दिकादीनि कुर्यादित्याह गौतमः ॥ इति

ऊने=ऊनत्वे । आदिशब्दादूनषण्मासिकोनाद्यमासिकयोर्ग्रहणम् ।

जातूकर्ण्यः—

एकाहेन तु षण्मासा यदा स्युरपि वा त्रिभिः ।

न्यूनाः, संवत्सरश्चैव स्यातां षण्मासिके तदा ॥ इति ।

षण्मासिके=ऊनषण्मासिकोनाब्दिके । एकेनाह्ना न्यूने एकदि-
नपूर्त्तिन्यूने तदन्तिमे दिने इत्यर्थः । अत एव—

पैठानसिः,

षण्मासिकाब्दिके श्राद्धे स्यातां पूर्वद्युरेष ते ।

मासिकानि स्वकीये तु दिवसे द्वादशेऽपि वा ॥ इति ।

पूर्वद्युः=मृताहात्पूर्वदिने । षण्मासिकाब्दिके=ऊनषण्मासिकोनाब्दिके इति
मदनरत्नः । त्रैपक्षिककालमाह—

कार्णाजिनिः,

ऊना न्यूनेषु मासेषु विषमाहे समेऽपि वा ।

त्रैपक्षिके त्रिपक्षे स्यान्मृताहेष्वितराणि तु ॥ इति ।

भविष्ये—

षष्ठे षण्मासिकं कुर्यात् द्वादशे मासि चाब्दिकम् ।

त्रैपक्षिकं भवेद्वृत्ते त्रिपक्षे तदनन्तरम् ॥ इति ।

न च कार्णाजिनिना 'त्रिपक्षे' इत्युक्तं भविष्ये तु 'वृत्ते त्रिपक्षे' इत्युक्तं तेन
विरोध इति वाच्यम् । वृत्तेऽतीत इति नार्थः, किन्तु त्रिपक्ष इत्यधिक-
रणसप्तम्यनुरोधाद्वृत्ते प्रवृत्ते इत्यर्थ इति कश्चित् । केचित्तु—

सूतकान्ते गृहे श्राद्धमेकोद्दिष्टं प्रचक्षते ।

द्वादशेऽहनि मासे च त्रिपक्षे च ततः परम् ॥

इति ब्रह्मपुराणवाक्येऽपि पूर्वोदाहृतवचनोपात्त-वृत्त इति पदस्य अ-
तीत इति यथाश्रुतमेवार्थं कृत्वा अत्रापि त्रिपक्षे इत्यस्याग्रेऽतीत इति
शेषं पूरयन्ति ।

व्यासः—

द्वादशाहे त्रिपक्षे च षण्मासे मासिकाब्दिके ।

श्राद्धानि षोडशैतानि संस्मृतानि मनीषिभिः ॥

अयमर्थः । द्वादशाहे इत्यनेन तत्र क्रियमाणमूनमासिकं, षण्मास इत्यने-
नोनषण्मासिकं, मासिकं प्रतिमासं मृताहे क्रियमाणं द्वादशसङ्ख्याकम्,

आदिकमुनादिकम् । अत्र च द्वितीयादिमासिकानि द्वितीयतृतीयादि मासेषु मृताहे कर्त्तव्यानि आद्यमासिकं तु एकादशेऽह्नि कर्त्तव्यमित्याह—
याज्ञवल्क्यः, (भ० १ आ० प्र० श्लो० २५६)

मृतेऽहनि तु कर्त्तव्यं प्रतिमासं तु वत्सरम् ।

प्रतिसंवत्सरं चैवमाद्यमेकादशेऽहनि ॥

वत्सरमिति वत्सरपुर्तिपर्यन्तं, “कालाध्वनोरत्यन्तसंयोगे” (२३१५) इतिद्वितीयेति । अत्र कोचेत् । आद्यमृतातिर्थं गृहीत्वोत्तरमृततित्थेः पूर्वतिथिपर्यन्तं त्रिंशत्तिथिसमुदायात्मकचान्द्रमासमानेन चैत्रशुक्लपञ्चम्यां मृतस्याग्रिमशुक्लचतुर्थ्या मासिकम् , एवमूनषाण्मासिकानाब्दकयोरेकाहन्मूनतापक्ष इयहन्मूनतापक्ष च तृतीयायां प्रतिपदि च तयोरनुष्ठानमिति । तत्तुच्छम् । “मृतेऽहनि तु कर्त्तव्यं” इति पूर्वोक्तयाज्ञवल्क्यवचनात्, “मृताह्निष्वितराणि तु” इति कार्णाजिनिवचनाच्च “मासिकानि स्वकीये तु दिवसे” इति, “षाण्मासिकाब्दके श्राद्धे स्यातां पूर्वशुरेव ते” इति पूर्वोपन्यस्तपैठिनसिवचनाच्च । तेन पञ्चमीप्रमीतस्याग्रिमपञ्चम्यामेव मासिकमूनषाण्मासिकादि तु चतुर्थ्यामेव । इयहन्मूनतापक्षे द्वितीयायामेव । अत एवोक्तं कालदर्शे,

मासिकान्मपि चोर्नानि चाष्टाविंशतिमे दिने । इति ।

माधवेन तूनषाण्मासिकं सप्तमासगतमृताहदिनात्पूर्वेशुरनुष्ठेयम् ऊनादिकं च द्वितीयवत्सरदेर्मृताहदिनात्पूर्वेद्युः कर्त्तव्यमिति । अत्रायं मुग्धव्यामोहनिवृत्त्यर्थं स्पष्टः कालविवेकः । मासे भवं मासिकमिति व्युत्पत्त्या, मासेऽतीते भवं मासिकमिति व्युत्पत्त्या वा, माससम्बन्धि मासिकमिति हेमाद्रुक्तव्युत्पत्त्या वा, मासादौ भवं मासिकमिति व्युत्पत्त्या वा मासिकस्य यद्यपि तन्मासभवनं तन्माससम्बन्धो वा तन्मासान्तर्गतयत्किञ्चित्तिथ्यधिकरणकत्वेनापि सम्भवति ज्योतिष्टोमस्येव वसन्तकालकत्वं श्राद्धस्येवापरपाक्षिकत्वम् । तथापि प्रथमातिक्रमे कारणाभावात् नक्ष्यमाणस्मार्त्तबहुवचनानुरोधाच्च मासोपक्रम एव कर्त्तव्यतानिष्ठीयते । तानि तु वचांसि “मासिकानि स्वकीये तु दिवसे” इति “मृताह्निष्वितराणि तु” इति “मृतेऽहनि तु कर्त्तव्यं” इति च ।

ब्रह्मपुराणेऽपि—

द्वादशेऽहनि मासे च त्रिपक्षे च ततः परम् ।

मासि मासि तु कर्त्तव्यं यावत्सम्बत्सरं द्विजैः ॥

ततः परतरं कार्यं सपिण्डीकरणं क्रमात् ।

कृते सपिण्डीकरणे पावणेन प्रोच्यते पुनः ॥

ततः प्रभृति निर्मुक्तः प्रेतत्वात्पितृतां गतः ।

व्याप्रपादोऽपि—

एकादशे चतुर्थे च मासि मासि च वत्सरम् ।

प्रतिसंवत्सरं चैवमेकोद्दिष्टं मृताहनि ॥ इति ।

एवं सत्याद्यमासिकमेकादशाहे, ऊनमासिकमूने मासि द्वादशाहे वा, द्वितीयमासिकं द्वितीयमासस्याद्यमृततिथौ, तृतीयमासिकं तृतीयमासस्याद्यमृततिथौ क्रियमाणत्वाच्चैत्रशुक्लपञ्चमीप्रतीतस्य वैशाखशुक्लपञ्चम्यां क्रियमाणं द्वितीयमासिकं ज्येष्ठशुक्लपञ्चम्यां तृतीयमासिकं भवति । एवमग्रेऽपि तत्तन्मासे बुध्वा द्वादशमासस्य फाल्गुनस्याद्यमृततिथौ पञ्चम्यां द्वादशमासिकं कृत्वा ऊनाब्दिकं चैत्रशुक्लचतुर्थ्यां भवति । यदा तु सपिण्डीकरणे “ततः संवत्सरे पूर्णे सपिण्डीकरणम्” इति कात्यायनपक्षस्तदा तस्मिन्नेव दिने ऊनाब्दिकसपिण्डीकरणयोर्बद्धक्रमत्वादूनाब्दिकं कृत्वा सपिण्डीकृतिः । यदा त्वाक्षयलायनपक्षः “अथ सपिण्डीकरणं संवत्सरान्त इति, तदा पूर्वदिने चतुर्थ्यामुनाब्दिकं कृत्वा चैत्रशुक्लपञ्चम्यां द्वितीयवत्सराद्यमृततिथौ सपिण्डीकरणं कृत्वा तत्रैवाब्दिकमिति बोद्धव्यम् । वस्तुतस्तु न पक्षद्वयम् । कात्यायनवाक्येऽपि संवत्सरे पूर्णे सति द्वितीयदिने सपिण्डीकरणमिति व्याख्यासम्भवात् । विश्वादर्शेऽपि मासिकानां माद्यमृततिथिकालिकत्वं कण्ठरवेणोक्तम्—

मासेषूक्तं यदेकादशसु मृतदिनेष्वायमेकादशाहे

न्यूनाब्दे यत्तदर्थं यदपि तदपरे द्वादशाहे त्रिपक्षे । इति ।

तत्राद्यमासिकं मृताहे प्राप्तम्—“आद्यमेकादशेऽहनि” इति वचनादेकादशेऽहि उत्कृष्य विधीयते । ततश्चैकादशेऽहि श्राद्धत्रयं नवश्राद्धान्त्यम् आद्यमासिकं स्वतन्त्रैकोद्दिष्टं चेति । स्मृत्यर्थसारेऽप्युक्तं स्वतन्त्रैकोद्दिष्टे क्रियमाणे अन्येषां तन्त्रेणानुष्ठानसिद्धिरिच्छतामस्ति पृथगनुष्ठानपक्षे चादौ स्वतन्त्रैकोद्दिष्टं कार्यमिति । एवं च प्रथममासिको न मासिकत्रयपक्षि कतृतीयमासिकचतुर्थपञ्चमषण्मासिको न षण्मासिकसप्तमाष्टमनवमदशमैकादशद्वादशमासिको नाब्दिकानि षोडशश्राद्धानि दद्यादिते हेमाद्र्यदाहृतसूत्रबोधितः श्राद्धक्रमोऽप्युपपद्यते । अन्यथो नानां तत्तन्मासिकोत्तरत्वं त्रैपक्षिकस्य च द्वितीयोत्तरत्वं न स्यात् । एतेन यच्छूलपाणिनोक्तं मासे भवमित्येव समाख्याव्युत्पत्तिः, न चैवं सर्वाद्यमृततिथौ मासिकापत्तिर्मृततिथेर्मृततिथिं यावच्छान्द्रस्य विवक्षितत्वात् । मृततिथेरिति वावर्धौ पञ्चमी तेनान्यमृततिथेरेव पूर्वमासशब्दार्थत्वम् अतश्च प्रथममासिकं

द्वितीयमृततिथावेवेति। तन्निरस्तम् । उदाहृतसूत्रविरोधात्। ननु “प्रति-
संवत्सरं चैवं” इतिवचनादाद्यमृततिथिं गृहीत्वा आद्यसांवत्सरिकस्यापि
आद्यमासिकवत्प्रवृत्तिः स्यादिति चेत्, सत्यम् । “आद्यमेकादशेऽहनि”
इति मासिक इव यद्यत्र वचनं स्यात् । प्रत्युत तस्य द्वितीयवत्सराद्यमृ-
ततिथाबुद्ध्यन्तत्वादाद्यमृततिथौ प्राप्तिरेव नास्तीति द्वितीयवत्सरादौ
क्रियमाणमाब्दिकमित्युच्यते तृतीयवत्सरादौ तु प्रत्याब्दिकमिति । अत-
एवोक्तम्—

स्मृत्यर्थसारे, द्वितीयसंवत्सरादावाब्दिकं तृतीयसंवत्सरादौ प्रत्याब्दि-
कमिति क्रम इति ।

निर्णयामृते तु—

ब्राह्मणं भोजयेदाद्ये होतव्यमनलेऽथवा ।

पुनश्च भोजयेद्विप्रं द्विरावृत्तिर्भवेदिति ॥ इति ।

अतश्चैकादशेऽह्नि विधीयमानम् आद्याब्दिकमिति । अधिकमास-
पाते अधिकं मासिकं कार्यम् । तदा सप्तदश भवन्ति—

आद्यमेकादशे कार्यमधिके चाधिकं भवेत् ।

इति लौगाक्षिवचनात् ।

अब्दमम्बुघटं दद्यादन्नं वापि सुसज्जितम् ।

संवत्सरे विवृद्धेऽपि प्रतिमासं च मासिकम् ॥

इति कौथुमिस्मरणाच्च ।

संवत्सरातिरेके वै मासाश्चैव त्रयोदश ।

तस्मात्त्रयोदशे श्राद्धं न कुर्यान्मोपतिष्ठते ॥

इति ऋष्यशृङ्गवचने त्रयोदशमासिकस्य निषेधश्रवणादधिकमासेऽपि
मासिकविकल्प इति केचित् । वस्तुनस्तु एतस्यामावास्याविशेषविहि-
तकाम्यश्राद्धविषयत्वस्य स्थापितत्वान्मासिकवृद्धिरेव युक्ता । यत्तु
हेमाद्यादौ षोडशश्राद्धानां प्रकारान्तरेण गणनं सपिण्डीकरणादीनां च
षोडशश्राद्धान्तर्गतत्वेनोपवर्णनम् । तथाहि—

ब्रह्मपुराणे,

नृणां तु त्यक्तदेहानां श्राद्धाः षोडश सर्वदा ।

चतुर्थे पञ्चमे चैव नवमैकादशे तथा ॥

ततो द्वादशभिर्मसैः श्राद्धा द्वादशसङ्ख्यया ।

कर्त्तव्याः श्रुतितस्तेषां तत्र विप्रांश्च तर्पयेत् ॥

भविष्यपुराणेऽपि—

अस्थिसञ्चयने श्राद्धं त्रिपक्षे मासिकानि च ।

रिक्तयोश्च तथा तिथ्योः प्रेतश्राद्धानि षोडश ॥ इति ।

रिक्तयोश्च तिथ्योरित्येकेनान्हा न्यूने षष्ठे द्वादशे च मासे इत्यर्थः ।
जातूकर्णः—

द्वादश प्रतिमास्यानि आद्यं षाण्मासिके तथा ।

सपिण्डीकरणं चैवमित्येतच्छ्राद्धषोडशम् ॥

आद्यम्=एकादशाहिकम् । षाण्मासिके=ऊनषाण्मासिके । एकं पूर्वषट्कान्तर्गतमूनषाण्मासिकमपरमुत्तरषट्कान्तर्गतमूनाब्दिकम् । तत्र यत्तावत्सपिण्डीकरणस्य षोडशश्राद्धान्तर्गतत्वाभिधानं तद्वहुस्मृतिव चोविरोधादसमञ्जसमिव प्रतिभाति ।

श्राद्धानि षोडशापाद्य विदधीत सपिण्डनम् ।

इति लौगाक्षिवचनात्,

तथा—

अर्वाक् सपिण्डीकरणात् कुर्याच्छ्राद्धानि षोडश ।

इति पैठानसिवचनात्,

श्राद्धानि षोडशादत्त्वा नैव कुर्यात्सपिण्डनम् ।

इति गोभिलवचनाच्च सपिण्डीकरणादीनां षोडशश्राद्धेभ्यः पृथग्भावात् । तस्मात्प्रेतत्वनिवृत्त्यर्थकत्वाभिप्रायेण तदन्तर्भावोत्कीर्तनं स्मृतिवाक्येषु द्रष्टव्यम् । तेन पूर्वोक्तमासिकस्वरूपसङ्ख्यानुकूल्यं शिष्टाचारश्चानुगृहीतो भवति । विरुद्धगणनस्य तु शास्त्राभेदेन देशभेदेन वा व्यवस्था द्रष्टव्येति । क्षत्रियादिभिरप्येतदाद्यं श्राद्धं सत्यप्याशौच एकादशेऽहन्येव कार्यम् । आह पैठानसिः—

एकादशेऽहि यच्छ्राद्धं तत्सामान्यमुदाहृतम् ।

चतुर्णामपि वर्णानां सूतकं तु पृथक्पृथक् ॥ इति ।

शङ्कोऽपि—

आद्यं श्राद्धमशुद्धोऽपि कुर्यादेकादशेऽहनि ।

कर्तुंस्तात्कालिकी शुद्धिरशुद्धः पुनरेव सः ॥ इति ।

सद्यःशौचादावप्याद्यं श्राद्धपेकादशेऽहन्येव ब्राह्मणादिभिस्सर्व्वैः कार्यम् । तथाच—

स एव,

सद्यःशौचेऽपि दातव्यं प्रेतस्यैकादशेऽहनि ।

स एव दिवसस्तस्य श्राद्धशय्यासनादिषु ॥ इति ।

सद्यःशौच इत्येकाहत्रयहाशौचयोरुपलक्षणम् । आहिताग्नेर्मरणदिनादन्यस्मिन् दिने दाहे सति दाहदिनादारभ्य नवश्राद्धैकादशाहिकत्रैपाक्षिकान्तानि कुर्यात् । अनाहिताग्नेस्त्वेकाग्नेर्निरग्नेर्वा मरणदिनादारभ्य ।

तदूर्ध्वानि तूभयोरपि मरणादिनादेव । तदाह—

कारयायनः,

श्राद्धमग्निमतः कार्यं दाहादेकादशेऽहनि ।

ध्रुवाणि तु प्रकुर्वीत प्रमीताहनि सर्वदा ॥ इति ।

ध्रुवाणीति त्रैपक्षिकादूर्ध्वानां संज्ञा ।

ऊर्ध्वं त्रिपक्षाद्यच्छ्राद्धं मृताहन्येव तद्भवेत् ।

अधस्तु कारयेद्दाहादाहिताग्नेर्द्विजन्मनः ॥

इति जातृकर्ण्यवचनाच्च । अग्निमत इति बह्मग्निमान् गृह्यते ।

मरणादेव कर्त्तव्यं संयोगो यस्य नाग्निभिः ।

दाहादूर्ध्वमशौचं स्याद्यस्य वैतानिको विधिः ॥

इति शङ्खवचनैकवाक्यतालाभात् । मरीचिर्मासिकानां मुख्यगौणादि-

कल्पमाह—

मुख्यं श्राद्धं मासि मासि अपर्याप्तावृतुं प्रति ।

द्वादशाहेन वा कुर्यादेकाहे द्वादशापि वा ॥ इति ।

प्रतिमासं मृताहे मासिकं श्राद्धमिति मुख्यः कल्पः । अपर्याप्तौ=प्रति-
मासं श्राद्धकरणाशक्तौ ऋतु प्रति । ऋनोरत्र चान्द्रस्य सौरस्य वाऽस-
म्भवात्मासद्वयश्राद्धमग्निममासि कार्यमिति तस्यार्थः । अयमर्थः । पूर्व-
मासे मृतितितिमुल्लङ्घ्योत्तरमासे मृतितित्यौ अतिक्रान्तश्राद्धं प्राप्त-
कालं च श्राद्धं चेति द्वयं तत्र कार्यम् । क्वांचित्रयमापं । यथा एकादशा-
हे आद्यं निर्वस्य ऊनमासिकं च स्वकाले कृत्वा ततो द्वितीयमासिकं
त्रैपक्षिकं च तृतीयमासिकेन सह, चतुर्थमासिकेन सह चतुर्थं, पञ्चमेन
सह षष्ठम्, ऊनषाणमासिकं च सप्तमेन सह, अष्टमं नवमेन, दशममेका-
दशेन, द्वादशमूनाब्दिकेन सहेति पूर्वमप्युक्तम् “नवमिश्रं तु षडुत्तरम्”
इति । तस्याप्ययमेवार्थ इति द्वितीयकल्पः । अथ वा द्वादशाहेन द्वादशभि-
र्दिनैः अपवर्गे तृतीया । तावद्भिर्दिनैरपवृत्तानि द्वादशमासिकानि कार्या-
णि । तत्राशौचोत्तरदिने एकादशाहे आद्यं, ततस्तदुत्तरदिने तूनाद्यं द्विती-
यं च, ततस्तदुत्तरदिने त्रैपाक्षिकं तृतीयं च, ततस्तदुत्तरेषु त्रिषु दि-
नेषु क्रमेण चतुर्थपञ्चमषष्ठानि, तत उत्तरदिने तूनषाणमासिके सप्तमं
च, ततस्तदुत्तरदिनेषु अष्टमनवमदशमैकादशानि, तत उत्तरदिने
द्वादशमूनाब्दिकं चेति द्वादशभिर्दिनैः षोडश श्राद्धानि कृत्वा तदुत्तर-
दिने सपिण्डीकरणम् । श्राद्धचिन्तामणौ तु द्वादशाहमुपक्रम्य द्वादशभिर्दि-
नैर्द्वादश मासिकानि श्राद्धानि कृत्वा ततः परेहऽनि सपिण्डीकरणमित्यु-
क्तम् इति तृतीयकल्पः । अथ वा एकस्मिन्नेव दिने एकाहे एकादशाहे

द्वादशाहे वा द्वादशापि मासिकानि कृत्वा सपिण्डीकरणं कार्यमिति च-
तुर्थः कल्पः । द्वादशापि षोडशापीत्यर्थः ।

कण्वः—

नवश्राद्धं मासिकं च यद्यदन्तरितं भवेत् ।

तत्तदुत्तरसातन्यादनुष्ठेयं प्रचक्षते ॥ इति ।

शृङ्गः—

एकोद्दिष्टे तु सम्प्राप्ते यदि विघ्नः प्रजायते ।

मासेऽन्यस्मिन् तिथौ तस्यां कुर्यादन्तरितं च यत् ॥

अन्तरितं मासिकं तदुत्तरसम्बन्धिनि मासि कुर्यादिति कालादेशः ।
अत्र चकारेण तन्मासिकसमुच्चयः । अन्तरितं तन्मासिकं कुर्यादिति
निर्णयायुते । आशौचादिना तु मासिकान्तराये आशौचान्ते उत्तरमासे
मृततिथौ वा अमावास्यायां वा कृष्णैकादश्यां वा अनुकल्पेन शुक्लैका-
दश्यामपि वेति । उक्तं च कालनिर्णये—

आशौचोपहतौ तु मासिकविधेराशौचकालात्ययः

शस्तो वोत्तरमासि तद्दिनममावास्या सितैकादशी ।

शुक्ला वाप्यनुकल्पतोऽत्र गदितेत्यादि ।

एतानि षोडश श्राद्धानि संवत्सरादर्वाक् द्वादशाहादौ सपिण्डीक-
रणे कर्त्तव्ये अपकृष्य सपिण्डीकरणात्पूर्वं कर्त्तव्यानि ।

श्राद्धानि षोडशापाद्य विदधीत सपिण्डनम् । इति लौगाक्षिवचनात् ।

अर्वाक् सपिण्डीकरणात्कुर्यात् श्राद्धानि षोडश ।

इति पैठिनिसिक्वचनाच्च । सपिण्डीकरणात् प्रागपकृष्य कृतान्यपि सपि-
ण्डनोत्तरं पुनस्तानि स्वस्वकाले कर्त्तव्यानि । तदाह—

अजिराः,

यस्य संवत्सरादर्वाक् सपिण्डीकरणं कृतम् ।

मासिकं चोदकुर्मं च देयं तस्यापि वत्सरम् ॥ इति ।

गालवोऽपि—

अर्वाक् संवत्सराद्यस्य सपिण्डीकरणं कृतम् ।

षोडशानां द्विरावृत्तिं कुर्यादित्याह गौतमः ॥ इति ।

अत्र विशेषमाह काष्ठाजिनिः—

अर्वागब्दाद्यत्र यत्र सपिण्डीकरणं कृतम् ।

तदूर्ध्वं मासिकानां स्याद्यथाकालमनुष्ठितिः ॥ इति ।

अस्यार्थः । षोडशानां मध्ये यानि स्वस्वकाले द्वित्राणि कृतानि
ततः सपिण्डन उपस्थिते तत्पूर्वं यानि अवशिष्टानि अपकृष्य कृतानि

तान्येव पुनः कुर्यात् न त्वन्यानि स्वस्वकाले कृतानीत्यर्थः । विवाहाद्युप-
स्थितौ तु सपिण्डीकरणात्पूर्वमपकृष्य कृतान्यपि वृद्ध्यनन्तरं पुनर्नैव
कार्याणीत्याह—

कात्यायनः,

निर्वर्त्य वृद्धितन्त्रं तु मासिकानि न तन्त्रयेत् ।

अयातयामं मरणं न भवेत्पुनरस्य तु ॥ इति ।

वृद्ध्यनन्तरं मासिकानि न कुर्यात्तदा अयातयामं नूतनं मरणं न भ-
वेत् । अन्यथा नूतनं मरणं भवेदित्यर्थः ।

प्रेतश्राद्धानि शिष्टानि सपिण्डीकरणं तथा ।

अपकृष्यापि कुर्वीत कर्ता नान्दीमुखं द्विजः ॥

इति शाख्यायनिश्च । सपिण्डीकरणोत्तरं वृद्ध्यादिपाते तु अनुमा-
सिकान्यपि अपकृष्टव्यानि ।

सपिण्डीकरणादर्वागपकृष्य कृतान्यपि ।

पुनरपकृष्यन्ते वृद्ध्युत्तरनिषेधनात् ॥

इति कार्णाजिन्युक्तेः । अतः सपिण्डीकरणादर्वाक् ऊर्ध्वं चापकर्षः
सिद्धः । ननु—

प्रेतसंस्कारकर्माणि यानि श्राद्धानि षोडश ।

यथाकालं तु कार्याणि नान्यथा मुच्यते ततः ॥

इति हारीतवचनाज्ञापकर्षः सिद्ध्यतीति चेत्, सत्यम् । संवत्सरान्ते स-
पिण्डीकरणे अपकर्षो न । अर्वाक्सपिण्डीकरणे तु केन निरोद्धव्योऽपक-
र्ष इति षोडशश्राद्धानि कृत्वैव सपिण्डीकरणं संवत्सरात्प्रागपि कर्त्तव्य-
मिति । सोऽयमापत्कल्पः । यदा प्राक्सपिण्डीकरणात् प्रेतश्राद्धानि क-
रोति तदैकोद्दिष्टविधानेन कुर्यात् । यदा तु तदूर्ध्वं करोति तदाब्दिकं
श्राद्धं यो यथा करोति पार्वणमेकोद्दिष्टं वा तथा मासिकानि कुर्यात् ।

सपिण्डीकरणादर्वाक् कुर्वन् श्राद्धानि षोडशं ।

एकोद्दिष्टविधानेन कुर्यात्सर्वाणि तानि तु ॥

सपिण्डीकरणादूर्ध्वं यदा कुर्यात्तदा पुनः ।

प्रत्यब्दं यो यथा कुर्यात्तथा कुर्यात्स तान्यपि ॥

इति स्मरणादिति विज्ञानेश्वरः । तथा संवत्सरपर्यन्तं प्रतिदिनं प्रेतोद्दे-
शेन भोजनपर्याप्तासहित उदकुम्भो देयः ।

पञ्चपुराणे—

उदकुम्भश्च द्वातव्यो भोज्यभक्ष्यसमन्वितः ।

यावदूर्ध्वं नरश्रेष्ठ ! सतिलोदकपूर्वकम् ॥ इति ।

हेमाद्रौ स्मृतिसमुच्चये—

एकादशाहात्प्रभृति घटस्तोयान्नसंयुतः ।

दिने दिने प्रदातव्यो यावत्स्याद्वत्सरः सुतैः ॥ इति ।

पारस्करेण पिण्डदानमप्यत्र पाक्षिकमुक्तम्—अहरहरन्नमस्मै ब्राह्मणा-
योदकुम्भं च दद्यात्पिण्डमप्येके निवृणन्तीति ।

अस्मै प्रेताय तदुद्देशेनेत्यर्थः । अर्वाक्सपिण्डीकरणेऽपि देय इ-
त्याह—

याज्ञवल्क्यः, (अ० १ ब्रा० प्र० श्लो० २५५)

अर्वाक्सपिण्डीकरणं यस्य संवत्सराद्भवेत् ।

तस्याप्येतत् सोदकुम्भं दद्यात्संवत्सरं द्विजः ॥ इति ।

सपिण्डीकरणोत्तरं मासिकेष्विव नात्र प्रेतशब्दोल्लेखः । अस्मा-
देव वचनादुदकुम्भस्यापकर्षो नास्तीति प्रतीयते । यत्तु गोभिलभ्रादकल्प-
भाष्ये स्कान्दवचो लिखितम्—

अन्नं चैव स्वशक्त्या तु सङ्ख्यां कृत्वादिकस्य तु ।

दातव्यं ब्राह्मणेभ्यस्तु यद्वा तन्निष्क्रयं च यत् ॥

अपि श्राद्धशतैर्दत्तैरुदकुम्भं विना नराः ।

दरिद्रा दुःखिनस्तात् । भ्रमन्ति च भवार्णवे ॥

ततोऽपकृत्य दातव्यं प्रेतस्याप्युदकुम्भकम् ।

इति उदकुम्भस्याप्यपकर्षकं, तत्तु याज्ञवल्क्यवचोविरोधान्नपकर्षपरं
किन्तु प्रतिदिनमुदकुम्भान्नदानाशक्तौ एकस्मिन्नपि दिने तावन्तो यथा-
सम्भवं यदा कदाचिद्वा वत्सरमध्ये तावन्तो देया इति तदर्थः
आचारस्यापि तथादृष्टत्वात् । अत्र क्वचित्कुम्भस्यान्नसाहित्यं क्वचिदन्न-
स्य कुम्भसाहित्यं यद्यपि, तथापि गुणप्रधानभावाविवक्षया इदमन्नमेष-
कुम्भ इति पृथगेव त्यागः कार्यः । अत्र च यदा प्रेतोद्देशेनाग्नस्य त-
त्स्थानीयस्य वा द्रव्यस्य श्रद्धया त्यागः श्राद्धमिति विज्ञानेश्वरोक्तं श्रा-
द्धलक्षणं, ब्राह्मणस्वीकारपर्यन्तः पितृनुद्दिश्य द्रव्यत्यागः श्राद्धमिति
कल्पतरूक्तं, पित्रादींश्चतुर्थ्यन्तर्पदैरुद्दिश्य हविस्त्यागः श्राद्धमिति शूलपा-
ण्युक्तं च श्राद्धलक्षणं, तदापि एतच्छ्राद्धलक्षणाक्रान्तत्वादन्नोदकुम्भस्या-
गोऽपि श्राद्धरूप एव । यत्तु शूलपाणिना अस्य नित्यश्राद्धत्वमुक्तम्—

अहन्यहनि यच्छ्राद्धं तन्नित्यमभिधीयते ।

इति भविष्यपुराणोक्तनित्यश्राद्धलक्षणस्यात्रापि सत्त्वादिनि, तन्न । अ-
हन्यहनि यच्चोदितं तन्नित्यामत्यभिधानाद्यत्रावधिदिनविशेषानुपादानेन
जीवनावधि नियोज्यत्वं प्रतीयते तन्नित्यम् । “कुर्यादहरहः श्राद्धं” इत्यत्र

२१८ वीरमित्रोदयस्य समयप्रकाशे—

च तादृशचोदनाचोदितत्वाद्भवति नित्यत्वप्रतीतिः । न तु प्रकृते । अन्यथा कतिपयदिनक्रियमाणेऽपि—

अद्वयकृष्णपक्षेऽपि श्राद्धं कुर्याद्दिनेदिने ।

इत्यापरपक्षिके नित्यश्राद्धत्वप्रसङ्गादिति । ऊनमासिकोनषाणमासिकोनाब्दिकानि नन्दादिषु न कार्याणि ।

गार्ह्यः—

नन्दायां भार्गवदिने चतुर्दश्यां त्रिपुष्करे ।

ऊनश्राद्धं न कुर्वीत गृही पुत्रधनक्षयात् ॥

मरीचिरपि—

द्विपुष्करे च नन्दासु सिनीवालयां भृगोर्दिने ।

चतुर्दश्यां च नोनानि कृत्तिकासु त्रिपुष्करे ॥ इति ।

त्रिपुष्करं च त्रिपाक्षक्षत्रं भद्रा तिथिर्गुरुभौमरविवाराणामन्यतमस्य मेलने भवति । द्वयोर्मेलने द्विपुष्करम् ।

रत्नमालायाम्—

विषमचरणं धिष्ण्यं भद्रातिथिर्यदि जायते

सुरगुरुरविश्मापुत्राणां कथं चन वासरे ।

मुनिभिरुदितः सोऽयं त्रिपुष्करसंज्ञकः ॥ इति ।

त्रिपाङ्गं चेत्तिथिर्भद्रा भौमज्यरविभिः सह ।

तदा त्रिपुष्करो योगो द्वयोर्योगो द्विपुष्करः ॥ इति ।

द्वितीयासप्तमीद्वादशीनां भद्रातिथीनां पुनर्वसुत्तराफाल्गुनीविशाखोत्तराषाढापूर्वाभाद्रपदनक्षत्राणां भानुभौमशनैश्चराणां च मेलने त्रिपुष्करं द्विमेलने द्विपुष्करम् । नन्दाः प्रतिपत्षष्ठ्येकादश्यः । शेषं प्रसिद्धम् ।

इति मासिकानां कालनिर्णयः ।

अथ प्रेतक्रियासु विहितनिषिद्धकालाः ।

गार्ह्यः—

प्रत्यक्षशवसंस्कारे दिनं नैव विशोधयेत् ।

आशौचमध्ये क्रियते पुनःसंस्कारकर्म चेत् ॥

शोधनीयं दिनं तत्र यथासम्भवमेव तु ।

आशौचविनिवृत्तौ तु पुनःसंस्क्रियते मृतः ॥

संशोध्यैव दिनं ग्राह्यमूर्ध्वं संवत्सराद्यदि ।

प्रेतकार्याणि कुर्वीत श्रेष्ठं तत्रोत्तरायणम् ॥

कृष्णपक्षश्च तत्रापि वर्जयेत्तु दिनक्षयम् ।

प्रेतश्राद्धं प्रकृत्य गार्ग्यः—

नन्दायां भार्गवदिने चतुर्दश्यां त्रिपुष्करे ।

तत्र श्राद्धं न कुर्वीत गृही पुत्रधनक्षयात् ॥

मरीचिः—

एकादश्यां तु नन्दायां सिनीवाल्यां भृगोर्दिने ।

नभस्यस्य चतुर्दश्यां कृत्तिकासु त्रिपुष्करे ॥

श्राद्धं न कुर्वीतेत्यनुषङ्गः । प्रेतक्रियामेव प्रकृत्य—

भारते,

नक्षत्रे तु न कुर्वीत यस्मिन् जातो भवेन्नरः ।

न प्रौष्ठपदयोः कार्यं तथाग्नेये च भारत ॥

दारुणेषु च सर्वेषु प्रत्यरौ च विवर्जयेत् ।

ज्यौतिषे यानि चोक्तानि तानि यत्नेन वर्जयेत् ॥

उक्तानि वर्ज्यत्वेनेतिशेषः । दारुणानि—

दारुणं चोरगं रौद्रमैन्द्रं नैर्ऋतमेव च ।

इत्युक्तानि । प्रत्यरिः=पञ्चमतारा ।

ज्योतिः पराशरः—

साधारणध्रुवोद्रे मैत्रे नो शस्यते मनुष्याणाम् ।

प्रेतक्रिया कथञ्चित्त्रिपुष्करे यमलधिष्णणे च ॥

साधारणे कृत्तिकाविशाखे । ध्रुवाणि=उत्तरात्रयं रोहिणी च । उम्राणि=

पूर्वात्रयं भरणी मघा च । मैत्रमनुराधा । यमलधिष्ण्यं=धनिष्ठा ।

कश्यपः—

भरण्यार्द्रा तथाश्लेषा मूलत्रिचरणानि च ।

प्रेतकृत्येऽतिदुष्टानि धनिष्ठाद्यं च पञ्चकम् ॥

वराहपुराणे—

चतुर्थाष्टमगे चन्द्रे द्वादशे च विवर्जयेत् ।

प्रेतकृत्यं व्यतीपाते वैधृतौ परिधे तथा ॥

करणे विष्टिसंज्ञे च शनैश्चरदिने तथा ।

त्रयोदश्यां विशेषेण जन्मतारात्रयेऽपि च ॥

जन्मतारात्रयम्=आद्यदशमैकोनेर्विशानि ।

नन्दायां भार्गवदिने त्रयोदश्यां त्रिजन्मनि ।

अत्र श्राद्धं न कुर्वीत पुत्रदारधनक्षयात् ॥

इत्यादयश्च निषेधाः प्रेतक्रियातिरिक्ते न प्रवर्तन्ते । प्रेतश्राद्धेष्वपि साधकाशेषु न प्रवर्तन्ते । निरवकाशेषु स्वकालेऽनुष्ठीयमानेषु प्रवर्तन्ते ।

तदाह गोभिलः—

नन्दायां शुक्रवारेषु चतुर्दश्यां त्रिजन्मसु ।

एकादशाहप्रभृति नैकोद्दिष्टं निषिध्यते ॥

वैजयापः—

युगमन्वादिसङ्क्रान्तिदर्शे प्रेतक्रिया यदि ।

देवादापतिता तत्र नक्षत्रादि न शोधयेत् ॥

इति प्रेतक्रियाविहितनिषिद्धकालाः ।

अथ सपिण्डीकरणकालः ।

तत्र यजमानप्रेतयोरनाहिताग्नित्वे संवत्सरान्तो मुख्यः । उपस्थितवृद्धिपूर्वकालो वा । तथाच—

भविष्यपुराणे,

सपिण्डीकरणं कुर्याद्यजमानो ह्यनग्निमान् ।

अनाहिताग्नेः प्रेतस्य पूर्णेऽब्दे भरतर्षभ ॥

तथा पुलस्त्योऽपि—

निरग्निः सहपिण्डत्वं पितुर्मातुश्च धमंतः ।

पूर्णे संवत्सरे कुर्याद्वृद्धिर्वा यदहर्भवेत् ॥

अत्र हि कतुरुद्दयस्य निरग्नित्वे निमित्ते कालो नियम्यते तस्यैव कर्माङ्गत्वेन विधीयमानत्वात् । यत्तु काले कर्म विधीयते न कर्मणि काल इतिन्यायविद्वच्चनं तदनुपादेयत्वाभिप्रायम् । न पुनरविधेयत्वपरम् । तथात्वे हि कालस्याङ्गत्वमेव न स्यादविधीयमानत्वात् । न ह्यविधीयमानमङ्गं भवतीति । अत्र हि पूर्ण इति वर्षसमाप्त्युत्तरदिन इत्यर्थः ।

तथाचोशना—

पितुः सपिण्डीकरणं वार्षिके मृतवासरे ।

आधानाद्युपसम्प्राप्तावेतत्प्रागपि वत्सरात् ॥

नागरवण्डेऽपि—

पितुः सपिण्डीकरणं वत्सरादूर्ध्वतः स्थितम् ।

वृद्धिरागामिकी चेत्स्यात्तद्वर्गागपि कारयेत् ॥

यच्च पैठीनसिना वत्सरान्ते सपिण्डीकरणमित्युक्तम् । तत्रापि सति सप्तम्येव न तु दशान्ते षट् इतिषट्वाचक्रत्वं पूर्वोदाहृतवाक्यविरोधात् । यच्च स्मृत्यर्थसारे द्वादशमासोपाप्त्यदिने ऊनाब्धिकं तदुत्तरदिने सपिण्डीकरणं तदुत्तरदिने मृताहुरूपे प्रथमाब्धिकमिति, तदेतत् “वार्षिके मृतवासर” इतिवचनविरोधादुपेक्षणायम् । एवञ्च सति एकोद्दिष्टप्रधानकत्वेन मध्याह्ने सपिण्डनं विधाय पार्वणप्रधानकत्वेन वापराह्णे सपिण्ड-

नं कृत्वा सम्भवेऽपराह एव गौणकालरूपसायाहे वा सांवत्सरिकं कार्यं न तु लोपस्तस्य । केचित्तु मृताहदिने सपिण्डने आब्धिकलोप एव मुख्यकालस्याभावात्, शेषभोजनं विना सपिण्डीकरण-
श्राद्धपरिसमाप्ते. श्राद्धान्तरारम्भस्यानुचितत्वाच्चेति वदन्ति । तन्न । नहि गौणकालेऽनुष्ठानं निषिद्धमपि तु मुख्यकालेऽनधिकृतस्य गौणकाले । न च प्रकृते मुख्यकालेऽनधिकारप्रतिपादकं किञ्चिदस्ति । यच्च शेषभोजनं विना कर्मासमाप्तेर्न कर्मान्तरारम्भ इति । तन्न । विसर्जनेनैव प्रयोगस्य परिसमाप्तत्वात् । तदुत्तरं च रागतः प्राप्ते भोजने प्रतिपत्तिमाकाङ्क्षमाणस्य शेषस्य नियमो न तु शेषभोजनं श्राद्धाङ्गम् । भवद्वा तद्धि, न रात्रिगतब्रह्मचर्यादिष्वप्रयोगबहिर्भूतमेवाङ्गं तच्च प्रत्याब्दिकेनावश्यकर्त्तव्यतया विहितेन व्यवहितं सदाब्दिकश्राद्धाङ्गकशेषभोजनेन सह तन्त्रेणैकास्मिन् दिने दैववशापन्नानेकवार्षिकशेषभोजनमिष्टानुष्ठातुं शक्यमिति न किञ्चिदनुपपन्नम् । शृद्धिरभ्युदयः ।

भ्राता वा भ्रातृपुत्रो वा सपिण्डः शिष्य एव वा ।

सहपिण्डक्रियां कृत्वा कुर्यादभ्युदयं ततः ॥

इति लघुहारीतोक्तेः ।

गोमिलोऽपि यदहर्षा वृद्धिरापद्यते इति वृद्धिर्वा यदहः स्यादिति ।

अत्र वृद्ध्यहः सन्निहितं दिनान्तरमुच्यते । अन्यथा तस्मिन्नेव दिने सपिण्डीकरणापत्तिः । तच्च विरुद्धम् । सपिण्डीकरणस्य मध्याह्नकालत्वात् वृद्धिश्राद्धस्य च प्रातः कालिकत्वात् । स्पष्टं चोक्तम्—

नागरखण्डे,

पितुः सपिण्डीकरणं वत्सरादूर्ध्वतः स्थितम् ।

वृद्धिरागामिनी चेत्स्यात् तदर्वागपि कारयेत् ॥

उपलक्षणं चैतन्नान्दीनिमित्तस्य कर्ममात्रस्य । तथा च—

शाठ्यायनिः,

प्रेतश्राद्धानि सर्वाणि सपिण्डीकरणं तथा ।

अपकृष्यापि कुर्वीत कर्त्ता नान्दीमुखं द्विजः ॥ इति ।

अयं चापकर्षः सपिण्डनं विना पित्रादीनां पार्वणार्हपितृत्वप्राप्त्यभावेन नान्दीश्राद्धस्य कर्त्तुमशक्यत्वात् ज्ञेयो न तु वाचनिक इति केचित् । अपरे तु न ह्यदृष्टार्थं हेतुना प्रयोजनम् । न ह्यपकर्षं देवताऽसम्भवः प्रयोजकः किन्तु विधिः । देवताया अभावे तु जीवत्पितृकस्येव कर्मलोप एव युक्तः । देवतानुरोधेनैवापकर्षं तीर्थश्राद्धानुरोधेनापकर्षापत्तेः । तस्माद्वचनादेवापकर्षः । किञ्चाहिताग्नेर्दौहित्रस्य विद्यमानेऽपि

निरमौ मातुले पार्वणानुरोधेन मातामहसपिण्डीकरणं प्राप्नुयाद्दौहि-
त्रानुरोधेन वा मातुलस्य गौणकालेऽनुष्ठानप्रसङ्गः, “न पार्वणं नाभ्युदय-
म्” इति पृथक्वचनवैयर्थ्यापत्तेश्च । अभ्युदयश्च अवश्यकर्त्तव्यो न
काम्यः । तस्य सपिण्डीकरणानपकर्षेऽपि पृथक्कर्त्तुं शक्यत्वात् ।
साग्नेः प्रेतस्य निरग्निकर्त्तृकसपिण्डीकरणकालमाह—

लघुहारीतः,

अनाग्निस्तु यदा वीर ! भवेत्कुर्व्यात्तदा गृही ।

प्रेतश्चेदग्निमांस्तस्य त्रिपक्षे वै सपिण्डनम् ॥

गृही=कर्त्ता ।

सुमन्तुरपि—

प्रेतश्चेदाहिताग्निः स्यात्कर्त्तानाग्निर्यदा भवेत् ।

सपिण्डीकरणं कार्यं तदा पक्षे तृतीयके ॥

अत्र च ‘त्रिपक्षे वै सपिण्डनम्’ इत्यत्र तृतीयस्य पक्षस्याधिकरण
तोक्ता सप्तमीश्रवणात् । न चास्तु सप्तमी परं तु सतिसप्तमी सा, एवं च
मासिकाब्दिकादिभ्रातृवन्मृततिथिसजातीयायां तिथौ सपिण्डीकरण
मिति वाच्यम् । “उपपदविभक्तेः कारकविभक्तिर्वलीयसी” इतिन्यायात्स
तिसप्तमीतोऽधिकरणसप्तम्या एव वलीयस्त्वात्पूरणार्थकप्रत्ययबला
द्वितीयपक्षस्यैव लाभात् । न च “पूर्णे संवत्सरे षणमासे त्रिपक्षे यदह-
र्वा बृद्धिरापद्यते” इति गोभिलवाक्ये संवत्सर इव षणमासत्रिपक्षयोरपि पूर्ण
इत्यनुषङ्गेणान्वयात्तदुत्तरदिनस्यैव ग्रहणमिति वाच्यम् । प्रमाणाभा-
वेन “मासं दर्शपौर्णमासाभ्यामिष्टोपेवसाद्भिश्चरन्ति” इत्यत्र मासस्यो-
पसम्बन्धवात्र पूर्ण इत्यस्य षणमासत्रिपक्षयोरननुषङ्गात् । तेन सम्पू-
र्णस्य तृतीयस्याधिकरणत्वमिति । हेमाद्रिस्तु पक्षत्रये पूर्ण इति वदन्नपि
तृतीयपक्षसम्पूर्तिदिनस्यैवाधिकरणत्वमाह सप्तमीस्वारस्यात् न तु
तदुत्तरदिनस्येति । कर्त्तुः साग्नित्वे—

सुमन्तुः,

यजमानोऽग्निमान् राजन् ! प्रेतश्चानग्निमान् भवेत् ।

द्वादशाहे भवेत्कार्यं सपिण्डीकरणं सुतैः ॥

कात्यायनः—

एकादशाहं निर्वर्त्य अर्वाग्दर्शाद्यथाविधि ।

प्रकुर्वीताग्निमान् विप्रो मातापित्रोः सपिण्डनम् ॥ इति ।

अत्रार्वाग्दर्शादित्युक्तावापि “एकादशाहे द्वादशाहे वा” इत्यादि बाधायना-
द्युक्तविहितकाल एव कर्त्तव्यं, तद्बाधेनैवोपपत्तौ बाधायोगात् स्वतन्त्र-

कालकल्पनाप्रसङ्गाच्च । हेमाद्रिस्तु स्वतन्त्रं कालान्तरमित्याह । यत्तु—

या तु पूर्वममावास्या मृताहादशमी भवेत् ।

सपिण्डीकरणं तस्यां कुर्यादेव सुतोऽग्निमान् ॥

इति आबालिवचनं तत् मरणदिनावधिकदशमदिनपरम् । एवंचैकादशं दिनमुक्तं भवति । यदा च दशौ द्वाविंशतिदिनादूर्ध्वं भवति तदाशौचात्परतो द्वादशसु दिवसेषु षोडशश्राद्धानि कृत्वा त्रयोदशदिवसे सपिण्डीकरणं कार्यम् । सपिण्डीकरणं प्रकृत्य--

मासिकार्थवत् द्वादशाहं श्राद्धं कृत्वा त्रयोदशोऽहि वा कुर्यात् ।

इति विष्णूक्तेः । अस्वार्थः । मासिकानामर्थः प्रयोजनं प्रेतभावनिवृत्तिस्तद्वच्छ्राद्धम् । गणाभिप्रायमेकवचनम् । तत्रोनमासिकत्रैपक्षिकोनषाण्मासिकानि प्रथमद्वितीयषष्ठ्यद्वादशदिवसेषु कार्याणि दिवसस्य मासस्थानीयत्वात् । अत एवाग्रे “संवत्सराभ्यन्तरे यद्यधिकमासको भवेत्तदा मासिकार्थं दिनमेकं वर्धयेत्” इति तेनैवोक्तम् । द्वादशाहं त्रयोदश इति चाशौचोत्तरदिनमारभ्यैव “परतो दशरात्रस्य” इति जाबालोक्तेः । अत्र दशरात्रग्रहणं तत्तदाशौचोपलक्षणम् । तथा साग्निना प्रवसितेन विच्छिन्नाग्निना वा पार्वणश्राद्धानुरोधेनापि अपकर्षः कार्यः । तथा च--

हेमाद्रौ प्रजापतिः,

नासपिण्ड्याग्निमान् पुत्रः पितृयज्ञं समाचरेत् ।

न पार्वणं नाभ्युदयं कुर्वन्न लभते फलम् ॥

इत्यवश्यकर्त्तव्याभ्युदयसाहचर्येण पार्वणस्योक्तत्वात् । अर्वाक् दशौदितिदशोपादानाद्दर्शसम्बन्धिपितृयज्ञवत्पार्वणस्यापि ग्रहणाच्च । एतच्च यन्मते पिण्डपितृयज्ञनिमित्तं सपिण्डीकरणापकर्षणं तन्मतेऽपि पितुरिव मातुरपि कार्यम् ।

एकत्वं सा गता भर्तुः पिण्डे गोत्रे च सूतके ।

पत्नी पतिपितृणां तु तस्मात्तद्गोत्रभागिनी ॥

सपिण्डीकरणादूर्ध्वं यत्पितृभ्यः प्रदीयते ।

सर्वेष्वंशहरा याता इति धर्मेषु निश्चयः ॥

इति यज्ञपार्ष्वभौधायनवचनाभ्यां पितृपिण्डे तस्या अंशभागित्वात् । न चैवं तस्या उद्देश्यत्वापत्तिरिति वाच्यम् ।

एकमूर्त्तित्वमायाति सपिण्डीकरणे कृते ।

इति वचनेन सपत्नीकत्वेनानुद्देशोऽपि भर्तृपिण्डांशोपभोगोक्तेः । अन्यथा मातामहेन सह सपिण्डने मातामहपिण्डभोक्तृत्वं न स्यात् । न हि सदुहितृक्तेतिमातामहानामुद्देशः प्रमाणाभावात् । तस्मात्साग्नि-

ना कर्त्रा आशौचोत्तरं द्वादशसु दिवसेषु मासिकानि कृत्वा त्रयोदशेऽहि मरणदिनादारभ्य वा द्वादशे दिने एकादशेऽहनि एव वा दर्शपाते तत्रैव सपिण्डनं कार्यम् । अत्र च प्रमादादकरणे त्रिपक्षादिषु विहितेषु कालेषु कार्यम् । तथाच—

गोभिलः,

द्वादशाहादिकालेषु प्रमादादननुष्ठितम् ।

सपिण्डीकरणं कुर्यात्कालेषूत्तरभाविषु ॥

इदं च साग्निकस्यैव । तस्यैव द्वादशाहादीनां मुख्यत्वात् तदग्निमाणामनुकल्पत्वेन विधानमुक्तं न तु निरग्निकस्य । तस्य वर्षान्तस्यैव मुख्यत्वात्, न च तदुत्तरं विहितः कालोऽस्तीति ।

भाषिण्यपुराणे—

द्वादशेऽहनि षष्ठे वा त्रिपक्षे वा त्रिमासि वा ।

एकादशेऽपि वा मासि माङ्गल्यस्याप्युपस्थितौ ॥

अत्र षष्ठे षेत्यत्र मासीति सम्बध्यते । तथा च—

बाँधायनः—अथ संवत्सरे पूर्णे सपिण्डीकरणं त्रिपक्षे तृतीयमासि षष्ठे वैकादशे वा द्वादशाहे वेति ।

अत्रापि पूर्वोक्त्याधिकरणत्वे सिद्धे यदतीते षष्ठे मासीति कस्य चिद्व्याख्यानं तत्र मूलं मृग्यम् । कालान्तरमाह—

पैठीनभिः, संवत्सराग्ने विसर्जनं नवममास्यमित्येके ।

विष्णुरपि—

मासिकार्थवत् द्वादशाहं श्राद्धं कृत्वा त्रयोदशेऽहि वा कुर्यात् ।

व्याघ्रः साधारण्येनैव द्वादशाहप्राशस्त्यमाह—

आनन्त्याकुलधर्माणां पुंसां चैवायुषः क्षयात् ।

अस्थितेश्च शरीरस्य द्वादशाहः प्रशस्यते ॥

कुलधर्माणां=कुलाचाराभिप्रेतकालिकानां वृद्धिश्राद्धवतां चूडाद्यनुष्ठानानाम् । अस्थितिश्च राजोपद्रवादिना देशत्यागसम्भावनारूपा रोगादिना कर्मासामर्थ्यरूपा वा । प्राशस्त्यं च मुख्यकालानुष्ठितेनेव तस्मिन् कालेऽनुष्ठितेनाप्यनेन प्रेतत्वनिवृत्तिर्भवतीति । द्वादशाहश्च द्वादशश्च तदहश्चेतिव्युत्पत्त्या द्वादशं दिनं तच्च मृतदिनावधिकमेव । द्वादशानामहानां सङ्घातो द्वादशाहः षोडशश्राद्धापकर्षकः कालः स चाभ्युदयरूप इति श्लेषाणि । ननु कथमस्य प्रशस्तत्वं सपिण्डीकरणं हि पितृत्वप्राप्त्यर्थं न च द्वादशाहे कृतं केवलं तत्पितृत्वापादकं भवति । यतो—

विष्णुधर्मोत्तरे,

कृते सपिण्डीकरणे नरः संवत्सरात्परम् ।

प्रेतदेहं परित्यज्य भोगदेहं प्रपद्यते ॥ इति ।

अग्निपुराणेऽपि—

अर्वाक् संवत्सराद्यस्य सपिण्डीकरणं भवेत् ।

प्रेतत्वमपि तस्यापि ज्ञेयं संवत्सरं नृप ॥ इति ।

अतः पूर्वं कृतेऽपि सपिण्डने वत्सरान्त एव प्रेतत्वनिवृत्तेः कथमस्य प्रशस्तत्वमिति चेत्, षोडशश्राद्धान्यकृत्वा कृते सपिण्डने न पि-
तृत्वप्राप्तिरित्येतत्परमिदं वचनद्वयम् ।

श्राद्धानि षोडशादस्वा नैव कुर्यात्सपिण्डनम् ।

इत्यनेनैकवाक्यत्वात् । अस्मादेव वचनस्य षोडशश्राद्धान्यपकृष्ट्यानी-
त्यप्युक्तं भवति । कथमन्यथा षोडशश्राद्धानामपकर्षाभावं तस्मादप्येव-
मनिवृत्तरभावेन कृतं सपिण्डीकरणश्राद्धमप्यर्थनस्त्याज्यम् । ननु षोडश-
श्राद्धान्यपकृत्य कृते सपिण्डने प्रेतत्वानिवृत्तर्जातत्वात्पुनर्मासकादकु-
म्भश्राद्धं न स्यात् । सत्यम् । यदि—

यस्य संवत्सरादर्वाक् सपिण्डीकरणं भवेत् ।

मासिकं चोदकुम्भं च देयं तस्यापि वत्सरम् ॥

इतिलौगाक्षिवचनं न स्यात् । तस्मान्नचनादेव पुनरावृत्तिरिति । के-
चित्तु वृद्धिनिमित्तं विनापकृष्टे सपिण्डने संवत्सरान्त एव प्रेतत्वनिवृ-
त्तिः । वृद्धिनिमित्तं त्वपकर्षेण सपिण्डनोत्तरमेवाव्यवधानेन प्रेतत्वनि-
वृत्तिः । अत एव “अर्वाक्संवत्सरादूर्ध्व” इत्यनेन सपिण्डनापकर्षम-
भिधायिह—

शात्तातपः

न पृथक्सपिण्डदानं च तस्मादूर्ध्वं विधीयते ।

प्रेतानामिह सर्वेषां ये मन्त्रैश्च नियोजिताः ॥

प्रेतत्वाच्चेह निस्तीर्णाः प्राप्ता पितृगणं तु ते । इति ।

यदि वाऽश्वत्यागौणकालेऽनुष्ठानं दैवान्नुत्तरं वृद्ध्याद्यापद्येत तदा
वृद्धिकालं प्राप्य प्रेतत्वपरिहारो भवति तस्य वत्सरान्तकालतुल्यत्वा-
दिति वदन्ति । अत्रेदं प्रतिभाति । कथमस्य वत्सरान्तकालतुल्यत्वमिति ।
यदि चाहिताग्नेर्द्वादशाहस्येव मुख्यत्वेन प्रेतत्वनिवृत्तिफलकस्य सपि-
ण्डनस्यात्र विहितत्वादिते, तदा विहितत्वं गौणस्याप्यभ्युपगम्येव । मुख्य-
कालश्च न स्वरूपेण प्रयोजकः अन्यथा वत्सरान्ते सपिण्डनाभावेऽपि
प्रेतत्वनिवृत्तिः स्यादेव तस्मान्मुख्यकालेऽनुष्ठितमेव सपिण्डनं प्रेतत्व-
निवर्त्तकं वाच्यम् । एवं सति विहितस्यानर्थकत्वानुपपत्त्या विहितका-
लेऽनुष्ठितमेव प्रेतत्वनिवर्त्तकमित्यस्तु कृतं मुख्यत्वेनोक्तं । तस्मात्षोड-

शश्राद्धसहितं सपिण्डीकरणमात्रं प्रेतत्वनिवर्त्तकं न मुख्यकालसहितमिति । कोचित्तु सर्वेषामपि कालानामनाहिताग्निं प्रति मुख्यत्वेन द्वादशादिकालेषु कृतं सपिण्डनं वृद्धिपूर्वं कृतमिव प्रेतत्वनिवर्त्तकमिति । ते च कालाः । तत्र तावत् चतुर्विंशतिमते—

सपिण्डीकरणं चाब्दे सम्पूर्णेऽभ्युदयेऽपि वा ।

द्वादशाहे तु केषाञ्चिन्मतं त्रैकादशे तथा ॥ इति ।

कोचित्तु इदं सकलसाधारणमुख्यकालसङ्ग्राहकं न तु निरग्नेरेकादशाहादिप्रतिपादकम् । अन्यथा साग्नेरपि संवत्सरान्तकालसाधकं स्यात् । एवं च “या तु पूर्वममावास्या” इत्यादिवाक्यैस्तांस्तान् प्रति प्राप्तानेव कालान् विदधन्नापूर्वश्रुतिमूलाभ्याहुः ।

पराशरमाधवीये भविष्ये,

सपिण्डीकरणं कुर्याद्यजमानस्त्वनग्निमान् ।

अनाहिताग्नेः प्रेतस्य पूर्णेऽब्दे भरतर्षभ ! ॥

द्वादशेऽहनि षष्ठे वा त्रिपञ्चे वा त्रिमासि वा ।

एकादशेऽपि वा मासि माङ्गल्यस्याप्युपस्थितौ ॥ इति ।

एते च सर्वे मुख्याः । एषु द्वादशाहः प्रशस्तः । आनन्त्यादिवचनात् । अन्यत्रेच्छया विकल्प इति माधवः । अन्ये तु वत्सरान्तो मुख्यस्तत्सांश्राहेत एकादशा मासा जघन्यः । एवमन्ये विप्रकृष्टा यथापूर्वं जघन्या इति । यदा च सपिण्डीकरणार्थं षोडशश्राद्धान्यपकृष्यन्ते तदा मृततिथिसजातीयायां तिथौ कार्याणि । एकस्यापि मुख्यकालाभात् । असम्भवे तु सपिण्डनदिने एव निमित्ते सन्निधानात् । अथ वा सति कालव्यवधाने प्रागुदाहृतविष्णुवाक्यात् द्वादशसु दिवसेषु षोडशश्राद्धानि विदध्यादिति । शूद्राणां तु द्वादशाह एव सपिण्डनम् । तथाच—

विष्णुः, मन्त्रवर्जं हि शूद्राणां द्वादशेऽह्नीति ।

न च कात्यायनेन—

सर्वेषामेव वर्णानां सूतकान्ते सपिण्डनम् ।

इति विधानान्मासं शूद्रस्याशौचसत्त्वादवयवपिण्डस्य दशमस्य तं प्रति सूतकान्ते विहितत्वात् कथं द्वादशाहे शूद्रस्य सपिण्डनमिति वाच्यम् ।

सर्वेषामेव वर्णानां दशाहं सूतकं भवेत् ।

इत्येतत्पक्षमाश्रित्य वा सच्छूद्रस्य दर्शश्राद्धानुरोधेन एकादशाहविधिवद्वचनबलात्सूतकनिवृत्तिमभ्युपेत्य वा वचनात् सूतकमध्य एव

वा कार्यमिति न दोषः । वस्तुतो द्वादशाहपदं न मरणदिनादारभ्य द्वा
दशाहपरं किन्तु सूतकान्तदिवसादूर्ध्वं द्विजातिवत् द्वादशसु दिवसेषु
द्वादश मासिकानि कृत्वा द्वादशाह एव सपिण्डनं कार्यं न तु द्विजा
तिवत्त्रयोदशाहे । अत एव तत्रोक्तम्—यद्यधिमासस्तदा त्रयोदश
दिन इति । एतेन यत्किञ्चिच्छ्राद्धवृद्धिर्न दिनवृद्धिरिति तदपि
परास्तम् । देशान्तरस्थिते तु पुत्रे इति विशेषः । तत्र शातातपः—

देशान्तरगतानां च पुत्राणां च कथं भवेत् ।

श्रुत्वा तु वपनं कार्यं दशाहं तु तिलादकम् ॥

ततः सपिण्डीकरणं कुर्यादेकादशेऽहनि ।

वर्षान्तकालातिक्रमे कालान्तरमुक्तं माधवीये—
ऋष्यशृङ्गः,

सपिण्डीकरणं श्राद्धमुक्तकाले न चेत् कृतम् ।

रौद्रहस्ते च रोहिण्यां मैत्रमे वा समाचरेत् ॥

एतच्च नक्षत्राद्यनुसारेण वृद्ध्याद्युपस्थितौ विहितकालान्तरालाभे
ऽपि द्रष्टव्यम् ।

इति सपिण्डनकालः ।

अथ सामान्यश्राद्धतिथिनिर्णयः ।

श्राद्धं च त्रिविधं पार्वणमेकोद्दिष्टं दैविकं च ।

तत्र कण्वः—

एकमुद्दिश्य यच्छ्राद्धमेकोद्दिष्टं प्रकीर्तितम् ।

त्रीनुद्दिश्य तु यत्तस्मिन् पार्वणं मुनयो विदुः ॥

पारस्करः—

देवानुद्दिश्य क्रियते यत्तद्दैविकमुच्यते ।

तन्नित्यश्राद्धवत्कुर्याद्द्वादश्यादिषु यत्नतः ॥

तत्र यस्यां तिथौ पार्वणश्राद्धं विहितं सा यदि दिनद्वयसम्बन्धिनी
भवेत्तदा यस्मिन्पूर्वस्मिन्परस्मिन्वा दिनेऽपराह्व्यापिनी तस्मिन् दिने
पार्वणमनुष्ठेयम् ।

कर्मणो यस्य यः कालस्तत्कालव्यापिनी तिथिः ।

तथा कर्माणि कुर्वीत ह्यसवृद्धी न कारणम् ॥

इति याज्ञवल्क्यवचनात् ।

मध्याह्नव्यापिनी या स्यात्सैकोद्दिष्टे तिथिर्भवेत् ।

अपराह्नव्यापिनी या पार्वणे सा तिथिर्भवेत् ॥

इति गौतमवचनाच्च । यदा पूर्वद्युरपराह्नव्यापिनी तदा पूर्वैव

ग्राह्या ।

तथाचमनुः—

यस्यामस्तं रविर्याति पितरस्तामुपासते ।

सा पितृभ्यो यतो दत्ता ह्यपराहः स्वयंभुवा ॥

यस्यामपराहसम्बन्धिन्यां रविरस्तं याति सा पितृकार्ये प्रशस्ते
त्यर्थः ।

तथा च हारीतः—

अपराहः पितृणां तु यापराहानुयायिनी ।

सा ग्राह्या पितृकार्ये तु न पूर्वस्तानुयायिनी ॥

अस्तानुयायिनी=अस्तमात्रानुयायिनी । तथा च यापराहव्यापिन्यस्ता
नुयायिनी सा पितृकार्ये ग्राह्येत्यर्थः । यदा तु दिनद्वयेऽपि नापराहव्या
पिनी तदापि पूर्वैव ग्राह्या । तथाच—

बृहद्याज्ञवल्क्यः,

देवकार्ये तिथिर्ज्ञेया यस्यामभ्युदितो रविः ।

पितृकार्ये तिथिर्ज्ञेया यस्यामस्तमितो रविः ॥

शिवरहस्यशैरपुराणयोः—

प्रायः प्रान्त उपास्या हि तिथिर्वैवफलेप्सुभिः ।

मूलं हि पितृतृप्त्यर्थं पैत्रं चोक्तं महर्षिभिः ॥

नारदायपुराणे—

तिथेः प्रान्तं सुराख्यं हि उपास्यं कवयो विदुः ।

पिड्यं मूलं तिथेः प्रोक्तं शास्त्रज्ञैः कालकोविदैः ॥

पिड्येऽस्तमयवलायां स्पृष्टा पूर्णा निगद्यते ।

न तत्रौदयिकी ग्राह्या दैवे ह्यौदयिकी तिथिः ॥

गोभिलः—

सायाहव्यापिनी या तु पार्वणे सा उहाहता ।

सायाहव्यापिता च त्रिमुहूर्त्तान्यूनया एव भवति ।

बौधायनोऽपि—

उहिते द्धतं भानौ पिड्यं चास्तमिते रवौ ।

द्विमुहूर्त्तं त्रिरहश्च सा तिथिर्हव्यकव्ययोः ॥

भानावुदिते सति यद् द्विमुहूर्त्तं मुहूर्त्तद्वयं तदैवतं=दैवकर्मयोग्यम् । अस्त-
मिते अस्तं गन्तुमारब्धे भानौ अस्तप्रयात्पूर्वं यद् त्रिमुहूर्त्तं तत्पिड्यं=पिड्य
कर्मयोग्यम् । तस्मात्तद्वर्तिनी तिथिर्हव्यकव्ययोर्ग्राह्येत्यर्थः । दिनद्वयेऽपि
वैषम्येणापराहैकदेशव्याप्तौ तदाधिक्यवती ग्राह्या 'अणुरपि विशेषोऽ
भ्यवसायकर' इति न्यायात् । दिनद्वयेऽपि साम्येणापराहैकदेशव्या

मिथश्च श्राद्धाङ्गतिथेर्वृद्ध्या क्षयेण साम्येन वा भवति, तत्र कस्मिन्दिने पार्वणमिति संशये--

खर्वो दर्पस्तथा हिंसा त्रिविधं तिथिलक्षणम् ।

खर्वदर्पोऽपरो पूज्यो हिंसा स्यात्पूर्वकालिकी ॥

इति व्याप्रपचनाभिर्णयः । खर्वः=साम्यवांस्तिथिः, दर्पो वृद्धिस्तद्वांस्तिथिः, हिंसा क्षयस्तद्वानिति त्रिविधं तिथिलक्षणं तिथिस्वरूपम् । अत्र खर्वत्वादीनां ग्राह्यतिथिगतत्वं खर्वदर्पयोः परयोर्हिंसायाश्च पूर्वस्या ग्राह्यत्वाभिधानात् । सा च तुल्यकालैकदेशव्याप्तिग्राह्यतिथेर्वृद्धिश्च साम्यैरित्यंभवति समरात्रिन्दिवसमये यदा विंशतिघटीपरिमिता पूर्वतिथिर्भवति द्वाविंशतिघटीपरिमिता चोत्तरतिथिस्तदा दिनद्वयेऽपि साम्येन घटीचतुष्टयपरिमिता पराङ्गैकदेशव्याप्तिर्भवति । ग्राह्यतिथिश्च घटीद्वयेन वर्धते । यदा च द्वाविंशतिघटीपरिमिता पूर्वतिथिर्विंशतिघटीपरिमिता चोत्तरतिथिस्तदापि साम्येन घटीद्वयरूपा पराङ्गैकदेशव्याप्तिर्भवति तिथिश्च घटीद्वयेन क्षीयते । यदा च पूर्वोत्तरदिनयोः पूर्वोत्तरं तिथी एकविंशतिघटीपरिमिते स्तस्तदापि साम्येनैव घटीद्वयपरिमिता पराङ्गैकदेशव्याप्तिर्भवति तिथिश्च साम्यमुपैति । अत्र वृद्धिसाम्ययोः परा ग्राह्या क्षये पूर्वैति ।

इति पार्वणानिर्णयः ।

एकोद्दिष्टस्य तु कालमाह दारीतः--

आमश्राद्धं तु पूर्वाह्णे एकोद्दिष्टं तु मध्यतः ।

पार्वणं चापराह्णे तु प्रातर्वृद्धिर्निमित्तकम् ॥

उपक्रमकालमाह व्यासः--

कुतपप्रथमे भागे एकोद्दिष्टमुपक्रमेत् ।

आवर्त्तनसमीपे वा तत्रैव नियतात्मवान् ॥

समाप्तिकालमाह श्लोकगौतमः--

आरभ्य कुतपे श्राद्धं कुर्यादौहिणं बुधः ।

विधिश्चो विधिमास्थाय रौहिणं तु न लङ्घयेत् ॥

एवं च कुतपरौहिणयोर्मुहूर्त्तयोरेकोद्दिष्टकालत्वात् तद्याप्यादिनैव निर्णयः । अत्रापि पूर्वैश्वरेषु मध्याह्नव्याप्तिरपरैश्वरेषु मध्याह्नव्याप्तिरित्यनयोः पक्षयोः--

मध्याह्नव्यापिनी या तु तिथिः पूर्वा परापि वा ।

तस्यां पितृभ्यो दातव्यं द्वासवृद्धी न कारणम् ॥

इति बौधायनवचनाभिर्णयः । दिनद्वयेऽपि मध्याह्नव्यापित्वे तत्स्पर्शा-
भावे वा पूर्वह्युरेवानुष्ठानम् ।

दैवकार्ये तिथिर्ज्ञेया यस्यामभ्युदितो रविः ।

पितृकार्ये तिथिर्ज्ञेया यस्यामस्तमितो रविः ॥

इति वृद्धयाज्ञवल्क्यवचनादिपूर्वोदाहृतशिवरहस्यसौरपुगणादिवचनेभ्यः ।
दिनद्वयेऽपि साम्येनैकदेशव्याप्तौ पूर्ववदेव खर्वादिकाभ्यामभिर्णयः । वैष-
म्येनैकदेशव्याप्तौ तु महस्ववशाभिर्णयः । दैविकः श्राद्धकाल उक्तो—
ब्रह्मपुराणे,

पूर्वाह्णे दैविकं श्राद्धमपराह्णे तु पार्वणम् ।

एकोद्दिष्टं तु मध्याह्णे प्रातर्वृद्धिनिमित्तकम् ॥

पूर्वाह्णस्तु—

आवर्त्तनात्तु पूर्वाह्णो ह्यपराह्णस्तथापरः ।

इत्युक्तः । तत्राऽपि—

प्रातःकाले तु न श्राद्धं प्रकुर्वीत द्विजोत्तमः ।

नैमित्तिकेषु श्राद्धेषु न कालनियमः स्मृतः ॥

इतिमाध्वोदाहृताच्छिवराघवसंवादावाक्यात्प्रातःकालविहितवृद्धिश्रा-
द्धातिरिक्तेषु श्राद्धेषु प्रातःकालस्य निषेधात्तदतिरिक्तपूर्वाह्णे दैविक-
श्राद्धकालः तद्याप्यैव पूर्ववन्निर्णयः । विशेषस्तु यदा वृद्धिक्षयादि-
भिर्दिनद्वयेऽपि तुल्यकाला कर्मकालव्याप्तिस्तदोत्तरैव ग्राह्या ।

उदिते दैवतं भानौ पित्र्ये चास्तमिते रवौ ।

त्रिमुहूर्त्तं त्रिरहो वा सा तिथिर्हव्यकव्ययोः ॥

इति बौधायनवचनात् । खर्वादिकाभ्यामभ्युदितो रविः ।

इतिसामान्यश्राद्धतिथिर्निर्णयः ।

अथापराह्णदिलक्षणानि ।

स्कन्दपुराणे—

आवर्त्तनात्तु पूर्वाह्णोऽप्यपराह्णस्ततः परः । इति ।

आवर्त्तनादित्यत्राह्णश्लेषः कार्यः । आवर्त्तनं नाम दिनमध्यं तथा
च आवर्त्तनावधिकः पूर्वा भागः पूर्वाह्णस्तदधिकः परो भागोऽपराह्ण
इत्यर्थः । इममेव विभागमभिप्रेत्य—

मनुराह, (अ० ३ श्लोक० २७८)

यथा चैवापरः पक्षः पूर्वपक्षाद्विशिष्यते ।

तथा श्राद्धस्य पूर्वाह्णादपराह्णो विशिष्यते ॥ इति ।

अत्र माससप्तमभागयोः पूर्वपक्षापरपक्षयोर्द्विष्टान्तीकरणात्पूर्वाभाप-

रार्धरूपौ पूर्वाह्णापराह्णावहो भागौ प्रतीयेते । त्रेधाविभक्तस्याह्नयौ
भागाः पूर्वाह्नमध्यन्दिनापराह्णाः श्रुतौ विनियुक्ताः ।

पूर्वाह्नो वै देवानां मध्यन्दिनो मनुष्याणामपराह्नः पितॄणां तस्मा-
दपराह्णे ददातीति ।

अत्र विधेयापराह्नस्य स्तुत्यर्थमुक्तस्य पूर्वाह्नमध्यन्दिनयोर्देवम-
नुष्यसम्बन्धस्य प्रमाणान्तराप्रतीतत्वात्पूर्वाह्णे देवेभ्यो ददाति मध्य-
न्दिने मनुष्येभ्य इति विधी कल्पयेते इति ।

स्कन्दपुराणे—

ऊर्ध्वं सूर्योदयात्प्रोक्तं मुहूर्त्तानां तु पञ्चकम् ।

पूर्वाह्नः प्रथमः प्रोक्तो मध्याह्नस्तु ततः परः ॥

अपराह्नस्ततः प्रोक्तो मुहूर्त्तानां तु पञ्चकम् ॥

शातातपोऽपि—

तस्मादह्नस्तु पूर्वाह्णे देवा अशनमभ्यवहरन्ति ।

मध्यन्दिने मनुष्या अपराह्णे पितर इति ॥

चतुर्धा विभागमाह गोभिलः,

पूर्वाह्नः प्रहरं सार्द्धं मध्याह्नः प्रहरं तथा ।

आतृतीयादपराह्नः सायाह्नश्च ततः परः ॥ इति ।

पञ्चधा विभागद्योतिका शतपथश्रुतिः—आदित्यस्त्वेव सर्व ऋतवः स
यदैवोदेत्यथ वसन्तो यथा सङ्गवोऽथ ग्रीष्मो यथा मध्यन्दिनोऽथ वर्षा
यदापराह्णोऽथ शरद्यदैवास्तमेत्यथ हेमन्त इति ।

पञ्चदशमुहूर्त्तात्मकस्य दिवसस्य त्रिमुहूर्त्तपरिमित एको भागः ।
एवं पञ्च भागाः प्रातःसङ्गवमध्याह्नसायाह्नापराह्नसंज्ञा भवन्ति ।

व्यासोऽपि—

मुहूर्त्तत्रितयं प्रातस्तावनेव तु सङ्गवः ।

मध्याह्नस्त्रिमुहूर्त्तः स्यादपराह्णोऽपि तादृशः ॥

सायाह्नस्त्रिमुहूर्त्तस्तु सर्वधर्मबहिष्कृतः । इति ।

पञ्चदशधा विभाग उक्तः प्रभासखण्डे—

अहो मुहूर्त्ता विज्ञेया दश पञ्च च सर्वदा । इति ।

अह्नस्त्रिंशद्वर्षापरिमितत्वे न्यूनाधिकत्वे वा मुहूर्त्ताः पञ्चदशैवेति
सर्वदेत्यस्यार्थः । मुहूर्त्तानां क्रमेण नामानि—

रौद्रः श्वेतश्च मैत्रश्च तथा सारभटः स्मृतः ।

सावित्रो वैश्वदेवश्च गान्धर्वः कुतपस्तथा ॥

रोहिणस्तिलकश्चैव विभवो निकृतिस्तथा ।

शम्भरो विजयश्चैव भेदाः पञ्चदश स्मृताः ॥ इति ।

अष्टधा विभागादयस्तु तादृशव्यवहाराभावात् निरूपिताः ।

अथैषामहर्भागानां परिमाणानि निरूप्यन्ते ।

तत्र प्रातःसङ्गवयोस्त्रिमुहूर्त्तपरिमितत्वमेव पूर्वाह्निस्तु द्विधाविभा-
गं सार्धसप्तमुहूर्त्तपरिमितः, त्रिधा विभागे पञ्चमुहूर्त्तपरिमितः,
चतुर्धाविभागे सार्धप्रहरपरिमितः । एवं त्रिविधः पूर्वाह्णः । म-
ध्याह्णेऽपि त्रिधाविभागे पञ्चमुहूर्त्तपरिमितश्चतुर्धाविभागे प्रहरप-
रिमितः पञ्चधाविभागे त्रिमुहूर्त्तपरिमित इति त्रिविधः । अपराह्णेऽपि
द्विधाविभागे सार्धसप्तमुहूर्त्तपरिमितः, त्रिधाविभागे पञ्चमुहूर्त्तपरि-
मितः, चतुर्धाविभागे प्रहरार्धपरिमितः, पञ्चधाविभागे त्रिमुहूर्त्त-
परिमित इति चतुर्विधोऽपराह्णः । सायाह्णश्च चतुर्धाविभागे प्रहरप-
रिमितः, पञ्चधाविभागे त्रिमुहूर्त्तपरिमित इति द्विविधः सायाह्णः । एते
च पूर्वाह्णादयस्तु तत्तत्कर्मसु यथाविनियोजकं यथालाभं ग्राह्या यव-
ब्रीह्यादिवत् । यद्वा “आवर्त्तनात्तु पूर्वाह्ण” इत्यादिवाक्यैस्सार्धसप्तमुह-
र्त्तात्मकस्य कालस्य पूर्वाह्णत्वे बोधिते तदन्तर्गतसार्धप्रहराद्यात्मकस्या-
ल्पपरिमाणस्य तदन्तर्गतत्वात्पूर्वाह्णत्वप्राप्तौ “पूर्वाह्णः प्रहरं सार्धम्”
इत्यादिवचनानां वैयर्थ्यापत्तेरपि तादृशपरिमाणपूर्वाह्णाद्यपेक्षयाऽल्पा-
ल्पपरिमाणपूर्वाह्णादेस्तरतमभावः कल्पनीय इति हेमाद्रिः ।

अथ कुतपकालः ।

स्कन्दवायुपुराणयोः,

कुं यत्र गोपतिर्गोभिः कात्स्न्येन तपति क्षणे ।

स कालः कुतपो ज्ञेयस्तत्र दत्तं महाफलम् ॥

कुं=पृथिवीम् । गोपतिः=सूर्यः । गोभिः=किरणैः । सर्वपृथिवीतापकत्वं
क्षमध्यगनस्य सूर्यस्य भवतीति तदुपलक्षितः कालः कुतपशब्देनो-
च्यते इत्यर्थः । स चाहोऽष्टमो मुहूर्त्तः । तदुक्तम्—

वायुपुराणे,

मुहूर्त्तात्सप्तमादूर्ध्वं मुहूर्त्तान्नवमादधः ।

स कालः कुतपो ज्ञेयः पितृणां दत्तमक्षयम् ॥

कालिकापुराणे—

ब्राह्मणः कम्बलो गावो रुध्याग्न्यतिथयोऽपि च ।

तिला दर्भाश्च मध्याह्णे नवैते कुपाः स्मृताः ॥

प्रभासखण्डेऽपि—

मध्याह्नः खड्गपात्रं च तथा नेपालकम्बलः ।
रूप्यं दर्भास्तिला गावो दौहित्रश्चाष्टमः स्मृतः ॥
पापं कुत्सितमित्याहुस्तस्य सन्तापकारिणः ।
अष्टावेते यतस्तस्मात्कुतपा इति विश्रुताः ॥
इति कुतपः ।

अथ श्राद्धवेला ।

तत्र निषेधमुखेन तावत्सा निरूप्यते ।

मनुः—(अ० ३ श्लो० २८०)

रात्रौ श्राद्धं न कुर्वीत राक्षसी कीर्त्तिता हि सा ।
सन्ध्योरुभयोश्चैव सूर्ये चैवाचिरोदिते ॥ इति ।

अत्र सन्ध्याशब्देन—

उदयात्प्राक्तनी सन्ध्या घटिकात्रयमिष्यते ।

सायंसन्ध्या त्रिघटिका ह्यस्तादुपरि भास्वतः ॥

इति परिभाषिता सन्ध्या न गृह्यते । किन्तु मुख्यैव रविमण्डलोप-
लम्भयोग्यकालरूपा । परिभाषिताया रात्रिनिषेधेनैव मिश्रेः ।

मत्स्यपुराणे—

सायाह्नस्त्रिमुहूर्तः स्याच्छ्राद्धं तत्र न कारयेत् ।

बौधायनः—

चतुर्थे प्रहरे प्राप्ते श्राद्धं तत्र न कारयेत् ।

एते च न निषेधा विकल्पप्रसङ्गात् । न च “दीक्षितो न ददाति” इ-
तिवद्विकल्पपरिहारः । विधिनिषेधयोरुभयोरपि प्रकरणाच्छ्राद्धार्थत्वेन
भिन्नविषयत्वात् । तेनैते पर्युदासा एव । यत्त्वत्र शूलपाण्यादीभिरुक्तं न
विकल्पमभिया पर्युदासाङ्गीकरणं विधिनिषेधयोः सामान्यविशेषरूपत्वेन
तुल्यबलत्वाभावात् तदप्रसक्तेः, किन्तु एकवाक्यतालाघवान् इति ।
ननु आकराज्ञानप्रयुक्तम् । अन्यथा “न तौ पशौ करोति” इत्यत्रापि
विकल्पाभावप्रसङ्गाच्च । तस्मादुक्तविध्यैव पर्युदासत्वम् । एतेषां च
पर्युदासत्वम् अमावास्याविधिशेषतया राऽयादीतरामावास्यायामि-
ति शूलपाणिः । तदयुक्तम् । राऽयादिभागानां सावनदिनावयवत्वेन अ-
मावास्याशब्दवाच्यचान्द्रतिथ्यवयवत्वाभावेनेहशपर्युदासानुपपत्तेः ।
तेन राऽयाद्यतिरिक्तसावनदिनभागे इति सावनदिनसङ्काचेनैव पर्युदा-
सत्वम् । न च सावनदिनविध्यभावात्कथं तच्छेषत्वेन पर्युदासत्वम् ।
अमावास्यादिविधीनामेव सावनदिनविधायकत्वात् । ते हि अहोरात्रं

विना कर्मकरणाशक्तेस्तद्वहोरात्रपरा भवन्ति । यथा वसन्तादेर्निमित्तत्त्वश्रवणम् अजीवनोऽनुष्ठानासम्भवाद्वासन्ताद्यवच्छिन्नजीवनपरं भवति । अत एवाद्येत्यादिसङ्कल्पवाक्ये सावनदिनस्याधिकरणत्वेनोल्लेखः शिष्टानाम् । पुराणेष्वपि च “अद्य जन्माष्टमी प्राप्य” इति सङ्कल्पवाक्यं सावनदिनस्य विधिं सूचयति । तेन सावनदिनसङ्कोचेनैव पर्युदासः । ननु पर्युदासस्यापि पर्युदसनीयप्राप्तिसापेक्षत्वात्सर्वश्राद्धेषु च पूर्वाह्णापराह्णादितत्त्वेलानां नियतत्वेन रात्र्यादिप्राप्त्यभावात्कथमेते पर्युदासा इति चेत्, प्रातःसन्ध्यातत्समीपपर्युदासस्तावत्प्रातर्वृद्धिनिमित्तकवचनप्राप्तपुत्रजन्मातिरिक्तवृद्धिश्राद्धविषयः । समीपमपि चात्र मुहूर्तमात्रं “सूर्योदयमुहूर्ते च” इति शातातपवचनात् । सायंसन्ध्यातत्समीपसायाह्नादिपर्युदासाश्च पार्वणश्राद्धविषयाः ।

तथा श्राद्धस्य पूर्वाह्णादपराह्णो विशिष्यते ।

वासरस्य तृतीयोऽंशः—

इत्यादिवचनैर्द्वैधात्रेधाविभागान्नगतापराह्णस्य रात्रिपर्यन्तस्य तत्र विहितत्वात् । चतुर्थप्रहरसायाह्णदिवसाष्टमभागान्त्यमुहूर्तानां च तारतम्येन वर्ज्यत्वं द्रष्टव्यम् । रात्रिपर्युदासस्य तु ग्रहणपुत्रजन्मादिनिमित्तश्राद्धविषयत्वम् । तेषां—

राहुदर्शनसङ्क्रान्तिविवाहात्ययवृद्धिषु ।

स्नानदानादिकं कुर्युर्निशि काम्यव्रतेषु च ॥

इत्यादिदेवतादिवाक्यै रात्रौ प्राप्तत्वात् । दर्शप्रकरणगतस्यापि च निषेधस्य प्रकरणे निवेशासम्भवादुत्कर्ष इति केचित् । अन्ये तु विधिपर्युदासयोरेकग्रहणादिविषयत्वेन तुल्यबलत्वाद्विकल्पापत्तेस्तर्थाश्राद्धविषयत्वं रात्रिपर्युदासस्य । तद्धि प्रकृतिप्राप्तस्यापराह्णस्य औपदेशिकेन निमित्तानन्तर्येण बाधाद्वात्रावपि सामान्यतः प्राप्नोति न तु ग्रहणादिवस्तपुरस्कारेण विधिरस्तीति तत्र विकल्पप्रसक्त्यभावात्स एव रात्रिपर्युदासस्य विषयः । यत्तु—

अकालेऽप्यथवा काले तीर्थश्राद्धं च तर्पणम् ।

इत्यादिवचनं तदपि वाशब्दोपनिबन्धाद्वचनान्तरपर्युदस्तरात्रेरन्यत्र प्राप्तप्रातस्सायाह्नादिगौणकालस्यापि मुख्यत्वद्योतनार्थं न पुना रात्रावपि तत्कर्त्तव्यतापरमित्याहुः । अग्रे तु प्रकरणाभावे सम्भवति तद्वाधस्यायोगात्प्रकृताधेव दैवान्मानुषाह्वा प्रतिबन्धादसमाप्ते श्राद्धे यदि रविरस्तामयात्तदा प्रारब्धत्वाद्वात्रावपि तत्समापने प्रसक्ते न नक्तं श्राद्धं कुर्वीतेति पर्युदासः । तथा च सामिकृतमेव स्थापयित्वा परेषुः कृत्वा

श्राद्धबेलानिर्णयः ।

२३५

तत्समापनीयं यजमानेनापि च तदुत्तरमेव भोक्तव्यम् । अत एव “प्रारब्धे वा योजनमापरिसमापनात्” इत्यापस्तम्बसूत्रम् अभ्येतुमाश्यानुगतमित्याहुः । वस्तुनस्तु अपराह्णादिविधयो न नियमार्थाः किन्तु प्राशस्त्यातिशयार्थाः ।

दर्शश्राद्धं तु यत्प्रोक्तं पार्वणं तत्प्रकीर्तितम् ।

अपराह्णे पितॄणां तु तत्र दानं प्रशस्यते ॥

इत्यादि शातातपादिवचनेभ्यस्तथैवावगमात् । अतश्च तेषामनियतत्वात्तत्र सर्वबेलानां प्रसक्तौ युक्तौ रात्रिपर्युदासः । तेन रात्रिसन्ध्याह्नयतदन्तिकप्रातःसायाह्नयतिरिक्ततदन्तरालवर्त्तिमुहूर्त्तनवकमपि अनैमित्तिकश्राद्धानां काल इति सिद्धम् । तन्मध्येऽपि कुतपादिमुहूर्त्तपञ्चकं पार्वणेऽतिप्रशस्तम् ।

ऊर्ध्वं मुहूर्त्तात्कुतपाद्यमुहूर्त्तचतुष्टयम् ।

मुहूर्त्तपञ्चकं वापि स्वधामवनमिष्यते ॥

इति शातातपवचनात् । एकोद्दिष्टे च माध्याह्नः शस्तः । स चात्र गान्धर्वं हित्वा कुतपरोहिणात्मकमुहूर्त्तद्वयमेव ।

प्रारभ्य कुतपे श्राद्धं कुर्यादारौहिणं बुधः ।

विधिज्ञो विधिमास्थाय रौहिणं तु न लङ्घयेत् ॥

इति गौतमवचनात् । सायाह्नस्य च निषिद्धस्यापि—

स्वकालातिक्रमे कुर्याद्रात्रेः पूर्वं तथाऽवधिः ।

इति व्यासवचनेन पुनर्विधानात् गौणत्वम् । तत्रापि आद्यद्वितीयतृतीयमुहूर्त्तानां गौणगौणतरगौणतमता । दिनाष्टमभागान्त्यमुहूर्त्तयोः पुनर्निषेधात् न तु सर्वथा विहितत्वमेव रात्रिप्रातःकालवत् । तयोः सायाह्नवत् पार्वणैकोद्दिष्टविषये पुनर्विधानाभावात् । न चाद्यमुहूर्त्तस्य पुनर्निषेधात्तच्छेषभागस्य गौणतयाऽभ्यनुज्ञा गम्यत इति वाच्यम् । तस्य सामर्थ्याद्द्विद्विश्राद्धस्योक्तत्वात् । सङ्गवस्तु न निषिद्धो नापि प्रशस्तः । भवतु वा एकोद्दिष्टवृद्ध्यादिषु मध्याह्नप्रातरादिश्रुतिनियमार्था अपराह्णश्रुतिस्तु पार्वणे पूर्वोदाहृतवाक्यैः प्राशस्त्यातिशयार्थैव । अतश्च युक्तौ रात्र्यादिपर्युदासः । अत्र च पार्वणस्यापराह्णकालत्वेऽपि प्रारम्भः कुतप एव ।

अहो मुहूर्त्ता विज्ञेया दश पञ्च च सर्वदा ।

तत्राष्टमो मुहूर्त्तो यः स कालः कुतपः स्मृतः ॥

मध्याह्ने सर्वदा यस्मान्मन्वीभवति भास्करः ।

तस्मादनन्तफलदस्तप्रारम्भो विशिष्यते ॥

इति मत्स्यपुराणात् । न चेदं वचनमेकोद्दिष्टविषयम् । तद्विषयत्वे प्रा-
रम्भग्रहणस्य वैयर्थ्यापत्तेः । एतस्यापि च विकृतिभूते पार्वणे व्यवस्था
स्मर्यते मार्कण्डेयेन—

शुक्लपक्षस्य पूर्वाह्णे श्राद्धं कुर्याद्विचक्षणः ।

कृष्णपक्षापराह्णे तु रौहिणं तु न लङ्घयेत् ॥ इति ।

शुलपाण्यादिभिस्तु वापुपुराणत्वेनेदं वचनं लिखितम् । इदं हि वचनं शु-
क्लपक्षसम्बन्धिनां युगमन्वादिसांवत्सरिकादीनां सर्वेषां सर्वस्य प्रयो-
गस्य पूर्वाह्नकालत्वं कृष्णपक्षसम्बन्धिनां चापराह्नकालत्वं न विदधाति ।
एकत्रापराह्णादेर्बाधप्रसङ्गात् अपरत्र च प्राप्तत्वात् । नच कृष्णपक्षांशे-
ऽनुवादः शुक्लपक्षांश एव तु प्रकृतिप्राप्तापराह्णबाधेनैव पूर्वाह्णविधिरिति
वाच्यम् । अबाधेनोपपत्तौ तस्याप्यन्याथ्यत्वात् । तेन द्वेधाविभक्त-
पूर्वाह्नान्तर्गतस्य कुनपपूर्वभागस्य तादृशापराह्नान्तर्गतस्य च तदुत्तर-
भागस्य पक्षभेदेनोपक्रमकालत्वव्यवस्थापनमेवानेन वाक्येन क्रियत
इति सिद्धम् । एतेनैवंतद्वचनसिद्धमेवार्थं युगादिषु प्रतिपादयत्—

द्वे शुक्ले द्वे तथा कृष्णे युगादी कवयो विदुः ।

शुक्ले पौर्वाह्निके ग्राह्ये कृष्णे चैवापराह्निके ॥

इति स्मृत्यन्तरवचनं व्याख्यातम् । अन्ये तु यथाश्रुताभ्येष वचना-
न्येतानि व्याचक्षते । तदेवं पार्वणैकोद्दिष्टवेला । देवश्राद्धादां तु “पूर्वाह्णे
दैविकं श्राद्धं” इत्यादिवचनात्पूर्वाह्णे ग्राह्यः । देवश्राद्धं च—

देवानुद्दिश्य यच्छ्राद्धं तद्दैविकमुच्यते ।

इत्यादिना विश्वामित्रोक्तम् । पूर्वाह्नशब्देनात्र सङ्गतो गृह्यते । प्रातः-
कालनिषेधस्यात्रापि प्रवृत्तौ बाधकाभावात् । एवमामश्राद्धं तु पूर्वाह्णे
इत्यत्रापि स एव ।

कालात्प्रातस्तनादूर्ध्वं त्रिमुहूर्त्ता तु या तिथिः ।

आमश्राद्धं तत्र कुर्याद्विमुहूर्त्तापि वा तिथिः ॥

इति व्याघ्रपादवचनात् । अयं चामश्राद्धे पूर्वाह्नविधिद्विजातिकर्तृका-
मश्राद्ध एव न तु शुद्धकर्तृकामश्राद्धेऽपि । द्विजातिकर्तृकेऽह्नि प्रयोगे
आमस्यानियतत्वाच्छुद्धकर्तृकप्रयोगे च नियतत्वादुभयत्र पूर्वाह्नविधौ
नित्यानित्यसंयोगविरोधापत्तेः । एवञ्च—

मध्याह्नात्परतो यस्तु कुतपः समुदाहृतः ।

आममात्रेण तत्रापि पितॄणां दशमक्षयम् ॥

इति शातातपवचनस्यापि सविषयकत्वं भवेदिति हेमाद्रिः । तन्न । नि-

त्यसंयोगविरोधो हि फलचमसाधिकरणन्यायेन (अ० ३ पा० ५ अधि० १८) वा स्यात् संस्थाधिकरणन्यायेन वा । (अ० ८ पा० ३ अधि० ४) नाद्यः, पूर्वाह्णादिकालस्याभिषवादिब्रह्मविध्यधर्मत्वाभावात् । न द्वितीयः, आमश्राद्धस्यान्नश्राद्धापेक्षया भिन्नत्वात् । वचनं तु यदि साकरं तदा सर्वत्रामश्राद्धे पूर्वाह्णविकल्पितं कालान्तरं विधत्तां न तु शूद्रामश्राद्धे कश्चिद्विशेषः । तेन शूद्रेणापि पूर्वाह्ण एवामश्राद्धं कार्यम् । एवं “प्रातर्वृद्धिनिमित्तकं” इति वचनात्पुत्रजन्मातिरिक्तनान्दीश्राद्धस्य प्रातः कर्त्तव्यता । पुत्रजन्मनि तु निमित्तस्वाभाव्यात्तदनन्तरकालस्यैव मुख्यत्वम् । अत्र च प्रातःकालः पञ्चधाविभागेन पश्चान्तरेषु प्रातर्विभागाभावात् । यस्तु त्रेधाचतुर्धावमकदिनाद्यभागयोरपि क्वचित्प्रातःशब्दप्रयोगः स गौण इत्युक्तं पूर्वनिर्णये ।

इति श्राद्धवेला ।

अथ पिण्डदाननिषिद्धकालाः ।

तत्र पुलस्त्यः—

अयनद्वितये श्राद्धं विषुवद्वितये तथा ।

युगादिषु च सर्वासु पिण्डनिर्वपणादृते ॥

मत्स्यपुराणे—

सङ्क्रान्तिषु च कर्त्तव्यं पिण्डनिर्वपणादृते ।

अत्र सङ्क्रान्तिप्रहणेनैवायनादिलाभे पुनस्तदग्रहणं दोषातिशयार्थमिति हेमाद्रिः । अन्ये तु भ्रान्तिप्राप्तनिषेधमाहुः । वस्तुतस्तु ऋषिभेदाभिषेधोपपत्तिः । यस्तु वाचस्पतिनोक्तम्—

ततः प्रभृति सङ्क्रान्तानुपरागादिपर्वसु ।

त्रिपिण्डमाचरेच्छ्राद्धमेकादिष्टं मृताहनि ॥

इतिमत्स्यपुराणवचनात्सङ्क्रान्त्यादावपि त्रिपिण्डं श्राद्धं कार्यम् । न चोक्तवचने निषेधानुपपत्तिः तस्य समूलत्वे विकल्पेनोपपत्तेरिति, तन्न । त्रिपिण्डपदस्य पार्षणपरत्वात् । अन्यथा पिण्डानुवादेन त्रित्वविधाने प्रसरमङ्गापत्तेः । न च त्रिपिण्डपदेन पिण्डमात्रविधानं त्रित्वं तु अवयुत्यानुवाद इति वाच्यम् । भवन्मते निषेधवाक्यस्य निर्मूलत्वेन पिण्डदानरूपप्राकृताङ्गस्य पुनर्विधाने पूर्वत्वापत्तेः । पिण्डदानस्य प्राधान्यपक्षे तु तस्य श्राद्धपदेनैव सिद्धेः पुनर्विधाने ब्राह्मणभोजनरूपप्रधानान्तरपरिसङ्ख्यापत्तेः । न च निषेधस्य समूलत्वाङ्गीकारेणैव पाक्षिकत्वोपपादनार्थं पिण्डदानविधिरिति वाच्यम् । त्रिपिण्डपदस्य प्रकृतिप्राप्तपार्ष-

णानुवाकत्वेनैकोहिष्टविधिशेषत्वोपपत्तौ वाक्यभेदविकल्पयोरन्याय्य-
त्वात् । ब्रह्मपुराणे मत्स्यपुराणीयश्लोकं पठित्वा—

यदा च श्रोत्रियोऽभ्यति गृहं वेदविदमिचित् । इति ।

मघायुकां भाद्रपदापरपक्षत्रयोदशीम् ।

प्रकृत्य देवपुराणम्—

तत्रापि महती पूजा कर्त्तव्या पितृदेवते ।

तत्र पिण्डप्रदानं तु ज्येष्ठपुत्री विवर्जयेत् ॥

पूजा=श्राद्धलक्षण^१ । पितृदेवतं=मघा ।

बृहत्पराशरः—

भरणीषु च कुर्वीत पिण्डनिर्वपणं न हि ।

अयं च भरणीप्रयुक्तश्राद्धे पिण्डदाननिषेधः । तस्या अपि महाल-
यान्तर्गतायाः श्राद्धकालत्वस्य—

भरणी पितृपक्षे तु महती पारिकीर्तिता ।

अस्यां श्राद्धं कृतं येन स गयाश्राद्धकृद्भवेत् ॥

इति मत्स्यपुराणे उक्तत्वात् ।

तथा स्मृत्यन्तरे—

गण्डवैधृतिपाते च पिण्डास्त्याज्याः सुतेऽसुभिः ।

अत्रापि तत्तत्प्रयुक्तश्राद्ध एव निषेधः । यानि तु—

भानौ भौमे त्रयोदश्या नन्दाभृगुमघासु^२ च ।

पिण्डदानं मृदा स्नानं न कुर्यात्तिलतर्पणम् ॥

तथा—

नन्दाश्वकामरव्यारभृग्वग्निपितृकालभे ।

इत्यादीनि प्रयोगपारिजातोदाहृतवाक्यानि तानि महालयापरपक्षविहि-
तसकृदादिपक्षेषु । यानि—

नन्दायां भार्गवदिने त्रयोदश्यां त्रिजन्मसु ।

स्वत्यां च मघायां च कुर्यान्नापरपाक्षिकम् ॥

इत्यादीनि श्राद्धनिषेधकानि वचनानि तदेकवाक्यतया श्राद्धनिषे-
धकानि व्याख्येयानीति केचित् । वस्तुतस्तु हेमाद्रौ तिथौ वारे च श्राद्ध-
स्य विहितत्वात्तत्प्रयुक्तश्राद्ध एव पिण्डदाननिषेधः । अत एव पठन्ति ।

तिथिवारप्रयुक्तो यो दोषो वै समुदाहृतः ।

स श्राद्धे तान्नमिच्छे स्यान्नान्यश्राद्धं कदाचन ॥ इति ।

स्मृतिरत्नावल्या—

पुत्रे जाते व्यतीपाते ग्रहणे चन्द्रसूर्ययोः ।

श्राद्धं कुर्यात्प्रयत्नेन पिण्डनिर्वपणादते ॥

एवञ्च—

मकरे वर्त्तमाने तु ग्रहणे चन्द्रमर्ययोः ।
दुर्लभं त्रिषु लोकेषु गङ्गायां पिण्डपातनम् ॥

इति हेमाद्रिभूतब्रह्मवैवर्तवचनं तद्गङ्गायां ग्रहणाविषयम् ।

कार्णाजिनिः—

विवाहव्रतचूडासु वर्षमर्द्धं तदर्द्धकम् ।
पिण्डदानं मृदा स्नानं न कुर्यात्तिलतर्पणम् ॥
बुद्धिमात्रे तथान्यत्र पिण्डदाननिराक्रिया ।
कृता गर्गादिभिर्मुष्यैर्मासमेकं तु कर्मिणाम् ॥

इदं च सपिण्डानामपि । तथा च—

ज्योतिःपराशरः—

विवाहे विहिते मासांस्त्यजेयुर्द्वादशैव हि ।
सपिण्डाः पिण्डनिर्वापे मौज्जीबन्धे षडेव हि ॥

अस्यापवादस्तत्रैव—

महालये गयाश्राद्धे मातापित्रोः क्षयेऽहनि ।
यस्य कस्यापि मर्त्यस्य सपिण्डीकरणे तथा ॥
कृतोद्वाहोऽपि कुर्वीत पिण्डनिर्वपणं सदा ।

ननु उक्तेषु वाक्येषु न पिण्डदाननिषेधसम्भवः । किमयं प्रतिषेधो वा स्यात्पर्युदासो वा । नाद्यः । शास्त्रप्राप्तस्य पिण्डदानस्य निषेधे “न तौ पशौ करोति” इति वद्विरूपापत्तः । न द्वितीयः । तत्तच्छ्राद्धविधेकवाक्यत्वाभावात् । अत्र हि अनेकानि श्राद्धानि एकस्मिन् वाक्ये उपादाय पिण्डदाननिषेधः श्रूयमाणो न तत्तच्छ्राद्धप्रकरणे पठित इति वक्तुं शक्यते । अतश्च यथैव “न तौ पशौ करोति” इत्यत्राङ्गविधेरसन्निधानात्पर्युदासासम्भवस्तथैवात्र स्मृत्यन्तरविहिततत्तच्छ्राद्धविधिनामसन्निधानात् पर्युदाससम्भवः । अतः कथमुक्तश्राद्धेषु पिण्डदाननिवृत्तिरिति चेत्, न ।

अयनद्वितये श्राद्धं विषुवद्वितये तथा ।

इत्यादिवाक्येषु स्मृत्यन्तरविहितश्राद्धानुवादेन न पिण्डदानं पर्युदस्यते येनोक्तदोषावकाशः स्यात् किन्तु अपूर्वकर्मोत्पत्तिः क्रियते । स्मृत्यन्तरत्वाच्च न विहितस्य विधानं दोषाय । तेन पिण्डनिर्वपणादृत

इत्यस्य स्ववाक्यविहिततत्तच्छ्राद्धविष्येकवाक्यत्वसम्भवात्पर्युदासत्वा-
पपत्त्यैव पिण्डदाननिवृत्तिः ।

इति पिण्डदाननिषेधकालः ।

इति श्रीमत्सकलसामन्तचक्रचूडामणिमरीचिमञ्जरीनिराजित
चरणकमलश्रीमन्महाराजाधिराजप्रतापरुद्रतनूज-

श्रीमहाराजमधुकरसाहसूनु-

चतुर्दधिवलयधसुन्धराहृदयपुण्डरीकविकासदिनकर-

श्रीवीरसिंहदेवोद्योजितश्रीहंसपाण्डितात्मजश्रीपरशुराममिश्रसूनु

सकलविद्यापारावारपारीणधुरीणजगहारि-

छूमहागजपारीन्द्रविद्रज्जनजीवातु-

श्रीमन्मित्रमिश्रकृते वीरमित्रोदयाभिधानिबन्धे

समयप्रकाशे श्राद्धकालनिर्णयः ।

अथ प्रकीर्णककालः ।

तत्र वैशाखस्नानकालः—

मधुमासस्य शुक्लायामेकादश्यामुपोषितः ।

पञ्चदश्यां च भो वीर ! मेषसङ्क्रमणे तु वा ॥

वैशाखस्नाननियमं ब्राह्मणानामनुज्ञया ।

मधुसूदनमभ्यर्च्य कुर्यात्सङ्कल्पपूर्वकम् ॥

इति पाद्रे । कार्तिकश्च—

प्रारभ्यैकादशीं शुक्लामाश्विनस्य तु मानवः ।

प्रातः स्नानं प्रकुर्वीत—

इति विष्णुरहस्ये ।

पूर्ण आश्वयुजे मासि पौर्णमास्यां समाहितः ।

मासं समग्रं परया भक्त्या स्नायीत कार्तिके ॥

इत्यादित्यपुराणे । इदं चानुदिते ।

कार्तिके बिन्दुतीर्थे यो ब्रह्मचर्यपरायणः ।

स्नास्यत्यनुदिते भानौ भानुजातस्य भीः कुतः ॥

इति स्कान्दोक्तेः ।

माघेऽपि विष्णुः,

तुलामकरमेषेषु प्रातःस्नायी मवेन्नरः ।

वाद्ये—

एकादश्यां शुक्लपक्षे पौषमासे समारभेत् ।

द्वादश्यां पौर्णमास्यां वा शुक्लपक्षे समापनम् ॥

विष्णुः—

दर्शं वा पौर्णमासीं वा प्रारभ्य स्नानमाचरेत् ।

इदं चाभ्युदिते रवौ । “किञ्चिदभ्युदिते रवौ” इति पाद्मोक्तेः ।

वाद्ये तु—

अरुणोदयमारभ्य प्रातःकालावधि प्रभो ! ।

माघस्नानवतां पुण्यं क्रमात्तत्र च धारणा ॥ इति ।

अथ प्रतिपत्प्रश्रुतिपुण्यातिथयः ।

तत्र प्रतिपत् पाद्मे—

चैत्रे मासि महाबाहो ! पुण्या प्रतिपदा पुरा ।

तस्यां यस्तपनं दृष्ट्वा स्नानं कुर्यान्नरोत्तमः ॥

न तस्य दुरितं किञ्चिन्नाधयो व्याधयो नृप ! ।

पुत्रस्तत्रैव—

एतास्तिस्त्रः पुरा प्रोक्तास्तिथयः कुरुनन्दन ! ।

कार्तिकाश्वयुजे मासि चैत्रे वापि तथा नृप ! ॥ इति ।

एता इति पूर्वोक्ताः प्रतिपदः ।

इति प्रतिपत् ।

अथ द्वितीया ।

स्कन्दपुराणे—

आश्विने मासि वै पुण्या द्वितीया शुक्लपक्षगा ।

दानं प्रदत्तमेतस्यामनन्तफलमुच्यते ॥

लिङ्गपुराणे—

वृश्चिके च द्वितीयायां शुक्लायां प्रतिपूजनम् । इति ।

इति द्वितीया ।

अथ तृतीया ।

चैत्रमासं प्रक्रम्य पद्मपुराणे—

तृतीयायां यजद्देवीं शङ्करेण समन्विताम् ।

गन्धपुष्पधूपदीपैर्दमनेन सुमालिना ॥

वैशाखमासे यत्पुण्या तृतीया शुक्लपक्षजा ।

अनन्तफलदा ज्ञेया स्नानदानादिकर्मसु ॥

अविष्योत्तरे—

गुडापूपाश्च दातव्या मासि भाद्रपदे तथा ।

तृतीयायां पायसं च वामदेवस्य तृप्तये ।

माघे मासि तृतीयां गुडस्य लवणस्य च ।
दानं श्रेयस्करो राजन् ! स्त्रीणां च पुरुषस्य च ॥

इति तृतीया ।

अथ चतुर्थी ।

भविष्यपुराणे—

शिवा शान्ता सुखा राजन् ! चतुर्थी त्रिविधा मता ।
मासि भाद्रपदे शुक्ला शिवा लोकेषु पूजिता ॥
मासि माघे तथा शुक्ला या चतुर्थी महीपते ! ।
ज्ञेया सा शान्तिदा नित्यं शान्तिं कुर्यात्सदैव तु ॥
यदा शुक्लचतुर्थी तु धारो भौमस्य वै भवेत् ।
तदा सा सुखदा ज्ञेया सुखानामेति कीर्तिता ॥

इति चतुर्थी ।

अथ पञ्चमी ।

भविष्यपुराणे—

शुक्लायामथ पञ्चम्यां चैत्रे मासि शुभानना ।
श्रीर्विष्णुलोकान्मानुष्यं सम्प्राप्ता केशवाज्ञया ॥
तस्मात्तां पूजयेत्तत्र यस्तां लक्ष्मीर्न मुञ्चति ।

तथा—

पुण्या भाद्रपदे प्रोक्ता पञ्चमी नागपञ्चमी ।

स्कन्दपुराणे—

शुक्ला मार्गशिरे पुण्या श्रावणे या च पञ्चमी ।
स्नानदानैर्बहुफला नागलोकप्रदायिनी ॥

अथ षष्ठी :

भविष्यपुराणे —

येयं भाद्रपदे मासि षष्ठी तु भरतर्षभ ! ।
स्नानदानादिकं सर्वमस्यामक्षयमुच्यते ॥

तथा—

येयं भाद्रपदे मासि षष्ठी स्याद्भरतर्षभ ! ।
याऽस्यां पश्यान्ते गाङ्गं दाक्षिणापथवासेनम् ॥
ब्रह्महत्यादिपापैस्तु मुच्यते नात्र संशयः ।

तथा—

या षष्ठी शुक्लपक्षस्य मार्गशीर्षे हरिप्रिया ।
महाषष्ठी तु सा ख्याता-इति ।

इति षष्ठी ।

अथ सप्तमी ।

भविष्यपुराणे—

मासि भाद्रपदे शुक्ला सप्तमी या गणाधिप ! ।
अपराजितेति विख्याता महापातकनाशिनी ॥
या तु मार्गशिरे मासि शुक्लपक्षे तु सप्तमी ।
तदा सा कथिता वीर ! सर्वानन्दकरी शुभा ॥
स्नानदानादिकर्माणि यस्यामक्षयमश्नुते ।

तथा—

नन्दा मार्गशिरे शुक्ला सप्तम्यानन्ददायिनी ।
जयन्तीनाम सा प्रोक्ता महापापापहा तिथिः ॥

विष्णु.—

सूर्यग्रहणतुल्या तु शुक्ला माघस्य सप्तमी ।
इति सप्तमी ।
अष्टम्यश्च जयन्त्यष्टकादुर्गाष्टमीरूपास्तत्र तत्रोक्ताः
इत्यष्टमी ।
अथ नवमी ।

देवीपुराणे—

आश्विनस्य तु मासस्य नवमी शुक्लपक्षगा ॥
जायते कोटिगुणितं दानं तस्यां नराधिप ! ।
शुक्लपक्षे नवम्यां तु कार्तिकस्य समाहितः ।
स्नायाद्द्यान्नमस्कुर्यादक्षयं लभते फलम् ॥
इति नवमी ।

अथ दशमी ।

ज्येष्ठस्य शुक्लदशमी संवत्सरमुखी स्मृता ।
तस्यां स्नानं प्रकुर्वीत दानं चैव विशेषतः ॥

ब्रह्माण्डपुराणे—

कार्तिकस्य तु मासस्य दशमी शुक्लपक्षगा ।
तस्यां व्रतादि कुर्वाणो लभते वाञ्छितं फलम् ॥
एकादशी द्वादशी च ।

वाराहपुराणे—

एकादश्यामुपवसेत्पक्षयोरुभयोरपि ।
द्वादश्यां योऽर्चयेद्विष्णुमनन्तफलमाग्भवेत् ॥
अथ त्रयोदशी ।

स्कान्दे—

चैत्रे त्रयोदशी पुण्या तस्यां दशगुणं फलम् ।

अथ चतुर्दशी ।

स्कान्दे—

चैत्रे चतुर्दशी शुक्ला श्रावणप्रोष्ठपादयोः ।

माघस्य कृष्णपक्षे या दाने बहुफला हि सा ॥

इति चतुर्दशी ।

अथ पौर्णमासी ।

विष्णुधर्मोत्तरे—

वैशाखी कार्तिकी माघी पौर्णमासी महाफला । इति ।

अथ नक्षत्रवारादिवशात्पुण्यास्तिथय उच्यन्ते ।

श्रवणेन समायुक्ता तृतीया या विशेषतः ।

बुधश्रवणसंयुक्ता तृतीया यदि लभ्यते ॥

तस्यां स्नानोपवासादि अनन्तफलदं भवेत् ।

भविष्योत्तरे माघशुक्लतृतीयां प्रकृत्य—

श्रवणेन समायोगात् कुरुक्षेत्रसमा स्मृता ॥

विशेषाद्बुधसंयुक्ता तृतीया तु विशेषतः ।

यमा—

चतुर्थ्या मरणीयोगे शनैश्चरदिनं यदि ।

तदाभ्यर्च्य यमं देवं मुच्यते सर्वकिल्बिषैः ॥

भविष्यपुराणे—

शुक्लपक्षस्य सप्तम्यां भानुवारो भवेद्यदि ।

सप्तमी विजयानाम तत्र दत्तं महाफलम् ॥

तथा—

शुक्लपक्षस्य सप्तम्यां नक्षत्रं पञ्चतारकम् ।

पुण्यमिति वक्ष्यमाणेन सम्बन्धः । रोहिण्याश्लेषाहस्तपुष्यमघाः

पञ्चतारकात्वेन ज्योतिःशास्त्रे प्रसिद्धाः ।

शुक्लपक्षे तु सप्तम्यां यदा सङ्क्रमते रविः ।

महाजया तदा स्याद्धि सप्तमी भास्करप्रिया ॥

स्नानं दानं जपो होमः पितृदेवादिपूजनम् ।

सर्वं कोटिगुणं प्रोक्तं भास्करस्य वचो यथा ॥

आदित्यपुराणे—

रेवती रविसंयुक्ता सप्तमी स्वान्महाफला ।

महाभारते—

शशिपुत्रसमायुक्ता परिपूर्णा सिताष्टमी ।

तस्यां नियमकर्तारो न स्युः खण्डितसम्पदः ॥

शशिपुत्रः=सौम्यः ।

भविष्यपुराणे—

पौषे बुधाष्टमी शुक्ला महाभद्रा महाफला । इति ।

ब्रह्माण्डपुराणे—

पौषे मासि यदा देवि ! अष्टम्यां यमदैवतम् ।

नक्षत्रं जायते पुण्यं यल्लोके रौद्रमुच्यते ॥

तदा सा तु महापुण्या जयन्ती चाष्टमी स्मृता । इति ।

यमदैवतं=भरणी । तस्य क्रूरदेवताकत्वादौद्रत्वम् ।

भविष्ये —

ज्येष्ठशुक्लदशम्यां च भवेद्भौमदिने यदि ।

क्षया हस्तक्षसंयुक्ता सवपापहरा । तांथः ॥

देवीपुराणे—

पुष्यक्षैकादशी शुक्ला सुपुण्या पापनाशिनी ।

विष्णुधर्मोत्तरे—

एकादश्यां शुक्लपक्षे यदर्च्यं वै पुनर्वसुः ।

नाम्ना सा विजया ख्याता तिथीनामुत्तमा तिथिः ॥

यो ददाति तिलप्रस्थं प्राप्य कालं तु वत्सरम् ।

उपवासपरस्तस्य प्रकरोति समं फलम् ॥

तस्यामाराध्य गोविन्दं जगतामीश्वरेश्वरम् ॥

सप्तजन्मकृतात्पापान्मुच्यते नात्र संशयः ।

विष्णुधर्मोत्तरे—

चैत्रे भाग्यक्षसंयुक्ता द्वादशी स्यान्महाफला ।

हस्तयुक्ता तु वैशाखे ज्येष्ठे तु स्वातिसंयुता ।

ज्येष्ठया तु तथाषाढे मूलोपेता तु वैष्णवे ॥

वैष्णवः=श्रावणः ।

तथा भाद्रपदे मासि श्रवणेन च संयुता ।

आश्विने द्वादशी पुण्या भवत्याजक्षसंयुता ॥

कार्तिके रेवतीयुक्ता सौम्ये कृत्तिकया युता ।

सौम्यो=मार्गशीर्षः ।

पौषे मृगशिरोयुक्ता माघे चादित्यसंयुता ।

फाल्गुने पुष्यसहिता द्वादशी पावनी परा ॥

नक्षत्रयुक्तास्वेतासु स्नानदानमुपोषणम् । इति ।

माघ्यां तु समतीतायां श्रवणेन तु संयुता ।

द्वादशी या भवेत् कृष्णा प्रोक्ता सा तिलवैष्णवी ॥

तथा,

मूलक्षणे शशधरे माघमासि प्रजायते ।

एकादशी कृष्णपक्षे सोपवासो जितेन्द्रियः ॥

द्वादश्यां षट्तिलाहारं कृत्वा पापैः प्रमुच्यते ।

वराहपुराणे—

चैत्रकृष्णचतुर्दश्यामङ्गारकदिनं यदि ।

पिशाचत्वं पुनर्न स्यात् गङ्गायां स्नानभोजनात् ॥

लिङ्गपुराणे—

कार्तिके भौमवारेण चित्रा कृष्णा चतुर्दशी ।

तस्यामाराधितः स्थाणुर्यच्छेत् शिवपुरं ध्रुवम् ॥

देवीपुराणे—

तथा कृष्णचतुर्दश्यां भौमाहं पितृतर्पणम् ।

विष्णुधर्मोत्तरे,

पौर्णमासीषु सर्वासु मघर्क्षसहितासु च ।

दत्तानामिह दानानां फलं दशगुणं स्मृतम् ।

महती पूर्णमासी सा युक्ता पूर्णेन्दुना गुरौ ॥

उद्योतिःशास्त्रे—

दृश्येते सहितौ यस्यां विशि चन्द्रबृहस्पती ।

पौर्णमासी तु महती प्रोक्ता संवत्सरे तु सा ।

तस्यां दानोपवासाद्यमक्षयं परिकीर्तितम् ॥

तथा,

मासाख्यर्क्षे चन्द्रगुरु तस्मात्पञ्चदशो रविः ।

पूर्णिमा जीववारे तु महच्छब्दा हि सा तिथिः ॥ इति

हरिक्षेत्रे च गङ्गायां सामुद्रे नैमिषे तथा ।

महाशब्दतिथौ स्नानं दानं श्राद्धमनन्तकम् ॥ इति ।

ऐन्द्रे गुरुः शशी चैव प्राजापत्ये रविस्तथा ।

पूर्णमासी तु सा ज्ञेया महाज्यैष्ठीति कीर्तिता ॥

वायुपुराणे—

आग्नेयं च यदा ऋक्षं कार्तिक्यां तु भवेत्कचित् ।

महती सा तिथिर्ज्ञेया स्नानदानादिपूत्तमा ॥

यद्वा याम्यं भवेदक्षं पुण्यं तस्यां तिथौ कचित् ।

तिथिः सापि महापुण्या ऋषिभिः परिकीर्तिता ॥

प्राजापत्यं यदा ऋक्षं यदा तस्यां नराधिप ! ।

सा महाकार्तिकी प्रोक्ता देवानामपि दुर्लभा ॥

मन्दे वार्के गुरौ वापि वारेष्वेतेषु च त्रिषु ।

श्रीष्येतानि च ऋक्षाणि प्रोक्तानि ब्रह्मणा स्वयम् ॥

तत्राद्वयमेधिकं पुण्यं स्नातस्य च भवेन्नृप ! ।

दानमक्षयतां याति पितॄणां तर्पणं तथा ॥

ब्रह्मपुराणे-

पुण्या महाकार्तिकी स्याज्जीवेन्दौ कृत्तिकासु च ।
मघास्यात्योश्च जीवेन्दौ महामाघीति कथ्यते ॥

ज्योतिः शास्त्रे-

मेषस्थश्च यदा सौरिः सिंहे च गुरुचन्द्रमाः ।
भास्करः श्रवणाख्ये तु महामाघी तु सा स्मृता ॥

शातातपः-

अमावास्यां भवेद्द्वारो यदा भूमिसुतस्य वै ।
जाह्नवीस्तानमात्रेण गोसहस्रफलं लभेत् ॥

महाभारते,

अमा सोमेन भौमेन गुरुणा रविणा तथा ।
तत्तीर्थं पुष्करं नाम सूर्यग्रहशताधिकम् ॥

विष्णुपुराणे,

अमावास्या यदा मैत्रविशाखाऋक्षयोगिनी ।
श्राद्धे पितृगणस्तृप्तिं तदाप्नोत्यष्टवार्षिकीम् ॥
कच्चित्तु विशाखास्वातियोनिनीति पाठः ।
अमावास्या यदा पुष्ये रौद्रर्क्षे वा पुनर्वसौ ।
द्वादशाब्दीं तथा तृप्तिं प्रयान्ति पितरोऽर्चिताः ॥
वासवाजैकपादर्क्षे पितृणां तृप्तिमिच्छता ।
वारुणे चाप्यंदैवत्ये देवानामपि दुर्लभा ॥

माघासिते पञ्चदशी कदाचिदुपैति योगं यदि वारुणेन ।
ऋक्षेण कालः स परः पितृणां न ह्यल्पपुण्यैर्नृप ! लभ्यतेऽसौ ॥

व्यासः-

वारुणेन संमायुक्ता मघौ कृष्णा त्रयोदशी ।
गङ्गायां यदि लभ्येत सूर्यग्रहशतैः समा ॥
शनिवारेण संयुक्ता सा महावारुणी स्मृता ।
शुभयोगसमायुक्ता शनौ शतभिषा यदि ।
महामहेति विख्याता त्रिकोटिकुलमुद्धरेत् ॥

अर्धोदय उक्तो महाभारते-

अमार्कपातश्रवणैर्युक्ता चेत्पुष्यमाघयोः ।
अर्धोदयः स विज्ञेयः कोटिसूर्यग्रहैः समः ॥
कच्चित्तु किञ्चिदूनो महोदय इति पाठः ।
दिवैव योगः शस्तोऽयं न तु रात्रौ कदाचन । इति ।

कपिलपट्टी वाराहपुराणे-

नभस्ये कृष्णपक्षे या रोहिणीपातभूसुतैः ।

युक्ता षष्ठी पुराणज्ञैः कपिला परिकीर्तिता ॥
 व्रतोपवासनियमैर्भास्करं तत्र पूजयेत् ।
 कपिलां च द्विजाग्न्याय दत्त्वा क्रतुफलं लभेत् ॥

पुराणसमुच्चये तु—

भाद्रमास्यसिते पक्षे भानौ चैव करे स्थिते ।
 पाते कुजे च रोहिण्यां सा षष्ठी कपिलाभिधा ॥ इति ।

अत्र च भाद्रपदो दर्शान्तमासाभिप्रायेण । तत्रैव कृष्णपक्षे षष्ठ्यां
 रोहिणी सम्भवति । अयं च यदा सम्पूर्णः तदैव पुण्यः । तदुक्तम्—
 संयोगे तु चतुर्णां तु निर्दिष्टा परमेष्ठिना ।
 हस्तस्थसूर्यश्च फलातिशयार्थः ।

शङ्खः—

अमावास्या तु सोमेन सप्तमी भानुना सह ।
 चतुर्थी भूमिपुत्रेण बुधवारेण चाष्टमी ॥
 चतस्रस्तितथयः पुण्यास्तुल्याः स्युर्ग्रहणादिभिः ।
 सर्वमक्षयमश्रोक्तं स्नानदानजपादिकम् ॥

शातातपः—

अङ्गारकदिने प्राप्ते चतुर्थी वा चतुर्दशी ।
 भौमवारेण पुण्यासौ सोमवारे कुहूर्यथा ॥

मार्कण्डेयः—

एकादश्यां सिते पक्षे पुष्यर्क्षे यदि जायते ।
 द्वादश्यां वा तदाशेषपापक्षयकरं स्मृतम् ॥

व्यासः—

शुक्ले वा यदि वा कृष्णे चतुर्थी वा चतुर्दशी ।
 भौमवारेण पुण्यासौ सोमवारे कुहूर्यथा ॥ इति ।

इति नक्षत्रवारादियोगप्रयुक्तपुण्यतिथयः ।

अथ रात्रिकरणीयवर्ज्यानि ।

रात्रौ स्नानं न कुर्वीत दानं चैव विशेषतः ।
 नैमित्तिकं च कुर्वीत स्नानं दानं च रात्रिषु ॥

इति रात्रिकरणीयवर्ज्यानि ।

अथ चतुष्पथधेवावर्जनकालः ।

मध्यं दिनेऽर्धरात्रे च श्राद्धं भुक्त्वा तु सामिषम् ।
 सन्ध्ययोरुभयोश्चैव न सेवेत चतुष्पथम् ॥ इति ।

इति चतुष्पथवर्जनकालः ।

प्रकीर्णककालनिर्णये तिथिविशेषवर्ज्यानि । २४९

अथ तिथिविशेषवर्ज्यानि ।

तत्र सिंहार्के शुक्लचतुर्थ्या चन्द्रदर्शनं न कार्यम् ।

मार्कण्डेयः—

सिंहादित्ये शुक्लपक्षे चतुर्थ्या चन्द्रदर्शनम् ।

मिथ्याभिदूषणं कुर्यात्तस्मात्पश्येन्न तं तदा ॥ इति ।

षष्ठीवर्ज्यानि ।

षष्ठ्यां तैलं वर्जयेदभ्यङ्गे । तथाच रत्नमालायाम्—

षष्ठीषु तैलं पलमष्टमीषु क्षौरक्रियां चैव चतुर्दशीषु ।

स्त्रीसेवनं नष्टकलासु पुंसामायुःक्षयार्थं मुनयो वदन्ति ॥ इति ।

अथ सप्तमीवर्ज्यानि ।

तत्र भविष्यपुराणे—

सप्तम्यां न स्पृशेत्तैलं नीलवस्त्रं न धारयेत् ।

न चाप्यामलकैः स्नानं न कुर्यात्कलहं न ८ ॥

सप्तम्यां नैव कुर्वीत ताम्रपात्रेण भोजनम् ॥

बुधः—

निम्बस्य भक्षणं तैलं तिलैस्तर्पणमञ्जनम् ।

सप्तम्यां नैव भुञ्जीत ताम्रपात्रेण भोजनम् ॥ इति ।

अथाष्टमीवर्ज्यानि ।

तत्र व्यासः—

षष्ठ्यष्टमी त्वमावास्या पक्षद्वयचतुर्दशी ।

अत्र सन्निहितं पापं तैले मांसे भगे क्षुरे ॥

एषां केचिदासु तिथिषु क्रमेण निषधामिच्छन्ति ।

षष्ठ्यां तैलमनायुष्यमष्टम्यां पिशितं तथा ।

कामभोगश्चतुर्दश्याममायां त् क्षुरक्रिया ॥

इति स्मरणात् ततोऽन्यत्र दोषाभाव इति , तन्न ।

मांसाशने पञ्चदशी तैलाभ्यङ्गे चतुर्दशी ।

इति मनुनान्यत्रापि तैलादिनिषेधात् । तैलनिषेधे च सर्वत्र तैल-
तैलस्यैव निषेधः तैलपदस्य तत्रैव शक्तेः । सामान्यतोऽभ्यङ्गनिषेधे तु
स्नेहनिषेध एवेति । अत्राष्टम्याः पर्वरूपत्वात्तत्प्रयुक्ताः सर्वे निषेधास्तत्र
प्रवर्तन्ते । पर्वरूपत्वं चोक्तं—

विष्णुपुराणे,

चतुर्दशी अष्टमी च अमावास्या च पूर्णिमा ।

पर्वण्येतानि राजेन्द्र ! रविसङ्क्रान्तिरेव च ॥

इत्येतानि अभिधाय--

तत्रैव,

तैलस्त्रीमांसभोगी यः पर्वस्वेतेषु वै पुमान् ।

विण्मूत्रभोजनं नाम प्रयाति नरकं नरः ॥ इति ।

पर्वपुरस्कारेण निषेधो बौधायने,

पर्वसु नार्घ्यायित न मांसमस्नीयात् पर्वसु हि रक्षःपिशाचव्याभि-
चारिविघ्नतम्विनीति ।

मनुः--

चतुर्दश्यष्टमी दर्शः पौर्णमास्यर्कसङ्क्रमः ।

एषु स्त्रीतैलमांसानि वृन्तकाष्ठानि वर्जयेत् ॥

पञ्चदश्यां चतुर्दश्यामष्टम्यां च विशारदः ।

तैलं मांसं व्यवयं च क्षुरं चैव विवर्जयेत् ॥

हारीतः--

श्लेष्मातके तथाऽलक्ष्मीर्नित्यमेव कृतालया ।

भगे मांसे क्षुरे तैले नित्यं तिष्ठति पर्वसु ॥

मत्स्यपुराणे—

छिनत्ति वीरुधो यस्तु वीरुत्संस्थे निशाकरे ।

पत्रं वा पाटयेत्तेषां ब्रह्महत्यां स विन्दति ॥

वीरुत्संस्थे=वनस्पतिगते । वनस्पतिगतत्वं च त्रिमुहूर्त्तचतुर्थस्थत्वम् ।

त्रिमुहूर्त्तं वसेदकं त्रिमुहूर्त्तं वसेज्जले ।

त्रिमुहूर्त्तं वसेद्रूपे त्रिमुहूर्त्तं वनस्पतौ ॥ इतिस्मृतेः ।

पैठीनसिः—

सायंसन्ध्यां परात्रं च तिलापिष्टं तथैव च ।

अमावास्यां न सेवेत रात्रौ मैथुनभोजने ॥

अमावास्यां प्राप्येत्यर्थः । वस्तुतस्तु अमावास्यामेति सप्त-
म्यन्तम् ।

वस्या वास्या वसी वासी अमापूर्वा अमेति च ।

इत्येवं नवधा प्रोक्ता कृष्णपञ्चदशी तिथिः ॥

इति कोशात् ।

तथा—

नामायां हरितान् छिन्द्यात्कुशांश्च समिधस्तथा ।

अयं च निषेधो दैवपिण्ड्यकर्माथव्यातिरेकेण । तथाच कात्यायनेन
अमायां दर्भच्छेदनिषेधमभिधायोक्तम्—

पितृदेवजपार्थं वा समादद्यादिति ।

प्रकीर्णककालनिर्णये कालविशेषवर्ज्याः । २५१

तथा कात्यायनस्मृतावपि—

मासे नभस्यमावास्यां दर्भो ग्राह्यो नवः स्मृतः ।
अयातयामास्ते दर्भा नियोक्तव्याः पुनःपुनः ॥ इति ।
कुशाः शाकं च पुष्पाणि गवार्थं च तृणादिकम् ।
आहरेद्देवपिष्यर्थममावास्यः हनि द्विजः ॥
इति दीपिकाधृतवचनाच्च ।

स्मृतिसमुच्चये—

सायंसन्ध्यां पराश्रं च पुनर्भोजनमैथुने ।
तैलं मांसं शिलापिष्टममावास्यां विवर्जयेत् ॥

मार्कण्डेयः—

अमावास्यासु सर्वासु नवं वस्त्रं न धारयेत् ।
इति पर्ववर्ज्यानि ।
अथ कालविशेषवर्ज्याः ।

स्कन्दपुराणे—

शिरःकपालमान्त्राणि नखचर्मतिलास्तथा ।
एतानि क्रमशो नित्यमष्टम्यादिषु वर्जयेत् ॥

शिरो=नारिकेलम् । कपालमलानू । आन्त्रं=पटोलं दीर्घम् । नखं=निष्पा-
वाः, चर्म=मसूर्यः । तिलाः=वृन्ताकमिति । बृहतिप्रसिद्धिरिति हेमाद्रिः ।
षट्त्रिंशन्मते—

सङ्क्रान्त्यां पञ्चदश्यां च द्वादश्यां श्राद्धवासरे ।
वस्त्रं च पीडयेन्नैव क्षुरेणापि न हिंस्यते ॥
हेमाद्रौ तु चतुर्थचरणे करेणापि हि बुध्यते इति पाठः ।

व्यासः—

तैलं न संस्पृशेदामं वृक्षादीन् लेदयेन्न च ।
पक्षादौ च रघौ षष्ठ्यां रिक्तायां च तथा निथौ ॥

अश्रामनिषेधोऽधिकनिषेधार्थः सामान्येन तैलस्य निषेधात् ।

बृहस्पतिः—

अमावास्येन्दुसङ्क्रान्तिचतुर्दश्यष्टमीषु च ।
नरश्चाण्डालयोनौ स्यात्तैलस्त्रीमांससेवनात् ॥

पुराणे तु पूर्वार्धे—

कुहूपूर्णेन्दुसङ्क्रान्तिचतुर्दश्यष्टमीषु च । इति ।

उत्तरार्धे तदेव ।

वामनपुराणे—

नभ्वासु नाभ्यङ्गमुपाचरेत् क्षौरं च रिक्तासु जयासु मांसम् ।
पूर्णासु योषित् परिषर्जनीया भद्रासु सर्वाणि समारमेत ॥

नाभ्यङ्गमर्के न च भूमिपुत्रे क्षीरं च शुके च कुजे च मांसम् ।
 तुधेन योषा न समाचरेत् शेषेषु सर्वाणि सदैव कुर्वात् ॥
 चित्रासु हस्ते श्रवणेषु तैलं क्षीरं विशाखाप्रतिपत्सु वर्ज्यम् ।
 मूले मृगे भाद्रपदासु मांसं योषिन्मघाकृत्तिकयोत्तरासु ॥

यमः—

तथासिताश्वष्टमीषु भूताहेन्दुक्षये तथा ।
 तैलाभ्यङ्गं क्षौरकर्म स्त्रीसङ्गं च विवर्जयेत् ॥

वाराहपुराणे—

न मृच्च नोदकं वापि न निशायां तु गोमयम् ।
 गोमूत्रं च प्रदोषे च गृह्णीयाद्बुद्धिमान्नरः ॥

अयं च निषेधः शौचाद्यतिरिक्तकर्मसु तत्र मृद्ग्रहणस्य विहित
 स्वात् ।

माण्डव्यः—

श्रुतिबध्ज्जातकाशप्राशनयात्राप्रतिमार्चाः ।

रविभवनस्थे कार्य्ये जीवे न कार्यो विवाहस्तु ॥

रविभवनं=सिहराशिः । अयं च नर्मदोत्तरभागे, न दक्षिणे । तथा च-
 ज्योतिःशास्त्रे,

सिद्धे गुरौ सिंहलवे विवाहो नेष्टश्च गोदोत्तरतश्च यावत् ।

भागीरथीयाम्यतरं च यावत्तावच्च दोषस्तपनेऽपि मेधे ॥

स्कान्दे—

स्नानं चैव महादानं स्वाध्यायं पितृतर्पणम् ।

प्रथमेऽब्दे न कुर्वीत महागुरुनिपातने ॥

स्नानं काम्यं पुष्पस्नानादि ।

भविष्यपुराणे—

सुप्ते विष्णौ निवर्त्तन्ते क्रियाः सर्वाः शुभादिकाः ।

विवाहव्रतबन्धादिचूडासंस्कारदीक्षणम् ॥

यज्ञो गृहप्रवेशश्च प्रतिष्ठा देवभूभृताम् ।

पुण्यानि यानि कर्माणि न स्युः सुप्ते जगत्पतौ ॥ इति ।

मनुः—

स्वस्थारीमानि कर्माणि सन्ध्यायां परिवर्जयेत् ।

आहारं मैथुनं निद्रां स्वाध्यायं च चतुर्थकम् ॥

बृहमनुः—

आहारं मैथुनं निद्रां सन्ध्याकाले विवर्जयेत् ।

कर्म स्वाध्यायनं वापि तथा दानप्रतिग्रहौ ॥

प्रकीर्णककालानिर्णये कालविशेषे वर्ज्याः । २५३

आहाराज्जायते व्याधिर्गर्भो रौद्रश्च मैथुनात् ।
स्वपनात्स्यादलक्ष्मीकः कर्म चैवात्र निष्फलम् ॥
अध्येता नरकं याति दाता नाप्नोति तत्फलम् ।
प्रतिग्रहे भवेत्पापी तस्मात्सन्ध्यां विवर्जयेत् ॥

तथा हेमाद्रौ स्मृतिः—

रात्रौ दानं न कुर्वीत कदाचिदपि केन चित् ।
हरन्ति राक्षसा यस्मात्तस्मादातुर्भयावहम् ॥
विशेषतो निशीथे तु न शुभं कर्म शर्मणे ।
अतो विवर्जयेत्प्राक्तो दानादिषु महानिशाम् ॥

अस्यापवादो देवलेनोक्तः—

राहुदर्शनसङ्क्रान्तिविवाहात्ययवृद्धिषु ।
स्नानदानादिकं कुर्यान्निशि काम्यव्रतेषु च ॥

वसिष्ठोऽपि—

ग्रहणोद्वाहसङ्क्रान्तियात्रार्चिप्रसवेषु च ।
दानं नैमित्तिकं ह्येवं रात्रावपि तदिष्यते ॥

तथा—

यज्ञे विवाहे यात्रायां तथा पुस्तकवाचने ।
दानान्येतानि शस्तानि रात्रौ देवालये तथा ॥

तथा हेमाद्रौ—

अश्वत्थसागरौ सेव्यौ न स्पृष्टव्यौ कदाचन ।
कोणवारे स्पृशेत् पूर्वमुत्तरं पर्वणि स्पृशेत् ॥

कोणः=शुनैश्चरः । तैलाभ्यङ्गे निषेध उक्तः सुमन्तुना—

तैलाभ्यङ्गो नार्कवारे न भौमे नो सङ्क्रान्तौ वैधृतौ विष्टिषष्ठ्योः
पर्वस्वष्टम्यां च नेष्टः स इष्टः प्रोक्तान्मुक्त्वा वासरे सूर्यसुनोः ॥

योगियाह्वत्स्यः—

मोहात्प्रतिपदं षष्ठीं कुङ्कं रिक्तां तिथिं तथा ।
तैलेनाभ्यङ्गयेद्यस्तु चतुर्भिः सह हीयते ॥
पञ्चम्यां च चतुर्दश्यां सप्तम्यां रविसङ्क्रमे ।
द्वादशीं सप्तमीं षष्ठीं तैलस्पर्शं विवर्जयेत् ॥
त्रयोदश्यां तृतीयायां प्रतिपन्नवमीद्वये ।
तैलाभ्यङ्गं न कुर्वीत कुर्युर्वा नवमीं विना ॥

यथा—

पञ्चमी दशमी चैव तृतीया च त्रयोदशी ।
एकादशी द्वितीया च पक्षबोरुभयोरपि ॥

अभ्यञ्जनस्पर्शनाद्यैर्योऽत्र स्नेहं निषेवते ।

चतुर्णां तस्य वृद्धिः स्यात् धनापत्यबलायुषाम् ॥ इति ।

गर्भेण कासां चिद्ग्रहणं तत्पक्ततैलपरम् ।

सूर्यशुक्रादिवारेषु निषिद्धासु तिथिष्वपि ।

स्नाने वा यदि वा स्नाने पक्ततैलं न दुष्यति ॥

इति षट्त्रिंशन्मतादिति केचित् । अन्ये तु रागप्राप्ततैलविषयो निषेधः । एवं च सर्वतैलनिषेधप्राप्ती पक्वं प्रतिप्रसूयते । विहिते च तैलाभ्यङ्गे आममप्युपादेयमेवेति सङ्क्षेपः ।

यमोऽपि—

घृतं च सार्षपं तैलं यत्तैलं पुष्पवासितम् ।

न दोषः पक्ततैलेषु स्नानाभ्यङ्गेषु नित्यशः ॥

कात्यायनोऽपि—

माङ्गल्यं विद्यते स्नानं वृद्धिपूर्वोत्सवेषु च ।

स्नेहमात्रसमायुक्तं मध्याह्नात्प्रविशिष्यते ॥ इति ।

मांसनिषेधकालो नन्दिपुराणे—

यदि नाम चतुर्दश्या सदा मांसं विवर्जयेत् ।

वर्जयेद्यने मुखे कृतस्वर्गमतिर्नरः ॥

चतुर्थी चाष्टमी चैव द्वादशी च चतुर्दशी ।

तथा पञ्चदशी वार्या षडशीतिमुञ्चानि च ॥

सङ्क्रमे चापि सूर्यस्य विषुवे चापि वार्षिके ।

मांसात्तु विरता मर्त्यो याति स्वर्गं दिनत्रयम् ॥

तथाचाक्षय्युजं मांसं वर्जयेन्मांसभक्षणे ।

बहुमासकृतं पुण्यं लभेताक्षय्युजान्नरः ॥

मांसभोजनसन्त्यागात् पुरुषः शुद्धमानसः ।

यो नरः कार्तिके मासि मांसं तु परिवर्जयेत् ॥

संवत्सरस्य लभते पुण्यं मांसविवर्जनात् ।

काळनिर्णयदीपिकायां तु यदि नाम चतुर्दश्यामिति स्थाने यदि नाम च शर्वर्यामिति पाठः ।

इति कालीवैशेषवर्णानि ।

अथ पर्वानुष्ठेयानि ।

विष्णुः—पर्वसु अवश्यं तिलहोमान् कुर्यादलङ्कृतस्तिष्ठेत् पवमा-
खारसेषी स्यात् ।

मनुः—(अ० ४ श्लो० १५०)

सावित्रान् शान्तिहोमांश्च कुर्यात्पर्वसु नित्यशः ।

सावित्रान्=सवितृदेवताकान् । अत्र च द्रव्यमक्षताः ।

शान्तिकामस्तु जुहुयात् गायत्र्या चाम्नैः शुचिः ।

इति स्मृतेः ।

कात्यायनः—

पौर्णमास्याममावास्यामघः स्वापो विधीयते ।

अनाहिताग्नेरप्येष पश्चादग्नेर्विधीयते ॥

अनाहिताग्निः=स्मार्त्ताग्निमान् ।

आपस्तम्बः—दिवा आदित्यः सत्त्वानि गोपायति । नक्तं चन्द्रमाः त-
स्मादमावास्यायां साधीयसीमात्मनो गुप्तिमिच्छेत् । प्राजापत्येन ब्रह्मच-
र्यकालेन च जायया सहैतां रात्रिं सूर्याचन्द्रमसौ वसत इति ।

प्राजापत्येन=रथ्योपसर्पणराहित्येन ।

तथा,

मासे नभस्यमावास्या तस्यां दर्भोद्यो मतः ।

अयातयामास्ते दर्भा नियोक्तव्याः पुनः पुनः ॥

इति पर्वानुष्ठेयानि ।

अथ नानायुगधर्माः ।

तत्रौपकायनः—

श्रुतिश्च शौचमाचारः प्रतिकालं विमिश्रते ।

नानाधर्माः प्रवर्तन्ते मानवानां युगे युगे ॥

श्रुत्यादिप्रमाणं शौचादिराचारश्च प्रतिकालं प्रतियुगं भिद्यते । अनेन
श्लोकपूर्वाधेन प्रतियुगमाचारशब्दवाच्याग्निहोत्रादिकर्मणां भेद उक्त-
स्तद्भेदादेव च तत्प्रतिपादकश्रुत्यादिप्रमाणस्यापि भेद उक्तस्तत्र कर्म-
भेदे हेतुमाहोत्तरार्धेन—नानाधर्मा इत्यादिना । धर्मा अरोगत्वादय-
स्तदुक्तं—

मनुना, (अ० १ श्लो० ८३।८४)

अरोगाः सर्वसिद्धार्थाश्चतुर्वर्षशतायुषः ।

कृतत्रेतादिषु त्वेषामायुर्हसति पादशः ॥

वेदोक्तमायुर्मर्यानामाशिषश्चैव कर्मणाम् ।

फलन्त्यनुयुगं लोकं प्रभावाश्च शरीरिणाम् ॥ इति ।

तथारण्यके पर्वणि हनूमद्दशने कृतादिधर्मानुदाहृत्योक्तम्—

पादेनैकेन कौन्तेय ! धर्मः कलियुगे स्थितः ।

तामसं युगमासाद्य कृष्णो भवति केशवः ॥

वेदाचाराः प्रशाम्यन्ति धर्मयज्ञक्रियास्तथा ।

ईतयो व्याधयस्तन्द्नीदोषाः क्रोधादयस्तथा ।

उपद्रवाश्च वर्त्तन्ते आधयः क्षुब्धयं तथा ॥ इति ।

तदयमर्थः । युगस्वभावादहरहरपचीयमानज्ञानकर्मेन्द्रियशक्तीनां द्विजातीनां कतिपयाङ्गसहिताग्निहोत्रादिकर्मणां प्रमादालस्यादिभिस्तत्तदङ्गहानात्तत्त्वेनाप्रत्यभिज्ञायमानानां भेदादिव तत्प्रतिपादकानां श्रुत्यादीनामपि भेद इव भवति न पुनः श्रुत्यादीनां कर्मणां वा वास्तवो भेद इत्यभिप्रायः । अनयैव च दिशा एवजातीयकानि वचनानि बोध्यानि ।

मनुरपि—(अ० १ श्लो० ८५ ८६)

अन्ये कृतयुगे धर्मास्त्रेतायां ज्ञानमुच्यते ।

अन्ये कलियुगे नृणां युगह्रासानुरूपतः ॥

तपः परं कृतयुगे त्रेतायां ज्ञानमुच्यते ।

द्वापरे यज्ञमेवाहुर्दानमेव कलौ युगे ॥

तपः=कृच्छ्रचान्द्रायणादि । तदुक्तम्—

स्कन्दपुराणे,

वेदोक्तेन प्रकारेण कृच्छ्रचान्द्रायणादिभिः ।

शरीरशोषणं यत्तत्तप इत्युच्यते बुधैः ॥ इति ।

परं=प्रधानम् । महाभारते—

तपः परं कृतयुगे त्रेतायां ज्ञानमुत्तमम् ।

द्वापरे यज्ञमेवाहुर्दानमेव कलौ युगे ॥

तथा—

तपः परं कृतयुगे त्रेतायां ज्ञानमुत्तमम् ।

द्वापरे यज्ञमेवाहुः कलौ दानं दया दमः ॥

बृहस्पतिः—

तपो धर्मः कृतयुगे ज्ञानं त्रेतायुगे स्थितम् ।

द्वापरे चाध्वरः प्रोक्तस्तिष्ये दानं दया दमः ॥

तिष्यः=कलिः ।

शिवपुराणे—

ध्यानं परं कृतयुगे त्रेतायां लिङ्गपूजनम् ।

द्वापरेऽध्ययनं तिष्ये महादेवस्य कीर्तनम् ॥

तथा—

ध्यानं परं कृतयुगे त्रेतायां यजनं तथा ।

द्वापरे लिङ्गपूजा च कलौ शङ्करकीर्तनम् ॥

विष्णुधर्मोत्तरे—

ज्ञानं परं कृतयुगे त्रेतायां च ततः परम् ।

द्वापरे च तथा यज्ञः प्रतिष्ठा तु कलौ युगे ॥
कृतादिषु युगेषु प्राचुर्येण प्रवर्त्तमानानि प्रमाणान्याह—
पराशरः,

कृते तु मानवा धर्मास्त्रेतायां गौतमा मताः ।
द्वापरे शङ्खलिखिताः कलौ पाराशराः स्मृताः ॥
तपः परं कृतयुगे इत्याद्युक्तं तत्र हेतुमाह—
स एव,

कृते त्वस्थिगताः प्राणास्त्रेतायां मांसमाश्रिताः ।
द्वापरे संधिरे चैव कलौ त्वन्नादिषु स्थिताः ॥
प्राणनादिवृत्तिपञ्चकोपेतो वायुविशेषः प्राणः, स चास्थिमांसादिम-
येषु शरीरेषु कर्मसूत्रनिबद्धो युगसामर्थ्यादस्थ्यादिषु स्थितो भवति ।
साक्षात्प्रवृत्तिनिवृत्त्यनौपयिकानां युगस्वभावादिप्रतिपादकानां वचनानां
प्रतिषेधे विशेषपर्यवसायितामाह—

स एव,
युगे युगे च ये धर्मास्तत्र तत्र च ये द्विजाः ।
तेषां निन्दा न कर्त्तव्या युगरूपा हि ते द्विजाः ॥
तेषामित्युपलक्षणम् । कामक्रोधलोभादीन् सर्वान् दोषान्कालकृ-
तान् ज्ञात्वा कस्यापि निन्दां न कुर्यादित्यर्थः ।

नन्वेवम्—

जितो धर्मो ह्यधर्मेण सत्यं चैवानृतेन च ।
जिताश्चारेश्च राजानः स्त्रीभिश्च पुरुषाः कलौ ॥
इत्यादिवचनबाधितयुगधर्मानुसारिणां प्राणिनामनिन्द्यत्वे,
धर्मं चर सत्यं वद,

नास्ति सत्यात्परो धर्मो नानृतात्पातकं परम् ।

स्थितिर्हि सत्यं धर्मस्य तस्मात्सत्यं न लोपयेत् ॥

इत्यादीनि विधिनिषेधाविषयाणि श्रुतिस्मृतिशास्त्राण्यप्रमाणांकृतानि
स्युरिति चेत्, न । युगानुरूपं स्वस्वसामर्थ्यामालोच्य मुख्यकल्पेनानुक-
ल्पे न वा नित्यनैमित्तिकानि कर्माण्यनुतिष्ठतां प्रतिषिद्धानि च वर्जयतां
प्रमादकृतपातकप्रायश्चित्तानि चाचरतामत्यन्ताशक्तानां वानिन्द्यत्वम् ।
तदन्येषां निन्द्यत्वमिति वस्तुस्थितिः । एवं सत्यपि वस्तुतो निन्द्यस्या-
पि स्वयं दोषान्नाविष्कुर्यादिति तेषां निन्दा न कर्त्तव्येत्यस्याभिप्राय इति ।

वृद्धस्पीतः—

कृते यद्वदाद्धर्मः स्यात्तत्रेतायामनुव्रयात् ।

द्वापरे तु त्रिपक्षेण कलावहनि तद्भवेत् ॥

ब्रह्माण्डपुराणे—

त्रेतायामाब्दिको धर्मो द्वापरे मासिकः स्मृतः ।

यथाशक्ति चरन् प्राज्ञस्तदह्ना प्राप्नुयात्कलौ ॥

विष्णुपुराणे—

यत्कृते दशभिर्वर्षेस्त्रेतायां हायनेन तु ।

द्वापरे तत्तु मासेन चाहोरात्रेण तत्कलौ ॥

स्कन्दपुराणे—

ब्रह्मः कृतयुगे देवस्त्रेतायां भगवान् रविः ।

द्वापरे भगवान् विष्णुः कलौ देवो महेश्वरः ॥

कृते नारायणः सूक्ष्मः शुद्धमूर्तिरुपास्यते ।

त्रेतायां यज्ञरूपेण पाञ्चरात्रेण द्वापरे ॥

भागवते—

कृतं त्रेता द्वापरं च कलिरित्यत्र केशवः ।

नानावर्णाभिधाकारो नानैव विधिनेज्यते ॥

कृते शुक्लश्चतुर्बाहुर्जटिलो बलकलाम्बरः ।

कृष्णाजिनोपवीती च चित्रदण्डकमण्डलुः ॥

मनुष्यास्तु तदा शान्ता निर्वेराः सुहृदः समाः

यजन्ते तपसा देवं शमेन च दमेन च ॥

हंसानुवर्णो वैकुण्ठो वर्या योगेश्वरोऽमलः ।

ईश्वरः पुरुषोऽसक्तः परमात्मेति गीयते ॥

त्रेतायां रक्तवर्णोऽसौ चतुर्बाहुस्त्रिमेखलः ।

हिरण्यकेशस्त्र्ययात्मा सुक्लृवाद्युपलक्षणः ॥

तं तदा मनुजा देवं सर्वदेवमयं हरिम् ।

यजन्ति विद्यया त्र्यया धर्मिष्ठा ब्रह्मवादिनः ॥

विष्णुर्यज्ञः पृश्निगर्भः सर्वदेव उरुक्रमः ।

वृषाकपिर्जयन्तश्च उरुगाय इतीर्यते ॥

द्वापरे भगवान् श्यामः पीतवासा निजायुधः ।

श्रीवत्सादिभिरङ्गैश्च लक्षणैरुपलक्षितः ॥

तं तथा पुरुषं मर्या महाराजोपलक्षणम् ।

यजन्ति वेदतन्त्राभ्यां परं जिज्ञासवो नृप ! ॥

नमस्ते वासुदेवाय नमः सङ्कर्षणाय च ।

प्रद्युम्नायानिरुद्धाय तुभ्यं भगवते नमः ॥

नारायणाय ऋषये पुरुषाय महात्मने ।

विश्वेश्वराय विश्वाय सर्वभूतात्मने नमः ॥

इति द्वापर उर्ध्वं शं स्तुवन्ति जगदीश्वरम् ॥
 नानातन्त्रविधानेन कलावपि यथा शृणु ।
 कृष्णवर्णान्वितं कृष्णं साङ्गोपाङ्गाख्यपार्षदम् ॥
 यज्ञैः सङ्कीर्त्तनप्रायैर्यजन्ति हि सुमेधसः ।
 एवं युगानुरूपेण भगवान्युगवर्त्तिभिः ॥
 मनुजैरिज्यते राजन् ! श्रेयसामीश्वरो हरिः ।

(वेष्णुधर्मोत्तरे—

पुष्करं तु कृते सेव्यं त्रेतायां नैमिषं तथा ।
 द्वापरे तु कुरुक्षेत्रं कलौ गङ्गां समाश्रयेत् ॥

वामदेवः—

कृते तु सर्वतीर्थानि त्रेतायां पुष्करं परम् ।
 द्वापरे तु कुरुक्षेत्रं कलौ गङ्गा विशिष्यते ॥

इति नानायुगधर्माः ।

अथ नानायुगवर्ज्यानि ।

तत्र शातातपः—

त्यजेद्देशं कृतयुगे त्रेतायां ग्राममुत्सृजेत् ।
 द्वापरे कुलमेकं तु कर्त्तारं तु कलौ युगे ॥
 कृते सम्भाषणादेन त्रेतायां स्पर्शनेन च ।
 द्वापरे चाभ्रमादाय कलौ पतति कर्मणा ॥

इति नानायुगवर्ज्यानि ।

अथ कलियुगधर्माः ।

महाभारते—

यस्त्वौ नमः शिवायति मन्त्रणानेन शङ्करम् ।
 सकृत्कालं समभ्यर्च्यैतत्सर्वपापैः प्रमुच्यते ॥
 सर्वावस्थां गतो वापि युक्तो वा सर्वपातकैः ।
 यस्त्वौ नमः शिवायेति मुच्यते तु कलौ नरः ॥
 शास्त्रेणापि नमस्कारः प्रयुक्तः शूलपाणये ।
 संसारदोषसङ्घानामुच्छेदनकरः कलौ ॥

तथा—

सदा तं यजते यस्तु श्रद्धया मुनिपुङ्गवा ।
 लिङ्गेऽथ स्थण्डिले वापि कृतके विधिपूर्वकम् ॥
 युगदोषं विनिर्जित्य रुद्रलोके प्रमोदते ।

लिङ्गपुराणे—

कलौ रुद्रो महादेवः शङ्करो नीललोहितः ।

प्रकाशते प्रतिष्ठार्थं धर्मस्य विकृताकृतिः ॥
 ये तं विप्रास्तु सेवन्ते येन केनापि शङ्करम् ।
 कलिदोषं विनिर्जित्य प्रयान्ति परमं पदम् ॥

व्यासः—

ध्यायन्कृते यजन् यज्ञैस्त्रेतायां द्वापरेऽर्चयन् ।
 यदाप्नोति तदाप्नोति कलौ सङ्कीर्त्य केशवम् ॥

भागवते—

कलिं सभाजयन्त्यायां गुणज्ञाः सारभागिनः ।
 यत्र सङ्कीर्त्तनेनैव सर्वः स्वार्थोऽपि लभ्यते ॥

सङ्कीर्त्तनेन=हरिसङ्कीर्त्तनेन ।

न ह्यतः परमो लाभो देहिनां भ्राभ्यतामिह ।
 यतो विन्देत परमां शान्तिं नश्यति संसृतिः ॥

अग्निपुराणे—

मांस्तं श्रेयस्करं नृणां विष्णोरागधनान्मुने ! ।
 युगेऽस्मिंस्तामसे घोरे यज्ञदेवविवर्जिते ॥
 कुर्वीताराधनं राजन्वासुदेवे कलौ युगे ।
 यदभ्यर्च्य हरिं भक्त्या कृते वर्षशतं नृप ! ।
 विधानेन फलं लेभे अहोरात्रात्कलाविति ॥

तथा,

कलौ कलिमलध्वंसं सर्वपापहरं हरिम् ।
 येऽर्चयन्ति नरा नित्यं तेऽपि वन्द्या यथा हरिः ॥
 धर्मोत्कर्षमतीवानुप्राप्नोति पुरुषः कलौ ।
 स्वरूपायासेन धर्मज्ञस्तेन तुष्टोऽस्म्यहं कलौ ॥
 धन्ये कलौ भवेद्विप्रा अल्पक्लेशैर्महत्फलम् ।

विष्णुपुराणे—

देवतावेश्मपूर्णानि नगराणि कलौ युगे ।
 कर्त्तव्यानि महीपालैः स्वर्गलोकमभीप्सुभिः ॥

कूर्मपुराणे—

गङ्गामेव निषेधेत प्रयागे तु विशेषतः ।
 नान्यत्कलियुगोद्भूतं मलं हन्तुं सुदुष्करम् ॥

स्कन्दभविष्यपुराणयोः—

भुक्तिमुक्तिफलप्रेप्सुरूपोपायेन चेन्नरः ।
 तीर्थान्येवाभयेद्विद्वान्कलौ गङ्गां विशेषतः ॥
 गङ्गोत्तरवहा काश्यां लिङ्गं विश्वेश्वरं मम ।
 उभं विमुक्तिदे पूंसां प्राप्ते दावानले कलौ ॥

नारदीये—

कलौ तत्परमब्रह्मप्राप्तये सत्वरं नृणाम् ।

गङ्गाभजनमेवाहुर्महोपायं महर्षयः ॥

कामिकसंहितायाम्—

न भवेद्वेदमन्त्राणां संसिद्धिः शुद्धिवर्जिते ।

मन्त्रैर्विना न सिद्ध्यन्ति प्रज्ञाः शुद्धिस्तु दुर्लभा ॥

काले कलौ विशेषेण शुद्धं धस्तु न दृश्यते ।

कलौ युगे हि तमसा नष्टधर्मे भयङ्करे ॥

अनवच्छिन्नसन्तानो धर्मतन्तुर्हि जाह्नवी ।

विना गङ्गां धर्ममयीं गतिः स्याच्च कथं कलौ ।

शिरसः कर्त्तनं तस्य प्राणत्यागोऽपि वा वरः ।

समर्थस्तु कलौ काले गङ्गां यो नाभिगच्छति ॥

भविष्यपुराणे—

कलौ कलुषचित्तानां पापद्रव्यरतात्मनाम् ।

विधिहीनक्रियाणां च गतिर्गङ्गां विना नहि ॥

अनाश्रित्य तु गङ्गां हि मुक्तिमिच्छति यः कलौ ।

सूर्यं द्रष्टुमिहोद्युक्तो जात्यन्धसदृशस्तु सः ।

वृथा कुलं वृथा त्रिधा वृथा यज्ञा वृथा तपः ।

वृथा दानानि तस्येह कलौ गङ्गां न याति यः ॥

इति कलियुगधर्माः ।

अथ कलियुगवर्ज्यानि ।

ब्रह्मपुराणे—

दीर्घकालब्रह्मचर्यं धारणं च कमण्डलोः ।

गोत्रान्मातृसपिण्डान्तु विवाहो गोवधस्तथा ।

नराश्वमेधौ मद्यं च कलौ वर्ज्यं द्विजातिभिः ॥

तथा—

ऊढायाः पुनरुद्धाहं ज्येष्ठांशो गोवधस्तथा ।

कलौ पञ्च न कुर्वीत भ्रातृजायां कमण्डलुम् ॥

कतुः—

देवराच्च सुतोत्पत्तिर्दत्ता कन्या न दीयते ।

न यज्ञे गोवधः कार्यः कलौ च न कमण्डलुः ॥

आदित्यपुराणे—

शपथाः शकुनाः स्वप्नाः सामुद्रिकमुपश्रुतिः ।

उपयाचितमादेशाः सम्भवन्ति कलौ क्वचित् ॥

तस्मात्तन्मात्रलाभेन कार्यं यत्तत्र कारयेत् ।
 तथा धर्मज्ञसमयवशादन्यान्यपि कलौ वर्ज्यानि ।
 विधवायां प्रजोत्पत्तौ देवरस्य नियोजनम् ।
 बालिकाक्षतयोन्याश्च वरेणान्येन सङ्गतिः ॥
 कन्यानामसवर्णानां विवाहश्च द्विजातिभिः ।
 आततायिद्विजाग्रघाणां धर्मयुद्धेन हिंसनम् ॥
 द्विजस्याब्धौ तु नौयातुः शोधितस्यापि सङ्ग्रहः ।
 सत्रदीक्षा च सर्वेषां कमण्डलुविधारणम् ॥
 महाप्रस्थानगमनं गोसंज्ञप्तिश्च गोसवे ।
 सौत्रामण्यामपि सुराग्रहणस्य च सङ्ग्रहः ॥
 अग्निहोत्रहवण्याश्च लेहो लीढापरिग्रहः ।
 वानप्रस्थाश्रमस्यापि प्रवेशो विधिचोदितः ॥
 वृत्तस्वाध्यायसापेक्षमघसङ्कोचनं तथा ।
 प्रायश्चित्तविधानं च विप्राणां मरणान्तिकम् ॥
 संसर्गदोषः स्तेयान्यमहापातकनिष्कृतिः ।
 वरातिथिपितृभ्यश्च पशूपाकरणक्रिया ॥
 दत्तौरसेतरेषां तु पुत्रत्वेन परिग्रहः ।
 (१)सवर्णानां तथादुष्टैः संसर्गः शोधितैरपि ॥
 अयोनौ सङ्ग्रहे वृत्ते परित्यागो गुरुस्त्रियाः ।
 परोद्देशात्मसन्त्याग उच्छिष्टस्यापि वर्जनम् ॥
 प्रतिमाभ्यचनार्थाय सङ्कल्पश्च सधर्मकः ।
 अस्थिसञ्चयनादूर्ध्वमङ्गस्पर्शनमेव च ॥
 शामित्रं चैव विप्राणां सोमविक्रयणं तथा ।
 षड्मक्तानशनेनान्नहरणं हीनकर्मणः ॥
 शूद्रेषु दासगोपालकुलमित्रार्धसीरिणाम् ।
 भोज्याज्जता गृहस्थस्य तीर्थसेवातिदूरतः ॥
 शिष्यस्य गुरुदारेषु गुरुवद्वृत्तिशीलिता ।
 आपद्वृत्तिर्द्विजाग्याणामश्वस्तनिकता तथा ॥
 प्रजार्थं तु द्विजाग्न्याणां प्रजारणिपरिग्रहः ।
 ब्राह्मणानां प्रवासित्वं मुखान्निधमनक्रिया ॥
 बलात्कारादिदुष्टस्त्रीसङ्ग्रहो विधिचोदितः ।

यतेस्तु सर्ववर्णेषु भिक्षाचर्या विधानतः ।
 नवोदके दशाहं च दक्षिणा गुरुचोदिता ॥
 ब्राह्मणादिषु शूद्रस्य पचनादिक्रियापि च ।
 भृग्वग्निपतनैश्चैव वृद्धादिमरणं तथा ॥
 गोवृत्तिशिष्टे पयसि शिष्टैराचमनक्रिया ।
 पितापुत्रविरोधेषु साक्षिणां दण्डकल्पनम् ॥
 यतेः सायंगृहत्वं च मुनिभिस्तत्त्वतत्परैः ।
 एतानि लोकगुप्त्यर्थं कलेरादौ महात्मभिः ॥
 निवर्त्तितानि कर्माणि व्यवस्थापूर्वकं बुधैः ।
 समयश्चापि साधूनां प्रमाणं वेदवज्रवेत् ॥

पुराणान्तरे—

ऊढायाः पुनरुद्धाहं ज्येष्ठांशं गोवधं तथा ।
 कलौ पञ्च न कुर्वीत भ्रातृजायां कमण्डलुम् ॥

निगमेऽपि—

अक्षता गोपशुश्चैव श्राद्धे मांसं तथा मधु ।
 देवराञ्च सुतोत्पत्तिः कलौ पञ्च विवर्जयेत् ॥

व्यासः—

चत्वार्यब्दसहस्राणि चत्वार्यब्दशतानि च ।
 कलेर्यदा गमिष्यन्ति तदा त्रेतापरिग्रहः ॥
 सन्न्यासश्च न कर्त्तव्यो ब्राह्मणेन विजानता ।

देबलः—

यावद्द्वर्णविभागोऽस्ति यावद्वेदः प्रवर्त्तते ।
 अग्निहोत्रं च सन्न्यासं तावत्कुर्यात्कलौ युगे ॥

लौगाक्षिः—

अर्धाधानं स्मृतं श्रौतस्मार्त्ताग्न्योस्तु पृथक्कृतिः ।
 सर्वाधानं तयोरैक्यकृतिः पूर्वयुगाश्रया ॥

इति कलिवर्ज्यानि ।

अथ दीक्षाकालः ।

कालोत्तरे—

शरद्वसन्तयोर्योगो दीक्षाकर्मविधौ स्मृतः ।
 तयोरसम्भवे वर्षा विनान्यत्रापि शस्यते ॥

शरद्वसन्तयोर्योग इति शरदि वसन्ते चेत्यर्थः । तत्र मासफलानि

तु संहितायाम्—

असिद्धिर्भूमिसम्पात्तिर्मरणं बन्धुनाशनम् ।

आयुर्वाङ्मिः प्रजानाशः सम्पत्ती रत्नसञ्चयः ॥

शुभप्राप्तिः स्थाननाशो मेघार्थश्च वशीकृतिः ।

चैत्रादीनां फलं ज्ञेयं मलमासं विवर्जयेत् ॥

कारणे तु अन्यथा मासफलान्युक्तानि ।

वैशाखपूर्वजे मासे मन्त्रारम्भः सुदुःसहः ।

वैशाखे धनदायी च ज्येष्ठे मृत्युप्रदो भवेत् ॥

आषाढे पुत्रलाभाय श्रावणे शुभदो मतः ।

भाद्रे चैव ज्ञानहानिस्तथासिद्धिः प्रकीर्तिता ॥

आश्विने सर्वसिद्धिश्च कार्तिके ज्ञानसिद्धिदः ।

शुभकृन्मार्गशीर्षः स्यात्पौषो दुःखविधायकः ॥

माघे मेघाविवृद्धिश्च फाल्गुने सर्ववश्यता ॥ इति ।

अत्राषाढस्य सम्यक्फलता पूर्ववाक्येऽनिष्टफलदत्वमुक्तमतो

विकल्पः ।

सिद्धान्तशेखरे तु विशेषः ।

शरत्काले च वैशाखे दीक्षा श्रेष्ठफलप्रदा ।

फाल्गुने मार्गशीर्षे च ज्येष्ठे दीक्षात्र मध्यमा ॥

आषाढः श्रावणो माघः कनिष्ठाः सद्भिरावृताः ।

निन्दितश्चैत्रमासस्तु पौषो भाद्रपदस्तथा ॥

निन्दितेष्वपि मासेषु दीक्षोक्ता ग्रहणे शुभा ।

कारणे—

आषाढपूर्वमासे च आषाढे मार्गशीर्षके ।

दीक्षां न कारयेद्धीमानन्यमासेषु कारयेत् ॥

शुक्लपक्षे शुभर्क्षे च शुभवारतिथौ तथा । इति ।

क्रियाकाण्डशेखरे तु—

न विना पर्व दीक्षा स्यात् वर्षासु मधुपौषयोः ।

अन्यत्र तु सदा कार्या विशुद्धौ गुरुशिष्ययोः ॥

वर्षादौ हि निमित्तानि प्रशस्तान्युपलक्ष्य वै ।

इति वर्षादिनिषिद्धकालेष्वपि शुभशकुनाद्युपलम्भे सति दीक्षा

कार्येत्याह हेमाद्रिः ।

अगस्तिसंहितायाम्—

शुक्लपक्षेऽथ कृष्णे वा दीक्षा सर्वसुखावहा । इति ।

कालोत्तरे विशेषः ।

दीक्षारम्भः प्रकर्त्तव्यो भूतिकामैः सिते तथा ।

मुक्तिकामैः कृष्णपक्ष इति ।

प्रकीर्णककालनिर्णये दीक्षाकालनिर्णयः । २५७

संहितायां तु—

पूर्णिमा पञ्चमी चैव द्वितीया सप्तमी तथा ।

त्रयोदशी च दशमी प्रशस्ताः सर्वकामदाः ॥ इति ।

अन्यत्रापि—

कृष्णाष्टम्यां चतुर्दश्यां पञ्चपर्वदिनेऽथवा । इति ।

मन्त्रसारसङ्ग्रहे—

द्वितीया पञ्चमी चैव षष्ठी चापि विशेषतः ।

द्वादश्यामपि कर्त्तव्यं त्रयोदश्यामथापि वा ॥ इति ।

मन्त्ररत्नावल्यामपि—

चतुर्थीं नवमीं षष्ठीमष्टमीं च चतुर्दशीम् ।

पौर्णमासीं विना शेषा हिता मुक्तौ मुमुक्षुभिः ॥

हेमाद्रौ स्मृत्यन्तेर—

सप्तम्यां च नवम्यां च एकादश्यामथापि वा ।

दशम्यां च त्रयोदश्यां दीक्षाकर्म प्रशस्यते ॥

क्वचिन्तु त्रयोदश्याममावास्यामिति पाठः ।

सितेन्दुज्ञगुरुणां तु परीक्षेत गुणागुणैः ॥

गुणैर्युक्ता तु सङ्ग्राह्या गुणैर्हीनां तु वर्जयेत् । इति ।

सितः=शुक्रः । शो=युवः । एषां गुणागुणैः तिथिवारसंयोगजैः उदिता

स्तमितवक्रातिचारुरूपैर्दीक्षालक्ष्ये केन्द्रत्रिकोणषडष्टमान्त्यस्थितिरूपै

गुणागुणैः ।

कालोत्तरे—

चतुर्थ्यामथवाष्टम्यां चतुर्दश्यां तथैव च ।

पूर्णिमायां प्रकर्त्तव्यं भूतिकामैः सिते सदा ॥

मुक्तिकामैः कृष्णपक्षे यत्किञ्चित्कर्म चाचरेत् ।

दिनच्छिद्राणि मुक्त्वाथ याश्चान्यास्तिथयः स्मृताः ॥ इति ।

तत्त्वसागरसंहितायां विशेषः ।

तां तां तिथिं समालोच्य तद्भूतकालं तत्र दीक्षयेत् ।

इन्द्र उवाच ।

कस्य का तिथिरुद्दिष्टा समासाद्ब्रह्म नारद ! ।

नारद उवाच ॥

ब्रह्मणः पौर्णमास्युक्ता द्वादशी चक्रधारिणः ।

चतुर्दशी शिवस्योक्ता वाचः प्रोक्ता त्रयोदशी ॥

द्वितीया च श्रियः प्रोक्ता पार्वत्यास्तु तृतीयिका ।

नित्या मार्गेषु पार्वत्या अष्टमी च चतुर्दशी ॥

चतुर्थी गणनाथस्य भानोः प्रोक्ता तु सप्तमी ।

एवं मुख्यास्तु तिथयः सुरेन्द्र ! परिभाषिताः ॥ इति ।

रत्नावल्याम्—

आदित्यं मङ्गलं सौरिं त्यक्त्वा वारास्तु भूतये । इति ।

संहितायां तु—

रवौ गुरौ सिते सोमे कर्त्तव्यं बुधशुक्रयोः । इति ।

सिते=शुक्लपक्षे इत्यर्थः ।

संहितायाम्—

अश्विनीरोहिणीस्वातिविशाखाहस्तभेषु च ।

ज्येष्ठोत्तरात्रयेष्वेव कुर्वाण्मन्त्राभिषेचनम् ॥

रत्नावल्याम्—

त्रोण्युत्तराणि रोहिण्यः पुष्यकं मृगशीर्षिकम् ।

हस्तः स्वातिरनुराधा मघा मूलं च रेवती ।

अभिजित् श्रवणं चेति शिवयोगे चतुर्दशी ॥

कारणे—

पौष्णं रोहिण्यथादित्यं श्रवणं चाश्विनी तथा ।

सावित्रं त्वाष्ट्रायव्यमैन्द्रं नैऋतमेव च ॥

तिष्यं त्रिकृत्तराद्री च सौम्यं शिष्यत्रिजन्मभम् ।

नक्षत्राणि प्रशस्तानि दीक्षाकर्माणि सुव्रत ! ॥ इति ।

पौष्णं=रेवती । आदित्यं=पुनर्वसुः । सावित्रं=हस्तः । त्वाष्ट्रं=चित्रा । वायव्यं=स्वातिः । ऐन्द्रं=ज्येष्ठा । नैऋतं=मूलम् । सौम्यं=मृगशीर्षिकम् । शिष्यत्रिजन्मभं=शिष्यजन्मनक्षत्रदशमैकोनविंशतिनक्षत्रम् ।

अन्यत्रापि—

उत्तरात्रयरोहिण्यो रेवतीपुष्यवासवम् ।

धनिष्ठावायुमित्राग्निपित्र्यं त्वाष्ट्रं च नैऋतम् ॥

पेशवैष्णवहस्ताश्च दीक्षायां तु शुभावहाः । इति ।

योगा अष्ट्युक्ता रत्नावल्याम्—

योगाश्च प्रीतिरागुष्मान्सौभाग्यः शोभनः स्मृतः ।

सुकर्मा च धृतिर्बुद्धिर्धैवः सिद्धिश्च हर्षणः ॥

वरीयांश्च शिवः सिद्धो ब्रह्मा ऐन्द्रश्च षोडश ।

निन्द्यानि तानि सर्वाणि प्रशस्तानि विमुक्तये ॥

प्रतिपत्पूर्वाषाढा च पञ्चमी कृत्तिका तथा ।

पूर्वाभाद्रपदा षष्ठी दशमी रोहिणी तथा ॥

द्वादश्यां सर्वनक्षत्रमर्यम्णा च त्रयोदशी ।

प्रकीर्णककालनिर्णये दीक्षाकालनिर्णयः । २५९

नक्षत्रयोगा इत्येते देवानामपि नाशदाः ॥

शकुन्यादीनि विष्टि च विशेषेण विवर्जयेत् । इति ।

कारणे—

राशयश्च चराः श्रेष्ठा मध्यमाश्चोभयोः स्मृताः ।

स्थिराश्च नैधनस्थाने ग्रहाः सर्वे विवर्जिताः ।

आचार्यशिष्ययोरानुकूल्ये शुभप्रदं भवेत् ॥

क्रियाकाण्डशेखरे—

राश्यादिवर्गसंशुद्धिलंघ्रे चन्द्राकियोरपि ।

बलं गोचरसिद्धिश्च ज्योतिःशास्त्रे प्रतीयताम् ॥

लग्नदोषा ग्रहदोषाः सर्वे नश्यन्ति वै शुभे ।

लग्नस्थे मार्गवे प्रौढे केन्द्रस्थे वा बृहस्पतौ ॥

इत्यादिनिपुणं वीक्ष्य दीक्षां कुर्वीत देशिकः ।

मौमुक्षुर्वा प्रत्ययं तु न कालनियमः स्मृतः ॥ इति ।

मन्त्रवर्णेषु सिद्धार्णासुसिद्धान्मेलयेद् बुधः ।

वैरिवर्णानुदासीनान् गुणयेद्दशभिः पृथक् ॥

सिद्धराशौ हरेद्भागं वसुभिर्मानुभिः स्वरैः ।

त्रिधा स्थाप्यात्र यः शेषो यामसङ्ख्योदिता हि सा ॥

रिपुराशिगतः शेषो मासोऽसौ परिकीर्तितः ।

हरेत्पञ्चदशैर्भागं तिथिज्ञानाय केवलम् ॥

मासि तस्मिन् तथा यामे कुर्वीत ग्रहणं मनोः ।

ज्योतिःशास्त्रसुनिर्णीते लग्ने वा दीक्षितो भवेत् ॥ इति ।

एतदुक्तं भवति । देयमन्त्रवर्णान् कोष्ठत्रये चतुष्कोष्ठात्मकमेककोष्ठमङ्गीकृत्य सिद्धसाध्यसुसिद्धवैरिभेदेन पृथक्कृत्य तन्मध्ये सिद्धसुसिद्धवर्णानेकीकृत्य साध्यवैरिवर्णान् प्रत्येकं दशभिर्गुणयित्वा सर्वमेकीकृताङ्कान् पृथक् स्थानत्रये संस्थाप्य प्रथममष्टमिहरेत् । अवशिष्टाङ्कसमो यामः । एवं भानुमिहरेत् अवशिष्टाङ्कसमो मासः । पञ्चदशमिहरेत् शेषाङ्कसमा तिथिः । तत्र तस्मिन् मासे शुक्लपक्षे तस्मिन् दिने तस्मिन् ग्रहरे मन्त्रमुपदिशेत् । मुमुक्षुदीक्षायां कृष्णपक्ष इति विशेषः ।

रत्नावल्याम्—

निन्द्यानि तानि सर्वाणि प्रशस्तानि विमुक्तये ।

संहितायाम्—

पञ्चाङ्गशुद्धदिक्से स्वादये तिथिवारयोः ।

गुरुशुक्रोदये शुद्धलग्ने द्वादशशोधिते ॥

प्रबुद्धे बलसंयुक्ते शुके देवगुरौ तथा ।

शुभे विधुसमायोगे शुभवगे शुभादये ॥

इत्यादौ सर्वमन्त्राणां सङ्ग्रहः सर्वसौख्यकृत् । इति ।

तथान्यत्र—

शिष्यात्रिजन्मदिवसे सङ्क्रान्तिविषुवेऽयने ।

अन्येषु पुण्ययोगेषु ग्रहणे चन्द्रसूर्ययोः ॥

शिष्यानुकूले काले वा देहशुद्धिः शुभावहा । इति ।

महाकापिलपञ्चरात्रे—

एवं नक्षत्रतिथ्यादौ करणे योगवासरे ।

मन्त्रोपदेशो गुरुणा साधनं च शुभावहम् ॥ इति ।

गुरुणा कर्त्तव्य इति शेषः । साधनं=साधनारम्भ इत्यर्थः । कार्य-

मिति शेषः ।

अथ पूर्वोक्तदीक्षाकालापवादः ।

अगस्तिसंदितायाम्—

सूर्यग्रहणकाले तु नान्यदन्वेषितं भवेत् ।

सूर्यग्रहणकालेन न समोऽन्योऽस्ति कश्चन ॥

तत्र यद्यत्कृतं सर्वमनन्तफलदं भवेत् । इति ।

न मासतिथिवारादिशोधनं सूर्यपर्वणि ।

ददातीष्टं गृहीतं यत् तस्मिन्काले गुरोर्नृषु ॥

सिद्धिर्भवति मन्त्रस्य विनायालेन वेगुनः ।

कर्त्तव्यं सर्वयत्नेन मन्त्रासिद्धिमभीप्सुभिः ॥ इति ।

तस्मिन्काले यद्गुरोर्गृहीतं तत् नृषु इष्टं ददातीति सम्बन्धः ।

ग्रन्थान्तरे—

सत्तीर्थेऽर्काविधुग्रासे तन्तुदामनपर्वणोः ।

मन्त्रदीक्षां प्रकुर्वाणो मासश्चादीन् न शोधयेत् ॥

कालान्तरे—

दीक्षायामभिषेके च तथा मन्त्रपरिग्रहे ।

व्रतग्रहणमोक्षे च द्रव्यारम्भणकर्मणि ॥

कार्तिक्यां चैव वैशाख्यां स्वर्भानोरपि दर्शने ।

चन्द्रसूर्योपरागेषु षडशीतिमुखेषु च ॥

ग्रहनक्षत्रयोगेषु विषुवेषूत्सवेषु च ।

अयनेषु च सर्वेषु योगः सर्वार्थसिद्धिदः ॥

क्रियाकाण्डशेखरे—

प्रसिद्धास्तितथयो राहुदर्शनं गुरुपर्व च ।

पवित्रकतिथिश्चापि दीक्षाकर्मविधौ परा ॥ इति ।

प्रसिद्धाः=समनन्तरोक्तास्तितथयः ।

प्रकीर्णककालनिर्णये दीक्षाकालनिर्णयः । २६१

सिद्धान्तशेखरे—

विषुवेऽप्ययनद्वन्द्वे आषाढ्यां दमनोत्सवे ।

दीक्षा कार्य्या तु कालेषु पवित्रारोपकर्मणि ॥ इति ।

अन्यत्रापि—

पुण्यतीर्थे कुरुक्षेत्रे देवीपीठचतुष्टये ।

प्रयागे श्रीगिरौ काश्यां कालाकालौ न शोधयेत् ॥

देवीपीठचतुष्टयम्=उड्डीयानुजालन्धरपूर्णगिरिकामरूपाख्यम् । श्रीगिरौ=श्रीपर्वते इति केचित् ।

अन्यत्रापि—

शशिदिनकरयोर्ग्रहणे जन्मनि शिष्यस्य मकरसङ्क्रान्तौ ।

करुणासमये च गुरोर्नक्षत्रादीष्यते न दीक्षायाम् ॥ इति ।

तत्त्वसागरसंहितायाम्—

तिथिं विनापि दीक्षायां विशिष्टावसरं शृणु ।

दुर्लभे सद्गुरुणां हि सकृत्सङ्ग उपास्थिते ॥

तदनुज्ञाय दातव्या स दीक्षावसरो महान् ।

ग्रामे वा यदि वारण्ये क्षेत्रे वा दिवसे निशि ॥

आगच्छति गुरुर्देवाद्यदा दीक्षा तदा भवेत् ।

यदैवेच्छा तदा दीक्षा गुरोराज्ञानुरूपतः ॥

न तिथिर्न जलं होमो न स्नानं न जपक्रिया ।

दीक्षायाः कारणं किन्तु स्वेच्छावाप्ते हि सद्गुरौ ॥

इह केचित् चन्द्रग्रहे दीक्षा न कार्य्या जडत्वं तदा म्यादित्याहुः ।
ते तु, “सत्तीर्थेऽर्कविधुग्रासे” “चन्द्रसूर्योपरागेषु च” “शशिदिवाक-
रयोर्ग्रहणे” “राहुदर्शनं गुरुपर्व च” इत्यादिवहुमुनिवचनविरोधात् अ-
नादरणीया इति । विष्णुदीक्षायां विशेषः—

पञ्चरात्रे,

द्वादश्यां शुक्लपक्षस्य सूर्यसङ्क्रमणे तथा ।

द्वादश्यां कृष्णपक्षस्य पौर्णमास्यां मुनेऽथवा ॥

अमावास्यामपि तथा कालमुद्दिश्य देशिकः ।

नवैकद्विज्यहःपूर्वमधिवासनमारभेत् ॥

तत्त्व(न्त्रे)सागरसंहितायामपि—

ब्रह्मणः पौर्णमास्युक्ता द्वादशी चक्रधारिणः ।

एवं ग्रहणादिकालेषु उक्तमासशुक्लद्वादश्यादिषु विष्णुदीक्षा का-
र्या इति ।

इति दीक्षाकाण्डः ।

अथ विष्णोर्नामकीर्तनकालः ।

विष्णुधर्मोत्तरे—

अथ सर्वाणि नामानि सर्वकार्ये हरेर्जपेत् ।

तथा—

चक्रिणं हलिनं चैव शार्ङ्गिणं खड्गिनं तथा ।
मोक्षार्थी प्रवसन् राजन् ! दिक्षु प्राच्यादिषु स्मरेत् ॥
अजितं चाच्युतं चैव सर्वं सर्वेश्वरं पृथुम् ।
संस्मरेत्पुरुषं भक्त्या व्यवहारेषु सर्वदा ॥
कूर्मं वराहं मत्स्यं वा जलप्रतरणे स्मरेत् ।
भ्राजिष्णुमग्निजननं जपेन्नाम त्वतन्द्रितः ॥
सङ्ग्रामाभिमुखो गच्छन्संस्मरेदपराजितम् ।
केशवं पुण्डरीकाक्षं पुष्कराक्षं तथा जपेत् ॥
नेत्रबाधासु सर्वासु हृषीकेशं तथैव च ।
अच्युतं चामृतं चापि जपेदौषधकर्मणि ॥
गरुडध्वजानुस्मरणादापदो मुच्यते नरः ।
ज्वरदोषशिरोरोगविषवीर्यं प्रशाम्यति ।
प्रहनक्षत्रपीडासु देवबाधाटवीषु च ॥
वस्युधैरनिरोधेषु व्याघ्रसिंहादिसङ्कटे ।
अन्धकारे तथा तीव्रे नारसिंहेति कीर्त्तयेत् ॥
नारायणं शार्ङ्गधरं श्रीधरं गजमोक्षणम् ।
वामनं खड्गिनं चैव दुःस्वप्नेषु च संस्मरेत् ॥
अग्निदाहे समुत्पन्ने संस्मरेज्जलशायिनम् ।
बलभद्रं तु युद्धार्थं कृष्यारम्भे हलायुधम् ॥
उत्तारणं वाणिज्यार्थं श्रीशमभ्युदये नृप ! ।
मङ्गल्यं मङ्गले विष्णुं माङ्गल्येषु च कीर्त्तयेत् ॥
अग्निस्वार्त्तेश्वशेषेषु विशोकेति तथा जपेत् ।
उत्तिष्ठन्कीर्त्तयेद्विष्णुं प्रसुप्तं माधवं नरः ॥
भोजने चैव गोविन्दं सर्वत्र मधुसूदनम् ।
नारायणं सर्वकाले क्षुत्प्रस्खलितादिषु ॥
ध्याने देवार्चने होमे प्रणिपाते प्रदक्षिणे ॥
कीर्त्तयेद्वासुदेवं च अनुक्तेष्वपि यादवम् ।
कार्यारम्भे तथा राजन् ! यथेष्टं नाम कीर्त्तयेत् ॥
सर्वाणि नामानि हि तस्य राजन् !
सर्वार्थसिद्धौ हि भवन्ति पुंसः ।

प्रकीर्णककालनिर्णये आधानकालनिर्णयः । २६३

तस्मद्यथेष्टं खलु देवनाम

सर्वेषु कार्येषु जपेत्तु भक्त्या ॥

इति विष्णोर्नामकीर्तनकालः ।

अथाधानकालः ।

तत्र श्रुतिः—

जातपुत्रः कृष्णकेशोऽग्नीनादधीतेति ।

एतच्च वयोवस्थाविशेषोपलक्षणम् ,

तामाशिषमाशासे तं तवे ज्योतिष्मतीमिति ब्रूयाद्यद्यस्य पुत्रो जातः
स्यात् ।

इत्यादिषु यद्युपबन्धदर्शनादजातपुत्रस्याप्याधानपूर्वत्वात् । एवं च
उपलक्ष्यवयोवस्थाविशेषणीभूतवयस आधानकालत्वं सूचितं भवति ।
कालान्तरमाह—

बौधायनः, विवाहो व्याख्यातोऽत्राग्न्याधेयस्य कालो यथाश्रद्धमत
ऊर्ध्वं जीवति पितर्यग्नीनादधीतेति बौधायनः । जीवादिमृते वा जाया-
मवाप्य दशमेऽहन्यग्निमादधीतेति शालाकिः ।

जायामवाप्येत्युक्त्वा विवाहस्य सार्वकालिकत्वेन दक्षिणायनेऽप-
र्बण्यपीत्युक्तं भवति । जीवति पितरीति पक्षे चौपासनं धारयतो
न प्रत्यवाय इत्युक्तं बौधायनेनैव—“न दुग्नीह्वणो भवत्यौपासनं धारय-
माणं” इति ।

एष त्रैवर्णिकसाधारणः कालोऽभ्युना वर्णाविशेषपरस्कारेण ऋतुवि-
शेषा विविच्यन्ते ।

तत्र श्रुतिः—वसन्ते ब्राह्मणोऽग्नीनादधीत, ग्रीष्मे राजन्यः, शरदि
वैश्यो, वर्षासु रथकार इति ।

रथकारो न “माहिष्येण करणयां तु रथकारः प्रजायते” इति याज्ञव-
ल्क्योक्तो जातिविशेषः, किन्तु सौधन्वनापरपर्यायः ।

आपस्तम्बस्तु—वसन्तो ब्राह्मणस्य ग्रीष्मो राजन्यस्य हेमन्तो वा
शरद्वैश्यस्य वर्षासु रथकारस्य । ये त्रयाणां वर्णानामेनत्कर्म कुर्युस्तेषा-
मेष कालः । शिशिरः सार्ववर्णिक इति ।

ये त्रयाणां वर्णानामिति । ये ब्राह्मणक्षत्रियवैश्याः एतेषां त्रयाणां वर्णानां
मध्ये एतत्कर्म रथकर्म कुर्युस्तेषामेष काल इति, एवं च रथकारो न
जातिविशेषः किन्तु त्रैवर्णिक एवेति । कालान्तरमाह—

बौधायनः—यदैवेन श्रद्धापनमेदथादधीत सेवास्यर्द्धिः तदेतदार्त्तस्या-
तिवेलं वा श्रद्धायुक्तस्येति ।

आर्त्तः=व्याधितः । अतिवेलं श्रद्धायुक्तोऽतिशयेन श्रद्धावान् ।

अथ कामनाविशेषेण ऋतव उक्ताः ।

कात्यायनेन—वसन्तो ब्राह्मणब्रह्मवर्चसकामयोः ग्रीष्मः क्षत्रियश्री-
कामयोः वर्षाः प्रजापशुकामवैश्यरथकृतमिति ।

एतेन ब्राह्मणक्षत्रियवैश्यानां काम्या अन्येऽपि काला इति सिद्ध-
म् । वसन्तादयो द्विविधाः । सौरचान्द्रभेदेन ऋतुविवेचने उक्ताः । सौरा
अपि मीनमेषौ मेषवृषौ वेत्यादिभेदेन द्विविधा इत्यपि चोक्तम् । एवं च
चैत्रवैशाखज्येष्ठास्तथा पूर्वोदाहृताश्च “शिशिरः सार्ववर्णिक” इत्येतस्मा-
न्माघफाल्गुनौ च मिलित्वा पञ्च मासा ब्राह्मणस्याधानकाल इति
सिद्धम् । एतन्मूलिकैव माघादिपञ्चमासा वसन्त इति याज्ञिकप्रसि-
द्धिरिति ।

अथ तिथयः ।

तत्रापस्तम्बः—अमावास्यायां पौर्णमास्यां वा आधेय इति,

तथा फाल्गुनीपूर्णमास आदधीतेत्युक्त्वा द्यहे पुरैकाहे वेति ।

द्यहे दिनद्वयं, पुरा पूर्वमेकाहे एकदिनपूर्वमित्यर्थः । एवं च द्यहे-
तिपक्षे त्रयोदश्याम् । एकाहेतिपक्षे चतुर्दश्यामादधीतेत्यर्थः ।

बौधायनस्तु—या वैशाख्याः पौर्णमास्या उपरिष्ठादमावास्या भवति
सा सकृत्संवत्सरस्य रोहिण्या सम्पद्यते तस्यामादधीतेति ।

आश्वलायनः—वसन्ते पर्वणि आदधीतेति ।

सत्याषाढस्तु—आदधीतेत्युपक्रम्य—अमावास्यायां पौर्णमास्यामापू-
र्यमाणपक्षे वा पुण्ये नक्षत्रेऽत्र यज्ञीणि निपतन्ति तत्समूहम् । बिप्रति-
बेधे ऋतुनक्षत्रं बलीय इति ।

पुण्यनक्षत्राणि तु कृत्तिकादिचतुर्दशनक्षत्राणि “कृत्तिकाः प्रथमं”
इत्यादि श्रुतेः । वाजसनेयके तु नक्षत्रनिन्दापूर्वकमुक्तम्—अमावास्यायाम-
श्रीनादधीतेति, तेन पर्वण्यार्हन्मिति ।

अथ नक्षत्राणि ।

तत्र कात्यायनः—कृत्तिकारोहिणीमृगशिरःफल्गुनीषु हस्तो लाभ
कामस्य चित्रा चेति ।

बौधायनः—कृत्तिकासु रोहिण्यां पुनर्वसुफल्गुन्योश्चित्रायामिति ।

आश्वलायनः—अग्न्याधेयं कृत्तिकासु रोहिण्यां मृगशिरसि फल्गुनीषु
विशाखयोक्तृतरयोः प्रौष्ठपदयोरेतेषामेकस्मिन् कस्मिंश्चित् ।

आपस्तम्बस्तु—कृत्तिकासु ब्राह्मण आदधीति मुख्यो ब्रह्मवर्चसी भ-
वति । गृह्णांस्तस्याग्निर्दाहको भवति । रोहिण्यामाधाय सर्वान् रोहान्
रोहति । मृगशीर्षे ब्रह्मवर्चसकामो यज्ञकामो वा यः पुरामद्रः सन्पा-

पायान् स्यात्स पुनर्वस्वोरादधीत । पूर्वयोः फल्गुर्न्योः कामयेत, दानकामा मे प्रजाः स्युरिति । उत्तरयोः कामयेत फलदः स्यादिति । एतदेव विपरीतमथापरं पूर्वयोराधाय पापीयान् भवति उत्तरयोर्वशीयान् हस्ते यः कामयेत प्रमे दीयेतेति चित्रायां राजन्यो भ्रातृभ्यवान् विशाखयोः प्रजाकामोऽनुराधे वृद्धिकामः उत्तरेषु प्रौष्ठपदेषु प्रतिष्ठाकामः सर्वाणि नित्यवदेके समामनन्ति ।

अभ्यर्थः । मुख्यः=श्रेष्ठः । सर्वान् रोहान् गजादीन् रोहति आरोहति । पुराभद्रः=पूर्वभाग्यवान् । पापीयान्=दरिद्रः । दानकामा=दानेच्छावत्यः । एतदेव विपरीतमिति । पूर्वाफल्गुनीफलमुत्तराफल्गुनीषु, उत्तराफल्गुनीफलं पूर्वाफल्गुनीष्वित्यर्थः । अत्र अकाम्यमानमपि अनिष्टं फलं भवति वस्तु सामर्थ्यात् “यो ब्राह्मणायावगुरेत् इतिवत् ।

गर्गसंहितायाम्—

पुष्याग्नेयऽगुत्तरादित्यपोष्णज्येष्ठाचित्राकादिदैवत्यभेषु ।

कुर्युर्वह्मथाधानमाद्यं वसन्तग्रोष्मोष्मान्तेष्वेव विप्रादिवर्णाः ॥

पोष्णं=रेवती । कः=ग्रहा तद्देवत्या रोहिणी । आद्यः=प्रथमाधानम् ।

अत्राद्यमित्युपादानात् पुनराधानादौ न ऋतुनक्षत्रादिनियमः । अपूर्वेऽपि सोमपूर्वाधाने न ऋतुनक्षत्रादर इत्युक्तम्—आपस्तम्बेन ,

सोमेन यक्ष्यमाणो नर्तुं सूर्ध्वं नक्षत्रमिति ।

यः सर्वकर्मभ्योऽग्निहोत्रदर्शपूर्णमासादिभ्यः पूर्वं सोममेव कर्तुं मिच्छति स ऋतुं नक्षत्रं च न गृह्णेत=नाद्रियेत । पर्व तु अपेक्षेदेव तथाच—

धृतस्वामिः—सोमाधानमेकदीक्षापक्षे पर्वण्येव नैकादश्यादिषु सोमा-

धानस्य पर्वोपेक्षणादिति । रुद्रत्वेन तु नक्षत्रग्रहणं प्रदर्शनार्थमिति न प-

र्वादर इति उक्तम् । अत्र च विचार्यते । किमेनेन सोमकालमात्रबाध

उताधानमात्रकालबाध उक्त इति । नाद्यः, प्रकरणादाधानकालमात्रबा-

धो युक्तो न सोमस्य तस्याप्रकृतत्वात् । किञ्च न हि सोमे आपस्तम्बेन

नक्षत्राण्युक्तानि येन कथञ्चिद्वृद्धिस्थतामात्रेण बाध उच्येतेति । न

द्वितीयः । एवं सति अत्र वाक्ये ब्राह्मणं प्रति ऋत्वेनादरकथनमनर्थ

स्यात्, सोमकालत्वेनाधानेऽपि वसन्तस्यावर्जनयित्वात् । न च वस-

न्तस्तदानीं सोमाङ्गमेव नाधानाङ्गमिति वाच्यम् । तस्य साधारणत्वात्

कालस्य हि अधिकरणत्वेनैवोपकारकत्वम् । सति च तस्मिन् कथं ना-

ङ्गत्वमिति । किञ्च उत्कर्षाद्ब्राह्मणस्य सोमः स्यादित्यन्तरागमिष्य-

धिकरणे “सोमेन यक्ष्यमाण” इत्यत्र दर्शपूर्णमासोत्तरकालतारूपः सोम-

काल आधानसोमयोरेकाहसम्बन्धेन बाध्यत इत्युक्तम् । तत्तुल्यन्याये

नात्रापि वसन्तानादरेण कालान्तरे आधाने क्रियमाणे सोमाधानयोरे-
काहसम्बन्धार्थं सोमस्याप्युत्तुर्बाध्यत एव तस्मान्न सोमकालमात्रस्य
न बाधानकालमात्रस्य बाधः अतो वचनमनर्थकमिति । अत्र वदामः ।
सत्यं, नैकमात्रकालबाध इति, किन्तु सोमाधानयोर्द्वयोरपि कालो बा-
ध्यते । तत्र परं वसन्त उभयाङ्गभूतो बाध्यते । नक्षत्रं तु आधानाङ्गभू-
तमेवेति । अत एव “यदैवैनं यज्ञ उपनमेदथाद्धीत” इति भारद्वाजेन न-
क्षत्राद्यनादर उक्तो यक्ष्यमाणत्वाभिसन्धिमत् इति न किञ्चिदनुपपन्नम् ।
उत्तरायणं सर्वमाधानकाल इत्युक्तमाचार्यैरित्युक्तं बाधायनभाष्ये केशवस्वा-
मिना । यद्यपि ज्योतिःशास्त्रे लग्नाद्युक्तमाधाने, तथापि तदुपादेयमेव तस्य
स्मार्त्तत्वेऽपि आधानपुरस्कारेणैव विहितत्वादनन्यथासिद्धत्वेनावश्य-
मुपसंहर्तव्यत्वात् । अपरे तु स्मार्त्तत्वेनास्य स्मार्त्ताधान एवोपसंहारो
न श्रोताधान इति वदन्ति । एतच्च मलमासादिषु तथा गुरुशुक्रमौढ्या-
दिषु न कार्यम् ।

इत्याधानकालः ।

अथ निरूढपशुबन्धकालः ।

तत्र याज्ञवल्क्यः—(अ. १ श्लो. १२५)

प्रतिसंवत्सरं सोमः पशुः प्रत्ययनं तथा ।

कर्त्तव्याप्रयणेष्टिश्च चातुर्मास्याति चैष हि ॥ इति ।

अयनम् अयनं प्रतीति प्रत्ययनं प्रतिदक्षिणायनं प्रत्युत्तरायणं
चेत्यर्थः । अत्रायनस्य सम्पूर्णसाधारणत्वेऽपि अयनाद्यदिन एव कार्य-
म् । “आवृत्तिमुख आवृत्तिमुखे” इत्यापस्तम्बस्मरणात् । आवृत्तिः । उत्तराव-
धेमकरादक्षिणावधेर्षा कर्कात्सूर्यस्य परावृत्तिस्तस्य मुखमाद्यं दिनप्रि-
त्यर्थः । निरूढपशुबन्धमुपक्रम्य कालान्तरमाह—

आपस्तम्बः—संवत्सरे संवत्सरे यजेत षट्सु षट्सु वा मासेष्वि-
त्येके । ऋतुव्यावृत्तौ सुयवसे वेति ।

संवत्सरे पूर्णे इति शेषः । तेन वर्षान्तरे आधानदिवस इत्यर्थ इत्ये-
के भाष्यकृतः । केचिन्नु “उपपद्विमक्तेः कारकविभक्तिर्बलीयसी” इत्य-
नुशासनात् संवत्सरस्यैवाधिकरणत्वे तत्र च कदेत्यपेक्षिते ऋतुव्या-
वृत्तावित्येकः सुयवस इत्यपर इति कालद्वयम् । ऋतुव्यावृत्तो=संवत्सर-
मध्ये यस्मिन् कस्मिंश्चित् ऋतुव्यावृत्तिदिन इत्यर्थः । सुयवसे=सुष्ठुय-
वसमजुनं तृणं यस्मिन् वर्षास्त्वित्यर्थः । भाष्यकारमते ऋतुव्यावृत्तौ प्रति-
ऋतुव्यावृत्तावेवं संवत्सरे षट् इति पक्षान्तरं सुयवस इति च पक्षान्तरं
स्वतन्त्रमेव संवत्सरपक्षादिति । षट्सु षट्सु मासेषु इति च पक्षा-

न्तरम् । षण्मास इत्यप्याधानप्रभृतिषण्मासपूर्त्तौ बोध्यमिति भाष्यकृतः । केषांचिन्मते तु षण्मासे इत्येतत्पक्षे आवृत्तिमुख इति योजयन्ति । एवं च भाष्यकारमते प्रतिसंवत्सरमाधानदिन इत्येकः पक्षः, आधानदिनात् षट्सु षट्सु मासेष्विति द्वितीयः, संवत्सरमध्ये प्रतिकृतुव्यावृत्ताविति तृतीयः, संवत्सरमध्ये वर्षाकाल एवेति चतुर्थः । आवृत्तिमुख इति पञ्च कालाः । केषांचिन्मते तु संवत्सरे संवत्सरे इति पक्षे यस्मिन् कस्मिंश्चिद्दृतावेकः, सुयवसे वेत्यपरः, षट्सु षट्सु मासेषु इति पक्षे च आवृत्तिमुख इति तृतीय इति । अत्र च प्रतिनियतदिनपक्षे न पर्वनियमः । पक्षान्तरे तन्नियम एव यदि स्तोतिवचनात् ।

कात्यायनोऽपि कालद्वयमाह—पश्चिज्या संवत्सरे संवत्सरे प्रावृषि आवृत्तिमुखयोर्वेति ।

कालान्तरमाह बीधायनः—पशुवन्धेन यजेतेत्युपक्रम्य आमावास्याेन वा हविषेष्टा नक्षत्रे वेति ।

आमावास्याेन हविषेष्टेति यजनीयमहः । अपरे तु शुक्लपक्षः सम्पूर्ण इति आहुः । नक्षत्रे=कृत्तिकाः प्रथमं विशाखा उत्तममिति तैत्तिरीयशाखोक्तचतुर्दशपुण्यनक्षत्रेष्वित्यर्थः । अथवा न क्षीयते चन्द्रमा अस्मिन्निति नक्षत्रं पौर्णमासीत्यर्थ इति । एतन्मते पौर्णमास्यां दर्शपौर्णमासप्रयोगारम्भात्पौर्णमासीमारभ्य दर्शपर्यन्तं न कर्मान्तरारम्भः, न कर्मवति कर्मान्तरारम्भ इति नियमात् । भाष्यकारस्तु ततो नानीजानं पशुना संवत्सरोऽतीयादित्यर्थादान्तर्गतवाक्यपर्यालोचनया आधानाद्वसात्संवत्सरमध्यं यास्मिन् कास्माश्चत्पर्वणि पशुः काय इति षष्ठं कालमाह । एष च पशुर्नित्यः “संवत्सरे संवत्सरे” इति प्रत्ययनमिति च वीप्साश्रवणात्, एतदकरणे मन्वाद्युक्तप्रायश्चित्तस्य वक्ष्यमाणत्वाच्च ।

इति पशुकालः ।

अथ चातुर्मास्यानां कालो निर्णयते ।

तत्र चातुर्मास्यानि कर्त्तव्यानीत्युक्तं याज्ञवल्क्येन—चातुर्मास्यानि चैव हीति ।

कर्त्तव्यानीत्यनुषङ्गः । तत्र चातुर्मास्यपदं वैश्वदेववरुणप्रचाससाकमेधशुनासीरीययागसमुदायनामधेयं राजसूयवत् । तानि च यावज्जीविकप्रयोगवन्ति, संवत्सरप्रयोगवन्ति, द्वादशाहप्रयोगवन्ति चेति त्रिविधानि । प्रयोगपर्याप्तकालपरिसमाप्यान्यपि केचिन्मन्यन्ते । तत्र संवत्सरप्रयोगवन्त्यपि द्विविधानि, ऋतुयाजिकल्पेन चातुर्मास्ययाजिकल्पे-

न चेति । एतेषां प्रयोगाणां भेदे च प्रमाणं वक्ष्यमाणतत्तत्कालविधित-
एवावसेयम् । तत्र सर्वेषां प्रयोगाणां दर्शपौर्णमासोत्तरकर्त्तव्यत्वमुक्तं,
“दर्शपौर्णमासाभ्यामिष्ट्वा” इत्यनेन ।

अधुना सांवत्सरिकादिप्रयोगेषु कालविशेषां विविच्यते ।

तत्र सांवत्सरिकप्रयोगे ऋतुयाजिकल्पे वैश्वदेवादिकाल उक्त आ-
पस्तम्बेन ।

वसन्ते वैश्वदेवेन यजते प्रावृषि वरुणप्रधासैः शरदि साकमेधै-
रिति विज्ञायते ।

अत्र त्रिषु पर्वसु नियतः काल उक्तः । शुनासीरीयं तु ऋतुयाजिसं-
ज्ञानुरोधाच्छिर एव ग्राह्य इति प्रतिभाति । अत्रापि पक्षे शुक्लपक्षः
अपेक्षित एव । “उदगयन आपूर्यमाणपक्षे समस्तानि वैकल्पिकेषु अने-
केषु कालेषु सत्स्वपि” इत्यनेन भारद्वाजवचनेनोक्तस्य तस्याबाधेनैवोप-
सौ बाधकल्पनायोगात् । चातुर्मास्ययाजिकल्पे तथा यावज्जीवप्रयोगे-
ऽपि काल उक्तेनैव यश्चतुर्षु चतुर्षु मासेषु यजते स चातुर्मास्ययाजी ।

तत्रापि नियममाह—फाल्गुन्यां पौर्णमास्यां चैत्र्यां वा वैश्वदेवेन य-
जेत । ततश्चतुर्षु मासेषु आषाढ्यां वा श्रावण्यां वरुणप्रधासैर्यजेत । त-
तश्चतुर्षु मासेषु पूर्वस्मिन् पर्वण्युपक्रम्य द्वाहं साकमेधैर्यजेत । ततो द्वाहं
त्र्यहे चतुरहेऽर्द्धमासे मासि चतुर्षु वा मासेषु शुनासीरीयैरिति ।

अत्र यदा फाल्गुन्यामुपक्रमस्तदाषाढ्यामित्यादि, यदा चैत्र्यां तदा
श्रावण्यामिति । अस्य पक्षस्य ऋतुयाजिपक्षादयमेव भेदो यदृतुयाजि-
पक्षे वसन्तान्ते वैश्वदेवैरिष्ट्वा प्रावृडाद्यपर्वणि वरुणप्रधासानुष्ठानमपि
सम्भवति । चातुर्मास्ययाजिपक्षे चतुर्षु चतुर्षु च मासेष्विति नियम-
इति । द्वादशाहकल्पं बौधायनभारद्वाजावाहुतुः ।

तत्र भारद्वाजः—द्वादशाहानि वक्ष्यमाणः प्रतिपदि वैश्वानरपार्जन्याभ्यां
द्वितीये वैश्वदेवेन तृतीये चतुर्थे वोपरम्य पञ्चमे वरुणप्रधासैः षष्ठे सप्तमे
वोपरम्याष्टमे नवमे वा साकमेधैर्दशमे एकादशे वोपरम्य द्वादशे शुना-
सीरीयया, त्रयोदशे पशुरिति संवत्सरप्रतिमा वै द्वादश रात्रयः संव-
त्सरमेव यजेतेति विज्ञायते ।

त्रयोदशे पशुरिति यदि पशुना समाप्तिस्तत्पक्षे बोध्यम् । अत्र द्विती-
यादिपदानि द्वितीयादितिधिपराणि प्रतिपदीति उपक्रमात् स्पष्टं चोक्तं
बौधायनेन—

द्वादशाहेऽपि चातुर्मास्यैर्यजेताथ प्रथमायां वैश्वदेवेनेष्ट्वा चतु-
र्थ्यां वरुणप्रधासैरष्टम्यां नवम्यां च साकमेधैः द्वादश्यां शुनासीरीयैः
पुरुषो यजेतेति विज्ञायत इति ।

कालान्तरमप्युक्तं बोधायनेन—

नक्षत्रे प्रयोग इत्येक आहुरुदगयन आपूर्यमाणपक्षे पुण्याहे प्रयु-
ज्जीतेति ।

अत्र पक्षे आपूर्यमाणस्य पक्षस्य पुण्यनक्षत्रे उपक्रमः । नक्षत्रे प्रयो-
ग इत्येतस्य विशेषणमुदगयनत्वादीति तद्व्याख्यतः । यावज्जीविकप्रयोग-
पक्षे आरम्भस्तु चातुर्मास्ययाजिकल्पेनैव । द्वितीयसंवत्सरे परं विशेष
उक्तो बोधायनेन—

कथमु खलु यावज्जीवप्रयुक्तानां चातुर्मास्यानामनुप्रयोगो भव-
तीति फाल्गुन्यां वा चैत्र्यां वा पौर्णमास्यां शुनासीरीयपुरुषो य
जेताथ वैश्वदेवायोपवसेत् वैश्वदेवेनेष्ट्वा पौर्णमासवैमृधाभ्यां यजे-
ताथ चेदिष्ट्वा पशुना सोमेन वा यजेत कथं तत्र कुर्यादिति प्रति-
कृष्येतस्य पक्षस्य शुनासीरीयपुरुषो यजेतैषामेकेन यजेताथ वैश्वदेवा-
योपवसेत् वैश्वदेवेनेष्ट्वा पौर्णमासवैमृधाभ्यां यजेतेति । अथो एतद्वै-
धायनस्य पक्षं वेदयन्ते यावज्जीविकान्येव चातुर्मास्यानि स्युरिति ।

अनुप्रयोगो=द्वितीयः प्रयोगः । अत्र यदा फाल्गुन्यां पूर्वसंवत्सरे
उपक्रमस्तदा फाल्गुन्यां यदा चैत्र्यामुपक्रमस्तदा चैत्र्यामिति ।
अथ चेदिष्ट्येति यदि प्रयोगसमाप्त्यर्थं इष्ट्यादि क्रियते तदायं क्रमः ।
चैदित्युक्त्या यावज्जीवप्रयोगसमाप्त्यर्थं कृत्वा तपश्वादीनां याक्षिकत्व-
मिति । अथो एतद्वैधायनस्येत्याद्युक्त्या च यावज्जीविकप्रयोगोऽपि
पाक्षिको बोध्यः । कालान्तरमपि बोधायन आह—

यथाप्रयोगमित्यौपमन्यव इति ।

यथाप्रयोगमिति यावता कालेन प्रयोगसमाप्तिर्भवति तावति काले
सन्ततं पूर्वाह्णादौ कुर्यादिति । अत्र पक्षे उदगयनपुण्यनक्षत्र एवोपक्रम
इति । एतदुद्देशादयो न मन्यन्ते । न हि यथाप्रयोगमित्यनेन चातुर्मास्य-
कालविधानं किन्तु ब्रह्मचर्यकालस्य नियमः प्रयोगादिनामितैव व्रतच-
र्येति । एतच्च स्पष्टमुपक्रमानुसारादेवावगम्यते । तथा च सूत्रं—

यावज्जीवप्रयुक्तान्येव चातुर्मास्यानि स्युरन्तरमिथुनानि प्रथमं
त्वेव संवत्सरे व्रतं चरेदित्यत्रोहस्माह शालाकिः सांवत्सरिकान्येव
चातुर्मास्यानि ब्रह्मचर्यवन्तीति । यथाप्रयोगमित्यौपमन्यव इति । अस्या-
र्थः । बोधायनमते यावज्जीविकान्येव चातुर्मास्यानि कर्तव्यानि अन्तरि-
मिथुनवन्ति, प्रथमसंवत्सरयवव्रतचर्येति च । शालिकिमते तु सांवत्सरिके
वाचं नियमो न यावज्जीविकेषु । उपमन्वृमते तु प्रयोगदिने एव व्रतचर्येति ।

अपरे तु मास्तु यथाप्रयोगमित्यतः सन्ततकरणं तथापि “उद्गयन
आपूर्यमाणपक्षे समस्तानि” इति भारद्वाजवचनात्समस्तानां संलग्नानां
प्रयोग इति । ऐहिकान्यपि चातुर्मास्यान्युक्तानि शास्त्रायायनेन ।

अथ सोमकालः ।

तत्र श्रुतिः—वसन्ते वसन्ते ज्योतिषा यजेतेति ।

याज्ञवल्क्योऽपि प्रतिसंवत्सरं सोम इति ।

अयमपि दर्शपौर्णमासोत्तरं कर्तव्य इत्युक्तं “दर्शपौर्णमासाभ्यामि-
ष्ट्वा सोमेन यजेतेति वचनात् । अयमुत्सर्गः । सोमाधाने दर्शपौर्णमासे-
भ्यः पूर्वमपि तस्य करणात् । आश्वलायनेनापि “प्रागपि सोमेनैकेन” इत्यनेन
दर्शपौर्णमासेभ्यः पूर्वमपि सोमकर्त्तव्यताकथनाच्च । एतच्च वसन्तेऽपि
पर्वणि कार्यं यदिष्ट्येतिवचनात् । कालान्तरमप्याह बौधायनः—

आमावास्येन हविषेष्ट्वा नक्षत्रे वेति ।

अस्यार्थः पशुकालनिरूपणे प्रतिपादितः ।

इति सोमकालः ।

प्रत्याशं परिघर्द्धतेऽर्थिजनतादैर्न्यान्धकारापहे

श्रीमद्बीरमृगेन्द्रदानजलधिर्यद्वक्त्रचन्द्रोदये ॥

राजादेशितमित्रमिश्रविदुषस्तस्योक्तिभिर्निर्मिते

ग्रन्थेऽस्मिन्समयप्रकाशनपरः पूर्त्तिं प्रकाशोऽगमत् ॥

इति श्रीमत्सकलसामन्तचक्रचूडामणिमरीचिमञ्जरीनीराजितचरणक-

मलश्रीमन्महाराजाधिराजप्रतापरुद्रतनूज-श्रीमन्महाराजमधुकरसा-

हसुनुचतुरुदधिबलयवसुन्धराहृदयपुण्डरीकविकासदिनकर

श्रीबीरसिंहदेवोद्योजित-

श्रीहंसपण्डितात्मजपरशुराममिश्रसूनुसकलविद्यापारावारपा-

रीणधुरीणजगद्गारिद्रयमहागजपारीन्द्रविद्वज्जनजीवातु-

श्रीमन्मित्रमिश्रकृते

वीरमित्रोदयाभिधानिबन्धे समयप्रकाशः समाप्तः ।

शुभं भूयात् ।

PROF. K. V. HANUMANTH
COLLECTION.

15695

THE KUPPUSWAMI SASTRI
RESEARCH INSTITUTE
MYLAPORE, CHENNAI-4